

قرآن مجید
انسانی زندگی کا رہبرِ کامل

مولانا سید محمد زان العسیمی ندوی

ناشر

کتاب المصنوع
لکھنؤ

جملہ حقوق بحق ناشر محفوظ

بارسوم

۱۴۳۳ھ - ۲۰۱۳ء

قرآن مجید انسانی زندگی کا رہبر کامل	:	نام کتاب
مولانا سید محمد رابع حسنی ندوی	:	نام مصنف
۳۶۸	:	صفحات
۱۱۰۰	:	تعداد اشاعت
250 روپے	:	قیمت

ملنے کے پتے

مجلس تحقیقات و نشریات اسلام، لکھنؤ، فون 0522-2741539

مکتبہ اسلام، گوئن روڈ، امین آباد، لکھنؤ، فون 9415912042

مکتبہ ندویہ، احاطہ ندوۃ العلماء، لکھنؤ، فون 9335070285

مکتبہ احسان، مکارم نگر، لکھنؤ، فون 9793118234

مکتبہ الشباب العلمیہ، شباب مارکیٹ، مکارم نگر، لکھنؤ

الفرقان بکڈ پو، نظیر آباد، لکھنؤ، 6535664. (0522)2610443

ناشر

E- mail: daralrashid@gmail.com

164/106 خاتون منزل حیدر مرزار روڈ، گولہ گنج، لکھنؤ

۳
بِسْمِ اللّٰهِ الرَّحْمٰنِ الرَّحِیْمِ

فہرست

۱۱	پیش لفظ
۱۹	مقدمہ
۲۸	تمہید: بسم اللہ الرحمن الرحیم
۳۱	اللہ کا نام اور اس کی صفت رحمت
۳۲	سورہ فاتحہ
۳۵	پہلا باب: قرآن مجید اور علم
۳۵	علم کی اہمیت
۴۱	قرآن مجید کا مقام بلند
۴۵	ہماری کائنات
۴۶	خالق کائنات
۴۸	رب کائنات کا ہر کام بامقصد ہے
۴۸	علم الہی کی وسعت
۴۹	الکتاب: کائنات کا کارڈ
۵۰	پوری کائنات خدا کے علم کا مظہر ہے
۵۱	کائنات کا مربوط نظام عمل
۵۳	دوسرا باب: قرآن مجید اور انسان
۵۳	جنات اور انسان

۵۷	انسان کی فضیلت و خصوصیت
۵۸	وحی الہی اور کتب سماویہ
۶۰	عبادت الہی
۶۱	انسان قرآن مجید کی روشنی میں
۷۱	انسان کا اصل امتیاز
۷۳	انسان کا معیار بلندی
۷۷	قرآن کا تصور انسان
۸۰	تیسرا باب: خالق کائنات کی تابعداری
۸۲	راہ اعتدال
۸۷	جامعیت اور وسعت
۸۹	چوتھا باب: انبیاء کرام کی بعثت
۹۳	حضرت نوح علیہ السلام
۹۸	دیگر انبیاء کرام
۱۰۹	حضرت ابراہیم علیہ السلام
۱۱۲	حضرت موسیٰ علیہ السلام
۱۱۶	حضرت عیسیٰ بن مریم علیہا السلام
۱۲۵	سیدنا محمد رسول اللہ صلی اللہ علیہ وسلم
۱۳۸	قرآن مجید انداز تعلیم و تربیت
۱۴۳	پانچواں باب: قرآن آخری کتاب ہدایت
۱۴۵	نزول قرآن اور اس کی حفاظت

۱۳۶	قرآن کے مختلف نام
۱۳۸	وحی الہی اور اس کا نزول
۱۳۹	وحی متلو کرنے کی مختلف صورتیں
۱۵۲	اول آیات قرآنی اور آخری آیات
۱۵۳	مکی اور مدنی سورتیں
۱۵۴	منزلیں
۱۵۴	سورتوں اور آیات کی تقسیم و ترتیب
۱۵۵	کتابت قرآن
۱۵۶	جمع و تدوین قرآن
	چھٹا باب:
۱۶۱	فضائل قرآن
۱۵۴	دیگر آسمانی کتابوں کے درمیان قرآن مجید کا مقام
۱۶۵	قرآن حکیم دشمنوں کی نظر میں
۱۶۶	قرآن کتب سابقہ کا محافظ اور وحی و تنزیل کی آخری ارتقائی کڑی ہے
۱۶۹	کلام ربانی اور عربی زبان
۱۸۷	خصوصیات و امتیازات
۱۸۸	کتاب مبین اور ہدی للعالمین
۱۸۸	عظمت و تقدس
۱۹۱	کلام حکیم و جلیل
۱۹۸	کلام مجز و نورانی
۲۰۱	بلغ و پراثر کلام
۲۰۱	قرآن میں اقناع کی صفت

ساتواں باب:
علوم و مباحث

۲۰۳	علم احکام
۲۰۳	علم مختصہ
۲۰۳	تذکیر بالاء اللہ
۲۰۴	تذکیر بایام اللہ
۲۰۴	علم تذکیر موت
۲۰۴	مشکلات قرآن (یعنی غور و فکر کے خاص مواقع)
۲۰۵	اولیات قرآن
۲۰۶	قرآن مجید میں حقائق کو نبی پر غور کرنے کی تلقین تاکہ ایمان کو تقویت حاصل ہو
۲۰۶	قرآن مجید کے مباحث کا تنوع
۲۰۸	علم تعبیر الروایا
۲۰۸	علم الامثال
۲۰۹	علم الاخلاق
۲۰۹	علم النفس
۲۰۹	سیاحت و اسفار
۲۱۰	آسانی تحقیقات
۲۱۰	تاریخی معلومات
۲۱۰	معاشی پہلو
۲۱۱	تحقیقی انداز
۲۱۱	لباس انسانی
۲۱۱	بلسلہ تغذیہ

۲۱۱	دھاتی صنعتیں
۲۱۲	قرآن مجید کا زندگی اور کائنات کے متعلق متنوع حقائق پر مشتمل ہونا
۲۱۳	آٹھواں باب: قرآن مجید کی اعجازی خصوصیت
۲۱۷	قرآن کی اعجاز بیانی
۲۱۸	قرآن مجید کے فواصل کا اعجاز
۲۲۱	قرآن مجید کا حیرت انگیز عددی اعجاز
۲۲۱	نواں باب: تعلیمات قرآن
۲۲۵	اچھے اخلاق کی تلقین
۲۲۶	سورہ فاتحہ
۲۲۸	نزول کی ترتیب میں پہلی سورہ سورہ اقرآن علم کی تلقین کی سورہ
۲۳۰	سورہ بقرہ اور دیگر سورتیں
۲۳۳	قرآن حکیم کی بنیادی تعلیمات
۲۳۵	عقیدہ توحید
۲۳۳	عقیدہ توحید کے تحت آنے والی دوسری حقیقتیں
۲۵۹	ایمان
۲۶۲	نماز
۲۶۳	خدا اور انسان کے درمیان کا تعلق
۲۶۳	پوری کائنات مجموعاً عبادت اور سربسجود ہے
۲۶۷	اس کائنات میں انسان کا مقام اور دوسری مخلوقات سے اس کے امتیاز کا راز
۲۶۹	انسان کے لئے مقررہ عبادت نماز

۲۶۹	اس کی شخصیت کا لباس
۲۷۰	زکوٰۃ اور صدقات کی اہمیت
۲۷۰	سودی لین دین کے نقصانات
۲۷۵	روزہ
۲۸۱	عید
۲۸۳	حج
۲۹۶	عید الاضحیٰ
۲۹۸	جہاد کا تصور قرآن مجید میں
۳۰۲	دسواں باب: نبی آخر الزماں کا مقام و کام
۳۰۵	حسن سیرت و اخلاق کی اہمیت
۳۰۶	روحانی امراض اور نفس کے شرور کے زہر کا تریاق
۳۰۶	اخلاص
۳۰۷	سچی توبہ
۳۰۷	صبر و تحمل اور عفو و درگزر
۳۰۷	خدا کا استحضار
۳۰۷	تقویٰ اور قول و عمل میں استقامت
۳۰۷	یقین و توکل
۳۰۸	استقامت
۳۰۸	کتاب و سنت کو مضبوطی سے تھامے رہنا
۳۰۸	اللہ اور اس کے رسول کی محبت
۳۰۹	تقویٰ اور نیکی کے کاموں میں تعاون

۳۰۹	اسلامی اخوت و بھائی چارگی
۳۰۹	امانت کی ادائیگی
۳۰۹	لوگوں میں مصالحت، اور مفید و خیر کے کام
۳۱۰	نرم خوئی، مدارات و تواضع
۳۱۰	اسوۂ نبوی کا اتباع
۳۱۰	امید و بیم اور خوف ورجا
۳۱۱	زہد و قناعت
۳۱۱	ایشاء و قربانی
۳۱۱	کبر و غرور، فساد اور بگاڑ پھیلانے کی حرمت
۳۱۲	حسن اخلاق اور نفس پر قابو رکھنا
۳۱۲	نیوکاروں کی صحبت
۳۱۲	مسلمان کے مسلمان پر حقوق
۳۱۴	تہذیب اخلاق و تزکیہ نفس
۳۲۳	گیارہواں باب: حسن سیرت و اخلاق حسنہ کے لیے قرآنی ہدایات
۳۲۳	معاشرتی برائیاں اور ان کا علاج
۳۲۴	تقویٰ
۳۲۴	شرم و حیا
۳۲۵	عدل و انصاف
۳۲۵	درگزر
۳۲۸	قرآن مجید میں قلب کی اہمیت کا تذکرہ
۳۲۸	قلب کی مرکزیت

۳۲۸	جذبات و احساسات کی قلب سے وابستگی
۳۲۹	دل اور دماغ کا دائرہ عمل
۳۳۰	قلب اور فواد کی تعبیر
۳۳۰	اعمال کا دار و مدار دل کی کیفیت پر ہے
۳۳۳	روح دل کی تابع ہے
۳۳۶	دل و دماغ کا کردار
۳۳۷	قرآن مجید کا حکایتی اسلوب
۳۳۷	حکایتی اسلوب میں ادبیت اور مقصدیت
۳۳۸	حکایت بیانی میں ایمان و عقیدہ اور عمل کی اصلاح کا مقصد
۳۳۹	حضرت یوسف علیہ السلام کا قصہ
۳۴۰	موقع و محل کا لحاظ
۳۴۲	تکرار کا اسلوب
۳۴۲	حضرت موسیٰ کے قصوں کا اسلوب اور اس کی خصوصیت
۳۴۹	ذرائع ابلاغ قرآن مجید کی روشنی میں
۳۴۹	ابلاغ کی افادیت
۳۵۰	انفرادی دائرہ کی مثال
۳۵۰	اجتماعی دائرہ کی مثال
۳۵۱	قوموں کے سبق آموز حالات ابلاغ کے تعمیری کردار کی اعلیٰ مثال ہیں
۳۵۳	رب کی بندگی اور دعا قرآن مجید کی روشنی میں

بِسْمِ اللّٰهِ الرَّحْمٰنِ الرَّحِیْمِ

پیش لفظ

الحمد لله رب العالمين، والصلاة والسلام على سيد المرسلين
وخاتم النبيين سيدنا محمد بن عبد الله الأمين، وعلى آله وصحبه
أجمعين، ومن اهتدى بهديه إلى يوم الدين، والتقدير العظيم والشكر
اللائق على ما أنعم الله على البشرية بتنزيله لكتابه المجيد القرآن العظيم
وواعد بحفظه، وجعله هداية وشفاء لقلوب المؤمنين، أما بعد!

قرآن مجید اللہ تعالیٰ کی نازل کردہ مقدس کتابوں میں آخری کتاب ہے اور اس کو
اس زمانہ کے آغاز پر اتارا گیا جو انسان کی علمی توجہات اور وسائل زندگی کے اعلیٰ ترین اسباب
کی تحقیق و انکشاف کا عہد بننے والا تھا اور انسانی زندگی مادی ترقیات اور متنوع حالات اور
اجتماعی زندگی کی وسعت اور مادی اسباب کی ترقی میں انسانی تجرباتی علم سے فائدہ اٹھانے
کے لحاظ سے بڑی ترقی کا عہد بننے والی تھی، تجرباتی علم سے فائدہ اٹھانے کا عمل بڑے وسیع
اور موثر انداز میں ہونے والا تھا، یہ سب رب العالمین کی عطا کردہ صلاحیت علمی کا نتیجہ تھا،
چنانچہ قرآن مجید کا آغاز علم کی اہمیت کے ساتھ اور اس کو رب العالمین کا خصوصی عطیہ قرار
دینے کی شکل میں ہوا، اس لئے اس کو گزشتہ نازل کردہ کتابوں کے مقابلہ میں زیادہ جامع اور
انسانی ضرورت کے متنوع پہلوؤں میں رہنما کتاب کی حیثیت عطا کی گئی اور مزید یہ کہ اس کو
آنے والے ترقی یافتہ اور متنوع عہد کی ضرورت کے لحاظ سے کامل خصوصیات اور ہر عہد کے

انسانوں کی ضرورت کے لحاظ سے رہنمائی کرنے والے نبی پر اتارا، جو انسانوں کی کامل رہنمائی کرنے والی شریعت کو لے کر تاقیامت انسانوں کے لئے مبعوث کیا گیا، اس طرح دونوں کو اپنی اپنی جگہ جامع اور تکمیلی مقام حاصل ہوا۔ قرآن مجید کو آسمانی کتابوں میں آخری اور مکمل کتاب کی حیثیت سے اور سیدنا محمد رسول اللہ صلی اللہ علیہ وسلم کو انبیاء کے سلسلہ میں تکمیلی شریعت کے ساتھ آخری نبی کا مقام دیا گیا۔ قرآن مجید کو اللہ تعالیٰ نے انسانی زندگی کے لیے اصلاحی نظام کے طور پر اتارا اور ایسا جامع بنایا کہ اس نظام میں اب کسی تبدیلی کی ضرورت باقی نہ رہے، اور اپنے نزول کے وقت سے لے کر دنیا کے باقی رہنے تک ایمان اور آسمانی ہدایت کی ضرورت کے لئے کافی رہے، اور دنیا کے باقی رہنے تک خیر و شر کے تمام معاملات میں ان دونوں یعنی اس آسمانی کتاب اور آخری نبی سے رہنمائی حاصل ہوتی رہے۔

قرآن مجید کو نصیحت اور موعظت کے لئے اور نبی کو اس نصیحت و موعظت کے نمونے کے طور پر مقرر کیا گیا، اب جو بھی ان کو اپنا رہنما بنائے گا اس کو اپنے پروردگار خالق کائنات اللہ رب العالمین کے حکم اور مرضی کو بالکل صحیح طریقہ سے معلوم کرنے کا موقع ملے گا، اور یہ انسانی مخلوق جس کو عقل اور خواہش نفس دونوں سے فائدہ اٹھانے اور اثر لینے کی خصوصیت عطا کی گئی اور خواہش نفس کے اثر سے وہ حقائق کو سمجھنے میں بے راہ ہو سکتا ہے، اس کو صحیح راستہ پر لانے کا ذریعہ رہے گا، اور صحیح زندگی کا صحیح راستہ تبدیل نہ کرنے اور من مانی زندگی گزارنے اور اللہ رب العالمین کی عطا کردہ نعمتوں سے غلط فائدہ اٹھانے سے بچانے کا ذریعہ بنے گا، اسی خصوصیت کی بنا پر نبی کریم صلی اللہ علیہ وسلم کو ہادی، مبشر، منذر، بشیر و نذیر اور سر اجا منیراً کہا گیا ہے، اور قرآن مجید کو ذکری للمؤمنین، ہدی للمنتقمین، موعظۃ، شفاء، کتاب مبہین اور فرقان کہا گیا اور اس کی اس خصوصیت کو اس کے ہر حسن نیت سے پڑھنے والے کے عمل پر اثر انداز ہونے کو برابر دیکھا گیا اور نبی کریم صلی اللہ علیہ وسلم جن کے ذریعہ سے یہ کلام بلغ انسانوں کو عطا کیا گیا، ان کے اصحاب کی زندگیوں پر جس طرح اثر انداز ہوا، اس کو دنیا نے دیکھا اور وہ تاریخ میں محفوظ ہے۔

قرآن مجید خالق کائنات کا کلام ہونے کی بنا پر مخلوقات کی سطح سے انتہائی بلند اور

غیر معمولی اثر اور طاقت رکھنے والا کلام ہے، یہ آسمان سے اترنے والا آسمانی کلام ہے، آسمان کے سامنے دنیا بہت کمزور اور حقیر حیثیت اور طاقت کا عالم ہے، اس کی طاقت اور برداشت انتہائی کم ہے، آسمانی طاقت والی چیز اپنی براہ راست طاقت کے ساتھ زمین پر آئے تو زمین اس کو برداشت نہیں کر سکتی، ایٹم کے توڑنے سے جو طاقت پیدا ہوتی ہے وہ زمین کی اعلیٰ طاقت کا ایک اظہار ہے، اس کے مقابلہ میں آسمان کی طاقت کا تصور کیا جائے تو کتنی زیادہ ثابت ہوگی۔ قرآن اللہ کا کلام خدائی طاقت رکھتا ہے، اس کی طاقت کی طرف اشارہ اس طرح فرمایا گیا ہے۔

لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا
مِّنْ خَشْيَةِ اللَّهِ ۗ [سورة الحشر: ۲۱]

”اگر ہم اس قرآن کو [اس کی اصل حالت پر] پہاڑ پر اتار دیتے تو تم دیکھتے کہ پہاڑ لرز جاتا اور اللہ کے خوف سے پھٹ جاتا اور ٹکڑے ٹکڑے ہو جاتا۔“

لیکن پھر اس کے ساتھ ہی اللہ نے فرمایا کہ ہم نے اسی کو انسانوں کے فائدہ کے لیے اس طرح اتارا کہ انسان اس کو اٹھا سکے اور برداشت کر سکے تاکہ انسان کو غور کرنے سے حقیقت کو سمجھنے میں نور ہدایت پانے میں مدد ملے، اس لئے اس کو انسان کی زبان میں اور نورانی مخلوق فرشتہ کے ذریعہ بھیجا، فرشتہ اگرچہ مخلوق ہے، لیکن وہ آسمانی مخلوق ہے، اس طریقہ سے اتنی بڑی نعمت اور عظیم نعمت جو پہاڑ کے برداشت سے اونچی ہے اس کے حصول کو اللہ نے انسان کے فائدے کے لیے دو واسطوں سے ایک فرشتہ دوسرے بلند صلاحیت رکھنے والے انسان کی زبان میں اتار کر قابل برداشت بنا دیا۔

انسانی حقوق و صلاحیتیں جو انسانوں کی زندگی کے فطری تقاضوں کے لحاظ سے ہونے چاہئیں، ان کو انسان کے خالق و مالک سے زیادہ کون جان سکتا ہے، لہذا قرآن مجید میں صرف عبادت ہی کی ہدایت نہیں دی گئی ہے، بلکہ انسان کے اور اس کے خالق کے مابین جو تعلق و ربط ہو سکتا ہے، اس کے لیے انسانوں کی فطری حالت و صلاحیت کا لحاظ رکھتے ہوئے زندگی کے تمام عقائد اور اعمال کے سلسلہ میں ایسی رہنمائی کی گئی ہے جس میں انسانی زندگی

کے تقاضے اور ضرورت کا پورا حاطہ کیا گیا ہے، انسان کا مزاج صرف انفرادی دائرے میں رہ کر ہی زندگی گزارنے کا نہیں ہے بلکہ وہ تعلقات اور آپس کے معاملات کے لحاظ سے بھی اپنی زندگی گزارتا ہے، اور پھر مرد و عورت کے تعلقات جو معقول اور شریفانہ ہوں اور جو نامعقول اور بہیمانہ ہوں ان سب کا اس میں خیال رکھا گیا ہے، مرد و عورت کے درمیان تعلق کس طریقہ سے صحیح اور کس طریقہ سے نامناسب ہے اور اس میں باعزت صورت کیا ہے اور کس صورت میں بے عزتی کی کیفیت پیدا ہوتی ہے؟ اسی طرح اعزاء و اقرباء دوست دشمن اہل محلہ اور پڑوسی سب کے تعلقات کے جو الگ الگ تقاضے اور ضرورتیں ہیں، ان سب کو مناسب انسانی دائرے میں رکھنا ضروری قرار دیا گیا ہے اور تلقین اور مشورے سے ان کو بہتر اور درست رکھنے سے کام لیا گیا ہے، اور طرز بیان ایسا رکھا گیا ہے جو دلوں کو کھینچے، اور انسان کے فطری تقاضے کی رعایت کے ساتھ ایک انسان کے دوسرے انسان سے تعلق میں باقاعدہ اور بہتر و مناسب طریقہ بتایا گیا ہے، اور سماجی زندگی کو بہتر اور صاف ستھرے طریقے سے چلانے کے لیے جو بہتر ہے اس کو ضروری قرار دیا گیا ہے، اور اسی کے ساتھ سماجی زندگی میں ایسا نکر او پیدا ہو جائے جو پریشانی کا باعث ہو تو اس کا بہتر سے بہتر حل بتایا گیا ہے، تاکہ خوش دلی کے ساتھ انجام سامنے آئے، عورت کو انسانی سطح پر مرد کے برابر قرار دیا گیا ہے، لیکن جسمانی طاقت اور صلاحیت اور نفسیاتی کیفیت کے لحاظ سے دونوں میں جو فرق ہے اس کو بھی ملحوظ رکھا گیا ہے، معاشی لحاظ سے دولت کی آمد و خرچ کے بھی مفید اصول بتائے گئے ہیں، وہ آمدنی جو کسی فکر و کوشش کے عوض میں نہ ہو اس سے منع کیا گیا ہے، اس طرح سود اور جوئے کو ممنوع قرار دیا گیا ہے اور جس کے پیچھے کوئی فکر و محنت ہو اس کو بہتر و پاکیزہ قرار دیا ہے، جیسے اجرت پر کام کرنا، تجارت، بیع و شراء، صنعت کا طریقہ اختیار کیا گیا اور صاحب مال کے دنیا سے رخصت ہونے پر اس کے مال کو ایسا مال نہیں قرار دیا گیا جسے کوئی بھی اپنی طاقت سے قبضہ کرے، بلکہ اس کو اس کے پسماندگان میں پسماندگان کے تعلق و نسبت کے لحاظ سے تقسیم کیا گیا ہے، اس میں اولاد، ماں باپ اور ان کے موجود نہ ہونے کی صورت میں بھائی بہن اور

بعض شکلوں میں دادا نانا، نانی دادی اور ایسے کسی قریبی رشتہ دار کے نہ ہونے کی صورت میں باپ کے خاندان کے افراد عصبہ کے طور پر وارث ہوتے ہیں۔

ماں باپ ہی دنیا میں انسان کے ظاہری وجود کا سبب ہیں، قرآن مجید نے بڑی قوت کے ساتھ ان کے حق کو بیان کیا ہے اور ان کے ساتھ صلہ رحمی کا حکم دیا ہے، اور کئی جگہ اللہ نے اپنے حق کے بعد ماں باپ کے حق کو بیان فرمایا ہے۔

قرآن مجید میں جو شکلیں بیان کی گئی ہیں اس کی مزید وضاحت اور ان سے متعلقہ مزید پہلو احادیث نبوی میں جو دراصل وحی الہی سے حاصل شدہ ہیں یا قرآن مجید کی باتوں کی تشریح ہیں، بیان کر دیے گئے ہیں، قرآن مجید میں سورہ نساء میں اس مضمون کو خصوصیت سے بیان کیا گیا ہے، جو آمدنی نہیں کر پاتا اور اس کے پاس کوئی دوسرا چارہ کار نہیں اس کو غریب و مفلس کہتے ہیں۔ اللہ تعالیٰ نے امیر کی آمدنی میں غریب کا بھی حق رکھا ہے اور اس حق کی ادائیگی کو انسان کے اچھے اور نیک عمل کا ذریعہ بنایا ہے، اور قرآن مجید میں اس کا بار بار اور جگہ جگہ اس کی تلقین کی گئی ہے بلکہ اس کو اتنی اہمیت دی گئی ہے کہ اپنی عبادت کی طرف توجہ دلانے کے ساتھ ضرورت مند کی مدد کی بھی تلقین جگہ جگہ کی گئی ہے، تاکہ انسانوں میں معاشی نابرابری جو کہ طبعی طور پر پیدا ہوتی ہے، اس کو قابل عمل حد تک کم کیا جاسکے، اور ظاہر ہے کہ محنت اور حکمت نہ اختیار کرنے والا محنت اور حکمت اختیار کرنے والے کے برابر نہیں ہو سکتا، محنت کرنے والے کا حق بنتا ہے کہ محنت نہ کرنے والے کے مقابلہ میں اپنی محنت کے ثمرات حاصل کرے لیکن اسی کے ساتھ ساتھ اس کے نتیجے میں جو معاشی نابرابری پیدا ہو رہی ہو اس کو آپس کے تعاون سے کم کیا جائے، اسی بنا پر ضرورت مندوں کی مالی مدد کو ضروری حد تک انجام دینے کو عبادت میں شمار کیا گیا، لیکن اتنا بوجھ نہیں ڈالا گیا ہے کہ محنت کرنے والا اور محنت نہ کرنے والا برابر ہو جائے، قرآن مجید میں اسی طرح حسن سیرت اور حسن اخلاق کی بھی تلقین کی گئی ہے اور پاکیزہ سیرت اختیار کرنے پر زور دیا گیا ہے، اور ناپاک سیرت اور ظالمانہ طرز عمل کی سخت مذمت کی گئی ہے، اور کئی جگہ حسن اخلاق اور حسن سیرت کے مختلف پہلوؤں کو تفصیل سے ذکر کیا گیا ہے۔ یہ مضامین سورہ

بنی اسرائیل میں، سورہ لقمان میں اور سورہ حجرات میں تفصیل سے ملتے ہیں، واقعات کی روشنی میں بھی صحیح زندگی گزارنے کی جو تلقین کی گئی ہے اس کے مضامین بھی مختلف جگہوں پر دیکھے جاسکتے ہیں، خاص طور سے سورہ یوسف میں حضرت یوسف علیہ السلام کا قصہ اور سورہ قصص میں حضرت موسیٰ علیہ السلام کا قصہ تفصیل سے مذکور ہے، اور اس میں بڑی رہنمائی کا سامان ہے۔

قرآن مجید میں سب سے زیادہ زور اس بات پر دیا گیا ہے کہ رب العالمین نے اس کائنات کو اور تمام مخلوقات کو ایک اعلیٰ مقصد کے تحت بنایا ہے، اور انسان کو اس زمین پر اپنا نائب اور منتظم بنایا ہے، اور زمین میں اس کی ضرورت کی اشیاء اور ذرائع رکھ دیے ہیں اور یہ سب بامقصد ہے، کوئی تفریح اور کھیل نہیں ہے۔ اور انسان پر واضح کر دیا ہے کہ اسے یوں ہی بلا مقصد پیدا نہیں کیا گیا ہے، اس کو ایک متعین مقصد کے تحت پیدا کیا گیا ہے، اور صرف اسی کو نہیں، بلکہ کوئی چیز بھی اللہ نے یوں ہی بے فائدہ پیدا نہیں کی، انسان کی ضرورت اور فائدہ جس میں ہے، اس کو اس کا خالق سمجھتا ہے انسان کی ضرورت کے لیے جو چیزیں بنائی گئی ہیں وہ صاف طریقہ سے دیکھی جاسکتی ہیں، اور ان کو دیکھنے کی صورت میں ان کی مصلحت اور ان کے پیچھے جو مقصد ہے اس کو سمجھنے کی تلقین کی، زمین میں اور زمین کے اوپر جو طرح طرح کے انسانی فوائد رکھے گئے ہیں اور جس طرح ان کی افادیت رکھی گئی ہے ان کو سمجھنے اور اس کے مقصد کے لحاظ سے زندگی کو کامیاب بنانے اور سنوارنے کی طرف توجہ دلائی گئی ہے، جیسے زمین ہے اور پہاڑ ہیں، کھیتیاں ہیں، باغات ہیں، دریا ہیں، سمندر ہیں، ریگستان و صحراء ہیں جو دور تک چلے گئے ہیں، اور ان سے اوپر چاند و سورج ستارے سیارے ہیں ان سب کو دیکھنے اور ان کی اہمیت کو سمجھنے سے ان سب کے خالق کے سامنے احسان مندی اور اس کے شکر کی ترغیب ہوتی ہے، اور اللہ نے قرآن میں یہ بتایا کہ اللہ کی مخلوقات کس طرح اس کی تسبیح و تحمید اور کبریائی بیان کرتے ہیں ﴿وَإِنْ مِنْ شَيْءٍ إِلَّا يُسَبِّحُ بِحَمْدِهِ﴾ ان سب کے تذکرے کا مقصد ہی یہی ہے کہ بندہ اللہ کا شکر ادا کرے، اور اس کی حمد بیان کرے کہ اللہ نے انسان کو پیدا کیا اور ساری مخلوقات کو اس کے لیے پیدا کیا، یہاں تک کہ فرشتوں سے اس کو سجدہ کرایا تاکہ اب یہ انسان اور کسی کے آگے

نہ جھکے صرف اور صرف رب العالمین کے آگے جھکے، اور یہ بات اس حقیقت کی طرف اشارہ کرتی ہے کہ اللہ رب العالمین ایک ہے ﴿هُوَ اللَّهُ الْوَاحِدُ الْقَهَّارُ﴾ اور ﴿قُلْ هُوَ اللَّهُ أَحَدٌ اللَّهُ الصَّمَدُ ، لَمْ يَلِدْ وَلَمْ يُولَدْ ، وَلَمْ يَكُنْ لَهُ كُفْوًا أَحَدٌ﴾ اور پھر ﴿هُوَ اللَّهُ الْخَالِقُ الْبَارِئُ الْمُصَوِّرُ﴾ اور یہ بھی ﴿أَلَا لَهُ الْخَلْقُ وَالْأَمْرُ فَنَبِّذْكَ اللَّهُ أَحْسَنَ الْخَالِقِينَ﴾ اور آیہ الکرسی میں اور زیادہ وضاحت کے ساتھ توحید کو بیان کر دیا ہے قرآن مجید کا سب سے اہم موضوع یہی توحید ہے، اور دوسرے موضوعات قصص و حکایات اور احکام و عبادات سب میں یہی پہلو غالب ہے کہ اسی ایک اللہ کی بات مانتی ہے، اور اسی لیے نبیوں پر ایمان ہے اور ان کی باتوں پر یقین ہے کہ وہ اللہ کے حکموں کو اس کے بندوں تک پہنچاتے ہیں، اور ان کے ساتھ اللہ نے معجزات رکھے تاکہ بندوں کا یقین پختہ ہو، اور حضور ﷺ کے ساتھ اللہ نے قرآن پاک کو معجزہ کی شکل میں بھی اتارا۔ اس کے بے شمار امتیازی اور اعجازی پہلو اور بہت سی خوبیاں بیان کی جا چکی ہیں اور یہ سلسلہ جاری ہے جب کہ چودہ صدیاں گزر چکی ہیں، لیکن اس کا اصل مقصد انسان کی ہدایت اور رہنمائی ہے، اور انسانی نفسیات کی رعایت کرتے ہوئے مختلف اور حسب ضرورت ہدایات دی گئی ہیں۔

انسان کو اس کے خالق و مالک نے بڑی متنوع طبیعت کا بنایا ہے، اس کا لحاظ قرآن مجید میں بڑے اچھے طریقہ سے ملتا ہے، اس میں انسان کو اس طرح مخاطب کیا گیا ہے کہ اس کی طبیعت کے مختلف انداز کی بڑی رعایت ملتی ہے اور مخاطب کے مزاج کا جیسا انداز ہوتا ہے اس کو قرآن مجید میں اسی کے مطابق خطاب کیا گیا ہے، جس کی بنا پر بات مخاطب کے دل و دماغ کے ساتھ ساتھ دل پر بھی اثر انداز ہوتی ہے، اور انسان کی مذہبی تاریخ میں جو مختلف انداز کے حالات گذرے ہیں قرآن مجید کے خطاب سے احساسات و تاثرات کے نشیب و فراز کا اندازہ ہوتا ہے جو اولین مخاطبین سے لے کر بعد میں آنے والے سب انسانوں کی کیفیات سے مطابقت رکھتے ہیں، ایسے نمونے قرآن مجید میں ضرورت کے مطابق ملتے ہیں جن کے ذریعہ انسان کی دینی و اخلاقی درستگی کے لئے رہنمائی کرنے والے بڑے موثر اور متنوع پہلو سامنے

آتے ہیں، اور ان سے کلام الہی کی عظمت و افادیت کا نقشہ سامنے آتا ہے، امید ہے کہ ان پہلوؤں کا تذکرہ قارئین کے لئے تاثر اور کلام الہی سے استفادہ میں معاون بنے گا، اللہ تعالیٰ سے دعا ہے کہ وہ اس کوشش کو قبول فرمائے، اور قرآن مجید کی عظمت کا احساس بڑھانے میں مفید بنائے۔

اس کتاب میں مجھ کو متعدد عزیزوں سے جو علم دین سے اچھی واقفیت رکھتے ہیں، مدد ملی، ان میں خاص طور پر مولوی بلال حسنی ندوی، مولوی محمود حسن حسنی ندوی اور مولوی سبحان ثاقب ندوی ہیں، اور خصوصی طور پر جن کے تعاون کا حصہ زیادہ ہے وہ مولوی محمد وثیق ندوی ہیں، انہوں نے مضامین کی ترتیب و تسبیق کے کام میں خاصی مدد کی۔ اللہ تعالیٰ ان سب کو بہت جزائے خیر عطا فرمائے (آمین)۔

محمد رابع حسنی ندوی

۸ شعبان المعظم ۱۴۳۳ھ مسجد نبوی شریف مدینہ منورہ

(۲۶ جون ۲۰۱۲ء)

بِسْمِ اللّٰهِ الرَّحْمٰنِ الرَّحِیْمِ

مقدمہ

سید محمد واضح رشید حسنی ندوی، ندوۃ العلماء لکھنؤ
قرآن کریم صحف ساویہ میں اپنی خصوصیات کے اعتبار سے منفرد کتاب الہی ہے،
اس کی سب سے بڑی خصوصیت اس کا تحریف سے محفوظ رہنا ہے، وہ صوتی، لفظی اور ترتیب کے
اعتبار سے محفوظ ہے، خود قرآن کریم میں اللہ تعالیٰ کا ارشاد ہے جو اس خاص امتیاز کی طرف
اشارہ کرتا ہے ﴿اِنَّا نَحْنُ نَزَّلْنَا الذِّكْرَ وَاِنَّا لَهٗ لَخٰفِضُوْنَ ۝﴾ [سورہ حجر: ۱] (بیشک
ہم نے قرآن نازل کیا، اور ہم اس کی حفاظت کرنے والے ہیں) اس سے معلوم ہوا کہ یہ کتاب
قیامت تک اپنی خصوصیات کے ساتھ محفوظ اور قابل استفادہ رہے گی۔
مفکر اسلام حضرت مولانا سید ابوالحسن علی حسنی ندوی رحمۃ اللہ علیہ نے اپنی کتاب
”مطالعہ قرآن کے اصول و مبادی“ میں تحریر فرمایا ہے:

”قرآن ”فرقان“ (فاروق اور تمیز) ہے اور یہ اس کی ایسی امتیازی صفت ہے جو
اس کے نام کے قائم مقام ہوگئی ہے ﴿تَبٰرَكَ الَّذِیْ نَزَّلَ الْفُرْقَانَ عَلٰی عَبْدِهٖ لَیَكُوْنَ
لِلْعٰلَمِیْنَ نَذِیْرًا ۝﴾ [سورہ فرقان: ۱، ۲] (بڑی عالیشان ذات والا ہے جس نے یہ فیصلہ کی کتاب
اپنے بندہ خاص پر نازل فرمائی، تاکہ وہ تمام دنیا پر جہاں والوں کے لئے ڈرانے والا ہو) قرآن
مجید نے ہدایت و گمراہی میں، ایمان و کفر میں، اسلام اور جاہلیت میں، خدا کی رضا و عدم رضا
میں، یقین و ظن میں، حلال و حرام میں، قیامت تک کے لئے جو فصل اور امتیاز پیدا کر دیا ہے
اس کی نظیر سے مذہبی تعلیمات اور آسمانی صحیفوں کی تاریخ خالی ہے۔“

قرآن کریم اپنی زبان و بیان اور مضامین کے اعتبار سے ہر زمانہ میں بحث و تحقیق کا موضوع رہا ہے، اس لئے کہ وہ عربی میں نازل ہونے کے باوجود ہر دور اور ہر قوم کو یکساں طور پر مخاطب کرتا ہے، ارشاد باری تعالیٰ ہے ﴿لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ ط أَفَلَا تَعْقِلُونَ﴾ [سورہ انبیاء: ع: ۱] ”ہم نے تمہاری طرف ایسی کتاب نازل کی ہے جس میں تمہارا تذکرہ ہے کیا تم نہیں سمجھتے“ دوسری جگہ ارشاد ہے: ﴿وَلَقَدْ جِئْنَهُمْ بِكِتَابٍ فَصَّلْنَاهُ عَلَىٰ عِلْمٍ هُدًى وَرَحْمَةً لِّقَوْمٍ يُؤْمِنُونَ﴾ [سورہ اعراف: ع: ۶] ”اور ہم نے ان کے پاس کتاب پہنچادی ہے، جس کو علم و دانش کے ساتھ کھول کھول کر بیان کر دیا ہے، اور مومن لوگوں کے لئے ہدایت و رحمت ہے“ ایک دوسری خصوصیت کی طرف اشارہ اس طرح کیا گیا ہے ﴿تِلْكَ آيَاتُ الْكِتَابِ الْمُبِينِ ۝ إِنَّا أَنْزَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ﴾ [سورہ یوسف: ع: ۱] ”یہ کتاب روشن کی آیتیں ہیں، ہم نے اس قرآن کو عربی میں نازل کیا، تاکہ تم سمجھ سکو۔“

عربوں کو چونکہ فصاحت و بلاغت کا دعویٰ تھا اور یہ ان کا امتیاز تھا، وہ دوسری قوموں کو عجی سمجھتے تھے اور وہ قرآن کریم کے مخاطب اول تھے، اس لئے قرآن کریم نے ان کو اس بنیاد پر چیلنج کیا کہ وہ اس سے بہتر نمونہ لا کر دکھائیں، وہ اس میں ناکام رہے، بلکہ ان کے اہل علم و ذوق نے اس کے معجز ہونے کا اقرار کیا، ولید بن مغیرہ جو حضور ﷺ کے دشمن تھے آپ کو قرآن کریم کی بعض آیتیں تلاوت کرتے ہوئے سنیں تو اتنا متاثر ہوئے کہ وہ بھاگے ہوئے قریش کے بعض سرداروں کے پاس آئے اور کہا کہ: ”والله لقد سمعت من محمد كلاماً ما هو من كلام الإنس، ولا من كلام الجن، وإن له لحلاوة، وإن عليه لطلاوة، وإن أعلاه لمثمر، وإن أسفله لمغدق“ ”خدا کی قسم میں نے محمد (ﷺ) کو ایسا کلام پڑھتے سنا ہے کہ جو نہ تو انسانوں کا کلام ہو سکتا ہے اور نہ جنات کا، اس میں تو بڑی مٹھاس اور بڑا باکلین اور دلکشی ہے، اس کا اوپری حصہ (یعنی ظاہری الفاظ) بڑا پھلدار (بڑا سامعہ نواز اور حسین) اور اس کا نچلا حصہ بہت زیادہ پانی والا ہے (یعنی معانی اور مطالب کے لحاظ سے بہت

دقیق اور گہرا ہے۔“ اس اعتبار سے قرآن کریم کا بنیادی اعجاز و اعجاز بیانی قرار پایا۔
 قرآن کریم اعجاز بیانی کے ساتھ رشد و ہدایت، علم و فکر، اخبار بالغیب، امم سابقہ کا تذکرہ، غلط تصورات اور معتقدات کی تصحیح، خلق انسان اور کائنات کے اسرار اور خدا کی مخلوقات کی خصوصیات، طبیعت انسانی کے رجحانات، اور صلاحیتوں، اعمال انسانی کے نتائج اور اثرات، اور اس طرح کے انسان کی زندگی کے مختلف شعبوں کے بارے میں رہنمائی کرنے والی کتاب ہے۔

ان مختلف اور متعدد خصوصیات کی وجہ سے قرآن کریم پر ہر دور میں اہل علم نے اپنے اپنے زاویوں سے کام کیا، ابتدائی دور بیان کا تھا، اس لئے کہ عربوں کا یہ امتیاز تھا، اس لئے قرآن کریم کے اعجاز بیانی پر زیادہ کام ہوا، اور اس موضوع پر ایک کتب خانہ تیار ہو گیا، اور اس کا سلسلہ اس عہد تک جاری ہے، اس سلسلہ میں ابن قتیبہ کی کتاب ”تأویل مشکل القرآن“، ابوالحسن اشعری کی کتاب ”مقالات الإسلامیین“، ابوالحسن خیاط کی کتاب ”الاختصار“، ابوعبیدہ کی کتاب ”عجاز القرآن“، فراء کی کتاب ”معانی القرآن“، جاحظ کی کتاب ”نظم القرآن“، ابوبکر عبداللہ بختانی (متوفی ۳۱۶ھ) کی کتاب ”نظم القرآن“، ابوعبداللہ محمد بن زید واسطی معزلی (متوفی ۳۰۶ھ) کی کتاب ”اعجاز القرآن“، ابوبکر باقلانی (متوفی ۳۰۴ھ) کی کتاب ”اعجاز القرآن“، ابن عربی کی ”اعجاز القرآن“، ابوالحسن علی بن عیسیٰ رمانی (۳۸۴ھ) کی کتاب ”الکتب فی اعجاز القرآن“، ابوسلیمان حمد بن محمد خطابی کی کتاب ”بیان اعجاز القرآن“، قاضی ابوالحسن عبدالجبار معزلی کی کتاب ”اعجاز القرآن“، عبدالقادر جرجانی کی کتاب ”دلائل الاعجاز“ اور ”أسرار البلاغة“، فخر الدین رازی کی کتاب ”نہایۃ الایجاز فی درایۃ الاعجاز“، ابن ابی اصحٰ مصری کی کتاب ”بدیع القرآن“، یحییٰ بن حمزہ علوی کی کتاب ”الطراز فی أسرار البلاغة وعلوم حقائق الاعجاز“، برہان الدین بن عمر بقاعی (متوفی ۸۸۵ھ) کی کتاب ”نظم الدرر“، جلال الدین سیوطی کی کتاب ”الاتقان فی علوم القرآن“، اور کتب تفاسیر میں جار اللہ مختصری کی کتاب ”کشاف“ بیش قیمت سرمایہ ہے۔

زبان وادب کے ماہرین ابن قتیبہ، حمی، ابو عبد اللہ میر نے کتاب اللہ کی زبان و بیان پر کتابیں لکھیں، غریب القرآن، مشکلات القرآن، مجاز القرآن، نظام القرآن مستقل کتابیں لکھی گئیں، احکام القرآن پر بھی متعدد کتابیں تصنیف کی گئیں، اس دور میں مولانا حمید الدین فراہی نے علوم قرآن اور بیان قرآن کے موضوع پر اہم اضافہ کیا، امم خالیہ کے قصوں پر قصص القرآن کے نام سے متعدد کتابیں لکھی گئیں۔

اس دور میں بھی اعجاز بیانی پر کام جاری ہے، مصطفیٰ صادق الرفعی کی کتاب ”اعجاز القرآن“، شیخ محمد عبد اللہ دراز کی کتاب ”اللبأ العظیم“، سید قطب شہید کی کتاب ”التصویر الفنی فی القرآن“ اور ”مشاهد القیامۃ فی القرآن“، محمد الحسن اوی کی کتاب ”الفصلۃ فی القرآن“ اور ڈاکٹر عائشہ عبد الرحمن بنت الشاطی کی کتاب ”الإعجاز البیانی للقرآن“ خاص طور پر قابل ذکر ہیں۔

اس دور میں قرآن کریم کے اعجاز علمی پر متعدد اہل علم کے قلم سے کتابیں شائع ہوئیں، اور مقبول ہو رہی ہیں، کسی نے قرآن مجید کے تشریحی اعجاز پر قلم اٹھایا، کسی نے کائنات کے بارے میں قرآن کریم کے معجزانہ اسلوب پر بحث کی ہے، جیسے علامہ رشید رضا کی کتاب ”الوحی الحمیدی“، شیخ محمد ابو زہرہ کی کتاب ”شرعیۃ القرآن دلیل علی انه من اللہ سبحانہ و تعالیٰ“ اور مالک بن نبی کی کتاب ”الظاہرۃ الکلونیۃ فی القرآن“ ہے، اور یہ کتابیں ہدایت کا سبب بن رہی ہیں۔

بعض مصنفین نے قرآن کریم کی دونوں خصوصیات پر توجہ کی ہے، اور انہوں نے قرآن کریم کے اسلوب بیان کی خصوصیات یہاں تک کہ صوتی آہنگ پر بھی روشنی ڈالی ہے، سید قطب شہید نے اس پہلو پر اپنی کتاب ”التصویر الفنی فی القرآن“ میں تفصیل سے روشنی ڈالی ہے، اس پہلو پر کم لوگوں نے توجہ کی ہے، کہ الفاظ اور معانی اور نظم کے علاوہ قرآن کریم کی آیات میں خاص طور سے بعض سورتوں میں صوتی اعجاز بھی پایا جاتا ہے، صرف اس کو سن کر لوگ اس کے کلام الہی ہونے کے قائل ہوئے ہیں اور اس کی متعدد مثالیں ملتی ہیں۔

تفسیر پر جو کتابیں لکھی گئیں، وہ صاحب تفسیر کے رجحان کے اعتبار سے ہیں اور

ہر کتاب چاہے وہ متقدمین کی ہو، یا متاخرین کی، زمانہ اور صاحب کتاب کی اپنی فہم، اور ذوق کے اعتبار سے ہے، اور ہر تفسیر اپنی ایک خصوصیت رکھتی ہے۔

اس اعتبار سے قرآن کریم کا مطالعہ ایک مستقل موضوع ہر دور میں رہا ہے، اور علمی، ادبی اور دینی حیثیت سے اہل علم کو اس موضوع سے ہمیشہ دلچسپی رہی ہے، اس طرح عربی کے علاوہ مسلمانوں کی دوسری زبانوں میں بھی قرآن کریم کے مختلف موضوعات اور خصوصیات کے اعتبار سے کتابیں تصنیف کی گئیں، فارسی اور اردو زبانوں کا عربی زبان کے بعد تیسرا حصہ رہا ہے۔

قرآن کریم کے کسی موضوع یا اس کے کسی علمی اور فنی پہلو پر روشنی ڈالنا یہ سعادت کی بات رہی ہے اور دعوت و ارشاد کا ایک موثر طریقہ بھی ہے، اس لئے صرف قرآن کریم سے متاثر ہو کر عہد قدیم میں بکثرت لوگ مشرف بہ اسلام ہوئے، اور اس دور میں بھی اس کی مثالیں سامنے آ رہی ہیں۔

مفکر اسلام حضرت مولانا سید ابوالحسن علی حسنی رحمۃ اللہ علیہ ندوی اپنی کتاب ”مطالعہ قرآن کے اصول و مبادی“ میں لکھتے ہیں:

”قرآن مجید صرف اپنے الفاظ و ترکیب اور فصاحت و بلاغت ہی کے اعتبار سے معجزہ نہیں ہے، بلکہ وہ اپنے الفاظ اور ترکیب میں بھی معجزہ ہے، اپنے معانی و مضامین میں بھی، اپنے اعلیٰ علوم و معارف میں بھی، معلومات نبی اور حقائق ابدی میں بھی، اپنی پیش کی ہوئی مذہبی و اخلاقی و معاشرتی اور مدنی تعلیمات میں بھی، اپنے اثرات و انقلابات میں بھی، اپنی پیشین گوئیوں اور اخبار میں بھی معجزہ ہے، مگر جب صرف الفاظ میں جو اس کے اعجاز کامل کا صرف ایک پہلو اور گوشہ ہے کوئی مقابلہ نہیں ہو سکا تو اس کے اعجاز کامل میں کیا مماثلت ہو سکتی ہے؟“

حضرت مولانا نے یہ بھی لکھا ہے:

”قرآن مجید میں جد علی (سائٹنک) حقائق کو تلاش کرنے اور ایک

طرف اس کے بعض اشارات اور اجمالی بیانات، اور دوسری طرف جدید تحقیقات و اکتشافات میں تطبیق (جس کی سب سے بڑے پیمانہ پر کوشش اس صدی میں علامہ طنطاوی جوہری مصری نے اپنی مشہور تفسیر ”جواہر القرآن“ میں کی ہے) بڑا نازک اور کسی حد تک پرخطر کام ہے، اس لئے کہ اس کا قوی امکان ہے (اور علم و تحقیق کی تاریخ میں اس کا کئی بار تجربہ ہو چکا ہے) کہ علم و تحقیق کے یہ نتائج جو اس وقت بالکل بدیہی اور ثابت شدہ حقائق سمجھے جا رہے ہیں، بالکل بدل جائیں، یا ان کا ثبوت و قطعیت مجروح و مشکوک ہو جائے، نیز اس علمی کاوش میں (جس کی نیک نیتی اور کسی قدر افاذیت میں شک نہیں کیا جاسکتا) قرآن کے اصل موضوع و مقصد سے دوری اور جدید علم و تحقیق سے مرعوبیت کا شائبہ بھی پایا جاتا ہے۔

قرآن کریم کے اعجاز بیانی پر قرون اولیٰ میں متعدد کتابیں تصنیف کی گئیں جن کا ذکر اوپر کیا گیا، بعد کے عہد میں اعجاز علمی کی طرف توجہ ہوئی اور اس موضوع پر متعدد اہل علم کے قلم سے کتابیں تصنیف کی گئیں اور قرآن کریم اور جدید علم و سائنس کے درمیان مطابقت کی کوشش کی گئی، اگرچہ یہ کوشش خطرہ سے خالی نہیں ہے، اس عہد میں متعدد ملکوں میں اعجاز علمی پر سیمینار بھی منعقد کیے گئے اور کیے جا رہے ہیں، لیکن چونکہ قرآن کریم کتاب خالد ہے، اس لئے اس کا اعجاز بھی خالد ہے، ڈاکٹر محمود شا کر نے ”الظاہرۃ الکلونیہ فی القرآن“ (مولفہ ڈاکٹر مالک بن نبی) کے مقدمہ میں لکھا ہے کہ قرآن ہر عہد کے اعتبار سے معجز ہے اور اس دور میں جو چیز عقل و قلب کے لئے موثر ہوگی قرآن کریم کا اعجاز اس زاویہ سے ظاہر ہوگا اور یہ تاقیامت باقی رہنے والا معجزہ ہے۔

اس دور میں قرآن کریم کے خلاف بعض حلقوں سے تحریک چل رہی ہے اور یہ دعویٰ کیا جا رہا ہے کہ قرآن جنگ اور تشدد سکھانے والی کتاب ہے، اس مقصد سے ان آیات کا انتخاب کر کے اس دعویٰ کو پیش کیا گیا ہے جن میں ظلم اور اعتماد کی حالت میں اپنے دفاع کے لیے کارروائی کا حکم دیا گیا ہے، یورپ میں ”فتنہ“ نامی فلم بنائی گئی، اس لئے اس وقت ضرورت اس بات کی تھی اور ہے کہ قرآن کریم میں انسانیت کی فلاح و بہبود، انفرادی اور اجتماعی زندگی کی

رہنمائی کے لئے جو اصول بیان کیے گئے ہیں، ان کو معاصر علمی انداز میں پیش کیا جائے، یہ قرآن کریم کا اہم ترین موضوع ہے، اور قرآن کریم نے اس کا دعویٰ بھی کیا ہے کہ یہ کتاب ”ہدی للناس“، ”شفاء للصدور“ اور ”بیان للناس“ ہے، ضرورت تھی کہ قرآن کریم کے ان موضوعات پر روشنی ڈالی جائے جو انسانی زندگی اور اخلاق سے متعلق ہیں، قرآن کریم نے دوسرے مذاہب اور ان کے رہنماؤں کے بارے میں احترام اور ان کے ذکر میں احتیاط برتنے، اور انفرادی اور اجتماعی زندگی کے جو اصول بیان کیے ہیں ان کو نمایاں کیا جائے، اور شدید زیادتی اور ظلم کی حالت میں بھی صبر اور محتاط کارروائی کا جو حکم دیا ہے، اور عدل و انصاف کا دامن تھامے رکھنے کی جو تلقین کی ہے اس کو واضح کیا جائے، ان مضامین سے دوسری مذہبی کتابیں خالی ہیں۔

برادر معظم مولانا سید محمد رابع حسنی ندوی کو مفکر اسلام حضرت مولانا سید ابوالحسن علی حسنی ندوی رحمۃ اللہ علیہ سے علمی استفادہ کا بڑا موقع ملا ہے، جن کو قرآن کریم کے مضامین اور اسلوب بیان سے بڑی مناسبت تھی، وہ ایک وقت میں شیخ التفسیر بھی تھے اور شیخ الادب بھی، اور انہوں نے علامہ سید سلیمان ندوی رحمۃ اللہ علیہ سے بھی براہ راست استفادہ کیا تھا جن کو قرآن کریم کے لفظی اور معنوی اعجاز کا بڑا ادراک تھا۔

مولانا سید محمد رابع حسنی ندوی کو پیام انسانیت کی تحریک سے وابستگی کے ذریعہ غیر مسلموں سے تبادلہ خیال کا بھی کافی موقع ملا اور قرآن کریم کے بارے میں غلط فہمیوں کا ان کو اندازہ ہوا۔ انہوں نے ضرورت محسوس کی کہ قرآن کریم کے وہ مضامین جو پروردگار عالم، کائنات، رب کائنات پر ایمان و یقین، تخلیق انسان، تخلیق انسان کا مقصد، اخروی اور دنیوی زندگی، خدائی تعلیمات و احکامات، انسانی زندگی اور باہم روابط اور انسانی اخلاق سے متعلق ہیں اور انسان کی طبیعت اور اس کے رجحانات و خواہشات سے متعلق ہیں ان کو تفصیل سے بیان کیا جائے تاکہ معلوم ہو کہ وہ صرف مسلمانوں کے لیے نہیں، بلکہ ہر انسان کی زندگی کے لیے رہنما اصول پیش کرتا ہے، اور ان اصولوں کو برتنے سے ایک خوشگوار اور پر امن ماحول اور سکون قلب میسر ہوتا ہے۔ مولانا کو درس قرآن کے دوران ان مضامین کی طرف توجہ ہوئی اور

ضرورت محسوس ہوئی کہ قرآن کریم کے ان مضامین کو اردو داں طبقہ تک منتقل کریں، اور پھر دوسری زبانوں میں بھی منتقل ہوں تاکہ غیر مسلم بھی ان سے فائدہ اٹھائیں، قرآن کریم کی اس افادیت کے وہ لوگ معترف ہیں جن کو قرآن کریم کے ترجموں سے استفادہ کا موقع ملا، انہوں نے قرآن کریم کے علمی اعجاز کے ساتھ اخلاقی اور تربیتی اعجاز کا اعتراف کیا، اس خیال سے انہوں نے مضامین قرآن پر ایک تفصیلی کتاب تصنیف کی، کتاب کے چند عنوانات سے کتاب کے موضوع کا اندازہ کیا جاسکتا ہے:-

”بسم اللہ الرحمن الرحیم، اللہ کا نام اور اس کی صفت رحمت، قرآن مجید کا مقام بلند، علم کی اہمیت، رب کائنات کا ہر کام با مقصد ہے، علم الہی کی وسعت، پوری کائنات خدا کے علم کا مظہر ہے، کائنات کا مربوط نظام عمل، کلام الہی، انسان قرآن مجید کی روشنی میں، انسان کا اصل امتیاز، انسان کی خصوصیات قرآن کی نظر میں، جنات اور انسان، انسان کی فضیلت و خصوصیت، انسانی علم اور اس کے استعمال کے لائق عقلی صلاحیت، انبیاء کرام کی بعثت، قرآنی ضابطہ اخلاق، قرآن مجید کی سات بنیادی آیتیں، نزول کی ترتیب میں پہلی سورہ سورہ اقرآن علم کی تلقین کی سورہ، سورہ بقرہ اور دیگر سورتیں، قرآن حکیم کی بنیادی تعلیمات، عقیدہ توحید، عقیدہ توحید کے تحت آنے والی دوسری حقیقتیں، ایمان، نماز، زکوٰۃ اور صدقات کی اہمیت، سودی لین دین کے نقصانات، جہاد کا تصور قرآن میں، نبی آخر الزماں کا مقام و کام، حسن سیرت و اخلاق کی اہمیت، روحانی امراض اور نفس کے شرور کے زہر کا تریاق، اخلاص، سچی توبہ، صبر و تحمل اور عفو و درگزر، خدا کا استحضار، تقویٰ اور قول و عمل میں استقامت، یقین و توکل، استقامت، تہذیب اخلاق و تزکیہ نفس، حسن سیرت و اخلاق حسنہ کے لیے قرآنی ہدایات، قرآن مجید میں قلب کی اہمیت کا تذکرہ، قرآن مجید کا حکایتی اسلوب، ذرائع ابلاغ قرآن مجید کی روشنی میں، رب کی بندگی اور دعا قرآن مجید کی روشنی میں“۔

کچھ عرصہ پہلے مولانا سید محمد رابع حسنی ندوی مدظلہ العالی کی ایک تصنیف سیرت پاک پر ”رہبر انسانیت ﷺ“ کے نام سے شائع ہوئی، اور بہت مقبول ہوئی، غیر مسلم حلقوں اور مغربی پروپیگنڈہ سے متاثر لوگوں میں اس کی بہت پذیرائی ہوئی، اور سیرت مبارکہ کے

بارے میں غلط فہمیاں دور ہوئیں، اس لیے کہ مغربی مصنفین نے سیرت نبوی اور قرآن کریم کو موضوع بنایا اور غلط فہمیاں پیدا کیں جن کا سلسلہ جاری ہے۔

اب قرآن کریم پر مولانا کی یہ کتاب ”قرآن مجید انسانی زندگی کا کامل رہبر“ اسی سلسلہ کی اہم کڑی ہے، اس کتاب کو بھی رہبر انسانیت قرار دیا جاسکتا ہے، قرآن کریم میں انسانی اخلاق، معاملات یہاں تک کہ اقتصادی زندگی کے بارے میں جو اصول اور تعلیمات بیان کی گئی ہیں، وہ اس عہد میں جس میں مادی ذہن اور استحصال کا عنصر غالب ہے، اور اخلاق و معاملات میں ذاتی مفادات کو ترجیح دینے کی وجہ سے پوری زندگی کشمکش اور بے اطمینانی کی زندگی بن گئی ہے، اور سکون قلب اور محبت اور ایثار کا عنصر عنقا ہو گیا ہے، زندگی کو فساد سے صلاح کی طرف، اور قلق و بے چینی سے سکون و اطمینان کی طرف منتقل ہونے میں مدد و معاون ہوں گی اور یہ ثابت ہوگا کہ قرآن کریم تشدد و کٹر پن کے بجائے تسامح، عفو و درگزر اور صلح کی دعوت دیتا ہے۔

﴿وَاصْبِرْ عَلَىٰ مَا أَصَابَكَ مَا ذَلِكَ مِنَ الْأُمُورِ﴾ [سورہ لقمان: ۱۷]۔

امید ہے کہ یہ کتاب عوام اور خواص دونوں کے لیے مفید ہوگی، اور قرآنیات کے ذخیرہ میں اہم اضافہ ہوگی۔

محمد واضح رشید حسنی ندوی
معتد تعلیم ندوۃ العلماء، لکھنؤ

۹ رزوقعدہ ۱۴۳۳ھ
۲۶ ستمبر ۲۰۱۲ء

تمہید

بِسْمِ اللّٰهِ الرَّحْمٰنِ الرَّحِیْمِ

(شروع کرتا ہوں اللہ کے نام سے جو بڑا مہربان نہایت رحم فرمانے والا ہے)

اللہ تعالیٰ کا یہ کلام مقدس قرآن مجید جو اس کی نازل کی جانے والی کتابوں کے سلسلہ کی آخری، جامع اور ضرورت کے لحاظ سے مکمل کتاب کے طور پر اس کے آخری نبی حضرت محمد ﷺ پر اتاری گئی، اور آخری نبی کے وقت سے لے کر اس دنیا کے ختم ہونے تک آنے والی نسلوں اور قوموں کی نیک سیرت و کردار کے لیے رہنما اور نگران بنائی گئی ہے۔

نَزَّلَ عَلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ وَأَنْزَلَ
التَّوْرَةَ وَالْإِنْجِيلَ، مِنْ قَبْلُ هُدًى لِّلنَّاسِ وَأَنْزَلَ الْفُرْقَانَ

[سورہ آل عمران: ۳-۴]

”اس (اللہ تعالیٰ) نے آپ پر حق کے ساتھ اس کتاب (قرآن) کو نازل فرمایا ہے جو اپنے سے پہلے کی تصدیق کرنے والی ہے، اسی نے اس سے پہلے توریت اور انجیل کو اتارا تھا اس سے پہلے، لوگوں کی ہدایت کے واسطے اور قرآن بھی اسی نے اتارا ہے۔“

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ [اسراء: ۹]

”یقیناً یہ قرآن وہ راستہ دکھاتا ہے جو بہت ہی سیدھا ہے“

وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ
الْكِتَابِ وَمُهَيْمِنًا عَلَيْهِ [سورہ مائدہ: ۴۸]

”اور ہم نے آپ کی طرف حق کے ساتھ یہ کتاب نازل فرمائی ہے جو اپنے
سے اگلی کتابوں کی تصدیق کرنے والی ہے اور ان کی محافظ ہے۔“

يَأْتِيهَا النَّاسُ قَدْ جَاءَهُمْ بُرْهَانٌ مِّن رَّبِّكُمْ وَأَنْزَلْنَا نُورًا مُّبِينًا
[سورہ نساء: ۱۷۴]

”اے لوگو تمہارے پاس تمہارے رب کی طرف سے سند اور دلیل آپہنچی
اور ہم نے تمہاری جانب واضح اور صاف نور اتار دیا ہے۔“

اس طرح یہ کتاب انسانی مخلوق کی اخلاقی صحت مندانہ زندگی کا دستور بنائی گئی ہے،

اور انسان کی اور انسان ہی سے ملتی جلتی دوسری مخلوق جنات کے لیے بھی اخلاقی و دینی زندگی کا
دستور بنائی گئی ہے۔

تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا
[سورہ فرقان: ۱]

”بہت بابرکت ہے وہ (اللہ تعالیٰ) جس نے اپنے بندہ پر فرقان (قرآن) اتارا
تا کہ وہ تمام لوگوں کے لیے آگاہ کرنے والا بن جائے“

وَمَا هُوَ إِلَّا ذِكْرٌ لِلْعَالَمِينَ [سورہ قلم: ۵۲]

”درحقیقت یہ (قرآن) تو تمام جہان والوں کے لیے سراسر نصیحت ہی ہے“
وَمَا هُوَ بِقَوْلِ شَيْطَانٍ رَّجِيمٍ ۝ فَآيِنَ تَذْهَبُونَ ۝ إِنَّ هُوَ إِلَّا
ذِكْرٌ لِلْعَالَمِينَ ۝ لِمَنْ شَاءَ مِنْكُمْ أَنْ يَسْتَقِيمَ ۝

[سورہ تکویر: ۲۵-۲۸]

”اور یہ قرآن شیطان مردود کا کلام نہیں ہے پھر تم کہاں جا رہے ہو، یہ تو
تمام جہان والوں کے لیے نصیحت نامہ ہے (بالخصوص) اس کے لیے جو تم
میں سے سیدھی راہ پر چلنا چاہے۔“

لہذا زندگی کا کوئی شعبہ صحت مندانہ اور شریفانہ کردار کا حامل اس کی رہنمائی سے باہر نہیں، وہ ایسا دستور حیات ہے کہ انسانی زندگی جب تک اس سے کچھ بھی جڑی رہے گی، اس پروردگار عالم کے نام کی مدد اس کو حاصل رہے گی، کیونکہ ساری کائنات اور مخلوقات کا وجود اسی کے نام کی سرپرستی سے جڑا ہوا ہے، یہ سرپرستی جس وقت بھی ٹوٹے گی تو یہ کائنات بکھر جائے گی اور قائم نہ رہ سکے گی، لہذا اس کائنات کی بقا کے لیے اس کے نام اور نام کی تفصیلات جن پر اس کا کلام مقدس یعنی قرآن مجید مشتمل ہے، اس کا سہارا سب کی بقا کے لیے لازمی ہے، اور اسی بات کی توجہ دہانی خود اس کے کلام مقدس کی تلاوت کے آغاز میں کرائی گئی ہے، اور ہر سورہ کے آغاز میں اس کا نام لینا بتایا گیا ہے۔

فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ ۝
 ”تو جب آپ قرآن پڑھے لگیں تو شیطان مردود (کے اثر) سے اللہ کی پناہ
 مانگ لیا کیجیے“۔ (سورہ نحل: ۹۸)

اور یہ اس کا کرم اور اس کی رحمت ہے کہ اس نے اپنے نام کے ساتھ اپنی تمام دیگر صفات میں سے صفت رحمت کو مقدم کیا ہے، اور اس نے فرمایا بھی ہے کہ میری صفت رحمت صفت غضب پر غالب ہے، اور یہ فرمایا ہے کہ صفت رحم کو جب پیدا کیا تو اس کے سوجزء کر کے ایک جزء انسانوں، جانوروں میں تقسیم کیا، جس کی بنا پر ماں اپنے بچے کے ساتھ رحم اختیار کرتی ہے، اور کوئی انسان دوسرے انسان کے ساتھ رحم اختیار کرتا ہے اور بقیہ ننانوے حصے اس ذات اقدس و اعلیٰ نے اپنے لئے مخصوص رکھے ہیں جو وہ اپنی مخلوقات کے ساتھ برتا ہے اور برتے گا، البتہ چونکہ وہ بہت انصاف اور عدل والا ہے، لہذا اپنی صفت رحمت کے برتنے میں اپنی مخلوقات کی طرف سے ان کے کردار میں جو فرق ہے اس فرق کا بھی لحاظ کرتا ہے، جو جتنا اچھا ہوگا اس کو اتنا زیادہ رحم ملے گا، اور جو کم ہوگا اس کی کمی کے مطابق حصہ ملے گا، ورنہ اچھے اور برے کردار کے درمیان فرق باقی نہ رہے گا اور یہ اچھے کردار والے کے ساتھ انصاف قرآن نہ پائے گا۔ لیکن دنیاوی زندگی میں یہ جزا و سزا نہیں رکھی ہے، اور دنیاوی

زندگی کے بعد کی زندگی میں اس کا دیا جانا طے کیا ہے، عمل اسی دنیا میں کیا جائے گا اور اس کی جزا و سزا اس کے بعد کی دنیا میں جو آخرت کہلاتی ہے دی جائے گی۔

اس لئے قرآن مجید کی بالکل ابتدا میں ایک چھوٹی سورہ میں اس بات کو بتایا گیا ہے اور اس کی تاکید اس میں لائی گئی ہے، اس کو سورہ ”فاتحہ“ کا نام دیا گیا ہے اور اس کو رب العالمین کی عبادت نماز کے ہر جزء میں پڑھنے کو ضروری قرار دیا گیا ہے۔

بہر حال اللہ تعالیٰ کا کلام جو انسان کے مناسب اور اچھے کردار کے لیے دستور کی حیثیت رکھتا ہے، اللہ کے نام سے اور اس کی صفتِ رحمت سے شروع ہوا ہے، اس سے اللہ تعالیٰ کی ذاتِ رحمت و ربوبیت کا اظہار بھی ہوا اور انسان کو اس کی تلقین بھی ہوئی کہ وہ اپنے ہر کام کے لیے اس کے نام کا سہارا لے اور اس سے مدد مانگے اور اس کی رحمت کی امید قائم کرے اور اس رحمت کے حصول کے لیے اس کے کلام مقدس میں بتائے ہوئے طریقوں کو اختیار کرے اور رحم چونکہ اچھی اور اعلیٰ صفت ہے، لہذا ضروری ہے کہ ہر ایک خود بھی اس صفت کو اختیار کرے اور دوسرے انسانوں کے ساتھ برتے بھی، اس لئے کہ ہمارے خالق و مالک اللہ رب العالمین رحمن رحیم نے اس کا حکم دیا ہے۔

اللہ کا نام اور اس کی صفتِ رحمت

خالق کائنات رب العالمین کے کلام مقدس قرآن مجید کی ہر سورہ کے آغاز میں لائی جانے والی اس آیت بسم اللہ الرحمن الرحیم کی خصوصیت یہ ہے کہ اس میں اللہ رب العالمین کے بنیادی نام ”اللہ“ کے نام کے سہارے بات شروع کی گئی ہے، خالق کائنات کی ذاتِ اعلیٰ اور اقدس ترین ذات ہے، اسی لحاظ سے اس کا نام بھی اعلیٰ و اقدس ہے اور اسی کے مطابق وہ ساری کائنات پر اثر انداز ہے، اس کے اصل اور بنیادی نام اللہ کے علاوہ اسکے صفاتی نام بھی ہیں، یہ نام ننانوے کی تعداد میں بتائے گئے ہیں، جیسے ”الرحمن“ (بہت رحم کرنے والا) ”الرحیم“ (خصوصی رحم کرنے والا) ”المالک“ (سب کا مالک) ”الرازق“ (رزق دینے والا) ”الخالق“

(پیدا کرنے والا) ”الناصر“ (مدد کرنے والا) ”القادر“ (قدرت رکھنے والا) اور اسی طرح مختلف صفات کے دیگر سب صفاتی ناموں میں اس کی مخلوقات کی اہم ترین ضرورت رحمت والا نام ہے، اور یہ صفاتی نام بطور خاص پہلی آیت بسم اللہ الرحمن الرحیم میں اللہ رب العزت کے بنیادی نام ”اللہ“ کے متصل ہی شامل رکھا گیا ہے، اس کائنات میں پیدا کی ہوئی اور بنائی ہوئی ہر چیز اس کی صفت رحمت نام کا عملی مظہر ہے، لہذا کوئی کام کیسے اچھا ہو سکتا ہے اگر اس میں اس کے نام کا سہارا نہ لیا جائے۔

ہر سورہ کے پہلے لائی جانے والی اس آیت میں اس کی صفت رحمت دہرے طریقہ سے لائی گئی ہے ”الرحمن“ اور ”الرحیم“ بہت رحم کرنے والا اور بہت بہت رحم کرنے والا، اس طرح اس کی صفت رحمت زیادہ وسیع اور زیادہ جامع طریقہ سے اس کے بندوں کے سامنے آتی ہے، اور ساری مخلوقات کو اپنے مالک اور خالق کی اسی صفت سے سب سے زیادہ واسطہ پڑتا ہے، شائد اسی بنیاد پر بندے جب اپنے مالک کا نام لیتے ہیں، نام کے ساتھ سب سے پہلے اسی صفت کا حوالہ دیتے ہیں۔ اصل اور بنیادی نام کے ساتھ یہ دو صفاتی نام ایک دوسرے کے ساتھ جڑے ہوئے آتے ہیں یعنی الرحمن الرحیم (بہت رحم کرنے والا اور بہت بہت رحم کرنے والا)۔

سورہ فاتحہ

رب العالمین کے نام اور اسی کے ساتھ اس کی صفت رحمت کی ایک آیت اللہ رب العالمین کے کلام قرآن مجید کی ہر سورہ کے آغاز کی زینت بنی، بسم اللہ الرحمن الرحیم، پھر قرآن مجید کی تمام سورتوں سے قبل صرف سات آیات کی چھوٹی سورہ ہے، جو اللہ اور اس کے بندوں کے درمیان اظہار عقیدت اور طلب و ضرورت کے مضمون پر مشتمل ہے، چونکہ اس قرآن مجید کا افتتاح اس چھوٹی اور اہم ترین سورہ سے کیا گیا لہذا اس کا نام سورہ فاتحہ ہے۔

الْحَمْدُ لِلَّهِ رَبِّ الْعَالَمِينَ ۝ الرَّحْمَنِ الرَّحِيمِ، مَالِكِ
يَوْمَ الدِّينِ ۝ اِيَّاكَ نَعْبُدُ وَاِيَّاكَ نَسْتَعِينُ ۝ اهْدِنَا

الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ غَيْرِ
الْمَغضُوبِ عَلَيْهِمْ وَلَا الضَّالِّينَ ۝ [سورہ فاتحہ: ۱-۷]

”سب تعریف خدا ہی کہ سزاوار ہے جو تمام مخلوقات کا پروردگار ہے، بڑا مہربان، نہایت رحم والا ہے، انصاف کے دن کا حاکم ہے، اے پروردگار ہم تیری ہی عبادت کرتے ہیں اور تجھی سے مانگتے ہیں، ہم کو سیدھے راستے پر چلا، ان لوگوں کے راستے پر جن پر تو اپنا فضل و کرم کرتا رہا، نہ ان کی روش پر جن پر تیرا غصہ ہوا اور نہ ان کے راستے پر جو راہ سے بھٹکے ہوئے ہیں۔“

اس کائنات اور مخلوقات کے خالق و مالک کا کلام مقدس اپنے احکام اور ہدایات اور مثالوں کے ذریعہ ایک عظیم روشنی کے مانند ہے جو انسان کو زندگی کی تاریکیوں میں صحیح راستہ دکھاتی ہے اور ٹھوکروں سے بچاتی ہے، یہ ٹھوکریں کسی پتھر سے لگنے والی نہیں، بلکہ انسان کی اخلاقی زندگی میں پیش آنے والی ٹھوکریں ہیں، اللہ رب العزت کے نام اور کلام کی یہ روشنی نہ ہو تو اخلاق و کردار کی ایسی تاریکی ہوگی جو زندگی کو دائمی وابدی تباہی و بربادی سے دوچار کر دے گی، اسی سے بچاؤ کے لئے کلام الہی ہے جو قرآن مجید کی صورت میں رب العالمین کی عطا کردہ مقدس کتابوں کے سلسلہ کی آخری اور مکمل جامع کتاب ہے، اور خالق و مالک کے نام کا انسانی زندگی کی ضرورت کے لیے تفصیلی ہدایت نامہ ہے، انسان کی دنیاوی و دینی زندگی کے تمام کاموں کی رہنما ہے، انسان اس کی روشنی میں چلے تو کامیاب ہے اور اگر اس کی روشنی سے ہٹے تو نا کامیاب اور برباد ہے، قرآن مجید سے زندگی کی تاریکیوں میں روشنی ملنے کی بنا پر اس کی صفتوں میں سے ایک صفت ”النور“ یعنی روشنی بھی ظاہر کی گئی۔

يَا أَيُّهَا النَّاسُ قَدْ جَاءَكُمْ بُرْهَانٌ مِنْ رَبِّكُمْ وَأَنْزَلْنَا إِلَيْكُمْ
نُورًا مُبِينًا ۝ [نساء: ۱۷۴]

”اے لوگو تمہارے پاس تمہارے رب کی طرف سے سند اور دلیل آچنی اور ہم نے تمہاری جانب واضح اور صاف نور اتار دیا ہے۔“

فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ
الَّذِي أُنزِلَ مَعَهُ أُولَئِكَ هُمُ الْمُفْلِحُونَ [اعراف: ۱۵۷]

”سو جو لوگ اس نبی پر ایمان لائے اور اس کا ساتھ دیا اور اس کی مدد کی اور
اس نور کی پیروی کی جو اس کے ساتھ اتارا گیا ہے سو یہی لوگ تو ہیں
(پوری) فلاح پانے والے۔“

فَأَمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا [تغابن: ۸]

”سو تم اللہ پر اور اس کے رسول پر اور اس نور پر جسے ہم نے نازل فرمایا
ہے ایمان لاؤ۔“

پہلا باب قرآن مجید اور علم

علم کی اہمیت

اس ذات اقدس و اعلیٰ کا انسانی زندگی کو روشنی دینے والے اس کلام کے نزول کا اصل آغاز جن آیات سے کیا گیا ان میں علم کی اہمیت کو مقدم رکھا گیا، اسی کے ساتھ ساتھ علم کو اس کائنات کے خالق و مالک کے نام سے جوڑنے کا حکم دیا گیا ہے، تاکہ علم کا صحیح فائدہ ظاہر ہو اور رب العالمین کی رحمت و کرم حاصل ہو۔ علم کی نعمت وہ نعمت ہے، جس کے ذریعہ انسان کو دوسری مخلوقات پر فوقیت عطا ہوئی، یہ خصوصیت کسی اور مخلوق کو حاصل نہیں، چنانچہ اس مخلوق انسانی کے پیدا کرنے کے تذکرہ کے ساتھ اس کی علمی خصوصیت کا تذکرہ کیا گیا۔

وَإِذْ قَالَ رَبُّكَ لِلْمَلٰٓئِكَةِ اِنِّىْ جَاعِلٌ فِى الْاَرْضِ خَلِيْفَةً قَالُوْۤا اَتَجْعَلُ فِىْهَا مَنْ يُّفْسِدُ فِیْهَا وَیَسْفِكُ الدِّمَآءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ، قَالَ اِنِّىْ اَعْلَمُ مَا لَا تَعْلَمُوْنَ ۝
وَ عَلَّمَ اٰدَمَ الْاَسْمَآءَ كُلَّهَا ثُمَّ عَرَضَهُمْ عَلٰى الْمَلٰٓئِكَةِ فَقَالَ اَنْبِئُوْنِىْ بِاَسْمَآءِ هٰٓؤُۤءِ لَآءِ اِنْ كُنْتُمْ صٰدِقِيْنَ ۝ قَالُوْۤا سُبْحٰنَكَ لَا عِلْمَ لَنَا اِلَّا مَا عَلَّمْتَنَا اِنَّكَ اَنْتَ الْعَلِيْمُ الْحَكِيْمُ ۝
قَالَ يٰۤاٰدَمُ اَنْبِئْهُمْ بِاَسْمَآئِهِمْ فَلَمَّآ اَنْبَاَهُمْ بِاَسْمَآئِهِمْ قَالَ اَلَمْ اَقُلْ لَّكُمْ اِنِّىْ اَعْلَمُ غَيْبَ السَّمٰوٰتِ وَالْاَرْضِ وَاَعْلَمُ مَا تُبْدُوْنَ وَمَا كُنْتُمْ تَكْتُمُوْنَ ۝

[سورة البقرة: ۳۰-۳۳]

”اور اس وقت کو یاد کرو جب تیرے رب نے فرشتوں سے کہا کہ میں زمین پر اپنا نائب بنانے والا ہوں، تو انہوں نے کہا: تو اس میں ایسے کو بنائے گا جو اس میں فساد برپا کرے گا اور خون بہائے گا در آنحالیکہ ہم تیری حمد کی تسبیح اور پاکی بیان کرتے رہتے ہیں (اللہ نے) فرمایا: یقیناً میں وہ جانتا ہوں جو تم نہیں جانتے اور اللہ نے آدم کو اسم سکھلا دیے کل کے کل، پھر انہیں فرشتوں کے سامنے پیش کیا، پھر فرمایا: بتلاؤ تو ان کے اسم اگر تم صحیح القول ہو، ان سب نے کہا: اے اللہ تیری ذات پاک ہے، ہمیں تو صرف اتنا ہی علم ہے جتنا تو نے ہمیں سکھا رکھا ہے، پورے علم و حکمت والا تو تو ہی ہے، اللہ تعالیٰ نے آدم سے فرمایا: تم ان کے نام بتادو، جب انہوں نے بتا دیے تو فرمایا کہ کیا میں نے تم سے کہا تھا کہ آسمانوں اور زمین کی چھپی ہوئی چیزیں میں ہی جانتا ہوں اور میرے علم میں ہے جو تم ظاہر کر رہے ہو اور جو تم چھپاتے ہو۔“

اور قرآن مجید کے نزول کے آغاز کے موقع کی پہلی آیت ہی میں علم اور حصول علم کا

تذکرہ کیا گیا۔

فرمایا:

اَقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝
اَقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ
يَعْلَمُ ۝ [سورہ اقرآء: ۱-۵]

”پڑھئے اپنے رب کے نام سے جس نے کائنات کو پیدا کیا، جس نے آدمی کو گوشت کے ٹوٹھڑے سے پیدا کیا، پڑھئے آپ کا رب بہت کریم ہے، وہ جس نے انسان کو قلم کے ذریعہ علم سکھایا، وہ جس نے انسان کو وہ باتیں سکھائیں جو اسے معلوم نہ تھیں۔“

اس میں اس بات کی ہدایت کی گئی ہے کہ پڑھو اور علم حاصل کرو جو قلم کے ذریعہ تم کو حاصل ہو رہا ہے اور علم وہ چیز ہے جو رب العالمین کا وہ عظیم عطیہ ہے جو اس نے انسان کو عطا

کیا ہے، چنانچہ اس دنیا میں ترقی و تمدن کی جو بہاریں اور ترقیات اور سر بلندیاں نظر آ رہی ہیں وہ انسان کے پڑھنے ہی کا نتیجہ ہیں یعنی قرآن کی نازل ہونے والی پہلی آیت میں اس کی تلقین کی گئی، البتہ اس قرآنی تلقین میں یہ تاکید کی گئی ہے کہ اللہ کے نام سے پڑھو جس نے سب کو پیدا کیا ہے، یہیں سے انسانوں کے دو گروہ ہو جاتے ہیں، ایک اللہ کے نام سے پڑھنے والا اور دوسرا اللہ کے نام کو چھوڑ کر پڑھنے والا، یعنی ایک زندگی کی تاریکیوں میں اللہ کے نام کی روشنی لے کر چلنے والا اور دوسرا زندگی کے گھٹا ٹوپ اندھیروں میں ہاتھ پیر مارنے والا۔

أَوْ كَظُلُمَاتٍ فِي بَحْرٍ لُّجِّيٍّ يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَحَابٌ ظُلُمَاتٌ بَعْضُهَا فَوْقَ بَعْضٍ إِذَا أَخْرَجَ يَدَهُ لَمْ يَكْدِ يَرَاهَا وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِن نُّورٍ ۝

[سورہ نور: ۴۰]

”یا وہ ایسے ہیں جیسے بڑے گہرے سمندر میں اندرونی اندھیرے کہ اس کو ایک بڑی لہر نے ڈھانک لیا ہو، اس لہر کے اوپر دوسری لہر، اس کے اوپر بادل [ہے غرض] اوپر تلے بہت سے اندھیرے ہی اندھیرے ہیں کہ اگر کوئی ایسی حالت میں اپنا ہاتھ نکالے اور دیکھنا چاہے تو دیکھنے کا احتمال بھی نہیں اور جس کو اللہ ہی نور [ہدایت] نہ دے اسکو [کہیں سے بھی] نور نہیں میسر ہو سکتا۔“

زندگی کے گھٹا ٹوپ اندھیرے میں محض اپنے دیکھے اور سننے یا اندازہ سے سمجھنے کا طریقہ اختیار کرنے کے ذریعہ انسانوں کے خالق و مالک نے اس دنیا کے فائدوں کے جاننے اور ان سے فائدہ اٹھانے کی طاقت تو دی جس سے وہ دنیاوی زندگی کے ظاہری فائدے تو اٹھائے گا لیکن زندگی کا جب دوسرا دور شروع ہوگا تو اس کے پاس وہاں کے فائدہ کا کچھ نہ ہوگا، اس لیے کہ اللہ کے نام کی بنا پر وہاں ملنے والے فائدوں سے وہ محروم ہوگا، جبکہ وہاں کے ہمیشہ قائم رہنے والے دور میں صرف اللہ کے نام سے ملنے والے فائدے ہی کام دیں گے۔

فَمِنَ النَّاسِ مَنْ يَقُولُ رَبَّنَا آتِنَا فِي الدُّنْيَا وَمَا لَهُ فِي

الْآخِرَةَ مِنْ خَلْقٍ ۝ وَمِنْهُمْ مَّنْ يَقُولُ رَبَّنَا آتِنَا فِي الدُّنْيَا
حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ۝ أُولَٰئِكَ
لَهُمْ نَصِيبٌ مِّمَّا كَسَبُوا وَاللَّهُ سَرِيعُ الْحِسَابِ ۝

[سورة البقرة: ۲۰۰-۲۰۲]

”سو بعض آدمی (جو کہ کافر ہیں) ایسے ہیں جو کہتے ہیں کہ اے ہمارے پروردگار ہم کو جو کچھ دینا ہو دنیا میں دیدتے ہیں اور ایسے شخص کو آخرت میں کوئی حصہ نہ ملے گا اور بعض آدمی جو کہ مومن ہیں ایسے ہیں جو کہ کہتے ہیں کہ اے ہمارے پروردگار ہم کو دنیا میں بھی بہتری عنایت کیجئے اور آخرت میں بھی بہتری دیجئے اور ہم کو عذاب دوزخ سے بچائیے ایسے لوگوں کو دونوں جہان میں بڑا حصہ ملے گا بدولت ان کے عمل کے اور اللہ تعالیٰ جلد ہی حساب لینے والے ہیں۔“

کائنات میں انسان کو جو بھی مل رہا ہے وہ اللہ کے نام سے ہی مل رہا ہے، صرف دنیا چاہنے والوں کو دنیا مل رہی ہے، اور آخرت کی بھی فکر کرنے والے کو آخرت کا بھی فائدہ ملے گا۔ اللہ نے انسان کو دونوں جہانوں کے فائدے دینے والے علم کے سلسلہ میں سب سے بڑا رہنما اور ناصح قرآن مجید کی صورت میں عطا فرمایا، یہ اس کا اپنے برگزیدہ فرشتے کے ذریعہ اتارا ہوا بڑا جامع ہدایات رکھنے والا رہبر اور کامیاب ضابطہ حیات ہے، اس کی اہمیت اور عظمت خود قرآن مجید کی پہلی آیت میں ظاہر کر دی گئی ہے، یہ وہ نعمت ہے جس کی مدد سے انسان ہمیشہ ہمیش کی کامیابی حاصل کر سکتا ہے، اس سے حاصل کردہ علم وہ عظیم علم ہے جس کے فیض سے محرومی میں ہمیشہ ہمیش کی محرومی ہے۔

اللہ تعالیٰ نے انسان کے فائدہ کا علم عطا کر کے انسان کو دیگر مخلوقات کے مقابلہ میں بہتر صلاحیتوں کا حامل انسان بنایا، اور خاص طور پر اس کو حاصل کرنے اور بڑھانے کی صلاحیت دے کر مفید تر مخلوق بننے کا موقع عطا فرمایا، علم وہ ذریعہ ہے جس سے ایک انسان دوسرے انسانوں کے حالات اور تجربات سے واقف ہوتا ہے، اور نقصان و فائدے کے جو

تجربات دوسروں کو ہوتے ہیں، ان کو جانتا اور عقل کے ذریعہ اپنے حالات میں ان کی باتوں سے فائدہ اٹھاتا اور نقصان سے بچتا ہے، اس سلسلہ میں انسانی عقل علم کو بڑھانے اور اس سے مفید کام لینے کی بھی مدد پہنچاتی ہے، اور یہ دونوں صفتیں یعنی علم اور عقل اللہ تعالیٰ نے انسان کو بطور خاص عطا فرمایا ہے جن کے ذریعہ انسان دوسری مخلوقات پر فائق ثابت ہوتا ہے، پھر اس علم کو ایک سے دوسرے تک پہنچانے کے لیے انسانی کلام ذریعہ بنتا ہے، اس طرح کلام انسانی بھی خالق کائنات رب العالمین کی طرف سے انسانوں کو عطا کردہ تیسری عظیم نعمت ہے، جس کے ذریعہ ایک فرد کے علم کا اظہار دوسرے افراد کے سامنے ہوتا ہے، اور وہ اپنے واردات اور حالات کو دوسرے کے سامنے ظاہر کرتا ہے، یہ بات جانوروں میں نہیں ہے، ان کی معلومات صرف ان کے محدود مشاہدے ہی کا نتیجہ ہوتی ہیں، جو بہت تھوڑی ہوتی ہیں اور صرف ان ہی تک محدود رہتی ہیں، لیکن انسان اپنی معلومات کو کلام انسانی کے ذریعہ دوسروں تک منتقل کر دیتا ہے، پھر ان معلومات کو وسعت دیتا اور اگلے آنے والوں تک بھی پہنچاتا ہے۔ اور اس سلسلہ میں قلم کا ذریعہ معلومات کو اور وسیع اور طویل المدت بناتا ہے، یہ قلم ہی ہے جو صدیوں کی حاصل کردہ معلومات کو وسیع طریقہ سے دوسروں کے لیے قابل استفادہ بنا دیتا ہے، اللہ تعالیٰ نے اپنی اس نعمت کی طرف اس طرح اشارہ فرمایا ہے: ﴿الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝﴾ [سورۃ العلق] (جس نے قلم سے تعلیم دی اور انسان کو ان چیزوں کی تعلیم دی جن کو وہ نہ جانتا تھا) اس سلسلہ میں یہ بات ضرور جاننے کی ہے کہ انسان کو علم، کلام اور قلم کی یہ نعمت بلاوجہ نہیں عطا کی گئی، بلکہ انسان کو دوسری مخلوقات کے مقابلہ میں امتیازی کام یعنی زمین پر اجتماعی نظام کو صحیح طور پر چلانے کی ذمہ داری دینی تھی، اس لیے انسان کو اس کے یہ وسائل عطا فرمائے، اور قرآن مجید جس وقت نازل ہوا وہ دراصل انسانی زندگی کے ترقی کردہ اور علاقائی دائروں سے نکل کر عالمی دائرہ میں داخل ہونے اور اسی کے مطابق وسائل اور ذرائع حاصل کر لینے کا دور شروع ہونے جا رہا تھا، اس دور سے پہلے کی زندگی میں انسان اس زمین پر اپنے علاقائی اور طبقاتی دائروں میں اپنی خواہش اور پسند کے مطابق طاقت آزمائی کے

ذرائع سے کام لیتا رہا تھا، اور علم کو صرف اپنے ظاہری اور مادی مقاصد کے لیے استعمال کر رہا تھا، وہ اس سلسلہ میں علم کو جو اس کو اس کے پروردگار کی طرف سے وحی الہی کے طور پر انبیاء علیہم السلام کے ذریعہ دیا جاتا رہا تھا عام طور پر نظر انداز کر دیتا تھا، اب اللہ تعالیٰ کے آخری نبی کے ذریعہ اس کی رہنمائی زیادہ جامع اور وسیع سطح سے اس علم کی طرف کی جا رہی تھی، جو اس کی مادی ترقیات سے آگے اور انسانی مخلوق سے مطلوبہ کام و مقام کے لائق بنانے میں مدد دے اور اس کی اصل کامیابی و ہدایت کا ذریعہ بنے، اس کو اس ضرورت کے مطابق خالق کائنات کی طرف سے اسکے لائق علم دیا جا رہا تھا، جو برتر انسانی زندگی کے تمام پہلوؤں کا احاطہ کرے اور اعلیٰ انسانی زندگی کی جامع رہنمائی کرے، یہ اللہ تعالیٰ کی طرف سے انبیاء کے ذریعہ وحی کی صورت میں پہلے بھی دیا جاتا رہا تھا جو اپنے زمانہ کے لحاظ سے ہوتا تھا، لیکن اب آخری وحی کے ذریعہ قرآن مجید کی صورت میں زیادہ جامع اور کامل شکل میں عطا کیا گیا، یہ علم جو ہم کو قرآن مجید کے ذریعہ عطا ہوا، اس میں انسان کے ماحول، انسان کے مزاجی حالات اور نفسیاتی کیفیات، اجتماعی زندگی کے تقاضے اس کی دشواریاں اور ان کے مناسب حل بڑے موثر اور اعلیٰ اسلوب کلام میں پیش کئے گئے، اور اچھے برے کا فرق بتایا گیا، اور انسان کو ایسی ایسی معلومات دی گئیں، جن کا پتہ لگانا انسان کی اپنی ذاتی کوشش سے ممکن نہیں تھا۔

انسان کو اس کی کامیاب زندگی کی راہ بتانے کے لیے قرآن مجید میں نوع بنوع انداز اختیار کئے گئے ہیں، کہیں تو سابقہ قوموں کی کج روی اور اس کے ہولناک نتائج کا ذکر کیا گیا ہے، اور کہیں اس کو آسمانی ہدایات کی طرف متوجہ کیا گیا ہے، جن سے انسان ہولناک نتائج سے بچ سکتا ہے، اور انسان کو اس نظام عالم کے خالق کی وسیع اور مکمل نگرانی اور انسان کو اس کی ضروری معلومات مشاہدہ کے اسلوب میں بیان کی گئی ہیں کہ معمولی سمجھ کا آدمی بھی باسانی بات سمجھ سکتا ہے کہ یہ پورا نظام اس ذات واحد سے جزا ہوا ہے، جس نے انسان کو ترقی اور غیر معمولی کارکردگی کی صلاحیت اس لیے دی ہے کہ وہ اس نظام کو اس کی مرضی کے مطابق چلائے، اس میں کہیں زمینی نعمتوں کا آسان اسلوب میں ذکر کیا گیا ہے، کہیں اس کو انسانی

صلاحیتوں سے صحیح کام لینے کی طرف توجہ دلائی گئی ہے، کہیں اس کے مزاج کی ان کیفیات کی نشاندہی ہے جن کو وہ اپنے تجربہ اور عقل کے ذریعہ پوری طرح نہیں سمجھ سکا ہے، اسی طرح انسانی زندگی کی وہ متنوع خصوصیات جو اس کی زندگی کو مفید بنا سکیں ان کو اور اصل کامیابی کا جو راز ہے اس کو مؤثر طریقے سے بتایا گیا ہے، اور یہ سب علم کی اس قسم کی باتیں ہیں جو انسان کو وحی الہی کی رہنمائی میں عظیم منصب و مقام تک پہنچاتی ہیں، اصل خطرات سے ڈراتی ہیں اور اصل کامیابی کے مقاصد تک رہنمائی کرتی ہیں، اسی کے لحاظ سے فرمایا گیا ہے کہ اللہ کی ناراضگی سے صحیح طور پر ڈرنے والے لوگ وہ ہیں جو اسی کی سطح کے مطابق علم رکھتے ہیں، فرمایا: ﴿إِنَّمَا يَخُشَى اللَّهَ مِنْ عِبَادِهِ الْعُلَمَاءُ إِنَّ اللَّهَ عَزِيزٌ غَفُورٌ﴾ [سورہ فاطر: ۲۸] (اللہ سے اس کے وہی بندے ڈرتے ہیں جو جاننے والے ہیں بلاشبہ اللہ تعالیٰ غالب گناہوں کو خوب بخشنے والا ہے)۔

یہ علم قرآن مجید کی روشنی میں وہ حقیقی علم ہے، جس میں انسان کی اصل کامیابی رکھی گئی ہے، رہا وہ علم جس کو آدمی صرف اپنے غور و فکر اور اندازے سے حاصل کرتا ہے اس کو قرآن کی اصطلاح میں ظن سے تعبیر کیا گیا ہے، اور ظاہر ہے کہ وہ علم جو انسانی زندگی کے اچھے یا برے ہونے کے واقعی نتائج پر مشتمل ہے، اس کے حاصل ہونے پر انسان کے لیے اس سے گریز کسی طرح صحیح نہیں ہو سکتا اس کے جاننے پر وہ اپنے رب کی جزاء یا سزا سے واقعتاً خائف ہوگا، اور پھر اس خوف کی بناء پر اپنی زندگی کو اس کے حکم کے مطابق بنائے گا، دنیا کا جدید دور جو انسانی تاریخ کا علم عام ہو جانے کا دور ہے، اس میں انسان کو اصل کامیابی دلانے والے علم پر خصوصی توجہ کرنے کی ضرورت بتائی گئی ہے، جو قرآن مجید میں نئے عہد کو اس نئے عہد کے نبی آخر الزمان کے ذریعے عطا کیا گیا۔

قرآن مجید کا بلند مقام

کائنات و مخلوقات کے خالق و مالک نے علم کے حصول کی صلاحیت اور اپنے کلام کے ذریعہ اعلیٰ علم انسان کو عطا کر کے اس کو ساری کائنات میں رتبہ بلند عطا کیا، لیکن یہ رتبہ بلند

اسی صورت میں حاصل ہو سکتا ہے کہ اس کے عطیہ علمی سے فائدہ اٹھایا جائے، علم کو اللہ کے نام کے ساتھ حاصل کرنے اور فائدہ اٹھانے سے دائمی کامیابی ملتی ہے اور اللہ کے نام کے بغیر چند سالہ اس دنیاوی زندگی کی مدت کے لیے صرف کھانے پینے اور جسمانی راحت کا فائدہ تو ہوتا ہے، لیکن پھر اس کے بعد ہمیشہ ہمیش کی محرومی و ناکامی ہوتی ہے، اس حقیقت کو نظر انداز کرنے اور اللہ کے نام سے جڑے ہوئے علم سے فائدہ اٹھانے سے گریز کرنے والوں کو کافر کہا گیا ہے جس کے معنی ہیں انکار کرنے والا، اور دوسرا فریق جو اللہ کے نام سے یعنی اللہ کے بتائے ہوئے طریقہ پر عمل کرتے ہوئے علم کو اختیار کرتا ہے اور قرآن مجید سے ملنے والی روشنی میں زندگی کو سنوارتا ہے اس کو مومن کہا گیا ہے کہ وہ اپنے پروردگار کی باتوں کو ماننے والا ہے اور مسلمان کہا گیا ہے کہ اس نے اپنی مرضی کو اپنے پروردگار کے حوالہ کر دیا ہے، کہ پروردگار نے جو باتیں بتائی ہیں اور جو علم دیا وہ اس پر عمل اس کی مرضی کے مطابق کرے گا۔

اللہ تعالیٰ کا کلام یعنی قرآن مجید، الفاظ کے اس لباس میں اتارا گیا کہ جس کے ذریعہ وہ اس کا مطلب سمجھ سکیں، اس کے سامنے کے مخاطب عرب تھے، اللہ کے آخری اور برگزیدہ نبی عرب تھے، وہ بھی عربی زبان جانتے اور بولتے تھے اور وہ قوم جن میں ان کو براہ راست نصیحت اور تلقین کا کام کرنا تھا وہ بھی اسی زبان کو سمجھتے اور بولتے تھے، قرآن مجید کے نزول کے وقت عربی زبان اپنی فصاحت اور اثر پذیری میں بہت اعلیٰ سطح پر پہنچ چکی تھی، اس کے ساتھ ساتھ بات کو سمجھانے اور دل میں اتارنے کے جو طرح طرح کی حکیمانہ اور دل و دماغ پر اثر کرنے والی صورتیں ہو سکتی ہیں وہ اس مقدس کلام کے لئے اختیار فرمائی ہیں، چنانچہ قرآن مجید میں وضاحت و تاثیر کی بے شمار خوبیاں اس کی صفت بنیں، ان میں کچھ تو سادہ تھیں جن کو آسانی سے اس زبان کا ماہر سمجھ لیتا ہے، اس صفت کو متعدد آیات میں بیان کیا گیا ہے۔

وَإِنَّهُ لَنَزِيلُ رَبِّ الْعَالَمِينَ ۝ نَزَلَ بِهِ الرُّوحُ الْأَمِينُ ۝ عَلَىٰ قَلْبِكَ لِتَكُونَ مِنَ الْمُنذِرِينَ ۝ بِلِسَانٍ عَرَبِيٍّ مُّبِينٍ ۝

[سورۃ الشراء: ۱۹۲-۱۹۵]

اور یہ قرآن رب العالمین کا بھیجا ہوا ہے، اس کو امانت دار فرشتہ لے کر آیا ہے

آپ کے قلب پر صاف عربی زبان میں تاکہ آپ بھی منجملہ ڈرانے والوں کے ہوں۔

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ لَعَلَّهُمْ
يَتَذَكَّرُونَ ۝ قُرْآنًا عَرَبِيًّا غَيْرَ ذِي عِوَجٍ لَعَلَّهُمْ يَتَّقُونَ ۝

[سورة الزمر: ۲۷-۲۸]

”اور ہم نے لوگوں کی ہدایت کے لیے اس قرآن میں ہر قسم کے ضروری عمدہ مضامین بیان کیے ہیں تاکہ یہ لوگ نصیحت حاصل کریں جس کی کیفیت یہ ہے کہ وہ عربی قرآن ہے جس میں ذرا بھی کجی نہیں تاکہ یہ لوگ ڈریں۔“

تَنْزِيلٌ مِنَ الرَّحْمَنِ الرَّحِيمِ ۝ كِتَابٌ فُصِّلَتْ آيَاتُهُ قُرْآنًا
عَرَبِيًّا لِّقَوْمٍ يَعْلَمُونَ، بَشِيرًا وَنَذِيرًا ۝ [سورة السجدة: ۲-۳]۔

”یہ کلام رحمن رحیم کی طرف سے نازل کیا جاتا ہے یہ ایک کتاب ہے جس کی آیتیں صاف صاف بیان کی گئی ہیں یعنی ایسا قرآن ہے جو عربی زبان میں ہے ایسے لوگوں کے لئے نافع ہے جو دانشمند ہیں بشارت دینے والا ہے اور نہ ماننے والوں کے لئے ڈرانے والا ہے۔“

الرَّتِلِكَ آيَاتِ الْكِتَابِ الْمُبِينِ ۝ إِنَّا أَنْزَلْنَاهُ قُرْآنًا عَرَبِيًّا
لَعَلَّكُمْ تَعْقِلُونَ ۝ [سورة يوسف: ۱-۲]

”اے آیتیں ہیں ایک کتاب واضح کی، ہم نے اس کو اتارا ہے قرآن عربی زبان کا تاکہ تم سمجھو۔“

وَالْكِتَابِ الْمُبِينِ ۝ إِنَّا جَعَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ ۝
وَإِنَّهُ فِي أُمِّ الْكِتَابِ لَدَيْنَا لَعَلِيَّ حَكِيمٌ ۝ [سورة الزخرف: ۲-۳]

”قسم ہے اس کتاب واضح کی کہ ہم نے جس کو عربی زبان کا بنایا تاکہ (اے عرب) تم آسانی سے سمجھ لو اور وہ ہمارے پاس لوح محفوظ میں بڑے رتبہ کی اور حکمت بھری کتاب ہے۔“

بہت سی صفات وہ ہیں جن کا انکشاف غور کرنے سے دھیرے دھیرے ہوتا ہے،

اس کا اشارہ اس آیت میں ملتا ہے۔

ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ۝ الَّذِينَ يُؤْمِنُونَ
بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝

[سورة البقرة: ۱-۳]

”یہ کتاب ایسی ہے جس میں کوئی شبہ نہیں، راہ بتلانے والی ہے، خدا سے
ڈرنے والے لوگ ایسے ہیں جو یقین لاتے ہیں چھپی ہوئی چیزوں پر اور
قائم رکھتے ہیں نماز کو اور جو کچھ ہم نے ان کو دیا ہے اس میں سے خرچ
کرتے ہیں۔“

اور انکشاف ہونے کا سلسلہ برابر جاری ہے، جتنی چیزوں کا انکشاف ہو گیا ہے ان
میں سے کچھ کا نمونہ اگلی فصلوں میں سامنے آئے گا، اور اس کے علاوہ اس کلام کے ذریعہ زندگی
کو جو رہنمائی ملتی ہے اور جن باتوں کی تلقین ملتی ہے اور اپنی زندگی کو پروردگار عالم کی مرضی
اور احکام کے مطابق بنانے کی ضروری ہدایتیں ہیں ان کا بھی بہت ضروری حد تک تذکرہ اگلی
فصلوں میں سامنے آئے گا جس کو دو تین لفظوں میں یہاں بیان کیا جاسکتا ہے کہ اس میں
انسانی مزاج اور صلاحیتوں کے حوالہ سے انسان کی ضروریات زندگی کے ایسے حقائق اور اسرار
کائنات بتائے گئے ہیں کہ انسان ان کو سمجھنے اور جاننے پر حیران ہو جاتا ہے اور اس کو وہ اپنی
زندگی کا کامل اور مفید ترین ضابطہ حیات ماننے پر مجبور ہو جاتا ہے۔

ہماری کائنات

یہ کائنات جس کے ایک چھوٹے ٹکڑے میں ہم رہتے ہیں، اس کو اس کے خالق اللہ رب العزت نے نہایت وسیع بنایا ہے، قرآن مجید میں اس کا واضح اشارہ ملتا ہے اور سائنس دانوں نے بھی جہاں تک سمجھا ہے اس کی وسعت کو تسلیم کیا ہے، اس کے جتنے حصے کا پتہ لگا سکے ہیں وہ بھی عام حسابی اعداد و شمار میں بتانے نہیں سکتے، اس کو کسی حد تک بتانے کے لیے روشنی کی رفتار جو ایک لاکھ ستاسی ہزار 1,87,000 میل فی سکند ہے، کو بنیاد بنا کر اس کائنات کے فاصلے بتائے ہیں، مثلاً روشنی ایک سکند میں جب ایک لاکھ ستاسی ہزار میل طے کرتی ہے تو ایک منٹ میں پھر ایک گھنٹہ، پھر ایک دن، پھر ایک مہینہ میں، پھر ایک سال میں کتنا فاصلہ طے کرتی ہوگی، یہ ایک سال میں جتنا فاصلہ طے کرتی ہے اس کو نوری سال کہتے ہیں، روشنی کی مذکورہ بالا رفتار کے لحاظ سے ایک نوری سال 60 کھرب میل کا بنتا ہے، اور نوری سال کے ذریعہ اس کائنات کے فاصلوں کو بتایا جاتا ہے۔ جہاں تک انسان کے سائنسی علم کی پہونچ ہوئی ہے اس کائنات کی وسعت سولہ 16 ارب نوری سال بتائی جاتی ہے۔

اس کائنات کی وسعتوں میں اربوں کہکشاں ہیں جو ستاروں کے مجموعہ پر مشتمل ہیں، ہر کہکشاں میں کھربوں ستارے ہیں، ہمارا ستارہ سورج ہے اور اس کے ارد گرد گردش کرنے والے ستاروں میں ہماری زمین ایک بہت چھوٹا ٹکڑا ہے، ایسے ٹکڑوں کو سیارہ کہتے ہیں جو کسی بڑے ٹکڑے ستارہ کا چکر کرتا ہے، ہمارا ستارہ یعنی سورج سے قریب ترین جو دوسرا ستارہ یعنی دوسرا سورج ہے وہ ہمارے سورج سے چار نوری سال کے فاصلہ پر ہے۔

خالق کائنات

ہماری کائنات کو اللہ رب العزت نے ایسا بنایا ہے کہ وہ نہایت منظم طریقہ اور بہت مرتب پروگرام کی شکل میں چل رہی ہے، اس کے لیے جو وقت اور مصلحت اس کے خالق اللہ رب العزت کی طرف سے مقرر کی گئی ہے اس میں اس وقت اور مصلحت کا پورا لحاظ اور پابندی نظر آتی ہے، ہزاروں انسانی مشاہدے اور تجربے سے ثابت ہوا ہے کہ لاکھوں سال سے اس میں تبدیلی نہیں ہوئی، یہ اس بات کی دلیل ہے کہ اس پورے نظام کو کسی بے انتہا قدرت رکھنے والے نے کسی مقصد کے تحت بنایا ہے اور یہ ایسا وسیع اور مرتب نظام ہے کہ کوئی تفریحی پروگرام کے طور پر نہیں ہو سکتا ہے، یہ ضرور با مقصد ہے، اس طرح ایک نہایت بڑی ذات اس سب کی بنانے والی اور اس نظام کو چلانے والی یقینی طور پر ثابت ہو جاتی ہے، اور جب اس کی بنائی ہوئی اس تفصیلی کائنات اور بے حد و حساب فاصلوں پر کام کرنے والے عالم پھیلے ہوئے ہیں جن میں سے بہت کو ہم دیکھ بھی نہیں سکتے، تو اس ذات کو کیسے دیکھ سکتے ہیں، لیکن اس کے موجود ہونے کو اس کائنات کی منظم کارکردگی عقلی طور پر ثابت کرتی ہے۔

کائنات کی اس وسعت اور اس کے غیر متعین طویل ترین نامعلوم زمانے سے بالکل متعین نظام سے چلتے رہنے کو سامنے رکھتے ہوئے یہ بات بھی ثابت ہو جاتی ہے کہ اس کارخانہ قدرت کا بنانے والا ایک ہے، اور وہ ہمیشہ سے ہے، اور غیر معمولی قدرت اور کمالات کا حامل اور کوئی دوسرا اس کی طرح نہیں ہے، ورنہ اختلاف ہوتا اور کائنات کے نظام میں خرابی پیدا ہو جاتی ﴿لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا﴾ [سورہ انبیاء: ۲۲] اور تمام موجودات جب اس کی بنائی ہوئی ہیں تو تمام معلومات اس کے علم اور دائرہ اختیار میں ہیں، وہ بے مثال ہے، اس کا کوئی شریک نہیں، سب اس کے ماتحت ہیں اور اس کے بندے ہیں۔

لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ ۝ لَهُ مَقَالِيدُ
السَّمَاوَاتِ وَالْأَرْضِ يَبْسُطُ الرِّزْقَ لِمَن يَشَاءُ وَيَقْدِرُ إِنَّهُ
بِكُلِّ شَيْءٍ عَلِيمٌ ۝ [سورہ شوری: ۱۱-۱۲]

لہذا عبادت (یعنی انتہائی تعظیم) کا صرف وہی مستحق ہے اور مخلوقات کی ضرورتوں کو پورا کرنے والا ہے، مریض کو شفا دیتا ہے، مخلوق کو روزی دیتا ہے اور ان کی تکلیفوں کو وہی دور کرتا اور کر سکتا ہے۔

قُلْ هُوَ اللَّهُ أَحَدٌ اللَّهُ الصَّمَدُ لَمْ يَلِدْ وَلَمْ يُولَدْ وَلَمْ يَكُنْ لَهٗ كُفُوًا أَحَدٌ [سورہ اخلاص: ۱-۴]

”آپ کہہ دیجئے کہ وہ یعنی اللہ ایک ہے اللہ ایسا بے نیاز ہے کہ وہ کسی کا محتاج نہیں اور اس کے سب محتاج ہیں، اس کے اولاد نہیں اور نہ وہ کسی کی اولاد ہے اور نہ کوئی اس کے برابر کا ہے۔“

ایسی صورت میں اس کے علاوہ دوسروں کو معبود بنانا، ان کے سامنے انتہائی ذلت و مسکنت کا اظہار کرنا، ان کا سجدہ کرنا، ان سے دعا اور ایسی چیزوں میں مدد مانگنا جو انسانی طاقت سے باہر اور صرف خدا کی قدرت سے تعلق رکھتی ہیں (مثلاً اولاد دینا، قسمت اچھی بری کرنا، ہر جگہ مدد کے لئے پہنچ جانا، ہر فاصلہ کی بات سن لینا، دل کی باتوں اور چھپی ہوئی چیزوں کا جان لینا، اس کے ساتھ دوسروں کو شریک سمجھنا ہے) اس کو بہت ناپسند ہے، اپنی آسمانی کتابوں میں اس نے صاف طور پر یہ ظاہر کر دیا ہے کہ یہ اس کو بہت ناپسند ہے اور سب سے بڑا گناہ ہے اور اس نے صاف طور سے فرما دیا ہے ﴿إِنَّ الشِّرْكَ لَظُلْمٌ عَظِيمٌ﴾ (بلاشبہ شرک بہت بڑا ظلم ہے)۔

اپنی کتاب قرآن مجید میں اس نے اپنی قدرت بتاتے ہوئے کہا ہے کہ ﴿إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ﴾ [سورہ بقرہ: ۱۱۷] اس کی شان یہ ہے کہ جب وہ کسی چیز کا ارادہ کرتا ہے تو اس سے کہہ دیتا ہے کہ (کن) ہو جا، (فیکون) تو وہ ہو جاتی ہے۔ ”اللہ رب العالمین نے اپنے کلام کے ذریعہ یہ بھی ظاہر کر دیا ہے کہ وہ نہ کسی کے جسم میں اترتا ہے، نہ کسی کا روپ بھرتا ہے، وہ کسی جگہ یا سمت میں محدود نہیں ہے، جو وہ چاہتا ہے سو ہوتا ہے، جو نہیں چاہتا نہیں ہوتا، وہ غنی اور بے نیاز ہے، کسی بھی چیز کا محتاج نہیں، اس پر کسی کا حکم نہیں چلتا، اس سے پوچھا نہیں جاسکتا کہ وہ کیا کر رہا ہے؟ حکیم اس کی صفت ہے،

اس کا ہر فعل حکیمانہ ہے، اور اچھائی لئے ہوئے ہے، اس کے علاوہ کوئی (حقیقی) حاکم نہیں، تقدیر اچھی ہو یہ بری اللہ کی طرف سے ہے، وہ پیش آنے والی چیزوں کو پیش آنے سے پہلے جانتا اور ان کو وجود بخشتا ہے۔“ (۱)

رب کائنات کا ہر کام بامقصد ہے

اسی طرح اس نے یہ بھی بتا دیا ہے کہ اس کا کوئی کام تفریحی یا بے مقصد نہیں ہے، اسی نے اس زمین پر بے شمار مخلوقات پیدا کی ہیں، ان میں انسان کو یہ امتیاز عطا کیا ہے کہ وہ خاصی حد تک باختیار مخلوق ہے اور اس کو باختیار بنانے کے پیچھے اس سے اس زمین پر اپنی مرضی کا نظام چلانے کا کام لینا ہے، دیگر مخلوقات انسانی مخلوق کے تعاون اور ضرورت کے لیے پیدا کی گئیں تاکہ زمین کی تمام اشیاء حتیٰ کہ سورج و چاند کی گردش کا نظام انسانوں کے اس کرہ ارضی میں رہنے سے پیش آنے والی ضرورتوں اور تقاضوں کو پورا کرنے میں معاون بنے، اسی کام کو اللہ تعالیٰ نے اپنے کلام مجید میں فرمایا:

خَلَقَ لَكُمْ مَّا فِي الْأَرْضِ جَمِيعًا [سورہ بقرہ: ۲۹]

”اس نے تمہارے ہی لئے پیدا کیا ہے جو کچھ زمین میں ہے۔“

علم الہی کی وسعت

اللہ رب العالمین نے لا انتہا وسعت رکھنے والی کائنات بنانے سے یہ بات بھی ظاہر کر دی ہے کہ اس کا علم اس سے بھی زیادہ وسیع ہوگا، اس لئے وہ علم جو اس نے انسانوں کے لئے عملی شکل میں ظاہر کیا، وہ اس کے وسیع ترین و ناپیدا کنار علم کا ایک بہت چھوٹا جزء ہے، اس کے مقابلہ میں اس کا لامتناہی علم اتنا زیادہ وسیع ہے کہ تمام کائنات کو اور کائنات سے باہر بھی تمام اشیاء کو اپنے میں سمیٹے ہوئے ہے، وہ فرماتا ہے ﴿وَهُوَ بِكُلِّ شَيْءٍ عَلِيمٌ﴾ [سورہ انعام: ۱۰۱] (اور وہ ہر چیز کو جاننے والا ہے) اسی علم کے تحت اس نے اپنی قدرت کے ذریعہ ساری کائنات بنائی اور اس کو سرسری طور پر نہیں بنایا، بلکہ اس کے ذرہ ذرہ کی خصوصیات اور ان کی

(۱) ماخوذ از: اسلام کے تین بنیادی عقائد توحید، رسالت، آخرت، از: حضرت مولانا سید ابوالحسن علی حسینی ندوی، ص: ۵۳-۵۴

تفصیلات بھی متعین فرمائی، پھر ذرہ ذرہ کے عمل اور اس کے عمل کے اثرات برابر اس کی نظر میں رہتے ہیں اور ان کے لئے جو خصوصیت اور کام مقرر کیے ان میں جب چاہے تغیر کرنے کی پوری قدرت رکھتا ہے اور حسب منشاء کبھی کبھی یہ تغیر کر بھی دیتا ہے اور یہ سب اس کے وسیع علم کے اندر ہے، اور ان کے ظاہر ہونے والے اور ظاہر نہ ہونے والے سارے حالات و کیفیات اس کے اسی وسیع علم کے دفتر میں شروع سے محفوظ ہیں، اور ان کا حال ہو یا مستقبل سب اس کے علم میں ماضی کی طرح ہی ہے اور اس کی نظر میں ہے اور وہ سب ایک زبردست رکارڈ ہے جو اس کی صفت کی حیثیت رکھتا ہے۔

الکتاب: کائنات کا رکارڈ

اپنے علم کے اسی رکارڈ کو اس نے ”الکتاب“ اور کبھی ”أم الکتاب“ کے لفظ سے ظاہر کیا ہے، کتاب کے معنی ”لکھا ہوا“ یعنی طے کردہ، مقرر کردہ ہے، چنانچہ کائنات کے ذرہ ذرہ کے بارے میں جو کچھ بھی ہے اس کی معلومات کا رکارڈ اس ذات اعلیٰ و ارفع کے پاس موجود اور محفوظ ہے اور اسی کے مطابق کائنات کے اندر وہاں ہر چیز چل رہی ہے، اور وہ برابر اپنے خالق و مالک کی نظر اور اسکی قدرت و اختیار میں ہے۔

خالق کائنات کے علم کے اس رکارڈ کے ہر ہر جزء، بلکہ اس کے ہر ہر ذرہ کی خصوصیات اور کارکردگی جو اس میں رکھی گئی، اور تمام مخلوقات کی خصوصیات اسی کی طے کردہ ہیں، اور صرف یہی نہیں بلکہ زمین پر یا کسی دوسرے کروں میں جو کچھ ہے سب اس کی نظر میں ہیں۔

وَمَا مِنْ غَائِبَةٍ فِي السَّمَاءِ وَالْأَرْضِ إِلَّا فِي كِتَابٍ مُّبِينٍ ۝

[سورۃ النمل: ۷۵]

”اور آسمانوں اور زمین میں کوئی پوشیدہ چیز نہیں ہے مگر وہ واضح کتاب میں ہے۔“

اس ذات اقدس و اعلیٰ کے علم و قدرت کے تحت جو موجودات اور ان کی جو تفصیلات ہو سکتی ہیں اگر ضبط تحریر میں لائی جائیں تو وہ اتنی زیادہ ہوں گی کہ دنیا کے سارے سمندر روشنائی کے ہو جائیں اور سارے درختوں کو قلم بنا لیا جائے تو بھی ضبط تحریر کا کام پورا ہونے سے قبل

روشنائی ختم ہو جائے گی اور قلم گھس کر بیکار ہو جائیں گے اور تحریر میں لائی جانے والی باتیں پوری نہیں ہوں گی، کیونکہ اس وسیع کائنات ارض و سماء کے ایک ایک ذرہ اور پانی کے ایک ایک قطرہ کو جو خصوصیات اور افادیت اور کارکردگی دی گئی ہے، اس لحاظ سے ہر ذرہ اور ہر قطرہ کی معلومات کے لئے کئی کئی صفحات درکار ہوں گے، تو سب معلومات کے اندراج کے لئے کتنا سامان چاہئے بتایا نہیں جاسکتا، قرآن مجید میں اس بات کا اشارہ اس آیت سے ملتا ہے۔

وَلَوْ أَنَّمَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ
بَعْدِهِ سَبْعَةُ أَبْحُرٍ مَا نَفِدَتْ كَلِمَاتُ اللَّهِ إِنَّ اللَّهَ عَزِيزٌ
حَكِيمٌ ۝ [سورۃ لقمان: ۲۷]

”اگر یوں ہو کہ زمین میں جتنے درخت ہیں (سب کے سب) قلم ہوں اور سمندر (کا تمام پانی) سیاہی ہو اور اس کے بعد سات سمندر اور (سیاہی ہو جائیں) تو خدا کی باتیں (یعنی اس کی صفتیں) ختم نہ ہوں، بیشک خدا غالب حکمت والا ہے۔“

اور ہر ذرہ کے علم کے سلسلہ میں یہ آیت اشارہ کرتی ہے:

وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبُرِّ
وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٍ فِي
ظُلْمَاتِ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ
مُبِينٍ ۝ [سورۃ الأنعام: ۵۹]

”اور اسی کے پاس غیب کی کنجیاں ہیں، جن کو اس کے سوا کوئی نہیں جانتا اور اسے جنگلوں اور دریاؤں کی سب چیزوں کا علم ہے اور کوئی پتہ نہیں جھڑتا مگر وہ اس کو جانتا ہے اور زمین کے اندھیروں میں کوئی دانہ اور کوئی ہری اور سوکھی چیز نہیں ہے مگر کتاب روشن میں (لکھی ہوئی) ہے۔“

پوری کائنات خدا کے علم کا مظہر ہے

ہماری اس کائنات میں اور اس سے باہر بھی جو کچھ وجود میں آیا ہے وہ حقیقت میں

ان سب کے پیدا کرنے والے کا پیدا کردہ ہے، اور اس کو اس نے اپنے ارادہ اور محض اپنے علم سے پیدا کر دیا ہے، اس کا صرف ارادہ اور علم اس کے لیے کافی ہوا، اس کو اس کے لیے کچھ کرنے کی ضرورت نہیں، صرف ارادہ کر لینے اور طے کر دینے سے وجود میں آجاتا ہے۔

إِنَّمَا قَوْلُنَا لِشَيْءٍ إِذَا أَرَدْنَا أَنْ نَقُولَ لَهُ كُنْ فَيَكُونُ ۝

[سورة النحل: ۴۰]

”ہم جس چیز کو چاہتے ہیں پس اس سے ہمارا اتنا ہی کہنا ہوتا ہے کہ تو ہو جا پس وہ ہو جاتی ہے۔“

اور اس کا آغاز اور نظام عمل سب اس کے علم کے تحت ہوتا ہے، اللہ تعالیٰ فرماتا ہے:

لِكُلِّ أَجَلٍ كِتَابٌ، يَمْحُو اللَّهُ مَا يَشَاءُ وَيُثَبِّتُ وَعِنْدَهُ أُمُّ

الْكِتَابِ [سورة الرعد: ۳۹]

”ہر [علم] قضا [کتاب میں] مرقوم ہے خدا جس کو چاہتا ہے مٹا دیتا ہے

اور [جس کو چاہتا ہے] قائم رکھتا ہے اور اسی کے پاس [اصل کتاب ہے]

ام الکتاب ہے (یہ اس کا علم ہے جو سب چیزوں پر محیط ہے)۔“

کائنات کا مربوط نظام عمل

اس ذات اعلیٰ و اقدس نے اپنے علم کے مطابق جن چیزوں کو وجود بخشا ان کے انواع و اقسام، خصوصیات، ان کے نظام عمل اور ان کے زمانے اور مدتیں طے فرمائیں، ان وجود پانے والی اشیاء میں جمادات بھی ہیں، جیسے لوہا اور پتھر، اور نموپانے والی انواع و اقسام بھی ہیں، جیسے پیڑا اور پودے وغیرہ، اور متحرک اشیاء اور مخلوقات بھی ہیں جیسے چوپائے اور چرند و پرند اور کیڑے ہیں، جو محدود دائرے کے اندر رہتے ہوئے عمل پیرا ہوتے ہیں، ان کے علاوہ باختیار مخلوقات بھی ہیں جیسے جن اور انسان اور ان سب سے اوپر آسمانی مخلوق بھی ہے جو اپنے پروردگار کے ارادوں کو زمین تک پہنچاتی ہے جیسے فرشتے، اور ان سب کا مربوط اور مکمل نظام ہے۔

زمین کی متنوع مخلوقات میں انسان کو اور جنات کو اختیار کی صلاحیت بھی دی اور

ان کو صحیح عمل کرنے کا مکلف کیا، اور ان کو صرف جامد مخلوقات اور متحرک مخلوقات کی حد تک ہی محدود نہیں رکھا، اور ان دونوں میں انسان کو زیادہ اونچا رتبہ دیا، بلکہ اس کو اختیار دیا ہے کہ وہ ایک خاص حد تک اپنے اختیار اور ارادے کے مطابق کام کر سکتا ہے، اور اس سلسلہ میں اس کی مدد اور سہولت کے لئے اس دنیا میں بہت سی چیزیں اس کے لیے معاون بنائی گئی ہیں، اور انسان اور جن کو جب یہ سب سہولت دی گئی ہے تو ان کو اس بات کا حکم بھی دیا گیا ہے کہ وہ اپنے پروردگار کے احسان کو مانیں اور اس کا حق ادا کریں، اور وہ اس طرح کہ اپنے خالق و مالک کی شکرگزاری کے طور پر اس کے بتائے گئے طریقوں کو اختیار کرے، جس میں بنیادی چیز یہ ہے کہ اپنے مالک و خالق کو تنہا رب مانے اور اس کے ساتھ کسی کو شریک نہ کرے اور اس کے علاوہ کسی اور کی بندگی اختیار نہ کرے۔

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ، مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا ۗ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ۝

[سورة الذاریات: ۵۶-۵۸]

”اور میں نے جنوں اور انسانوں کو اس لئے پیدا کیا ہے کہ میری عبادت کریں، میں ان سے طالب رزق نہیں اور نہ یہ چاہتا ہوں کہ مجھے کھانا کھلائیں، خدا ہی تو رزق دینے والا ذور آور اور مضبوط ہے۔“

دوسرا باب

قرآن مجید اور انسان

انسانوں کو ملنے والی ہدایتیں ان کے لیے تو ایک طرح سے نئی آنے والی ہدایتیں ہوتی تھیں، لیکن رب العالمین کے یہاں وہ نئی نہیں، وہ تو اس کے دائمی اور ابدی علم کا جزء ہیں کیونکہ اس کا دائمی ابدی علم تمام باتوں پر محیط ہے، اسی ناپیدا کنار علم میں سے ان باتوں کو جو دونوں مخلوقوں کے لیے لائق وضاحت و رہنمائی تھیں وہ اللہ تعالیٰ کی طرف سے فرشتہ کے ذریعہ کچھ منتخب افراد کو دی جاتی رہیں جن کو ”نبی“ اور ”رسول“ کا لقب دیا گیا اور ان باتوں کو اللہ تعالیٰ کے خزانہ علم سے ہی ماخوذ ہونے کی بنا پر ”الکتاب“ کا نام بھی دیا گیا، کیونکہ اللہ تعالیٰ کا وہ خزانہ علم بھی ”الکتاب“ کے لفظ سے موسوم ہے، جو خود اللہ تعالیٰ کے الفاظ میں اتارا گیا ہے، یہ علم مختلف نبیوں پر نازل کیا جاتا رہا اور ”الکتاب“ کہلایا، ان آسمانی کتابوں میں جو سابقہ نبیوں پر اتاری گئیں زبور، توراہ، انجیل اور آخری کتاب قرآن مجید ہے، یہ کتابیں مختلف قوموں پر اتاری گئیں، ان میں سے قرآن مجید کو زیادہ اہمیت کے ساتھ تمام ضروری معلومات پر مشتمل کر کے آخری نبی سیدنا محمد مصطفیٰ صلی اللہ علیہ وآلہ وسلم کی امت پر اتارا گیا تاکہ نسل انسانی کی بہتر اور اعلیٰ معیار کی زندگی کے لئے دستور حیات بنے اور یہ اس کی کامیابی کے لئے رہنما بنے۔

جنات اور انسان

اللہ تعالیٰ نے زمینی مخلوقات میں عاقل مخلوقات انسانوں اور جنات کو پیدا کیا اور ان میں انسان سے پہلے جنات کو پیدا فرمادیا تھا اور جنات کے ایک فرد ابلیس کو اس کی کثرت عبادت

کی وجہ سے ایسی ترقی عطا کی تھی کہ فرشتوں سے میل ملاپ اور جنت میں آنے جانے اور رہنے کا موقع عطا فرما دیا تھا، پھر جب اللہ تعالیٰ نے انسانی مخلوق کو پیدا کرنے کا فیصلہ فرمایا اور اس سلسلہ میں اپنے ارادہ کا ذکر فرشتوں سے کیا جو کہ زمینی مخلوق سے بلند آسمانی مخلوق ہیں اور اطاعت الہی ان کی فطرت ہے، وہ اس کے خلاف کر ہی نہیں سکتے، وہ بلند مرتبہ مخلوق ہیں، انہوں نے اس کے متعلق واقفیت حاصل ہونے پر دریافت کیا کہ اس مخلوق کی ایک صفت جنگ و جدل ہے، تو ایسی مخلوق کی کیا افادیت ہے؟ جبکہ ہم تو موجود ہیں جو ہمہ وقت آپ کی حمد و تسبیح کرتے ہیں اور تقدیس کرتے ہیں، اللہ تعالیٰ نے فرمایا کہ تم وہ بات نہیں جانتے ہو جو ہم کو معلوم ہے، ارشادِ باری ہے:

وَإِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَةً قَالُوْۤا اَنْجَعِلْ فِیْهَا مَنْ یُّفْسِدُ فِیْهَا وَ یَسْفِكُ الدِّمَآءَ وَ نَحْنُ نُسَبِّحُ بِحَمْدِكَ وَ نُقَدِّسُ لَكَ، قَالَ اِنِّیْۤ اَعْلَمُ مَا لَا تَعْلَمُوْنَ ۝
وَ عَلَّمَ اٰدَمَ الْاَسْمَآءَ كُلَّهَا ثُمَّ عَرَضَهُمْ عَلٰی الْمَلٰٓئِكَةِ فَقَالَ اَنْبِئُوْنِیْ بِاَسْمَآءِ هٰٓؤُلَآءِ اِنْ كُنْتُمْ صٰدِقِیْنَ ۝ قَالُوْۤا سُبْحٰنَكَ لَا عِلْمَ لَنَاۤ اِلَّا مَا عَلَّمْتَنَا اِنَّكَ اَنْتَ الْعَلِیْمُ الْحَكِیْمُ ۝ قَالَ یٰۤاٰدَمُ اَنْبِئْهُمْ بِاَسْمَآئِهِمْ فَلَمَّآ اَنْبَاَهُمْ بِاَسْمَآئِهِمْ قَالَ اَلَمْ اَقُلْ لَّكُمْ اِنِّیْۤ اَعْلَمُ غَیْبَ السَّمٰوٰتِ وَ الْاَرْضِ وَ اَعْلَمُ مَا تُبْدُوْنَ
وَ مَا كُنْتُمْ تَكْتُمُوْنَ ۝ [سورة البقرة: ۳۰-۳۳]

”اور اس وقت کو یاد کرو جب تیرے رب نے فرشتوں سے کہا کہ میں زمین پر اپنا نائب بنانے والا ہوں، تو انہوں نے کہا: تو اس میں ایسے کو بنائے گا جو اس میں فساد برپا کرے گا اور خون بہائے گا در آنحالیکہ ہم تیری حمد کی تسبیح اور پاکی بیان کرتے رہتے ہیں (اللہ نے) فرمایا: یقیناً میں وہ جانتا ہوں جو تم نہیں جانتے اور اللہ نے آدم کو اسم (نام) سکھلا دیے کل کے کل، پھر انہیں فرشتوں کے سامنے پیش کیا، پھر فرمایا: بتلاؤ تو ان کے اسم اگر تم صحیح القول

ہو، ان سب نے کہا: اے اللہ تیری ذات پاک ہے، ہمیں تو صرف اتنا ہی علم ہے جتنا تو نے ہمیں سکھا رکھا ہے، پورے علم و حکمت والا تو تو ہی ہے، اللہ تعالیٰ نے آدم سے فرمایا: تم ان کے نام بتادو، جب انہوں نے بتادیے تو فرمایا کہ کیا میں نے تم سے کہا تھا کہ آسمانوں اور زمین کی چھپی ہوئی چیزیں میں ہی جانتا ہوں اور میرے علم میں ہے جو تم ظاہر کر رہے ہو اور جو تم چھپاتے ہو۔“

اللہ تعالیٰ کی طرف سے انسانی مخلوق کو علم کی خصوصیت سے نوازا جاتا تھا، لہذا اس عالم مخلوقات میں ایک ایسی مخلوق بھی پیدا کرنا منظور ہوا جو اپنے پروردگار کی اطاعت کے ساتھ زمینی معاملات کو بھی سمجھ سکے اور ان کو انجام دے سکے اور اس عالم مخلوقات کی حقیقتوں سے واقفیت پیدا کر کے اپنے پروردگار کے منشا اور مرضی کے تحت انجام دے، چنانچہ اللہ تعالیٰ نے انسان اول حضرت آدم علیہ السلام کو پیدا کیا اور ان کا جوڑا بنایا تاکہ ان سے نسل تیار ہو، اور ان کو یہ ہدایت کی کہ تم اپنے خالق و مالک کے مقام کو ذہن میں رکھ کر اس کے حکم و منشا پر چلو تو تم کو پوری عزت ملے گی اور تم سے وہ کام انجام پائے گا جو اس عالم مخلوقات میں تمہارے لیے مقرر کیا گیا ہے، پھر فرشتوں اور ابلیس سے اس نئی مخلوق کا آداب، بجالانے کا حکم دیا، فرشتوں نے فوراً سر تسلیم خم کیا، اور انسان کے سامنے سر جھکا دیا، لیکن جنوں کا نمائندہ ابلیس تنہا کھڑا رہا، اس سے رب العالمین نے پوچھا کہ تم نے حکم کیوں نہیں مانا؟ اس نے کہا کہ ہم تو اس سے بڑے ہیں کیونکہ آپ نے ہماری تخلیق آگ سے کی ہے اور ان کی مٹی سے اور مٹی پر آگ کو برتری حاصل ہے، رب العالمین نے اس کی نافرمانی اور تکبر کی بنا پر ناراضی ظاہر فرمائی اور اس کو جنت سے نکل جانے کا حکم دیا کہ یہ آسمانی جگہ جنت نافرمانی کرنے والوں کے لئے نہیں ہے، ارشاد باری ہے:

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ، أَبَى
وَاسْتَكْبَرَ وَكَانَ مِنَ الْكَافِرِينَ ۝ [سورة البقرة: ۳۴]

”اور وہ وقت یاد کرو جب ہم نے فرشتوں سے کہا کہ آدم کے آگے جھکو تو وہ

سب جھگھے مگر ابلیس نہ جھکا اس نے انکار کیا اور تکبر میں آ گیا اور وہ کافروں میں سے ہو گیا۔“

اس طرح ابلیس نافرمانی کرنے پر جنت سے نیچے پست عالم میں گرا دیا گیا، ابلیس ذلیل ہو کر حضرت آدم علیہ السلام سے حسد اور غصہ میں حضرت آدم کا دشمن بن گیا اور کہنے لگا کہ اب ہم آدم کی اولاد کو برباد کر کے چھوڑیں گے، ہم کو جنت سے تو نکال دیا گیا، لیکن ہم کو قیامت تک باقی رہنے دیجئے، پروردگار نے کہا جا کرے جو چاہے، آدم کی اولاد میں جو تیری بات مانے گا تیرے ساتھ وہ بھی جہنم میں سزا پائے گا اور آدم علیہ السلام سے فرمایا کہ ہوشیار رہو اس کے چکر میں نہ آنا اور فلاں درخت کے قریب نہ جانا ورنہ تم خطا کار ہو گے۔

وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا
حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ۝

[سورة البقرة: ۳۵]

”اور ہم نے کہا اے آدم تم اور تمہاری بیوی جنت میں رہو سہو اور اس میں جہاں سے چاہو خوب کھاؤ اور اس درخت کے پاس نہ جانا ورنہ تم گنہگاروں میں سے ہو جاؤ گے۔“

اس کے علاوہ جنت کی تمام چیزیں تمہارے لیے مہیا ہیں، ان کا استعمال تمہارے لیے جائز ہے، کچھ عرصہ بعد شیطان نے تدبیر نکالی کہ آدم علیہ السلام سے نافرمانی کسی بہانہ کرائی جائے، ادھر آدم علیہ السلام اس بات کو بھول گئے تھے کہ فلاں درخت کے قریب جانے سے بھی منع کیا گیا ہے، شیطان نے دھوکہ دیکر اس درخت کے فائدے بتائے اور رغبت دلائی اور کہا کہ چکھ تو لو، تم کو یہ فائدہ ملے گا کہ جنت میں ہمیشہ رہنے کا موقع مل جائے گا، ارشادِ باری ہے:

فَأَزَلَّهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ

”پھر شیطان نے دونوں کو پھسلا یا اسی درخت کے باعث اور جس میں تھے

اس سے انہیں نکلوا دیا۔“

چنانچہ بھول کی وجہ سے انہوں نے اور ان کی بیوی حوانے اس کو چکھ لیا، اس پر اللہ نے گرفت فرمائی اور فرمایا: کیا تم کو اس سے منع نہیں کیا گیا؟ سن لو! نافرمانوں کی جگہ یہ باغ و بہار جنت نہیں ہے، تم مٹی سے بنائے گئے ہو، اب مٹی کے عالم میں جاؤ، دونوں کی یہ سزا ہے، اس پر وہ رونے دھونے لگے اور معافی مانگنے لگے، اللہ تعالیٰ نے دیکھا کہ واقعی اس غلطی میں بھول کو بھی دخل ہے اور یہ معافی بھی مانگ رہے ہیں تو فرمایا: تمہاری غلطی کو معاف تو کیا جاتا ہے لیکن اب تم کو اور تمہاری نسلوں کو امتحان دینا ہوگا، کہ اب تم اور تمہاری اولاد زمین پر جا کر وہاں کے حالات میں زندگی گذراؤ اور اپنی فرمانبرداری کا ثبوت دو، تم جس غرض کے لیے پیدا کئے گئے ہو، اس غرض کو کہاں تک پورا کرتے ہو اور اطاعت گزاری اور اپنے خالق و مالک کی فرمانبرداری کس حد تک کرو گے، اس کے لیے تم کو ایک مدت تک زمین پر ہی رہنا ہوگا اور اس جنت میں تم اپنی اطاعت گزاری ثابت کرنے پر ہی آسکو گے۔

اسی کے ساتھ ساتھ ابلیس سے ہوشیار کر دیا گیا کہ دنیا میں وہ بھی تمہارے ساتھ رہے گا، دیکھو وہ تم کو دھوکہ میں ڈال ڈال کر برباد نہ کر دے، بہر حال اسی طرح انسانی مخلوق اور جنات کو اس زمین پر ٹھہرایا گیا اور زمین پر قیام کے دوران زندگی کی جو ضرورتیں آسکتی ہیں ان کے حصول کے لئے ضروری علم بھی انسان کو دے دیا گیا اور اس کو سمجھنے اور فائدہ اٹھانے کی صلاحیت بھی عطا کر دی گئی تاکہ زمین پر رہے تو زندگی گزارنے کے جو وسائل ہیں، ان سے وہ فائدہ اٹھا سکے جو زمین میں اس کے خالق و مالک نے رکھ دیئے ہیں، ان کو معلوم کر کے اپنی ضرورتیں پوری کر سکے، چنانچہ انسان زمین پر رہ کر بود و باش کے ذرائع اختیار کرنے لگا اور اپنے رب کی اطاعت اور اس کے مقرر کردہ نظام کو چلانے لگا۔

انسان کی فضیلت و خصوصیت

بہر حال انسان کو علم کی صلاحیت دے کر یہ بتا دیا گیا کہ تم کو اس صلاحیت سے کام لینا ہے، اور علم و عقل دونوں کے ذریعہ اچھی اور بری کارکردگی کا فرق کرنا ہے، اور پروردگار کی اس

عطا کردہ نعمت اور دیگر نعمتوں کا شکر دکرنا ہے، یہ شکر اسی کی عبادت و اطاعت کے ذریعہ ادا ہوگا۔

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ، مَا أُرِيدُ مِنْهُمْ مِنْ رِزْقٍ
وَمَا أُرِيدُ أَنْ يُطْعَمُوا ۗ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ۝

[سورة الذاریات: ۵۶-۵۸]

”اور میں نے جنوں اور انسانوں کو اس لئے پیدا کیا ہے کہ میری عبادت کریں، میں ان سے طالب رزق نہیں اور نہ یہ چاہتا ہوں کہ مجھے کھانا کھلائیں، خدا ہی تو رزق دینے والا زور آور اور مضبوط ہے۔“

خَلَقَ الْمَوْتَ وَالْحَيَاةَ لِيُبْلُوَكُمْ أَيُّكُمْ أَحْسَنُ عَمَلًا

[سورة الملك: ۲]

”اسی نے موت اور زندگی کو پیدا کیا تاکہ تمہاری آزمائش کرے کہ تم میں کون اچھا عمل کرتا ہے۔“

اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ
الْأَكْرَمُ، الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝ [علق: ۱-۵]

”پڑھ اس خدا کا نام جس نے کائنات کو پیدا کیا، جس نے آدمی کو گوشت کے ٹوٹھڑے سے پیدا کیا، پڑھ تیرا خدا کریم ہے، وہ جس نے انسان کو قلم کے ذریعہ سے علم سکھایا، وہ جس نے انسانوں کو وہ باتیں سکھائیں جو اسے معلوم نہ تھیں۔“

إِنَّمَا يَخْشَى اللَّهَ مِنْ عِبَادِهِ الْعُلَمَاءُ [سورة الفاطر: ۲۸]

”خدا سے تو اس کے بندوں میں سے وہی ڈرتے ہیں جو صاحب علم ہیں۔“

وحی الہی اور کتب سماویہ

پروردگار عالم نے اپنے وسیع علم کا ایک چھوٹا جزء آسمان سے اتاری ہوئی اپنی کتابوں کے ذریعہ دیا ہے، جو اس کے نبیوں حضرت داؤد، حضرت موسیٰ اور حضرت عیسیٰ علیہم السلام کے ذریعہ سے عطا کی گئیں اور آخر میں قرآن مجید کے نام سے انسانوں میں بھیجے جانے والے آخری نبی حضرت محمد مصطفیٰ صلی اللہ علیہ وسلم کے ذریعہ انسانوں کو عطا کی گئیں اور ان کتابوں

کے علاوہ نبیوں کو فرشتہ کے ذریعہ تعلیمات و ہدایات عطا کی گئیں اور ان کے ذریعہ زندگی کے اچھے اور برے کاموں کی وضاحت فرمائی گئی، ضرورت کی ہدایات آجانے کے بعد انسانوں پر اچھے اور برے کاموں اور کارکردگی کے معاملہ میں حجت تمام ہوگئی، کہ جب انسان کو دوسری زندگی ملے گی اور اس زندگی میں اس سے سوال ہوگا کہ تم کو عمل کا اختیار دیا گیا تھا اور اچھے برے کا علم بھی تم کو حاصل کر دیا گیا تھا تو تم نے برا طریقہ کیوں اختیار کیا؟، لہذا جنہوں نے اچھا طریقہ اختیار کیا اور اپنی خواہش پر اپنے پروردگار کی مرضی کو ترجیح دی ان کو اس کا اچھا صلہ ملے گا اور جن لوگوں نے من مانی زندگی گزار لی اور اپنے رب کی مرضی کو نظر انداز کیا، وہ رب کہ جو خالق بھی ہے اور مالک بھی، اور ہر چیز پر پوری قدرت رکھتا ہے، اس نے انسان کی ضرورت و راحت اور پسند کے سارے اسباب و مسائل بھی مہیا فرمائے اور اپنے حکموں پر عمل کرنے کی ذمہ داری انسان پر اس کی برداشت کے لحاظ سے ڈالی، پھر بھی اس کی خلاف ورزی کیوں کی گئی؟ لہذا اس کی سزا ملے گی، اس طرح انسان کے سامنے اچھا برا سمجھنے اور اپنے اختیار سے اچھائی پر عمل کرنے کا طریقہ جس سے خصوصی طور پر اسکو واقف کرایا، ایک تو اس کی اتاری ہوئی کتاب قرآن مجید سے اور اس کے مقرر کردہ نبی کی زندگی کا نمونہ اور ان احکام کے ذریعہ جو اس کے رب کی طرف سے نبیوں نے پہنچائے، اس کو حاصل ہوا، اس طرح یہ دو ذریعے پروردگار کی تابعداری کے طریقے جاننے کے ذریعے بنے۔

اللہ تعالیٰ نے یہ ساری کائنات جو بنائی اس کی تمام خصوصیات اور کارکردگی کی نوعیتوں کا تعین بھی کیا اور اس میں جو جو مخلوقات پیدا کیں ان کی بھی خصوصیات اور کارکردگی کا تعین فرمایا اور ان کی اپنی اپنی افادیتیں مقرر کیں اور ان میں سے انسان کی زندگی کے لئے جو کارآمد یا ضروری معلومات ہیں ان کے سمجھنے اور معلوم کرنے کے لئے کوشش کی صلاحیت بھی انسان میں رکھی جس کو انسان اپنی علمی صلاحیت کے ذریعہ حسب ضرورت استعمال کرتا اور فائدہ اٹھاتا ہے۔

عبادت الہی

اللہ تعالیٰ نے اس کائنات کی ہر چیز ایسی بنائی کہ اس میں اپنے خالق و مالک کی تابعداری و شکرگزاری بھی اس کے مزاج اور فطرت میں بھی رکھی گئی، وہ اپنی فطری حالت و کیفیت سے اپنے پروردگار کی شکرگزاری کرتی ہے، فرمایا:

وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ

[سورة الإسراء: ۴۴]

”اور [مخلوقات میں سے] کوئی چیز نہیں مگر اس کی تعریف کے ساتھ تسبیح کرتی ہے لیکن تم ان کی تسبیح کو نہیں سمجھتے۔“

البتہ انسان اور جن کے لئے بڑی حد تک یہ تابعداری اور شکرگزاری خود اس کے اختیار میں رکھی تاکہ یہ دیکھے کہ یہ اختیار دیے جانے پر اس کی مخلوق اپنے خالق و مالک کے عظیم احسانات و انعامات کے بعد اس کی یہ عقل رکھنے والی مخلوق ان کا شکر ادا کرتی ہے یا نہیں؟۔

انسان قرآن مجید کی روشنی میں

قرآن مجید میں انسان کے تذکرہ کے سلسلہ میں دو جہانوں کا ذکر کیا گیا ہے، ایک ہمارا یہ ”زمینی جہاں“ جس کو ”دنیا“ کہتے ہیں، اور ایک دوسرا اوپر والا ”آسمانی جہاں“ جو انسانی حواسِ خمسہ اور انسان کی دنیاوی سمجھ و تجربہ سے باہر ہے۔ ہمارے اس زمینی جہان میں انسان کے ساتھ حیوانات اور دیگر دنیاوی مخلوقات ہیں، اور اس میں زندگی کے جسمانی حالات اور اپنی دنیاوی سمجھ و تجربہ میں آنے والے معاملات آتے ہیں، اور اوپر والے عالم کا تعلق انسان کے عقائد اور اعمال کے اچھے اور برے ہونے سے ہے، زمینی عالم کے معاملات کا اثر ہماری اس روزمرہ کی زندگی میں ظاہر ہوتا ہے، روحانی اور غیب کے معاملات کا اثر دوسری زندگی میں ظاہر ہوگا جو اس دنیا کے ختم کر دیے جانے کے بعد اللہ رب العالمین کی طرف سے دوبارہ ملے گی، اور وہ نہ ختم ہونے والی زندگی ہوگی جس کو مذہبی اصطلاح میں ”آخرت“ کہتے ہیں، اس میں اس دنیاوی زندگی میں اچھے اور برے کاموں پر صلہ انعام یا سزا کی صورت میں ملے گا، اچھا عمل ہو تو راحت و نعمت ملے گی اور اگر برا عمل ہو تو مصیبت اور عذاب ہوگا۔

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ ۝ مَنْ جَاءَ بِالْحَسَنَةِ فَلَهُ خَيْرٌ مِّنْهَا وَمَنْ جَاءَ بِالسَّيِّئَةِ فَلَا يُجْزَى الَّذِينَ عَمِلُوا السَّيِّئَاتِ إِلَّا مَا كَانُوا يَعْمَلُونَ ۝ [سورہ قصص: ۸۳-۸۴]

”یہ عالمِ آخرت تو ہم ان ہی لوگوں کے لئے خاص کر دیتے ہیں جو زمین پر نہ بڑا بیٹنا چاہتے ہیں نہ فساد کرنا، اور انجام نیک تو متقیوں کا ہی حصہ ہے جو کوئی نیکی لے کر آئے گا اس کو اس سے بہتر بدلہ ملے گا اور جو کوئی بدی لے کر آئے گا

سوائے لوگوں کو جو بدی کے کام کرتے ہیں بدلہ بس اتنا ہی ملے گا جتنا وہ کرتے تھے۔“

آسمانی حصہ نہایت وسیع حدود میں پھیلا ہوا بنایا گیا ہے اور وہ زمین سے بلند اور عرش الہی سے قریب تر ہے، اس کی اس خصوصیت کی بنا پر وہاں نورانی مخلوق فرشتوں کے نام سے رہتی ہے، جن کی کارکردگی بہت بلند اور اللہ تعالیٰ کی فرماں برداری کی ہے وہ مشیت الہی کی مکمل تابعداری کرتے ہیں اور صرف حکم الہی کے تحت کام انجام دیتے ہیں، ان کی فطرت ہی اپنی پسند یا ناپسند سے خالی رکھی گئی ہے وہ رب العالمین کی خوشنودی اور پسند ہی کو جاری کرتے ہیں۔

وَلِلّٰهِ يَسْجُدُ مَا فِي السَّمَاوَاتِ وَمَا فِي الْأَرْضِ مِنْ دَابَّةٍ
وَالْمَلَائِكَةُ وَهُمْ لَا يَسْتَكْبِرُونَ، يَخَافُونَ رَبَّهُمْ مِّنْ فَوْقِهِمْ
وَيَفْعَلُونَ مَا يُؤْمَرُونَ ۝ [سورہ نحل: ۴۹-۵۰]

”اور اللہ ہی کی مطیع ہیں جتنی چلنے والی چیزیں آسمان میں ہیں اور جتنی زمین میں ہیں اور فرشتے اور وہ اپنی بڑائی نہیں کرتے اور وہ ڈرتے رہتے ہیں اپنے پروردگار سے جو ان پر بالا دست ہے اور وہ وہی کرتے ہیں جس کا انہیں حکم ملتا رہتا ہے۔“

اس دنیاوی زندگی میں اللہ تعالیٰ نے انسانوں اور جانوروں کے علاوہ ایک مخلوق جنات کی بھی پیدا فرمائی ہے اور ان میں بھی انسانوں کی طرح زمینی خصوصیات کے جذبات اور نفس کے تقاضے رکھے ہیں۔ زمینی ہونے کی وجہ سے ان میں بھی خواہش نفس زمینی مزاج کے مطابق رکھی گئی ہے۔ لہذا ان کو بھی نیکی اور بدی کے معاملہ میں کسی کو بھی اختیار کرنے کا موقع دیا گیا ہے جس کی بنا پر ان میں بھی خواہش نفس اور نیکی کے تقاضوں کے درمیان مقابلہ کے مواقع پیش آتے رہتے ہیں۔ جنوں کی مخلوق پہلے پیدا کی گئی تھی، اس میں ایک فرد ابلیس نے عبادت الہی میں بہت ترقی کی، چنانچہ اس کو آسمانوں میں جانے اور وہاں جنت میں بھی آنے جانے اور رہنے کا موقع ملا تھا۔

خالق کائنات اللہ رب العالمین کی جب یہ مرضی ہوئی کہ اس کائنات میں جنات کے علاوہ ایک ایسی دوسری مخلوق بھی پیدا کرے جو نیکی و بدی کے سلسلہ میں اختیار رکھنے کے ساتھ ساتھ جنات سے کچھ مختلف اور زیادہ صلاحیت کی ہو۔ جنات کی تخلیق کی بنیاد آگ کو بنایا تھا، اس نئی مخلوق کی تخلیق کی بنیاد مٹی بنائی۔ جنات مخلوق کے مزاج میں اپنی اصل کی بنیاد پر تیزی اور گرمی کا رجحان غالب ہوا، اس نئی مخلوق انسان کی بنیاد مٹی ہونے کی وجہ سے اس کا مزاج مٹی کی خاکساری اور متنوع قسم کی خصوصیات کا بنا اور مٹی کی حیثیت پست اور حقیر ہونے کی وجہ سے اس کی فطرت میں کمتری اور حقارت آئی۔

وَلَقَدْ خَلَقْنَا الْإِنْسَانَ مِنْ سُلَالَةٍ مِّن طِينٍ ۝ (سورہ مؤمنون: ۱۴)
 ”اور بالیقین ہم نے انسان کو پیدا کیا مٹی کے جوہر سے۔“

اسی بنیاد پر اس میں خواہشات کا مزاج بھی بنا، اسی کے ہوتے ہوئے اس کو اپنے کو کنٹرول کرنے اور اطاعت الہی کے تابع دار بننے کی تلقین کی گئی، جیسے جنات کو کی گئی تھی۔ تاکہ اچھے یا برے ہونے کا امتحان ہو سکے۔

تَبَارَكَ الَّذِي بِيَدِهِ الْمُلْكُ وَهُوَ عَلَىٰ كُلِّ شَيْءٍ قَدِيرٌ ۝
 الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا
 وَهُوَ الْعَزِيزُ الْغَفُورُ ۝ (سورہ ملک: ۲-۱)

بہت بابرکت ہے وہ (اللہ) جس کے ہاتھ میں بادشاہی ہے اور جو ہر چیز پر قدرت رکھنے والا ہے جس نے موت اور حیات کو اس لیے پیدا کیا کہ تمہیں آزمائے کہ تم میں سے اچھے کام کون کرتا ہے اور وہ غالب اور بخشنے والا ہے۔
 اس نئی مخلوق انسان کو مٹی سے پیدا کرنے کے باوجود اس کی تعظیم کا حکم فرشتوں اور جنات کو دیا گیا، اس بات کو جنات کے فرد ابلیس نے حسد کے جذبہ سے دیکھا اور باوجود اپنی بڑی عبادت و ریاضت کے اپنے کو انسان سے بڑا سمجھا اور بڑائی کو محسوس کرنے کی بنا پر انسان کے مقابلہ میں کم کیے جانے کو ناپسند کیا، اور اپنی ناپسندیدگی کو اپنے پروردگار کے حکم کے آگے دبانہ سکا۔ لہذا رب العالمین کے حکم کی نافرمانی پر قابل سزا قرار پایا اور اس کو اوپر سے نیچے

اتار دیا گیا اور اس پر رب العالمین کا عتاب نازل ہوا۔

إِذْ قَالَ رَبُّكَ لِلْمَلَائِكَةِ إِنِّي خَالِقٌ بَشَرًا مِّن طِينٍ ۝ فَإِذَا سَوَّيْتُهُ وَنَفَخْتُ فِيهِ مِن رُّوحِي فَقَعُوا لَهُ سَاجِدِينَ ۝ فَسَجَدَ الْمَلَائِكَةُ كُلُّهُمْ أَجْمَعُونَ ۝ إِلَّا إِبْلِيسَ اسْتَكْبَرَ وَكَانَ مِنَ الْكَافِرِينَ ۝ قَالَ يَا إِبْلِيسُ مَا مَنَعَكَ أَن تَسْجُدَ لِمَا خَلَقْتُ بِيَدَيَّ اسْتَكْبَرْتَ أَمْ كُنْتَ مِنَ الْعَالِينَ ۝ قَالَ أَنَا خَيْرٌ مِّنْهُ خَلَقْتَنِي مِن نَّارٍ وَخَلَقْتَهُ مِن طِينٍ ۝ قَالَ فَأَخْرِجْ مِنْهَا فَإِنَّكَ رَاجِمٌ ۝ وَإِنَّ عَلَيْكَ لَعْنَتِي إِلَى يَوْمِ الدِّينِ ۝ [سورہ ص: ۷۱-۷۸]

جب آپ کے رب نے فرشتوں سے کہا کہ میں مٹی سے انسان بنانے والا ہوں، سو جب میں اسے ٹھیک ٹھاک کر لوں اور اس میں اپنی روح پھونک دوں تو تم سب اس کے آگے سجدے میں گر پڑنا، چنانچہ تمام فرشتوں نے سجدہ کیا مگر ابلیس نے نہ کیا، اس نے تکبر کیا اور وہ کافروں میں ہو گیا اللہ تعالیٰ نے فرمایا اے ابلیس جس شخص کو میں نے اپنے ہاتھوں سے بنایا اس کے آگے سجدہ کرنے سے تجھے کس چیز نے روکا، کیا تو کچھ گھمنڈ میں آ گیا ہے یا تو بڑے درجہ والوں سے میں ہے، اس نے جواب دیا کہ میں اس سے بہتر ہوں، تو نے مجھے آگ سے بنایا اور اسے مٹی سے بنایا ہے، ارشاد ہوا کہ تو یہاں سے نکل جا تو مردود ہوا اور تجھ پر قیامت کے دن تک میری لعنت اور پھونکا رہے۔

رب العالمین نے اس نئی مخلوق انسان کو اس زمین پر الہی نظام قائم کرنے کے لئے نامزد کیا اور اس کے لحاظ سے اس کو مزید کچھ خصوصیات ایسی بھی جو اس نظام کے قائم کرنے میں معاون ہوں، عطا فرمائیں، ان میں خاص طور پر علم سے فائدہ اٹھانے کی خصوصیت رکھی، اور اپنے اس ارادہ کو فرشتوں سے ظاہر کیا، انہوں نے اس کے زمینی مخلوق ہونے کی بنا پر اس میں خواہش نفس کے اثر سے آپسی جھگڑوں اور آپسی ٹکراؤ کے پیش آنے کا خطرہ محسوس کرتے ہوئے یہ دریافت کیا کہ یہ مخلوق زمین پر شر و فساد بھی برپا کر سکتی ہے، اس پر رب العالمین نے

ان کو علم کی خصوصیت اور افادیت بتائی جو پہلے انسان حضرت آدم علیہ السلام میں رب العالمین نے مٹی سے بناتے ہوئے رکھی تھی۔

اللہ تعالیٰ نے زمین میں مٹی کی بہت سی اور متنوع خصوصیات رکھ دی تھیں، سختی کی خصوصیت لوہے اور پتھر میں رکھی، نرمی کی خصوصیت اس کی مختلف نباتات اور دیگر بہت سے اجزاء میں رکھی، اس کے بعض اجزاء میں آگ کی صفت رکھی، اور پانی میں ٹھنڈک اور اسی طرح دوسری اشیاء میں نرمی پیدا کرنے والی اور تابعداری کی صلاحیت رکھی، ان سب سے حاصل ہونے والی خصوصیات انسان کے جسم میں الگ الگ مقدار میں غذا اور ہوا کے ذریعہ پہنچتی ہیں، اس زمین پر خالق کائنات رب العالمین کا مقصد کام اور مقصد ذمہ داریاں انجام دینے کی صلاحیتیں انسان میں پیدا کیں، انسان کی اس خصوصیت اور صلاحیت کو اس طرح واضح فرمایا اور کہا ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ (یقیناً ہم نے انسان کو بہترین صورت میں پیدا کیا ہے)۔ یہ بات جنات میں اس حد تک نہیں، کیونکہ وہ صرف آگ سے پیدا کیے گئے، جس کے اثرات اور اس سے پیدا ہونے والی خصوصیات گرم اور تیز ہیں، انسان کو رب العالمین نے خلافت فی الأرض کی ذمہ داری دینے کا ارادہ کیا تو اس کو اپنی ایسی بنائی ہوئی چیز سے پیدا کیا جس میں طرح طرح کی صلاحیتوں کے اجزاء رکھے تھے اور خلافت کا فریضہ انجام دینے کے لئے ضروری طاقت علم کی عطا فرمائی، فرشتوں کے استفسار پر انسان کی یہ خصوصیت بتائی اور قرآن مجید میں اس طرح واضح فرمایا۔

وَإِذْ قَالَ رَبُّكَ لِلْمَلٰئِكَةِ إِنِّي جَاعِلٌ فِي الْأَرْضِ خَلِيفَةً قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَآءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ، قَالَ إِنِّي أَعْلَمُ مَا لَا تَعْلَمُونَ ﴿٥﴾
 عَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلٰئِكَةِ فَقَالَ أَنْبِئُونِي بِأَسْمَاءِ هٰؤُلَاءِ إِنْ كُنْتُمْ صٰدِقِينَ ﴿٦﴾ قَالُوا سُبْحٰنَكَ لَا عِلْمَ لَنَا بِآلِهٰٓءِ إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ ﴿٧﴾ قَالَ يَا آدَمُ أَنْبِئْهُمْ بِأَسْمَائِهِمْ فَلَمَّآ أَنْبَأَهُمْ بِأَسْمَائِهِمْ قَالَ أَلَمْ

أَقْلُ لَكُمْ إِنِّي أَعْلَمُ غَيْبَ السَّمَوَاتِ وَالْأَرْضِ وَأَعْلَمُ مَا تُبْدُونَ وَمَا كُنْتُمْ تَكْتُمُونَ ۝ [سورہ بقرہ: ۳۰-۳۳]

”اور وہ وقت یاد کرو جب تیرے پروردگار نے فرشتوں سے کہا کہ میں زمین پر اپنا نائب بنانے والا ہوں، وہ بولے کیا تو اس میں ایسے کو بنائے گا جو اس میں فساد برپا کرے گا اور خون بہائے گا در آنحالیکہ ہم تیری حمد کی تسبیح کرتے رہتے ہیں، اور تیری پاکی پکارتے رہتے ہیں، اللہ نے فرمایا یقیناً میں وہ جانتا ہوں جو تم نہیں جانتے، اور اللہ نے آدم کو اسم سکھلا دیے کل کے کل، پھر انہیں فرشتوں کے سامنے پیش کیا، پھر فرمایا بتلاؤ تو ان کے اسم اگر تم صحیح القول ہو، وہ بولے تو پاک ہے، ہمیں تو کچھ علم نہیں مگر ہاں وہی جو تو نے ہمیں دیدیا، بیشک تو ہی تو ہے علم والا حکمت والا، اللہ نے فرمایا اے آدم بتلا دو انہیں ان کے اسم، پھر جب انہوں نے ان کے اسم بتلا دیے تو فرمایا اللہ نے میں نے تم سے کہا تھا کہ میں آسمانوں اور زمین کی چھپی ہوئی چیزیں جانتا ہوں اور جو کچھ تم ظاہر کرتے ہو اور جو کچھ تم چھپاتے ہو وہ سب جانتا ہوں۔“

انسانوں میں مذکورہ متعدد خصوصیات رکھنے کے ساتھ جنات کی طرح ان کے مزاج میں بھی خواہش نفس رکھی، تاکہ ان دونوں مخلوقات کو اپنے رب کی مرضی پر عمل کرنے کی کوشش میں اپنا اختیار استعمال کرنے نہ کرنے کا امتحان ہو سکے اور یہ ظاہر ہو سکے کہ وہ اپنے عمل کو خواہش نفس کا تابع کتنا بناتے ہیں اور کتنا رضائے الہی کے تابع بناتے ہیں، تاکہ اگلی زندگی میں جنت میں واپس لوٹنے اور نعمتوں سے فائدہ اٹھانے اور اس کے خلاف زندگی گزارنے پر جہنم کی سزا پانے کا فیصلہ کیا جائے۔

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فُسَادًا وَالْعَاقِبَةُ لِلْمُتَّقِينَ ۝ مَنْ جَاءَ بِالْحَسَنَةِ فَلَهُ خَيْرٌ مِنْهَا وَمَنْ جَاءَ بِالسَّيِّئَةِ فَلَا يُجْزَى الَّذِينَ عَمِلُوا السَّيِّئَاتِ إِلَّا مَا كَانُوا يَعْمَلُونَ ۝ [سورہ قصص: ۸۳-۸۴]

یہ عالم آخرت تو ہم انہی لوگوں کے لیے خاص کر دیتے ہیں، جو زمین پر نہ بڑا بننا چاہتے ہیں نہ فساد کرنا، اور انجام نیک تو متقیوں ہی کا ہے، جو کوئی نیکی لے کر آئے گا اس کو اس سے بہتر بدلہ ملے گا اور جو کوئی بدی لے کر آئے گا سو ایسے لوگوں کو جو بدی کا کام کرتے ہیں بدلہ بس اتنا ہی ملے گا جتنا وہ کرتے تھے۔

مَنْ يَعْمَلْ سُوءًا يُجْزَ بِهِ وَلَا يَجِدْ لَهُ مِنْ دُونِ اللَّهِ وَلِيًّا
وَلَا نَصِيرًا ۖ وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ
وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ
نَقِيرًا [سورہ نساء: ۱۲۳-۱۲۴]۔

”جو کوئی بھی برائی کرے گا اسے اس کا بدلہ دیا جائے گا اور وہ اللہ کو چھوڑ کر اپنے لیے نہ کوئی دوست پائے گا نہ مددگار، اور جو کوئی نیک اور صالح عمل کرنے کا خواہ مرد ہو یا عورت اور وہ صاحب ایمان ہو تو ایسے سب لوگ جنت میں داخل ہوں گے اور ان پر ذرا بھی ظلم نہ ہوگا۔“

فَإِذَا جَاءَتْ الطَّامَّةُ الْكُبْرَىٰ ۖ يَوْمَ يَتَذَكَّرُ الْإِنْسَانُ مَا
سَعَىٰ ۖ وَبُرِّزَتِ الْحَجِيمُ لِمَنْ يَرَىٰ ۖ فَأَمَّا مَنْ طَغَىٰ ۖ وَآثَرَ
الْحَيَاةَ الدُّنْيَا، فَإِنَّ الْحَجِيمَ هِيَ الْمَأْوَىٰ ۖ وَأَمَّا مَنْ خَافَ
مَقَامَ رَبِّهِ وَنَهَى النَّفْسَ عَنِ الْهَوَىٰ ۖ فَإِنَّ الْجَنَّةَ هِيَ
الْمَأْوَىٰ ۖ [سورہ نازعات: ۳۳-۳۱]

”تو جب بڑی آفت آئے گی اس دن انسان اپنے کاموں کو یاد کرے گا اور دوزخ دیکھنے والے کے سامنے نکال کر رکھ دی جائے گی تو جس نے سرکشی کی اور دنیا کی زندگی کو مقدم سمجھا تو اس کا ٹھکانہ دوزخ ہے اور جو اپنے پروردگار کے سامنے کھڑے ہونے سے ڈرتا اور جی کو خواہشوں سے روکتا رہا تو اس کا ٹھکانہ بہشت ہے۔“

اور یہ بات کہ رضائے الہی کے حصول کے کیا کیا مواقع ہیں، کچھ تو اس کو دی ہوئی علمی صلاحیت کے ذریعہ اور جو اس سے زیادہ کی بات ہے تو اسے وحی کے ذریعہ معلوم کرنے کا انتظام فرمایا۔ وحی کے لئے اپنے خاص الخاص بندوں کو نبی کی حیثیت سے انتخاب فرما کر ان کے ذریعہ اپنے عام بندوں کو اچھے اور برے اعمال و اخلاق سے واقف کراتا رہا اور ان کے سلسلہ میں ان کے زمانوں اور حالات کی رعایت کے ساتھ ہدایات فرماتا رہا۔ اس طرح زمانے گزرتے رہے اور آخری زمانہ شروع ہونے پر عہد بچھو دئے جانے والے احکام کو تکمیل کے درجہ تک پہنچانے کے سلسلہ میں آخری نبی حضرت محمد ﷺ کو مقرر فرمایا اور احکامات کا نام اسلام قرار دیا۔

ثُمَّ جَاءَكُمْ رَسُولٌ مُّصَدِّقٌ لِّمَا مَعَكُمْ لِيُؤْمِنَنَّ بِهِ وَتَنْصُرُوهُ
 قَالَ أَأَقْرَرْتُمْ وَأَخَذْتُمْ عَلَيَّ دَلِيلُكُمْ إِيصْرِي قَالُوا أَقْرَرْنَا قَالَ
 فَاشْهَدُوا وَأَنَا مَعَكُمْ مِنَ الشَّاهِدِينَ ۝ فَمَنْ تَوَلَّى بَعْدَ ذَلِكَ
 فَأُولَئِكَ هُمُ الْفَاسِقُونَ ۝ أَفَغَيَّرَ دِينَ اللَّهِ يَبْغُونَ وَلَهُ أَسْلَمَ
 مَنْ فِي السَّمَاوَاتِ وَالْأَرْضِ طَوْعًا وَكَرْهًا وَإِلَيْهِ يُرْجَعُونَ ۝
 قُلْ آمَنَّا بِاللَّهِ وَمَا أُنزِلَ عَلَيْنَا وَمَا أُنزِلَ عَلَيَّ إِبْرَاهِيمَ
 وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ وَمَا أُوتِيَ
 مُوسَى وَعِيسَى وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ
 وَنَحْنُ لَهُ مُسْلِمُونَ ۝ وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ
 مِنْهُ وَهُوَ فِي الْآخِرَةِ مِنَ الْخَاسِرِينَ ۝ [سورہ آل عمران: ۸۱-۸۵]۔

”پھر تمہارے پاس رسول اس چیز کی تصدیق کرنے والا آئے جو تمہارے پاس ہے تو تم ضرور اس رسول پر ایمان لانا اور ضرور اس کی نصرت کرنا، پھر فرمایا تم اقرار کرتے ہو اور اس پر میرا عہد قبول کرتے ہو؟ وہ بولے، ہم اقرار کرتے ہیں، فرمایا تو گواہ رہنا اور میں بھی تمہارے ساتھ گواہوں میں سے ہوں، پھر جو کوئی اس کے بعد روگردانی کرے گا سو یہی لوگ تو نافرمان ہیں،

سوکیا یہ لوگ اللہ کے دین کے سوا (کسی طریقہ) کو تلاش کر رہے ہیں، درآنحالیکہ اس کے فرمانبردار ہیں جو کوئی بھی آسمانوں اور زمین میں ہیں خواہ یہ فرمانبرداری رضا و اختیار سے ہو یا بے اختیاری سے اور سب اسی طرف لوٹائے جائیں گے، آپ کہہ دیجیے کہ ہم اللہ پر ایمان رکھتے ہیں اور اس پر جو ہمارے اوپر اتارا گیا اور اس پر جو ابراہیم اور اسماعیل اور اسحاق اور یعقوب اور اولاد یعقوب علیہم السلام پر اتارا گیا ہے اور اس پر جو موسیٰ اور عیسیٰ علیہما السلام اور دوسرے نبیوں کو دیا گیا ان کے پروردگار کی طرف سے، ہم ان میں سے باہم کوئی فرق نہیں کرتے اور ہم تو اسی اللہ کے فرمانبردار ہیں جو کوئی اسلام کے سوا کسی اور دین کو تلاش کرے گا سو وہ اس سے ہرگز قبول نہیں کیا جائے گا اور وہ شخص آخرت میں تباہ کاروں میں سے ہوگا۔

اور چونکہ انسان کو اس کے خالق رب العالمین نے خود اپنی عطا کردہ خصوصیات پر پیدا کیا، لہذا وہ اس کے مزاج کی نوعیتوں سے خوب واقف ہے، اس نے اس کو وحی کے ذریعہ جو تلقین فرمائی اس میں اس کی فطری استطاعت و عملی حیثیت کی پوری رعایت بھی رکھی ہے، کیونکہ اس کو خوب معلوم ہے کہ انسان پر جب نفس کی خواہش اثر انداز ہوگی تو اس کی کیا کیفیت ہوگی اور اس کا رویہ کیا بنے گا، اور جب رضائے الہی کی طلب کا اثر ظہور پذیر ہوگا تو اس کا رویہ کس طرح کا ہوگا، اس کی نشاندہی قرآن مجید کی مختلف آیات میں ظاہر فرمائی ہے، اس کے لئے کہیں ”صالح“ کا لفظ، کہیں ”مؤمن“ کا لفظ، کہیں ”مسلم“ کا لفظ، کہیں ”کافر“ کا لفظ، کہیں ”مشرک“ کا لفظ، کہیں ”فاسق“ کا لفظ، کہیں ”فاجر“ کا لفظ، کہیں ”غوی“ کا لفظ، کہیں ”نیب“ کا لفظ، کہیں ”کنود“ کا لفظ، کہیں ”ظلوم“ کا لفظ، کہیں ”جہول“ کا لفظ، کہیں ”عجول“ کا لفظ، کہیں ”قنوط“ کا لفظ، کہیں ”بیوس“ کا لفظ، کہیں ”شکور“ کا لفظ، کہیں ”کفور و کفار“ کا لفظ، کہیں ”حلم“ کا لفظ، کہیں ”اواہ“ کا لفظ، کہیں ”لحب الخیر لشدید“ کا لفظ، کہیں ”هلوع“ کا لفظ، کہیں ”جزوع“ کا لفظ، کہیں ”منوع“ کا لفظ، کہیں ”مصلح“ کا لفظ، کہیں ”مفسد“ کا لفظ، کہیں ”سعید“ کا لفظ، کہیں ”شقی“ کا لفظ، کہیں ”مقصد“ کا لفظ، کہیں ”سابق رالی الخیرات“ کا لفظ استعمال کیا گیا ہے۔

ان سب الفاظ سے انسان کی طبیعت و کردار میں جو تنوع ہے اس کی مثالیں سامنے آتی ہیں، احکام الہی میں ان سب کو ملحوظ رکھا گیا ہے اور انسان کو متوجہ کیا گیا ہے کہ اس کی نفسیات میں مختلف قسم کے رجحانات کی جڑیں موجود ہیں، وہ اس کا لحاظ رکھے کہ اس کی نفسیات کے وہ پہلو جو اس کو نفسانیت اور بد عملی کی راہ دکھاتے ہیں، وہ ان سے ہوشیار رہے، اور ان کو اپنے عمل پر غالب نہ ہونے دے، البتہ جو پہلو اس کو خیر اور انسانی خوبیوں کی طرف مائل کرتے ہیں ان سے فائدہ اٹھائے اور تقویت حاصل کرے۔ اس سلسلہ میں اس کو یہ رعایت عطا فرمائی گئی۔

لَا يُكَلِّفُ اللَّهُ نَفْسًا إِلَّا وُسْعَهَا لَهَا مَا كَسَبَتْ وَعَلَيْهَا مَا
اَكْتَسَبَتْ [سورہ بقرہ: ۲۸۶]

”اللہ کسی کو مکلف نہیں بناتا مگر اس کی بساط کے مطابق، اسے ملے گا وہی جو کچھ اس نے کمایا اور اس پر پڑیگا وہی جو کچھ اس نے کمایا۔“

قرآن مجید میں انسان کی طبیعت اور مزاج اور اس کے عمل میں جو نفسیاتی کیفیات پائی جاتی ہیں، ان کی طرف متوجہ کرنے کے ساتھ انسان کو نصیحت کی گئی ہے، اور اس کے خاطر واقعات بیان کیے گئے ہیں، اس کی نفسیاتی کیفیات کا لحاظ رکھا ہے اور ان کو جگہ جگہ نمایاں بھی کیا ہے۔ مثلاً سورہ عادیات میں ایک طرف تو عربوں کے پسندیدہ ترین موضوع جنگ میں گھوڑوں کی پھرتی اور تیزی اور ان کے ذریعہ بہادری دکھانے اور دشمن کو زیر کر لینے کا تذکرہ کیا گیا ہے، دوسرے طرف یہ بیان کیا گیا ہے کہ انسان کی اپنے رب کی ناشکری اور پسندیدہ شی کی طلب میں بہت زیادہ دلچسپی اور ان رجحانات کے اثر سے مستقبل کی طرف سے بے توجہی کرنے کا جو نقصان اور تباہی آئے گی اس کو بھول جاتے ہیں۔

اسی طرح کاروبار تجارت کی فکر اور سفروں میں جاڑے گرمی میں قافلہ تجارت لے کر یمن و شام جانے اور بیت اللہ شریف کے متولی ہونے کی وجہ سے سفر کے خطرات سے محفوظ رہنے کا جو فائدہ اللہ رب العجبہ کی طرف سے ملا ہے کم از کم اس کے شکر میں اس کی عبادت کا تو حق ادا کریں۔

اسی طرح سورہ والعصر میں زمانہ کی خصوصیت کے حوالہ سے کامیاب انسان کی خصوصیات کا ذکر کیا گیا ہے، اسی طرح سورہ حج کے آخری حصہ میں بتوں کی پرستش میں جو بے عقلی اور نا سنجھی کی کیفیات ہیں ان کو اچھے اسلوب میں لیکن مختصر انداز میں ذکر کیا گیا ہے۔

يَا أَيُّهَا النَّاسُ ضُرِبَ مَثَلٌ فَاستَمِعُوا لَهُ إِنَّ الدِّينَ تَدْعُونَ مِنْ
دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ وَإِنْ يَسْلُبْهُمُ
الذُّبَابُ شَيْئًا لَا يَسْتَنْقِذُوهُ مِنْهُ ضَعُفَ الطَّالِبُ
وَالْمَطْلُوبُ ۝ [سورہ حج: ۷۳]

”اے لوگو ایک بڑی بات بیان کی جاتی ہے سوا سے سنو، جن لوگوں کو تم اللہ کے سوا پکارتے ہو وہ ایک مکھی تک تو پیدا نہیں کر سکتے چاہے سب ہی اس غرض کے لیے جمع ہو جائیں، اور اگر مکھی ان کے سامنے سے کچھ چھین لے جائے تو وہ اس سے چھڑا تک نہیں سکتے، طالب اور مطلوب دونوں کیسے گئے گزرے۔“

دیکھو تم لوگ اپنی ضرورتوں کو بتوں کے سامنے لے جاتے ہو اور ان کی پوجا کرنے میں یہ نہیں دیکھتے کہ اپنے اوپر سے مکھی بھی نہیں اڑا سکتے بلکہ اگر مکھی ان کے اوپر چڑھاوے کی چیز کو اٹھا لے جائے تو اس کو اس سے چھین نہیں سکتے پھر ان سے کچھ ملنے کی امید کرنا کیسی عجیب بات ہوئی یہ بت اتنے بے بس ہیں اور کمزور ہیں تو تم جو ان سے مانگتے ہو کتنے کمزور قرار دئے جاؤ گے۔

اسی طرح انسانی نفسیات کی کمزوریاں، خوبیاں اور اثر اندازیاں پڑھنے کو ملتی ہیں، اس طرح انسان کی طبیعت، مزاج، الوالعزمی اور اس کے انداز کمتری اور بے عقلی کی طرف کھلے اشارے ملتے ہیں، اور اس طرح انسان کے دل و دماغ، نفس اور ضمیر کی متنوع تصویر سامنے آتی ہیں۔

انسان کا اصل امتیاز

انسان جانوروں سے کیوں اونچا ہے؟ اپنے ہاتھ پیر کی وجہ سے نہیں، ہاتھ پیر تو جانور

کے بھی ہوتے ہیں، اپنے منہ کی وجہ سے نہیں، اپنی آنکھوں کی وجہ سے نہیں، یہ چیزیں تو جانوروں کے بھی ہوتی ہیں اور کھانے پینے کی وجہ سے بھی نہیں، جانور بھی تو کھاتا پیتا ہے، لیکن وہ اخلاق و کردار رکھتا تو کیا کھاؤ اور کیا نہ کھاؤ اور اپنے ہاتھ پیر کو استعمال کرو تو اس کا دائرہ کار کیا ہو؟ ہاتھ کو ظلم کے لئے نہ استعمال کرو، بلکہ اس کو فائدہ پہنچانے کے لئے استعمال کرو، اپنے کو فائدہ پہنچاؤ، دوسروں کو فائدہ پہنچاؤ، اپنی آنکھوں کا غلط نہ استعمال کرو، صحیح استعمال کرو، اگر ہم اس میں دیکھنے کو آزاد کر دیں گے تو جانور اور انسان میں کیا فرق رہے گا؟ اللہ تعالیٰ نے ہم کو انسان بنایا ہے اور باقاعدہ انسان بنایا ہے، انسان کی تخلیق کے وقت اللہ تعالیٰ نے فرشتوں سے فرمایا کہ ہم انسان کو پیدا کر رہے ہیں، تو فرشتوں کو تعجب ہوا کہ سارے جانور موجود ہیں، فرشتے موجود ہیں، جنات موجود ہیں، جہاں تک آپ کی عبادت کا تعلق ہے تو ہم سب لگے ہوئے ہیں بلکہ ساری کائنات عبادت میں لگی ہوئی ہے، اس میں اس کے لئے الگ سے کوئی مخلوق پیدا کرنے کی ضرورت کیا ہے؟ پھر آپ انسانوں کو کیوں پیدا کر رہے ہیں؟، یہ صحیح کام کرنے کے بجائے نقصان پہنچانے کا کام نہ کرے۔

وَإِذْ قَالَ رَبُّكَ لِلْمَلَائِكَةِ إِنِّي جَاعِلٌ فِي الْأَرْضِ خَلِيفَةً
قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَنَحْنُ
نُسَبِّحُ بِحَمْدِكَ وَنُقَدِّسُ لَكَ (سورہ بقرہ: ۳۰)

”اور وہ وقت یاد کرو جب تیرے پروردگار نے فرشتوں سے کہا کہ میں زمین پر اپنا نائب بنانے والا ہوں، وہ بولے کیا تو اس میں ایسے کو بنائے گا جو اس میں فساد برپا کرے گا اور خون بہائے گا اور آسمان کی ہم تیری حمد کی تسبیح کرتے رہتے ہیں، اور تیری پاکی پکارتے رہتے ہیں۔“

اس پر اللہ تعالیٰ نے فرمایا:-

إِنِّي أَعْلَمُ مَا لَا تَعْلَمُونَ (سورہ بقرہ: ۳۰)

”میں اس بات کو جانتا ہوں جس کو تم نہیں جانتے ہو۔“

تم نہیں جانتے کہ انسانوں کی تخلیق میں کیا حکمت و مصلحت ہے، میں جانتا ہوں،

اللہ کی عبادت کرنا اگرچہ تمام مخلوقات پر ضروری ہے، یہ دیگر مخلوقات عبادت کرنے پر مجبور ہیں، لیکن انسانوں کو پھر بھی اللہ تعالیٰ نے پیدا کیا دراصل انسان کو اللہ نے یہ امتیاز عطا کیا اور یہ اختیار دیا کہ اگر تم چاہو تو ہماری نافرمانی کر سکتے ہو، لیکن تمہارا فائدہ فرمانبرداری میں ہے اور تم کو اسی کا حکم ہے، فرمایا: ﴿وَهَدَيْنَاهُ النَّجْدَيْنِ﴾ (سورہ البلد: ۱۰) [اور ہم نے اس کو دونوں راستے (خیر و شر) کے بتلا دیئے] اب دیکھنا یہ ہے کہ تمہارا جی چاہے گا نافرمانی کرنے کا تو تم اپنے جی پر قابو پاتے ہو یا نہیں پاتے؟ اس لئے کہ بہت سے تمہارے فائدے ایسے ہوں گے کہ تمہارا جی ان فائدوں کو حاصل کرنے کے لئے لپٹائے گا، تم ہماری نافرمانی کرو گے تو اب یہ دیکھنا ہے کہ تم اپنے جی پر قابو رکھتے ہو یا نہیں رکھتے، اگر قابو نہیں رکھو گے تو نافرمانی کرو گے، پھر کیا ہوگا؟ تم نافرمانی کی سزا پاؤ گے اور اگر تم اپنے نفس پر قابو پا لو گے تو تمہیں بہت شاباشی ملے گی اور تم اپنے صحیح انسان ہونے کا ثبوت دو گے، تم کو انسان بنا کر پیدا کیا گیا، اس لئے نہیں کہ ایک مخلوق بڑھ جائے، مخلوق تو بہت ساری ہیں، سانپ، بچھو، چوپائے، جانور، شیر، سبھی ہیں، کون سی چیز ایسی ہے جس کی صفت رکھنے والی مخلوق نہ ہو، شیر ہے وہ جانوروں کو کھاتا ہے، بکری ہے وہ زمین سے پیدا ہونے والی غذا کھاتی ہے، تو ہر قسم کے جانور موجود ہیں، ہر قسم کی مخلوق موجود ہے، تو تمہاری کیا ضرورت تھی؟ وہ ضرورت یہ تھی کہ تم اپنا کردار دکھاؤ، اپنا کردار دکھانے کے لئے پیدا کئے گئے، اچھا کردار اختیار کرنے کے لئے تم کو پیدا کیا گیا۔

انسان کا معیارِ بلندی

قرآن میں دین کا تصور بڑی جامعیت رکھنے والا اور انسان کی بھلائی کا تصور ہے، جو انسانی زندگی کے مکمل ضابطہٴ اخلاق پر مشتمل ہے، وہ زبان، علاقہ، رنگ و نسل اور جغرافیائی لحاظ سے اونچ نیچ نہیں مانتا، وہ سارے انسانوں کو ایک برادری کا مانتا ہے، البتہ نیکی اور اخلاق و کردار کے اچھے اور برے ہونے کی بنا پر فرق کرتا ہے، وہ سب انسانوں کو ایک خدا کے بندے اور ایک باپ کی اولاد قرار دیتا ہے، وہ ایک خدا کی پرستش کا حکم دیتا ہے، اس طرح وہ

انسان کو انسان کے سامنے یا انسان کی اپنی بنائی ہوئی چیزوں کے سامنے جھکنے سے روکتا ہے۔ اس طرح وہ انسان کو اس زمین پر اس کے بلند مقام اور اعلیٰ کردار سے آگاہ کرتا ہے تاکہ وہ اس معمورہ عالم میں اس کے خالق و مالک کی مرضی کے مطابق اپنے فرائض سے پوری طرح عہدہ برآ ہو سکے۔

قرآن جہاں عبادت کے دائرہ میں شرک سے روکتا ہے اور ایک خدا کی عبادت کی تلقین کرتا ہے وہاں وہ اخلاق و کردار کے دائرہ میں جھوٹ بولنے، وعدہ خلافی، خیانت و بددیانتی، بدی، غیبت، حرص و طمع، اور ناپ تول میں کمی، رشوت، سود خوری، بغض و حسد اور دوسری برائیوں سے بھی منع کرتا ہے۔ قرآن مجید ان بری باتوں کے برخلاف جن خوبیوں کو اختیار کرنے کی ہدایت کرتا ہے ان میں سچ بولنا، عفت و پاکبازی، امانت و دیانت داری، شرم و حیا، عدل و انصاف، عہد کی پابندی، غم و دور گزر اور ایثار و قربانی، جیسے نیک اوصاف کی طرف توجہ دلاتا ہے، انسان جس حد تک ان اوصاف سے متصف ہو جائے، اسلام اسے اس حد تک انسان کے معیار کی بلندی قرار دیتا ہے۔

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا
يَسْلُغْنِ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٌ
وَلَا تَنْهَرُهُمَا وَقُلْ لَهُمَا قَوْلًا كَرِيمًا ۝ وَاخْفِضْ لَهُمَا جَنَاحَ
الدُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيَانِي صَغِيرًا ۝
رَبُّكُمْ أَعْلَمُ بِمَا فِي نُفُوسِكُمْ إِنْ تَكُونُوا صَالِحِينَ فَإِنَّهُ
كَانَ لِلْأَوَّابِينَ غَفُورًا ۝ وَآتِ ذَا الْقُرْبَىٰ حَقَّهُ وَالْمِسْكِينَ
وَابْنَ السَّبِيلِ وَلَا تُبَذِّرْ تَبْذِيرًا إِنَّ الْمُبَذِّرِينَ كَانُوا إِخْوَانَ
الشَّيَاطِينِ وَكَانَ الشَّيْطَانُ لِرَبِّهِ كَفُورًا ۝ وَإِمَّا تَعْرِضْ عَنْهُمْ
ابْتَغَاءَ رَحْمَةٍ مِّنْ رَبِّكَ تَرْجُوهَا فَقُلْ لَهُمْ قَوْلًا مِّسُورًا ۝
وَلَا تَجْعَلْ يَدَكَ مَغْلُوبَةً إِلَىٰ عُنُقِكَ وَلَا تَبْسُطْهَا كُلَّ
الْبَسُطِ فَتَقْعُدَ مَلُومًا مَّحْسُورًا ۝ إِنْ رَبُّكَ يَبْسُطُ الرِّزْقَ لِمَنْ

يَشَاءُ وَيَقْدِرُ إِنَّهُ كَانَ بِعِبَادِهِ خَبِيرًا بَصِيرًا ۝ وَلَا تَقْتُلُوا
 أَوْلَادَكُمْ خَشْيَةَ إِمْلَاقٍ نَحْنُ نَرْزُقُهُمْ وَإِيَّاكُمْ إِنَّ قَتْلَهُمْ
 كَانَ خِطْئًا كَبِيرًا ۝ وَلَا تَقْرَبُوا الزَّانِيَ إِنَّهُ كَانَ فَاحِشَةً
 وَسَاءَ سَبِيلًا ۝ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ
 وَمَنْ قُتِلَ مَظْلُومًا فَقَدْ جَعَلْنَا لَوْلِيهِ سُلْطَانًا فَلَا يَسْرِفُ فِي
 الْقَتْلِ إِنَّهُ كَانَ مَنْصُورًا ۝ وَلَا تَقْرَبُوا مَالَ الْيَتِيمِ إِلَّا بِالَّتِي
 هِيَ أَحْسَنُ حَتَّىٰ يَبْلُغَ أَشُدَّهُ وَأَوْفُوا بِالْعَهْدِ إِنَّ الْعَهْدَ كَانَ
 مَسْئُورًا ۝ وَأَوْفُوا الْكَيْلَ إِذَا كِلْتُمْ وَزَنُوتُمْ بِالْقِيسْتِ
 الْمُسْتَقِيمِ ذَلِكَ خَيْرٌ وَأَحْسَنُ تَأْوِيلًا ۝ وَلَا تَقْفُ مَا لَيْسَ
 لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ
 عِنْدَهُ مَسْئُورًا ۝ وَلَا تَمْشِ فِي الْأَرْضِ مَرَحًا إِنَّكَ لَنْ تَخْرِقَ
 الْأَرْضَ وَلَنْ تَبْلُغَ الْجِبَالَ طُولًا، كُلُّ ذَلِكَ كَانَ سَيِّئُهُ عِنْدَ
 رَبِّكَ مَكْرُوهًا ۝ ذَلِكَ مِمَّا أَوْحَىٰ إِلَيْكَ رَبُّكَ مِنَ الْحِكْمَةِ
 وَلَا تَجْعَلْ مَعَ اللَّهِ إِلَهًا آخَرَ فَتُلْقَىٰ فِي جَهَنَّمَ مَلُومًا
 مَدْحُورًا ۝ - (سورہ بنی اسرائیل، از آیت ۲۲۳ تا آیت ۳۹)

اور تمہارے پروردگار نے فیصلہ کر دیا ہے کہ اس کے سوا کسی کی عبادت نہ کرو، اور ماں
 باپ کے ساتھ بھلائی کرتے رہو، اگر ان میں سے ایک یا دونوں تمہارے سامنے
 بڑھاپے کو پہنچ جائیں، تو ان کو اف تک نہ کہو، اور نہ انہیں جھڑکنا، اور ان سے بات
 ادب کے ساتھ کرنا، اور عجز و نیاز سے ان کے ساتھ رہو، اور ان کے حق میں دعا کرو
 کہ اے پروردگار جیسا انہوں نے مجھے بچپن میں شفقت سے پالا ہے تو بھی ان
 کے حال پر رحمت فرما، جو کچھ تمہارے دلوں میں ہے تمہارا پروردگار اس سے بخوبی
 واقف ہے، اگر تم نیک ہو گے تو وہ رجوع کرنے والوں کو بخش دینے والا ہے، اور
 رشتہ داروں اور محتاجوں اور مسافروں کو ان کا حق ادا کرو، اور فضول خرچی سے مال نہ
 اڑاؤ، کہ فضول خرچی کرنے والے تو شیطان کے بھائی ہیں، اور شیطان اپنے

پروردگار (کی نعمتوں) کا کفران کرنے والا (یعنی ناشکرا) ہے، اور اگر تم اپنے پروردگار کی رحمت (یعنی فراخ دستی) کے انتظار میں ہو جس کی تمہیں امید ہو ان (مستحقین) کی طرف توجہ نہ کر سکو تو ان سے نرمی سے بات کہہ دیا کرو، اور اپنے ہاتھ کو نہ تو گردن سے بندھا ہوا (یعنی بہت تنگ) کر لو، (کہ کسی کو کچھ دو ہی نہیں) اور نہ ہی بالکل کھول دو (کہ سبھی کچھ دے ڈالو اور انجام یہ ہو کہ) ملامت زدہ اور باندھ کر بیٹھ جاؤ، بیشک تمہارا پروردگار جس کی روزی چاہتا ہے فراخ کر دیتا ہے اور جس کی روزی چاہتا ہے تنگ کر دیتا ہے، وہ اپنے بندوں سے خبردار ہے، اور ان کو دیکھ رہا ہے، اور اپنی اولاد کو مفلسی کے خوف سے قتل نہ کرنا، کیونکہ ان کو اور تم کو ہم ہی رزق دیتے ہیں، کچھ شک نہیں کہ ان کا مار ڈالنا بڑا سخت گناہ ہے، اور زنا کے پاس بھی نہ جانا کہ وہ بے حیائی اور بری راہ ہے، اور جس جاندار کا مارنا خدا نے حرام کیا ہے اسے قتل نہ کرنا، مگر جائز طور پر (یعنی بہ فتویٰ شریعت) اور جو شخص ظلم سے قتل کیا جائے ہم نے اس کے وارث کو اختیار دیا ہے (کہ ظالم قاتل سے بدلہ لے) تو اس کو چاہئے کہ قتل (کے قصاص) میں زیادتی نہ کرے، وہ منصور اور فقیاب ہے، اور یتیم کے مال کے پاس بھی نہ پھٹکنا، مگر ایسے طریقے سے کہ بہت بہتر ہو، یہاں تک وہ جوانی کو پہنچ جائے، اور عہد کو پورا کرو، کہ عہد کے بارے میں ضرور پوچھ ہوگی، اور جب کوئی چیز ناپ کر دینے لگو تو پیمانہ پورا بھرا کرو، اور جب تول کر دو تو ترازو سیدھی رکھ کر تول کرو، یہ بہت اچھی بات ہے، اور انجام کے لحاظ سے بھی بہت بہتر ہے، اور اے بندے جس چیز کا تجھے علم نہیں اس کے پیچھے نہ پڑ کہ کان اور آنکھ اور دل ان سب جو مباح سے ضرور باز پرس ہوگی، اور زمین پر اگر کرکڑ اور تن کر ممت چل کر تو زمین کو پھاڑ تو نہیں ڈالے گا، اور نہ لمبا ہو کر پہاڑوں کی چوٹی تک پہنچ جائے گا، ان سب عادتوں کی برائی تیرے پروردگار کے نزدیک بہت ناپسند ہے، اے پیغمبر یہ ان ہدایتوں میں سے ہے جو خدا نے دانائی کی باتیں تمہاری طرف وحی کی ہیں، اور خدا کے ساتھ کوئی اور معبود نہ بنانا کہ ایسا کرنے سے ملامت زدہ اور درگاہ خدا سے راندہ بنا کر جہنم میں ڈال دئے جاؤ گے۔

قرآن مجید کا تصور انسان

قرآن مجید کی تعلیمات کسی خاص قوم یا زمانہ تک محدود نہیں، اس کی تعلیمات اور اس کا تصور انسان ہمہ گیر اور وسیع ہے۔ اس تصور میں زندگی کے وہ تمام گوشے شامل ہو جاتے ہیں جن پر چل کر انسان، اعلیٰ و معیاری صفات کا انسان بنتا ہے، مثلاً ظلم کا جواب ظلم سے نہ دینا، دوست تو دوست ہے دشمن کے ساتھ بھی بھلائی کرنا، ریا کاری سے بچنا، بے عملی و بے کاری سے بچنا، بخل سے بچنا، فضول خرچی سے بچنا، غریبوں، یتیموں اور مسکینوں کی مدد کرنا، بے غرض اور بے لوث ہو کر لوگوں کے کام آنا، صلہ رحمی، ماں باپ کی خدمت کرنا، بچوں سے محبت، چھوٹوں پر شفقت، بڑوں کی عزت، ہمسایوں کے ساتھ سلوک، قناعت اور استغناء کی صفات اختیار کرنا یہ وہ فضائل ہیں جو اسلام کے تصور انسان میں داخل ہیں اور ان کی خالق کائنات رب العالمین نے اپنے کلام مقدس قرآن مجید میں تلقین کی ہے، چنانچہ عہد اول کے مسلمانوں نے ان پر بخوبی عمل کیا، انہوں نے قرآن مجید کی تعلیمات کو اپنے دل و دماغ میں اتارا اور اعلیٰ انسانی خصلتوں اور صفات کا بہترین نمونہ پیش کیا۔ مکہ میں قیام کے دوران ان میں یہ سب خوبیاں ملتی ہیں، اور جب وہ مہاجر بن کر مدینے آئے تو مدینہ کے مسلمان انصار نے خود تکلیفیں اٹھا کر مہاجرین کی مصیبتیں دور کیں، قرآن شریف نے سورہ حشر میں اسی طرف اشارہ کرتے ہوئے فرمایا ہے۔

وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ [سورہ حشر: ۹]

”اور وہ دوسروں کو اپنے اوپر ترجیح دیتے ہیں اگرچہ وہ خود حاجت مند ہوں۔“

سورہ دہر میں صحابہ کرام کی اسی قسم کی انسانی خصوصیات کی تعریف کرتے ہوئے قرآن پاک نے ارشاد فرمایا ہے:

وَيُطْعِمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا

[سورہ دہر: ۸]

”خود کھانے کی خواہش کے باوجود وہ مسکین، یتیم اور قیدیوں کو کھانا کھلا دیتے ہیں۔“

اچھی بات کہنا اور بری بات سے روکنا بھی قرآن کے تصور انسان میں شامل ہے۔ خاص طور پر امت محمدیہ علی صاحبہا السلام پر اس بات کی ذمہ داری ڈالی گئی ہے، اس کے ساتھ خود نیکی اختیار کرنے اور دوسروں کی بھی راحت کی فکر کرنا اس کے اچھوں کاموں میں قرار دیا گیا ہے اور اس کی تلقین کی گئی ہے۔

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ
عَنِ الْمُنْكَرِ وَتُؤْمِنُونَ بِاللَّهِ [سورہ آل عمران: ۱۱۰]۔

”تم لوگ بہترین امت ہو جو لوگوں کے لیے پیدا کی گئی ہے، تم بھلائی کا حکم دیتے ہو اور برائی سے روکتے ہو اور اللہ پر ایمان رکھتے ہو۔“

کسی بھولے بھٹکے مسافر کو راستہ دکھانا، راستے سے پتھر، کاٹا اور رکاوٹ دور کرنا بھی انسانیت ہے۔ کسی کے ساتھ نیکی کر کے اس کو یاد نہ دلانا، احسان نہ جتاننا، شکر یہ کا طالب نہ ہونا، نمود و نمائش سے بچنا یہ سب اسلام کے تصور انسان میں آتا ہے۔ چنانچہ عام مسلمانوں کو تاکید ہے کہ:-

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى

[سورہ بقرہ: ۲۶۳]

”اے ایمان والو! اپنی خیرات کو احسان رکھ کر اور اس کو جتا کر ضائع نہ کرو۔“

کیونکہ اچھی بات کہنا اور معاف کرنا اس صدقہ و خیرات سے بہتر ہے جو احسان جتا کر اس کے دل کو جس کو دیا جا رہا ہے صدمہ پہنچایا جائے۔ اس لیے صدقہ و خیرات کے لئے یہ زیادہ اچھا قرار دیا گیا ہے کہ اس طرح چھپا کر دیا جائے کہ اس میں ریا کاری کو دخل نہ ہو۔ دوسری بات یہ ہے کہ صدقہ و خیرات کھلے دل سے ہنسی خوشی ہونا چاہئے۔ جبر و کراہت سے نہ ہو کہ یہ منافقت کی نشانی ہے اور اسلام کے تصور انسان کے منافی ہے۔

ان باتوں سے قرآن کے تصور انسان کی وسعت اور ہمہ گیری کا اندازہ ہوتا ہے۔ اسلام کا تصور انسان جامع تصور ہے کہ وہ خوبیوں کی مختلف شکلوں کو جمع کرتا ہے، وہ ایک

طرف تواضع و انکساری پر زور دیتا ہے، دوسری طرف وہ خودداری اور عزت نفس کی بھی تعلیم دیتا ہے۔ اسی طرح وہ جہاں غریبی، مسکینی کے حالات پر صبر و برداشت کی تلقین کرتا ہے، وہاں وہ شوکت و سطوت اور جلال و جمال دونوں کو اپنانے کی تلقین کرتا ہے، اسلام کا تصور انسان دنیا کے امن و سلامتی اور ترقی و خوش حالی کے لیے دونوں قسموں کی قوتوں میں امتزاج پیدا کرتا ہے، چنانچہ اسلام کا تصور انسان اپنے ماننے والوں میں صرف عاجزی، انکساری اور مسکینی ہی پیدا نہیں کرتا بلکہ اس کے ساتھ عزم، بلند ہمتی، استقلال، ثبات، عزت نفس اور خودداری کے جوہر بھی اجاگر کرتا ہے۔

غرض قرآن مجید کے تصور انسان کی خوبی یہ ہے کہ اس نے دنیا کو انسانی اخلاق کا ایسا جامع نظام دیا جو انسان کے معیار بلند کے مطابق ہے، اسی کے ساتھ اس کو انسانی فطرت اور عمل کی قابلیت کے مطابق قابل عمل اور آسان بنایا کہ ہر شخص، ہر قوم اور ہر زمانے کے لیے قابل عمل ہو، یہ اسلام ہی کے تصور انسان کی دین ہے کہ محکوموں نے حاکموں کی، پست نے بلند کی، ادنیٰ نے اعلیٰ کی اور تنزل نے ترقی کی جگہ حاصل کی، فرمایا:۔

وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ۝ [سورہ آل عمران: ۱۳۹]

”اور تم ہی غالب ہو گے اگر تم مؤمن رہے۔“

تیسرا باب

خالق کائنات کی تابعداری

آسمان وزمین اور اس میں پیدا کی گئیں تمام مخلوقات کے خالق ورب، اللہ رب العالمین نے انسانوں کو عقل و علم کی صلاحیت عطا کر کے اپنی اطاعت اور خیر و صلاح کی زندگی اپنانے کے لیے برابر انبیاء معبوث کیے اور کتاب ہدایت نازل فرمائی، مزید یہ کہ انسانوں کی دنیاوی زندگی کے اختتامی دور کے لیے آخری نبی کو آخری مکمل و جامع کتاب ہدایت کے ساتھ معبوث فرمایا تاکہ انسان دنیاوی زندگی کے اس آخری دور میں اپنے رب کی تابعداری کا ثبوت دے۔

اللہ رب العزت و خالق کائنات نے اپنی شکرگزاری اور عبادت اپنی مخلوقات کے ذمہ و شکلوں میں رکھی ہے، ایک فطری جو بلا اختیار کے ہے، دوسری اپنے ارادہ و اختیار والی ہے یہ دونوں طرح کی عبادت مخلوقات کی طرف سے ادا ہوتی ہے، اس میں انسان اور جنات کے لئے اختیار والی فرماں برداری مقرر کی گئی ہے، جب کہ دیگر مخلوقات کے لیے فرماں برداری کو انکی فطرت کا جزء بنا دیا گیا، وہ مخلوقات جن کی عبادت ان کی فطرت کا جزء ہے، وہ فطری طور پر عبادت انجام دیتے رہتے ہیں۔

تُسَبِّحُ لَهُ السَّمَاوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا [سورہ اسراء: ۴۳]

”اس کی پاکی بیان کرتے ہیں ساتوں آسمان اور زمین اور جو کوئی بھی ان میں موجود ہیں اور کوئی بھی چیز ایسی نہیں جو حمد کے ساتھ اس کی پاکی نہ بیان کرتی ہو البتہ تم ہی ان کی تسبیح کو نہیں سمجھتے ہو بے شک وہ بڑا حلم والا ہے بڑا

مغفرت والا ہے۔“

أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمَاوَاتِ وَالْأَرْضِ وَالطَّيْرِ
صَافَاتٍ كُلِّ قَدْ عَلِمَ صَلَاتَهُ وَتَسْبِيحَهُ وَاللَّهُ عَلِيمٌ بِمَا
يُفْعَلُونَ ۝ [سورہ نور: ۳۱]

”کیا تجھے معلوم نہیں ہوا کہ اللہ کی تسبیح کرتے رہتے ہیں جو کوئی بھی آسمانوں اور زمین میں ہیں اور پرند بھی جو پر پھیلائے ہوئے ہیں ہر ایک کو معلوم ہے اپنی اپنی دعا اور اپنی تسبیح، اور اللہ خوب جانتا ہے جو کچھ یہ لوگ کرتے ہیں۔“

لیکن انسان اور جنات کو اللہ تعالیٰ نے دیگر مخلوقات سے مختلف رکھا ہے، ان کو اس بات کی استطاعت دی ہے کہ عبادت کریں یا نہ کریں، اور یہ بتا دیا گیا کہ عبادت کریں تو انعام ملے گا نہ کریں گے تو سزا ہوگی، دیگر مخلوقات تو فطری طور پر ہی عبادت کرتے ہیں، اس لئے ان کے خالق اللہ رب العالمین نے ان کی فطرت ہی ایسی بنا دی ہے، کہ وہ ہمہ وقت اپنے خالق ورب کے فرماں بردار ہیں، لیکن انسان اور جن کو اختیار دیا گیا ہے کہ عبادت و اطاعت کا جو حکم دیا گیا ہے اس پر عمل کریں یا نہ کریں تاکہ ان کا امتحان لیا جاسکے کہ وہ کرنے نہ کرنے کا اختیار ملنے پر بھی اپنے خالق و مالک کو مانتے اور اس کے حکموں پر چلتے ہیں، یا نہیں چلتے، کیونکہ دوسری زندگی جو آخرت کی زندگی ہوگی، اس میں ان ہی دو مخلوقوں کو اپنے اعمال کا حساب دینا ہوگا، اور ان کو جو حکم دیا گیا اس پر عمل کرنے نہ کرنے پر ان کی جزا یا سزا ہوگی۔ اور ظاہر ہے کہ اختیار ملنے پر اطاعت شعرا ثابت ہونا خالق اور مالک کی رضا کا کام ہے، کہ وہ مجبوری سے نہیں بلکہ اختیار ملنے پر بھی اپنی طبیعت کی مصلحت پر اپنے خالق و مالک کے حکم کو ترجیح دے رہا ہے اور خالق و مالک کو یہ بہت پسند ہے، اس نے دنیا میں انسانوں اور جنوں کو بسایا اور انسانوں کو علم کی نعمت دے کر جنات پر بھی اہمیت دی اور اسی اہمیت کی بنا پر اس کو زمین پر اپنا خلیفہ بنانے کا فیصلہ فرمایا اور انسانوں کو اس کے مطابق عمل کرنے کی طرف متوجہ کیا، وہ چاہتا تو انسانوں اور جنوں دونوں کی فطرت میں بھی عبادت کو شامل کر دیتا، اور ان کی فطرت کا جزء بنا دیتا، لیکن اس سے یہ بات ظاہر نہ ہوتی کہ یہ عبادت اختیار اور ارادہ سے کی جا رہی ہے، یا مجبوری کا نتیجہ ہے، اسی لیے

اللہ تعالیٰ نے اپنی اطاعت اور فرمانبرداری کا حکم دینے کے ساتھ ساتھ یہ فرمایا کہ:

لَا إِكْرَاهَ فِي الدِّينِ، قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ
بِالطَّاعُوتِ وَيُؤْمِنِ بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ لَا
انْفِصَامَ لَهَا وَاللَّهُ سَمِيعٌ عَلِيمٌ ﴿۲۵۶﴾ [سورہ بقرہ: ۲۵۶]

”دین میں کوئی زبردستی نہیں، ہدایت تو گمراہی سے صاف صاف کھل چکی ہے، سو جو کوئی طاعوت سے کفر کرے اور اللہ پر ایمان لے آئے اس نے ایک بڑا مضبوط حلقہ تھام لیا جس کے لئے کوئی شکستگی نہیں اور اللہ بڑا سننے والا بڑا جاننے والا ہے۔“

طاعوت یعنی نافرمانی اور برے کاموں کو ہی اپنانے کا اختیار بھی رب العالمین ہی کی طرف سے دیا ہوا ہے، اختیار اور اپنی خواہش پر اپنے مالک و خالق کی پسند کو ترجیح دینا اسی وقت ممکن ہے جب طاعوت موجود ہو اور وہ اپنی طرف کھینچ رہا ہو، اپنی طرف بلا رہا ہو، اپنی پسند کے مطابق عمل کرنے کی طرف راغب کر رہا ہو اور جنات ہی کی ایک شاخ میں سے ابلیس کی نسل کو اختیار دیا گیا کہ وہ بہ کائے اور طاعوت کا کام انجام دے، اب انسانوں اور جنوں کو یہ بتا دیا گیا کہ تم کو طاعوت تمہاری ان خواہشات کی طرف راغب کرے گا جو رب العالمین کی پسند کے خلاف ہیں تمہارا امتحان ہے کہ تم رب العالمین کی اطاعت کو ترجیح دو گے یا خواہشات پر عمل کرو گے، اللہ کے نیک بندے جو اس طاعوت کی خلاف ورزی اور اپنے مالک و خالق کی رضامندی چاہتے ہیں، وہ طاعوت کی مخالفت کرتے ہیں اور اطاعت الہی کو ترجیح دیتے ہیں۔

چنانچہ اس سلسلہ میں ان دونوں مخلوقات کے عمل کا امتحان رکھا گیا ہے اور اس امتحان کا نتیجہ اس زندگی کے بعد آنے والی زندگی جو نہ ختم ہونے والی زندگی ہوگی طے کیا گیا ہے، کہ اطاعت شعاروں کو جنت جانا ہے اور وہاں کا آرام و عیش اور انعام دیا جاتا ہے، اور طاعوت سے متاثر ہو جانے اور نافرمانی کرنے والوں کو ان کی اگلی یعنی آخرت کی زندگی میں آرام و راحت سے محروم بلکہ ان کی نافرمانی کے مطابق سخت سزاؤں کا مستحق بننا ہوگا، چنانچہ انسان کی پیدائش کے وقت سے یہ امتحان شروع ہوا، اور نسل بعد نسل یہ جاری ہے، اس میں رب العالمین نے

ہوشیار رہنے اور اپنے اختیاری اعمال کا نتیجہ سامنے رکھنے کی طرف برابر متوجہ فرمایا اور سمجھانے کے لیے انسانوں میں سے مصلح اور متوجہ کرنے والے افراد مقرر کئے جو نبی کہلائے، اور انہوں نے اپنی اپنی قوموں کو سمجھایا، اور اللہ نے اپنا کلام بھی نازل فرمایا، جس میں زیادہ مؤثر انداز میں سمجھایا گیا ہے، تاکہ انسانوں اور جنوں کے پاس اپنی نافرمانی کا کوئی عذر نہ رہے اور یہ نہ کہہ سکیں کہ ہم کو اچھا اور برا کسی نے بتایا نہیں۔

رُسُلًا مُّبَشِّرِينَ وَمُنذِرِينَ لِقَالٍ لِّلنَّاسِ عَلَى اللّٰهِ حُجَّةٌ بَعْدَ الرُّسُلِ وَكَانَ اللّٰهُ عَزِيزًا حَكِيمًا [سورہ نساء: ۱۶۵]

”اور پیغمبروں کو ہم نے بھیجا خوشخبری سنانے والے اور ڈرانے والے بنا کر تاکہ لوگوں کو پیغمبروں کے آجانے کے بعد اللہ کے سامنے عذر نہ باقی رہ جائے اور اللہ تو ہے ہی بڑا زبردست بڑا حکمت والا۔“

اللہ تعالیٰ نے اپنے کلام میں اپنی ان نشانیوں کا جگہ جگہ ذکر کیا ہے جن سے رب العالمین کی خالق و مالک اور حاکم ذات بہ آسانی سمجھی جاسکتی ہے اور اس کی قدرت و حاکمیت کا پورا اندازہ کیا جاسکتا ہے کہ وہ ہر چیز پر قادر ہے، وہی زندگی دیتا ہے وہی موت دیتا ہے، اسی نے زندگی کی راحت و آرام کے سامان مہیا کیے ہیں اور وہ سامان واپس بھی لے سکتا ہے اور اس سے محروم کر سکتا ہے، لہذا اس کی خوشی اور ناخوشی کی اہمیت کو سمجھا جاسکتا ہے اور اس کی فرمانبرداری اور نافرمانی کے نتائج کا بھی اندازہ کیا جاسکتا ہے۔

اللّٰهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَاوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ ۝ لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِنْ بِاللّٰهِ فَقَدْ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللّٰهُ سَمِيعٌ عَلِيمٌ ۝ اللّٰهُ وَلِيُّ الَّذِينَ آمَنُوا يُخْرِجُهُمْ مِنَ الظُّلُمَاتِ إِلَى النُّورِ وَالَّذِينَ

كَفَرُوا أُولَٰئِكَ هُمُ الطَّٰغُوتُ يُخْرِجُونَهُم مِّنَ النُّورِ إِلَى
الظُّلُمَاتِ أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿۲۵۵﴾

بقرہ: ۲۵۵-۲۵۷

”اللہ وہ ہے کہ کوئی معبود اس کے سوا نہیں، وہ زندہ جو سب کا سنبھالنے والا ہے، اسے نہ اونگھ آسکتی ہے نہ نیند، اسی کی ملک ہے جو کچھ آسمانوں اور زمینوں میں ہے، کون ایسا ہے جو اس کے سامنے بغیر اس کی اجازت کے سفارش کر سکے، وہ جانتا ہے جو کچھ مخلوقات کے سامنے ہے اور جو کچھ ان کے پیچھے اس سب کو، اور وہ اس کے معلومات میں کسی چیز کو بھی گھیر نہیں سکتے سوائے اس کے کہ جتنا وہ خود چاہے، اس کی کرسی نے سہا رکھا ہے آسمانوں اور زمین کو، اور اس پر ان کی نگرانی ذرا بھی گراں نہیں، اور وہ عالی شان عظیم الشان ہے، دین میں کوئی زبردستی نہیں، ہدایت تو گمراہی سے صاف صاف کھل چکی ہے، سو جو کوئی طاغوت سے کفر کرے اور اللہ پر ایمان لے آئے اس نے ایک بڑا مضبوط حلقہ تھام لیا جس کے لئے کوئی شکستہ کی نہیں اور اللہ بڑا سننے والا بڑا جاننے والا ہے، اللہ ان لوگوں کا حمایتی ہے جو ایمان لے آئے وہ انہیں تاریکیوں سے نکال کر روشنی کی طرف لاتا ہے اور جن لوگوں نے کفر اختیار کیا ان کے حمایتی طاغوت ہیں جو انہیں روشنی سے نکال کر تاریکیوں کی طرف لے جاتے ہیں، یہی لوگ اہل دوزخ ہیں اس میں وہ ہمیشہ پڑے رہیں گے۔“

چنانچہ اللہ رب العالمین کے کلام سے اور اس کے بھیجے جانے والے انبیاء کی کوششوں سے بہت سے لوگوں نے اپنے پروردگار کی مرضی پر چلنے کی کوشش کی لیکن زیادہ تر لوگ طاغوت سے متاثر ہو کر اپنی خواہش نفس پر ہی گامزن رہے اور اپنے سمجھانے والوں یعنی انبیاء کی مخالفت تک کرنے لگے جس کے نتیجے میں متعدد قوموں کو اسی زندگی میں ہلاک و تباہ کر دیا گیا اور آخرت میں تو اور زیادہ سخت کڑی سزا ملے گی۔

راہِ اعتدال

جن قوموں اور لوگوں نے نبیوں کی بات مانی اور اللہ کے کلام سے فائدہ اٹھایا اور احکام الہی پر عمل کیا، انہوں نے اپنے پروردگار کو خوش کرنے کی اچھی مثالیں قائم کیں، البتہ

ان میں سے کچھ نے بہت زیادہ غلو کی حد تک اپنے رب کی عبادت کی، یہ انہوں نے اپنے رب کو راضی کرنے کی خاطر محض اپنی رائے سے اختیار کیا اور اس سلسلہ میں تکلیفیں اٹھائیں اور بڑی مشقتیں اٹھائیں جو ہر ایک کے لیے آسان نہیں، انہوں نے اس سلسلہ میں اپنی فطری صلاحیتوں سے بھی آگے بڑھ کر ایسا کرنے کی کوشش کی تو اس سے انہیں معتدل راہ سے بعض وقت ہٹنا پڑا، اور رب العالمین کی طرف سے مقرر کردہ انسانی طاقت اور برداشت سے زیادہ ہوا، جس کی ضرورت نہیں تھی، اس لیے کہ رب العالمین نے اپنی اطاعت و فرمانبرداری کے لیے انسانی فطرت میں جو آسانی کا لحاظ رکھا ہے، اسی کی حد کے اندر رہتے ہوئے عبادت کا حکم دیا ہے، جیسا کہ قرآن مجید میں ایسے لوگوں کا تذکرہ کرتے ہوئے فرمایا ہے۔

وَرَهْبَانِيَّةً ابْتَدَعُوهَا مَا كَتَبْنَاَهَا عَلَيْهِمْ إِلَّا ابْتِغَاءَ رِضْوَانِ
اللَّهِ فَمَا رَعَوْهَا حَقَّ رِعَايَتِهَا ۝ (سورہ حدید: ۲۷)

”اور انہوں نے رہبانیت کو خود ایجاد کر لیا، ہم نے اس کو ان پر واجب نہ کیا تھا انہوں نے حق تعالیٰ کی رضا کے واسطے اس کو اختیار کیا تھا، سو انہوں نے اس رہبانیت کی پوری رعایت نہ کی۔“

چنانچہ رب العالمین نے اپنے آخری نبی حضرت رسول اللہ ﷺ پر اپنی اطاعت و فرمانبرداری کے لیے جو ذمہ داری ڈالی ہے اس میں فطری صلاحیتوں کے اندر رہتے ہوئے عمل کا حکم دیا ہے، جیسا کہ رہبانیت کے سلسلہ میں اوپر ذکر کردہ آیت میں وضاحت فرمائی اور اس طریقہ سے قرآن مجید میں متعدد جگہوں پر توجہ دلائی ہے کہ تمہاری جسمانی ضرورت کے جو تقاضے ہیں ان کو تم پورا کرنے کا لحاظ رکھتے ہوئے پروردگار کے حکموں کی تابعداری کرو جیسا کہ ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ (سورہ بقرہ: ۲۸۶) (اللہ کسی کو ذمہ دار نہیں بناتا مگر اس کی بساط کے مطابق)۔ اور دونوں کا لحاظ کرنے کی ترتیب بھی بتادی ہے۔ ساتھ میں اس کو شامل رکھو، چنانچہ سورہ جمعہ میں جہاں یہ ذکر آیا ہے کہ جمعہ کی نماز کے موقع پر جب بلا یا جائے تو اپنا کاروبار چھوڑ کر آ جاؤ، وہاں یہ بھی ذکر ہے کہ نماز کے ختم ہونے پر جا کر کاروبار میں لگ جاؤ۔

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ

فَاسْعُوا إِلَى ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۝ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ۝ وَإِذَا رَأَوْا تِجَارَةً أَوْ لَهْوًا انفَضُوا إِلَيْهَا وَتَرَكَوْكَ قَائِمًا قُلْ مَا عِنْدَ اللَّهِ خَيْرٌ مِّنَ اللَّهْوِ وَمِنَ التِّجَارَةِ وَاللَّهُ خَيْرُ الرَّازِقِينَ ۝ [سورہ جمعہ: ۹-۱۱]

”اے ایمان والو! جب جمعہ کے روز نماز جمعہ کے لئے اذان کہی جایا کرے تو تم اللہ کی یاد (یعنی نماز اور خطبہ) کی طرف فوراً چل پڑا کرو اور خرید و فروخت اور اسی طرح دوسرے مشاغل جو چلنے سے مانع ہوں چھوڑ دیا کرو، یہ تمہارے لئے زیادہ بہتر ہے اگر تم کو کچھ سمجھ ہو، پھر جب نماز پوری ہو چکے تو اس وقت تم کو اجازت ہے کہ تم زمین پر چلو پھرو اور خدا کی روزی تلاش کرو اور اس میں بھی اللہ کو بکثرت یاد کرتے رہو تا کہ تم کو فلاح ہو اور بعض لوگوں کا یہ حال ہے کہ وہ لوگ جب کسی تجارت یا مشغولی کی چیز کو دیکھتے ہیں تو وہ اس کی طرف دوڑنے کے لئے بکھر جاتے ہیں اور آپ کو کھڑا ہوا چھوڑ جاتے ہیں، آپ فرمادیتے ہیں کہ جو چیز خدا کے پاس ہے وہ ایسے مشغلہ اور تجارت سے بدرجہا بہتر ہے اور اللہ سب سے اچھا روزی پہنچانے والا ہے۔“

اسی طرح دوسری جگہ ارشاد باری تعالیٰ ہے:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَامَةِ كَذَلِكَ نَفْصَلُ الْآيَاتِ لِقَوْمٍ يَعْلَمُونَ ۝ [سورہ اعراف: ۳۲]

”آپ کہئے اللہ کی زینت کو جو اس نے اپنے بندوں کے لئے بنائی ہے کس نے حرام کر دیا ہے، اور کھانے کی پاکیزہ چیزوں کو؟ آپ کہہ دیجئے کہ یہ اشیاء ایمان والوں کے لئے دنیا کی زندگی میں ہیں اور قیامت کے دن تو خالص انہی کے لئے، ہم اسی طرح کھول کر آیتوں کو بیان کرتے ہیں ان لوگوں کے لئے جو علم رکھتے ہیں۔“

جامعیت اور وسعت

چنانچہ انسان کو اطاعت و عبادت کا جو حکم دیا گیا ہے اس کے ساتھ اس بات کی بھی وضاحت کر دی گئی کہ انسان کے ارد گرد جو زمینی فائدے ہیں اور آرام کے جو وسائل ہیں وہ سب انسان کے لیے ہی پیدا کیے گئے ہیں تاکہ اس کو زمین پر زندگی گزارنے اور اس کے ساتھ عبادت کرنے میں آسانی ہو، اس سے انسان اطاعت شعار ہو یا نافرمان ہو فائدہ اٹھا سکتا ہے، نافرمان لوگوں کو اگلی زندگی میں یہ فائدہ مند چیزیں نہیں ملیں گی، اور فرمانبرداروں کو وہاں زیادہ کر کے ملیں گی، دنیاوی زندگی میں حسب ضرورت ان سے فائدہ اٹھانے کی نہ صرف یہ کہ اجازت ہے بلکہ رب العالمین کی طرف سے بطور سہولت یہ عطا کی گئی ہیں، لیکن اس بات کا لحاظ کر کے ان سے فائدہ اٹھانا ہے کہ نبی کے بتائے ہوئے طریقہ کے خلاف نہ ہو، اس طریقہ سے اللہ تعالیٰ نے دین و دنیا کو جمع کر دیا ہے کہ دین کے ساتھ دنیا اور دنیا کے ساتھ دین جمع ہوتے ہیں اور اس کا طریقہ اللہ تعالیٰ نے اپنی کتاب اور اپنے نبیوں کے ذریعہ سے بتایا ہے۔

اس طریقہ سے اسلام میں جو اللہ تعالیٰ کے آخری نبی کے ذریعہ مکمل کیا گیا ہے، زندگی کا ایک جامع نظام عمل ہے جس میں دنیا کی صحیح ضرورتوں کا بھی لحاظ ہے، اور عبادت کے مختلف پہلوؤں کے بھی وضاحت ہے، اور ان دونوں کو جمع کرنے کا حکم دیا گیا ہے، اسی لیے حضور صلی اللہ علیہ وسلم نے فرمایا: "المؤمن القوي خير وأحب إلى الله من المؤمن الضعيف" (طاقتور مومن کمزور مومن کے مقابلہ میں اللہ کے نزدیک زیادہ بہتر اور محبوب ہے) (مسلم)۔

اور اسی طرح فرمایا:

"إن لحسدك عليك حقا وإن لزوركك عليك حقا" (آپ پر آپ

کے جسم کا حق ہے اور آپ پر آپ کی بیوی کا حق ہے)۔ (متفق علیہ)

اور ان تین صحابیوں کا واقعہ جنہوں نے طے کیا تھا کہ برابر روزے کی حالت میں

رہیں گے، ایک نے طے کیا تھا کہ شادی نہیں کریں گے، اسی طرح ایک نے پوری رات

جاگنے کی بات کہی، یہ تین اشخاص آنحضرت صلی اللہ علیہ وسلم کی خدمت میں آئے، اور ان کے

متعلق حضور صلی اللہ علیہ وسلم کو ان کے عہد و قرار کو بتایا گیا تو آنحضور صلی اللہ علیہ وسلم نے اس کو ناپسند کیا اور فرمایا کہ میں عبادت بھی کرتا ہوں اور ان سب چیزوں کو بھی اختیار کرتا ہوں جن سے تم لوگ باز رہنا چاہ رہے ہو۔

اس طرح یہ واضح فرما دیا گیا کہ نبی جو ان سب چیزوں کو جمع کر رہا ہے وہی زیادہ بہتر اور اختیار کرنے کی چیز ہے، اس طرح اسلام کو ایک جامع اور متوازن زندگی رکھنے والا مذہب بنایا گیا ہے، اور اس کی تشریح اور رہنمائی اللہ کے کلام سے پوری طرح ہوتی ہے، اور اللہ تعالیٰ نے اسی کو معیار قرار دیا ہے اور رہبانیت کے مقابلہ رہبانیت کو پسند فرمایا ہے اور فرمایا:۔

كُونُوا رَبَّانِيِّينَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ ۝ [سورہ آل عمران: ۷۹]

”تم لوگ اللہ والے بن جاؤ بوجہ اس کے کہ تم کتاب سکھاتے ہو اور بوجہ اس کے کہ پڑھتے ہو۔“

اور فرمایا:

إِنَّ الدِّينَ عِنْدَ اللَّهِ الْإِسْلَامُ [سورہ آل عمران: ۱۹]

”بلاشبہ دین حق اللہ تعالیٰ کے نزدیک صرف اسلام ہی ہے۔“

اور فرمایا:

يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ ۝ فَإِنْ زَلَلْتُمْ مِنْ بَعْدِ مَا جَاءَ تِلْكَ الْبَيِّنَاتُ فَاعْلَمُوا أَنَّ اللَّهَ عَزِيزٌ حَكِيمٌ ۝

[سورہ بقرہ: ۲۰۸-۲۰۹]

”اے ایمان والو! اسلام میں پورے پورے داخل ہو جاؤ، اور شیطان کے نقش قدم پر نہ چلو، وہ تو تمہارا کھلا ہوا دشمن ہے، پھر اگر تم بعد اس کے کہ تمہارے پاس کھلی ہوئی نشانیاں پہنچ چکی ہیں ڈگمگائے تو جانے رہو کہ اللہ بڑا زبردست ہے بڑا حکیم ہے۔“

چوتھا باب

انبیاء کرام کی بعثت

اللہ تعالیٰ نے یہ کائنات بنانے کے بعد اس کے ارد گرد میں جس کو زمین کہتے ہیں مخلوقات کو پیدا کیا اور اس میں انسانوں کو امتیازی حیثیت عطا فرمائی اور اپنی قدرت کا یہ اظہار خاص طور پر فرمایا کہ انسان بہت ہی گھٹیا چیز ہے، یعنی مٹی سے پیدا کیا گیا ہے جو ساری مخلوقات کے پیروں تلے روندی جاتی ہے، لیکن اس میں ایسی روح ڈالی کہ اس روح کے ذریعہ سے انسان غیر معمولی بلندی تک پہنچ سکتا ہے، یعنی ایک طرف تو اس کی اصل نہایت حقیر رکھی، دوسری طرف کارکردگی کے اعتبار سے اس کو بہت اعلیٰ خصوصیت عطا فرمائی۔ اس طرح انسان خیر و شر دونوں کا مجموعہ بنا، کہ اس میں جو روح ڈالی گئی اگر اس سے اپنے کو جوڑے رکھے گا تو بڑے بلند کام انجام دے گا اور اگر اپنی اصل سے چمٹا رہا تو بہت بدتر حالت تک پہنچ سکتا ہے۔

چنانچہ انسانی مخلوق میں انسان کی دونوں صفتیں الگ الگ کام کرتی نظر آئیں، کہ وہ بہت ہی بدتر منزل تک پہنچا ہے، اور بہت اعلیٰ کردار والے بھی سامنے آئے ہیں، انسان میں اعلیٰ کردار انجام دینے کی جو صلاحیت اللہ تعالیٰ نے رکھی اس کی بنا پر اس کو اپنا خلیفہ قرار دیا، لیکن اس کے خلیفہ ہونے کو اس روح سے وابستگی کے ساتھ مخصوص رکھا جو اللہ تعالیٰ نے اس میں ڈالی ہے، اور جس نے اپنے کو اس روح سے ہٹایا اور اپنی اصل کی طرف لوٹا تو وہ بہت بدتر حالت تک پہنچ گیا۔ اللہ تعالیٰ فرماتا ہے:

وَالَّذِينَ وَالزَّيْتُونَ ۝ وَطُورِ سِينِينَ ۝ وَهَذَا الْبَلَدِ الْأَمِينِ ۝ لَقَدْ

خَلَقْنَا الْإِنْسَانَ فِي أَحْسَنِ تَقْوِيمٍ ۝ ثُمَّ رَدَدْنَاهُ أَسْفَلَ سَافِلِينَ ۝ إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ ۝ فَمَا يُكَذِّبُكَ بَعْدُ بِالذِّينِ ۝ أَلَيْسَ اللَّهُ بِأَحْكَمَ الْحَاكِمِينَ ۝ [سورہ التین: ۱-۸]

[انجیر اور زیتون کے بکثرت پیدا ہونے اور اس کے علاقہ کے لوگوں کو اس کی اہمیت و ضرورت سمجھنے کے تعلق سے جو کہ عموماً شام اور فلسطین کا علاقہ ہے اور اللہ تعالیٰ کی بندگی سکھانے کے لیے بکثرت انبیاء وہاں آئے اس تعلق سے اس علاقہ اور آخری نبی کے مرکزی علاقہ مکہ مکرمہ کے حوالہ سے فرمایا: انجیر کی قسم اور زیتون کی اور اس امن والے شہر کی، کہ ہم نے انسان کو بہترین فطری خصوصیت والا بنایا ہے پھر اس کی اصل یعنی پست زمینی اصل کی طرف لوٹایا دیا ہے، ان میں سے جو ایمان لائے اور نیک عمل کیے، ان کے لیے بے انتہا اجر ہے، ایسی صورت میں تم کو یوم جزا کے جھٹلانے پر کیا بات آمادہ کرتی ہے، کیا خدا سب سے بڑا احکم نہیں ہے۔

خلافت کی صلاحیت رکھنے والے افراد کو اللہ تعالیٰ نے یہ ذمہ داری دی کہ وہ انسانوں کے بگڑے ہوئے معاشرہ کو درست کریں اور اللہ تعالیٰ کے حکموں پر چلنے کی فضا بنائیں، سب سے اہم بات یہ ہے کہ انسان یہ تسلیم کرے کہ اللہ رب العالمین ہی اس کا خالق ہے، پیدا کر کے اس نے انسان کو آزاد نہیں چھوڑ دیا ہے، اس نے ایک دن ایسا رکھا ہے جس میں وہ سارے ہی لوگوں کو حاضر کر کے ان سے حساب و کتاب لے گا اور اچھے اعمال والوں کو اچھا بدلہ دے گا اور برے اعمال والوں کو سخت سزا دے گا۔

إِذَا زُلْزِلَتِ الْأَرْضُ زِلْزَالَهَا ۝ وَأَخْرَجَتِ الْأَرْضُ أَثْقَالَهَا ۝ وَقَالَ الْإِنْسَانُ مَا لَهَا ۝ يَوْمَئِذٍ تُحَدِّثُ أَخْبَارَهَا ۝ بِأَنَّ رَبَّكَ أَوْحَىٰ لَهَا ۝ يَوْمَئِذٍ يَصُدُّرُ النَّاسُ أَشْتَاتًا لَّيْرُوا أَعْمَالَهُمْ ۝ فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۝ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۝ [سورہ الزلزال: ۱-۸]

”جب زمین میں زبردست بھونچال سے ٹوٹ پھوٹ کر دی جائے گی، اور زمین اپنے اندر کے بوجھ نکال باہر کرے گی، اور انسان [تعجب سے] کہے گا کہ یہ کیا ہے؟ اس روز وہ یعنی زمین اپنے حالات بیان کرے گی کیونکہ تمہارے پروردگار نے اس کو اس بات کا حکم بھیجا (ہوگا)۔ اس دن لوگ گروہ گروہ ہو کر آئیں گے تاکہ ان کو ان کے اعمال دکھائے جائیں، تو جس نے ذرہ بھرتیلی کی ہوگی وہ اس کو دیکھ لے گا اور جس نے ذرہ بھر برائی کی ہوگی وہ اسے دیکھ لے گا۔“

اچھے اعمال والوں کے متعلق ارشاد ہے:

وَأَن لَّيْسَ لِلْإِنْسَانِ إِلَّا مَا سَعَىٰ ۚ وَأَنَّ سَعْيُهُ سَوْفَ يُرَىٰ ۚ
ثُمَّ يُجْزَاهُ الْجَزَاءَ الْأَوْفَىٰ ۚ وَأَنَّ إِلَىٰ رَبِّكَ الْمُنْتَهَىٰ ۚ
[سورہ نجم: ۳۹-۴۲]

”اور یہ کہ انسان کو وہی ملتا ہے جس کی وہ کوشش کرتا ہے اور یہ کہ اس کی کوشش دیکھی جائے گی، پھر اس کو اس کا پورا پورا بدلہ دیا جائے گا، اور یہ کہ تمہارے پروردگار ہی کے پاس پہنچنا ہے۔“

ایک دوسری جگہ برے اور اچھے اعمال کے متعلق ارشاد ہے:

مَنْ يَعْمَلْ سُوءًا يُجْزَ بِهِ وَلَا يَجِدْ لَهُ مِنْ دُونِ اللَّهِ وَلِيًّا
وَلَا نَصِيرًا ۚ وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ
أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ
نَقِيرًا ۚ وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ
مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا وَاتَّخَذَ اللَّهُ إِبْرَاهِيمَ
خَلِيلًا ۚ
[سورہ نساء: ۱۲۳-۱۲۶]

”اور جو شخص برے عمل کرے گا اسے اسی طرح کا بدلہ دیا جائے گا، اور وہ خدا کے سوانہ کسی کو حمایتی پائے گا اور نہ مددگار، اور جو نیک کام کرے گا مرد

ہو یا عورت اور صاحب ایمان بھی ہوگا تو ایسے لوگ بہشت میں داخل ہوں گے اور ان کی تیل برابر بھی حق تلفی نہ کی جائے گی، اور اس شخص سے کس کا دین اچھا ہو سکتا ہے جس نے حکم خدا کو قبول کیا اور وہ نیکو کار بھی ہے، اور ابراہیم کے دین کا پیرو ہے جو یکسو مسلمان تھے اور خدا نے ابراہیم کو اپنا دوست بنایا تھا۔“

اس زمین پر نظام چلانے میں عقل و تدبیر کی جو صلاحیتیں ضروری تھیں انسانی علم و تدبیر کے دائرہ میں پروردگار عالم نے انسان کو اس کا اختیار دیا اور جو ان کی عقل و تدبیر کے دائرہ میں نہیں تھیں، ان کی وضاحت اور ان کے صحیح طور و طریق اختیار کرنے کی ہدایت وحی کی صورت میں نبیوں کے ذریعہ انسانوں کو دی، یہ وضاحت و تلقین انبیائے کرام پر اتاری گئی کتابوں کے ذریعہ اور بعض دوسرے ذریعہ سے کی گئی، اور یہ اس طرح ہوا کہ نسل آدم کے اس زمین پر بسنے پر دنیا کی رونق اور دل پسند چیزوں اور خواہش نفس کے اثر سے انسانی نسلوں میں راہ حق سے انحراف، بگاڑ اور فساد بڑھا، تو اللہ تعالیٰ نے ان ہی میں سے کسی اعلیٰ کردار والے کو اس کام کے لیے منتخب فرمایا کہ وہ سمجھائے اور اصلاح کرے اور اس کو اللہ تعالیٰ نے اپنے نبی کا درجہ عطا کیا، فرشتوں کے ذریعہ اس کے پاس اللہ تعالیٰ کا پیغام آتا اور وہ اپنی قوم کے بگڑے ہوئے لوگوں کو بہو نچاتا، اس طرح عہد بعہد نسل آدم بڑھتی رہی، اور زندگی کی سہولتوں کی طلب اور شیطان کے اثرات کے نتیجہ میں راہ حق سے جب جب دوری ہو جاتی اللہ تعالیٰ کی طرف سے اس قوم میں سے کسی کو نبی حق مقرر کیا جاتا اور اس کی ساری کوششوں کے باوجود اگر اچھے نتائج نہ نکلتے جس کے لیے انہوں نے پوری کوشش کی ہوتی تھی تو ان قوموں پر اللہ کا غضب نازل ہوتا، اس طرح وہ قومیں ختم کر دی گئیں جنہوں نے نبیوں کی بات بالکل نہیں مانی۔

حضرات انبیاء کرام جزا و سزا کے دن سے ڈراتے اور اس کا خیال رکھ کر زندگی گزارنے کی طرف توجہ دلاتے تھے اور جب ساج میں خرابیاں بڑھتیں ان کو ختم کرنے کی وہ کوشش کرتے، انہوں نے ہمیشہ یہ پیغام انسانوں کو دیا کہ وہ یہ عقیدہ رکھیں کہ اللہ تعالیٰ ہی ان کا خالق

وما لک اور تنہا پروردگار و پالنے والا ہے، کوئی دوسرا اس کا شریک نہیں، اور اس کو جو فائدے پہنچ رہے ہیں ان کو وہ اپنے رب اللہ تعالیٰ ہی کا احسان مانیں اور اپنے عمل سے شکر کا اظہار کریں۔

اللہ تعالیٰ نے انسان کو اس کا مقصد حیات بتاتے ہوئے صاف طور پر فرمادیا ہے ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ کہ میں نے جنوں اور انسانوں کو صرف اس لئے پیدا کیا کہ وہ صرف میری ہی عبادت و اطاعت کریں۔ اور یہ بھی واضح فرمادیا: ﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ﴾ [سورہ مؤمنون: ۱۱۵] (کیا تم یہ خیال کرتے ہو کہ ہم نے تم کو بے فائدہ پیدا کیا ہے اور یہ کہ تم ہماری طرف لوٹ کر نہیں آؤ گے؟)۔

حضرت نوح علیہ السلام

قرآن مجید نے متعدد دنیوں کا ذکر کیا ہے جنہوں نے اپنی اپنی قوموں کو بہت سمجھایا بچھایا، ان میں حضرت نوح علیہ السلام نے اپنی قوم کو سمجھانے کی کوشش میں ساڑھے نو سو سال صرف کیے، پھر بھی صرف چند گئے چنے لوگوں نے بات مانی اور باقی نافرمانی کرتے رہے، بالآخر ان کو سزا ملی، وہ سب کے سب جنہوں نے بات نہیں مانی پانی کے عذاب میں غرق کر دیے گئے۔

قرآن مجید میں حضرت نوح علیہ السلام کا تذکرہ اس طرح آیا ہے:

وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ نَذِيرٌ مُّبِينٌ ۝ أَلَّا تَعْبُدُونَ إِلَّا اللَّهَ، إِنِّي أَخَافُ عَلَيْكُمْ عَذَابَ يَوْمِ الْآلِيمِ ۝ فَقَالَ الْمَلَأُ الَّذِينَ كَفَرُوا مِنْ قَوْمِهِ مَا تَرَكُ إِلَّا بَشَرًا مِثْلَنَا وَمَا تَرَكُ أَتَّبِعُكَ إِلَّا الَّذِينَ هُمْ أَرَادُوا بِادِّى الرَّأْيِ وَمَا نَرَىٰ لَكُمْ عَلَيْنَا مِنْ فَضْلٍ بَلْ نَظُنُّكُمْ كَاذِبِينَ ۝ قَالَ يَقَوْمِ أَرَأَيْتُمْ إِنْ كُنْتُ عَلَىٰ بَيِّنَةٍ مِّنْ رَبِّىْ وَإِنِّى رَحِمَةٌ مِّنْ عِنْدِهِ، فَعَمِيَّتْ عَلَيْكُمْ، أَنزَلْنَاكُمْ مَوَاطِنَ أَنْتُمْ لَهَا كَرِهُونَ ۝ وَيَقَوْمِ لَا

أَسْأَلُكُمْ عَلَيْهِ مَالًا ۝ إِنْ أَجْرِي إِلَّا عَلَى اللَّهِ وَمَا أَنَا بِطَارِدِ
 الَّذِينَ آمَنُوا إِنَّهُمْ مُلْقُوا رَبَّهُمْ وَلَكِنِّي أَرَأَيْتُمْ قَوْمًا
 تَحَاهَوُونَهُ ۝ وَيَقُولُونَ مَنْ يُضْرِبُنِي مِنَ اللَّهِ إِنْ طَرَدْتُهُمْ، أَفَلَا
 تَذَكَّرُونَ ۝ وَلَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ
 الْغَيْبَ وَلَا أَقُولُ إِنِّي مَلَكٌ وَلَا أَقُولُ لِلَّذِينَ تَدْعُرِي
 أَعْيُنُكُمْ لَنْ يُؤْتِيَهُمُ اللَّهُ خَيْرًا، اللَّهُ أَعْلَمُ بِمَا فِي أَنْفُسِهِمْ،
 إِنِّي إِذَا لَمِنَ الظَّالِمِينَ ۝ قَالُوا يَنْوُحُ قَدْ جَدَلْنَا فَاكْثُرَتْ
 جِدَالِنَا فَاتِنَا بِمَا تَعِدُنَا إِنْ كُنْتَ مِنَ الصَّادِقِينَ ۝ قَالَ إِنَّمَا
 يَأْتِيَكُمْ بِهِ اللَّهُ إِنْ شَاءَ وَمَا أَنْتُمْ بِمُعْجِزِينَ ۝ وَلَا يَنْفَعُكُمْ
 نُصْحِي إِنْ أَرَدْتُ أَنْ أُنصَحَ لَكُمْ إِنْ كَانَ اللَّهُ يُرِيدُ أَنْ
 يُغْوِيَكُمْ، هُوَ رَبُّكُمْ وَإِلَيْهِ تُرْجَعُونَ ۝ أَمْ يَقُولُونَ افْتَرَاهُ، قُلْ
 إِنْ افْتَرَيْتُهُ فَعَلَىٰ إِجْرَامِي وَأَنَا بَرِيءٌ مِمَّا تُحْرَمُونَ، وَ
 أُوحِيَ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَنْ قَدْ آمَنَ فَلَا
 تَبْتَئِسْ بِمَا كَانُوا يَفْعَلُونَ ۝ وَأَصْنَعِ الْفُلْكَ بِأَعْيُنِنَا وَوَحِينَا
 وَلَا تَحْطِئْ فِي الدِّينِ ظَلَمُوا إِنَّهُمْ مُغْرَقُونَ ۝ وَيَصْنَعِ
 الْفُلْكَ وَكَلَّمَا مَرَّ عَلَيْهِ مَلَأَ مِنْ قَوْمِهِ سَخِرُوا مِنْهُ، قَالَ إِنْ
 تَسَخَرُوا مِنِّي فَإِنَّا نَسْخَرُ مِنْكُمْ كَمَا تَسْخَرُونَ ۝ فَسَوْفَ
 تَعْلَمُونَ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ
 مُثْقِمٌ ۝ حَتَّىٰ إِذَا جَاءَ أَمْرُنَا وَفَارَ التَّنُورُ قُلْنَا احْمِلْ فِيهَا مِنْ
 كُلِّ زَوْجَيْنِ اثْنَيْنِ وَأَهْلَكَ إِلَّا مَنْ سَبَقَ عَلَيْهِ الْقَوْلُ وَمَنْ
 آمَنَ، وَمَا آمَنَ مَعَهُ إِلَّا قَلِيلٌ ۝ وَقَالَ ارْكَبُوا فِيهَا بِسْمِ اللَّهِ
 مَجْرَاهَا وَمُرْسَاهَا، إِنَّ رَبِّي لَغَفُورٌ رَحِيمٌ ۝ وَهِيَ تَجْرِي بِهِمْ
 فِي مَوْجٍ كَالْجِبَالِ وَنَادَىٰ نُوحٌ ابْنَهُ وَكَانَ فِي مَعْرَلٍ يَبْنَئِي
 أَرْكَبٌ مَعْنًا وَلَا تَكُنْ مَعَ الْكَافِرِينَ ۝ قَالَ سَاوِي إِلَىٰ جَبَلٍ

يَعْصِمُنِي مِنَ الْمَاءِ، قَالَ لَا عَاصِمَ الْيَوْمَ مِنْ أَمْرِ اللَّهِ إِلَّا مَنْ رَحِمَ وَحَالَ بَيْنَهُمَا الْمَوْجُ فَكَانَ مِنَ الْمُعْرَفِينَ ۝ وَقِيلَ يَا أَرْضُ ابْلَعِي مَاءَكِ وَيَسْمَأْ أَقْلِعِي وَغِيضَ الْمَاءِ وَقُضِيَ الْأَمْرُ وَاسْتَوَتْ عَلَى الْجُودِيِّ وَقِيلَ بُعْدًا لِلْقَوْمِ الظَّالِمِينَ ۝ وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكَمِينَ ۝ قَالَ يُنوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْتَلِنَ مَا لَيْسَ لَكَ بِهِ عِلْمٌ ۝ إِنِّي أَعِظُكَ أَنْ تَكُونَ مِنَ الْجَاهِلِينَ ۝ قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ، وَإِلَّا تَغْفِرْ لِي وَتَرْحَمْنِي أَكُنُ مِنَ الْخَسِرِينَ، قِيلَ يُنوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَى أُمَمٍ مِمَّنْ مَعَكَ، وَأُمَّمٌ سَنَمْتِعُهُمْ ثُمَّ يَمَسُّهُمْ مِنَّا عَذَابٌ أَلِيمٌ ۝ تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ وَلَا قَوْمُكَ مِنْ قَبْلِ هَذَا، فَاصْبِرْ إِنَّ الْعَاقِبَةَ لِلْمُتَّقِينَ ۝ [سوره هود: ۲۵-۴۹]

”یقیناً ہم نے نوح (علیہ السلام) کو اس کی قوم کی طرف رسول بنا کر بھیجا کہ میں تمہیں صاف صاف ہوشیار کر دینے والا ہوں، کہ تم صرف اللہ ہی کی عبادت کرو، مجھے تو تم پر دردناک دن کے عذاب کا خوف ہے، اس پر ان کی قوم میں جو سردار تھے وہ بولے کہ ہم تو تم کو اپنا ہی جیسا ایک انسان دیکھتے ہیں، اور ہم تو بس یہی دیکھتے ہیں کہ تمہارے پیرو وہی ہوئے ہیں جو ہم میں سے بالکل رذیل ہیں، اور وہ بھی سرسری رائے سے، اور ہم تم لوگوں میں کوئی بات اپنے سے زیادہ نہیں مانتے، بلکہ ہم تو تمہیں جھوٹا ہی سمجھتے ہیں، نوح نے کہا کہ اے میری قوم والو! یہ تو بتلاؤ کہ اگر میں اپنے پروردگار کی طرف سے ایک روشن دلیل پر قائم ہوں اور اس نے مجھے رحمت اپنے پاس سے عطا کی ہے اور وہ تمہیں نہ سمجھتی تو کیا ہم اسے تمہارے سرچکا دیں، درآنحالیکہ

تم اس سے نفرت کئے چلے جاؤ، اور میری قوم والو! میں تم سے اس تبلیغ پر کچھ مال تو نہیں مانگتا، میرا معاوضہ بس اللہ ہی کے ذمہ ہے اور میں ان لوگوں کو جو ایمان لے آئے ہیں نکالنے والا نہیں، یہ لوگ اپنے پروردگار کے پاس حاضر ہونے والے ہیں البتہ تم ہی لوگوں کو دیکھتا ہوں کہ جہالت کیسے جا رہے ہو، اور میری قوم والو! کون میری حمایت کرے گا اللہ کے مقابلہ میں اگر میں انہیں نکال بھی دوں، کیا تم اتنی بات بھی نہیں سمجھتے؟ اور میں تم سے یہ تو کہتا نہیں کہ میرے پاس اللہ کے خزانے ہیں اور نہ میں غیب کی باتیں جانتا ہوں اور نہ میں تم سے کہتا ہوں کہ میں فرشتہ ہوں اور نہ میں ان لوگوں کے لئے کہہ سکتا ہوں جو تمہاری نگاہوں میں حقیر ہیں کہ انہیں اللہ بھلائی دے گا ہی نہیں، اللہ ہی خوب جانتا ہے جو کچھ ان کے دلوں میں ہے ورنہ میں ہی ظالم ٹھہروں گا، وہ بولے اے نوح! تم ہم سے بحث کر چکے پھر بحث بھی خوب کر چکے، اب لے آؤ ہمارے سامنے وہ چیز جس سے تم ہم کو دھمکایا کرتے ہو اگر تم سچے ہو، نوح نے کہا اسے تو بس اللہ ہی تمہارے سامنے لائے گا، اگر اس کی مشیت ہوئی اور تم اسے ہرا نہیں سکتے اور میری خیر خواہی تمہیں نفع نہیں پہنچا سکتی گو میں تمہارے ساتھ کیسی ہی خیر خواہی کرنا چاہوں جبکہ اللہ ہی کو تمہارا گمراہ کرنا منظور ہو، وہی تمہارا مالک و پروردگار ہے اور اسی کی طرف تم واپس جاؤ گے، کیا یہ لوگ کہتے ہیں کہ انہوں نے اسے یعنی قرآن کو گڑھ لیا ہے، آپ کہہ دیجئے کہ اگر میں نے گڑھ لیا ہے تو میرے ہی اوپر میرا یہ جرم رہے گا اور تم جو جرم کر رہے ہو میں اس سے بری رہوں گا، اور نوح کے پاس وحی بھیجی گئی کہ تمہاری قوم میں سے اب اور کوئی ایمان نہیں لائے گا بجز ان کے جو اب تک ایمان لا چکے، سو جو کچھ یہ لوگ کرتے رہے ہیں اس پر کچھ غم نہ کرو، اور تم کشتی ہماری نگرانی میں اور ہمارے حکم سے تیار کرو، اور مجھ سے ان لوگوں کے باپ میں گفتگو نہ کرنا جنہوں نے ظلم کیا ہے، وہ ڈوب کر رہیں گے، اور نوح کشتی بنانے لگے اور جب جب ان کی قوم کے سرداران کے

پاس سے گذرتے تھے تو ان سے تمسخر کرتے، نوح بولے اگر تم ہم سے تمسخر کرتے ہو تو ہم بھی تم پر ہنستے ہیں جیسا تم ہنستے ہو، سو ابھی تمہیں معلوم ہوا جاتا ہے کہ وہ کون ہے جس پر ایسا عذاب آنے کو ہے جو اسے رسوا کر دے گا اور اس پر دائمی عذاب نازل ہوتا ہے، یہاں تک کہ جب ہمارا حکم آپہنچا اور زمین میں سے پانی ایلنا شروع ہوا ہم نے کہا کہ اس کشتی میں ہر قسم کے جوڑوں میں سے دو دو کو چڑھا لو اور اپنے گھر والوں کو بھی بجز ان کے جن پر حکم نازل ہو چکا ہے اور ہاں دوسرے ایمان والوں کو بھی، اور ایمان ان کے ساتھ بہت ہی کم لوگ لائے تھے، اور نوح نے کہا آؤ، اس میں سوار ہو جاؤ، اللہ ہی کے نام سے اس کا چلنا ہے، اور اس کا ٹھہرنا، بیشک میرا پروردگار بڑا بخشنے والا بڑا رحمت والا ہے، اور وہ کشتی انہیں لے کر چلنے لگی پہاڑ جیسی موجوں میں، اور نوح نے اپنے لڑکے کو پکارا اور وہ کنارے پر تھا اے میرے پیارے بیٹے! سوار ہو جاؤ ہمارے ساتھ، اور کافروں کے ساتھ مت رہ، وہ بولا میں ابھی کسی پہاڑ کی پناہ لیے لیتا ہوں، وہ مجھے پانی سے بچالے گا، نوح نے کہا آج کے دن کوئی بچانے والا نہیں اللہ کے حکم سے، البتہ وہی جس پر رحم کر دے، اور دونوں کے درمیان موج حائل ہو گئی، سو وہ ڈوبنے والوں میں ہو گیا اور ارشاد ہوا کہ اے زمین اپنا پانی نکل جا اور اے آسمان تھم جا، اور پانی گھٹ گیا اور کام پورا ہو گیا اور کشتی آٹھری جودی پر، اور کہہ دیا گیا کہ اپنے اوپر ظلم کرنے والے لوگ رحمت سے دور ہو گئے اور نوح نے اپنے پروردگار کو پکارا اور کہا کہ اے میرے پروردگار! میرا بیٹا تو میرے گھر والوں ہی میں ہے اور تیرا وعدہ بھی بالکل سچا اور تو ہر حاکم کے اوپر حاکم ہے، اللہ نے فرمایا اے نوح! یہ تمہارے گھر والوں میں سے نہیں، یہ ایک تباہ کار شخص ہے، سو مجھ سے ایسی چیز کی درخواست نہ کرو جس کی تمہیں خبر نہ ہو، میں تمہیں نصیحت کرتا ہوں کہ تم آئندہ کہیں نادان نہ بن جاؤ، نوح بولے اے میرے پروردگار میں تجھ سے پناہ مانگتا ہوں کہ میں آئندہ تجھ سے ایسی چیز کی

درخواست کروں جس کی مجھے خبر نہ ہو، اور اگر تو میری مغفرت نہ کرے اور مجھ پر رحم نہ کرے تو میں نقصان اٹھانے والوں میں آ جاؤں گا اور ارشاد ہوا کہ اے نوح اترو ہماری طرف سے سلامتی اور برکتیں لے کر اپنے اوپر بھی اور ان جماعتوں پر بھی جو تمہارے ساتھ ہیں، اور جماعتیں تو ایسی بھی ہوں گی کہ ہم انہیں چند روزہ عیش دیں گے پھر ان پر ہماری طرف سے عذاب دردناک ہوگا، یہ قصہ اخبار غیب میں سے ہے، ہم نے اسے وحی کے ذریعہ سے آپ تک پہنچا دیا، اس کو اس بتانے سے قبل نہ آپ ہی جانتے تھے اور نہ آپ کی قوم، سو مبر کیجئے، یقیناً نیک انجامی پر ہیہ نگاروں ہی کے لئے ہے۔

دیگر انبیائے کرام

قرآن مجید میں حضرت نوح علیہ السلام اور ان کی قوم کے تذکرہ کے بعد حضرت ہود، حضرت صالح، حضرت شعیب علیہم السلام کا ذکر ہے جنہوں نے اپنے اپنے زمانہ میں اور اپنی اپنی قوموں، عاد، ثمود اور قوم لوط اور قوم مدین میں حق کی آواز بلند کی، قوم عاد شرک، تکبر اور دیگر خرابیوں میں، قوم ثمود شرک، سرکشی اور دیگر گمراہیوں میں، قوم لوط ہم جنسی اور دیگر بد معاشیوں اور قوم مدین شرک اور ناپ تول میں کمی بیشی اور مختلف زیادتیوں میں مبتلا تھے۔ ان سب قوموں نے اپنے اپنے نبیوں کی نصیحتوں کو برابر نظر انداز کیا اور اپنی گندگی اور سرکشی کی باتوں پر قائم رہیں اور اپنے اپنے نبیوں کا مذاق اڑاتی اور ان کو تکلیفیں دیتی رہیں، بالآخر عذاب میں مبتلا کر کے تباہ کر دی گئیں، ان قوموں کے تذکرہ کے بعد اور مستقل طور پر بھی فرعون مصر اور اس کی قوم کا ذکر جس کو حضرت موسیٰ علیہ السلام نے سمجھایا کہ اللہ تعالیٰ کی نافرمانی اور شرک سے باز آجائے اور یہ کہ ماتحت اقلیتی آبادی بنی اسرائیل پر ظلم و ستم کو چھوڑ کر اس کو ملک سے جانے دے، لیکن فرعون کی طرف سے خدائی کا دعویٰ اور بنی اسرائیل کے ساتھ ظلم برابر قائم رہا، حضرت موسیٰ علیہ السلام نے فرعون کو سمجھانے کے طرح طرح کے طریقے اختیار کیے اور فرعون کو اپنا طریقہ صحیح کرنے کی تلقین کی، چنانچہ بات نہ ماننے پر عذاب آیا، جو سمندر میں غرق

کر دیے جانے کا تھا، بہر حال تاریخ انسانی میں انسانوں کی جن جن نسلوں اور قوموں میں جب جب گمراہی اور دینی و اخلاقی بگاڑ بڑھا اور نبیوں کے بہت بہت سمجھانے کے باوجود انہوں نے نہ مانا تو وہ سب قومیں اللہ کے غضب کا شکار ہوئیں، اور وہ اپنے کو اللہ کی پکڑ سے بچانہ سکیں۔

مذکورہ بالا انبیاء کرام اور ان کی قوموں کا تذکرہ سورہ ہود سے بطور مثال پیش ہے:

وَإِلَىٰ عَادٍ أَخَاهُمْ هُودًا، قَالَ يَقَوْمِ اعْبُدُوا اللَّهَ مَا لَكُمْ مِنِّ إِلَهٍ غَيْرُهُ، إِنْ أَنْتُمْ إِلَّا مُفْتَرُونَ ۝ يَقَوْمِ لَا أَسْأَلُكُمْ عَلَيْهِ أَجْرًا، إِنْ أَجْرِي إِلَّا عَلَى الَّذِي فَطَرَنِي، أَفَلَا تَعْقِلُونَ ۝ وَيَقَوْمِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ عَلَيْكُمْ مِدْرَارًا وَيَزِدْكُمْ قُوَّةً إِلَىٰ قُوَّتِكُمْ وَلَا تَتَوَلَّوْا مُجْرِمِينَ ۝ قَالُوا يَهُودُ مَا جِئْتَنَا بِبَيِّنَةٍ وَمَا نَحْنُ بِتَارِكِي آلِهَتِنَا عَنْ قَوْلِكَ وَمَا نَحْنُ بِمُؤْمِنِينَ، إِنْ نَقُولُ إِلَّا اعْتَرَاكَ بَعْضُ آلِهَتِنَا بِسُوءٍ، قَالَ إِنِّي أُشْهِدُ اللَّهَ وَاشْهَدُوا أَنِّي بَرِيءٌ مِّمَّا تُشْرِكُونَ، مِنْ دُونِهِ فَكِيدُونِي جَمِيعًا ثُمَّ لَا تُنظِرُونَ ۝ إِنِّي تَوَكَّلْتُ عَلَى اللَّهِ رَبِّي وَرَبِّكُمْ، مَا مِنْ دَابَّةٍ إِلَّا أَهْوَأَتْ حَذُوبَنَا صَبِيئَتِهَا، إِنْ رَبِّي عَلَىٰ صِرَاطٍ مُسْتَقِيمٍ ۝ فَإِنْ تَوَلَّوْا فَقَدْ أَبْلَغْتُكُمْ مَا أُرْسِلْتُ بِهِ إِلَيْكُمْ، وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّونَهُ شَيْئًا، إِنْ رَبِّي عَلَىٰ كُلِّ شَيْءٍ حَفِيفٌ ۝ وَلَمَّا جَاءَ أَمْرُنَا نَجَّيْنَا هُودًا وَالَّذِينَ آمَنُوا مَعَهُ بِرَحْمَةٍ مِنَّا وَنَحْنُنُهُمْ مِنْ عَذَابِ غَلِيظٍ ۝ وَتِلْكَ عَادٌ جَحَدُوا بِآيَاتِ رَبِّهِمْ وَعَصَوْا رُسُلَهُ وَاتَّبَعُوا أَمْرَ كُلِّ جَبَّارٍ عَنِيدٍ ۝ وَاتَّبَعُوا فِي هَذِهِ الدُّنْيَا لَعْنَةً وَ يَوْمَ الْقِيَامَةِ، إِلَّا إِنْ عَادًا كَفَرُوا رَبَّهُمْ، إِلَّا بَعْدَ لَعْنَادِ قَوْمِ هُودٍ ۝ وَإِلَىٰ نَمُودٍ أَخَاهُمْ ضِلْحًا قَالَ يَقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ، هُوَ أَنشَأَكُمْ مِنْ

الْأَرْضِ وَاسْتَعْمَرَكُمْ فِيهَا فَاسْتَغْفِرُوهُ ثُمَّ تَوْبُوا إِلَيْهِ، إِنَّ
 رَبِّي قَرِيبٌ مُجِيبٌ ۝ قَالُوا يَضْلِحُ قَدُّكَ فَإِنَّا مَرْجُوا
 قَبْلَ هَذَا أَتَنهَنَّا أَنْ نَعْبُدَ مَا يَعْبُدُ آبَاؤُنَا وَإِنَّا لَفِي شَكِّ مِمَّا
 تَدْعُونَا إِلَيْهِ مَرْيَبٌ ۝ قَالَ يَقَوْمِ أَرَأَيْتُمْ إِنْ كُنْتُ عَلَى بَيْنَةٍ
 مِّنْ رَبِّي وَابْتِئْتِي مِنْهُ رَحْمَةً فَمَنْ يَنْصُرُنِي مِنَ اللَّهِ إِنْ
 عَصَيْتُهُ فَمَا تَزِيدُونَنِي غَيْرَ تَخْسِيرٍ ۝ وَيَقَوْمِ هَذِهِ نَاقَةُ اللَّهِ
 لَكُمْ آيَةٌ فَذُرُّوهَا تَأْكُلْ فِي أَرْضِ اللَّهِ وَلَا تَمَسُّوهَا بِسُوءٍ
 فَيَأْخُذْكُمْ عَذَابٌ قَرِيبٌ ۝ فَعَقَرُوهَا فَقَالَ تَمَتَّعُوا فِي
 دَارِكُمْ ثَلَاثَةَ أَيَّامٍ، ذَلِكَ وَعَدَّ غَيْرُ مَكْدُوبٍ، فَلَمَّا جَاءَ
 أَمْرُنَا نَجَّيْنَا صَالِحًا وَالَّذِينَ آمَنُوا مَعَهُ بِرَحْمَةٍ مِنَّا وَمِن
 خِزْيِ يَوْمِئِذٍ، إِنَّ رَبَّكَ هُوَ الْقَوِيُّ الْعَزِيزُ ۝ وَأَخَذَ الَّذِينَ
 ظَلَمُوا الصَّيْحَةَ فَأَصْبَحُوا فِي دِيَارِهِمْ جَثِمِينَ ۝ كَأَن لَّمْ
 يَعْنُوا فِيهَا، آلَا إِنَّ ثَمُودًا كَفَرُوا رَبَّهُمْ، آلَا بَعْدَ الْثَمُودِ،
 وَلَقَدْ جَاءَتْ رُسُلْنَا إِبْرَاهِيمَ بِالْبُشْرَى قَالُوا سَلَامًا، قَالَ
 سَلِّمْ فَمَا لَبِثَ أَنْ جَاءَ بِعَجَلٍ حَنِيدٍ، فَلَمَّا رَأَى أَيْدِيَهُمْ لَا
 تَصِلُ إِلَيْهِ نَكِرَهُمْ وَأَوْجَسَ مِنْهُمْ خِيفَةً، قَالُوا لَا تَخَفْ إِنَّا
 أُرْسِلْنَا إِلَى قَوْمِ لُوطٍ ۝ وَأَمْرَاتُهُ قَائِمٌ فَضَحِكْتَ فَبَشَّرْنَاهَا
 بِإِسْحَاقَ وَمِنْ وَرَاءِ إِسْحَاقَ يَعْقُوبَ ۝ قَالَتْ يُوَيْلَتُنِيَ آءِ الْذِّ
 وَأَنَا عَجُوزٌ وَهَذَا بَعْلِي شَيْخًا، إِنَّ هَذَا لَشَيْءٌ عَجِيبٌ ۝
 قَالُوا اتَّعَجِبِينَ مِنْ أَمْرِ اللَّهِ رَحِمَتُ اللَّهِ وَبَرَكَتُهُ عَلَيْكُمْ
 أَهْلَ الْبَيْتِ، إِنَّهُ حَمِيدٌ مَّجِيدٌ ۝ فَلَمَّا ذَهَبَ عَنْ إِبْرَاهِيمَ
 الرَّوْعُ وَجَاءَتْهُ الْبُشْرَى يُجَادِلُنَا فِي قَوْمِ لُوطٍ ۝ إِنَّ إِبْرَاهِيمَ
 لَحَلِيمٌ أَوَّاهٌ مُنِيبٌ ۝ يَا إِبْرَاهِيمُ أَعْرِضْ عَنْ هَذَا إِنَّهُ قَدْ جَاءَ
 أَمْرُ رَبِّكَ وَإِنَّهُمْ آتِيهِمْ عَذَابٌ غَيْرُ مَرْدُودٍ ۝ وَلَمَّا جَاءَتْ

رُسُلَنَا لَوْطَا سَيِّءَ بِهِمْ وَضَاقَ بِهِمْ ذَرْعًا وَقَالَ هَذَا يَوْمٌ
عَصِيبٌ ۝ وَجَاءَهُ قَوْمُهُ يُهْرَعُونَ إِلَيْهِ، وَمِنْ قَبْلُ كَانُوا
يَعْمَلُونَ السَّيِّئَاتِ، قَالَ يَوْمَ هُنَّ لَوْلَا بَنَاتِي هُنَّ أَطْهَرُ لَكُمْ
فَاتَّقُوا اللَّهَ وَلَا تُخْزُونِ فِي ضَيْفِي، أَلَيْسَ مِنْكُمْ رَجُلٌ
رَشِيدٌ ۝ قَالُوا لَقَدْ عَلِمْتَ مَا لَنَا فِي بَنَاتِكَ مِنْ حَقٍّ وَإِنَّكَ
لَتَعْلَمُ مَا نُرِيدُ ۝ قَالَ لَوْ أَنَّ لِي بِكُمْ قُوَّةٌ أَوْ آوِي إِلَىٰ رُكْنٍ
شَدِيدٍ ۝ قَالُوا يَلُوطُ إِنَّا رُسُلُ رَبِّكَ لَنْ يَصِلُوا إِلَيْكَ فَأَسِرْ
بِأَهْلِكَ بِقِطْعٍ مِنَ اللَّيْلِ وَلَا يَلْتَفِتْ مِنْكُمْ أَحَدٌ إِلَّا أَمْرًا تَكُ،
إِنَّهُ مُصِيبُهَا مَا أَصَابَهُمْ، إِنَّ مَوْعِدَهُمُ الصُّبْحُ، أَلَيْسَ الصُّبْحُ
بِقَرِيبٍ ۝ فَلَمَّا جَاءَ أَمْرُنَا جَعَلْنَا عَالِيَهَا سَافِلَهَا وَأَمْطَرْنَا
عَلَيْهَا حِجَارَةً مِنْ سِجِّيلٍ مَنضُودٍ، مُسَوِّمَةٌ عِنْدَ رَبِّكَ وَمَا
هِيَ مِنَ الظَّالِمِينَ بَعِيدٍ، وَ إِلَىٰ مَدْيَنَ أَخَاهُمْ شُعَيْبًا، قَالَ
يَقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ، وَلَا تَنْقُصُوا
الْمِكْيَالَ وَالْمِيزَانَ إِنِّي أَرَاكُمْ بِخَيْرٍ وَإِنِّي أَخَافُ عَلَيْكُمْ
عَذَابَ يَوْمٍ مُّحِيطٍ ۝ وَيَا قَوْمِ أَوْفُوا الْمِكْيَالَ وَالْمِيزَانَ
بِالْقِسْطِ وَلَا تَبْخَسُوا النَّاسَ أَشْيَاءَهُمْ وَلَا تَعْنُوا فِي الْأَرْضِ
مُفْسِدِينَ ۝ بَقِيَّتُ اللَّهُ خَيْرٌ لَّكُمْ إِنْ كُنْتُمْ مُؤْمِنِينَ ۝
وَمَا أَنَا عَلَيْكُمْ بِحَفِيظٍ ۝ قَالُوا يَشْعِيبُ أَصْلَوْتَكَ تَأْمُرُكَ أَنْ
تَتْرَكَ مَا يَعْبُدُ آبَاؤُنَا أَوْ أَنْ نَفْعَلَ فِي أَمْوَالِنَا مَا نَشَاءُ، إِنَّكَ
لَأَنْتَ الْحَلِيمُ الرَّشِيدُ ۝ قَالَ يَقَوْمِ أَرَأَيْتُمْ إِنْ كُنْتُ عَلَىٰ
بَيِّنَةٍ مِنْ رَبِّي وَرَزَقْنِي مِنْهُ رِزْقًا حَسَنًا، وَمَا أُرِيدُ أَنْ
أُحَالِفَكُمْ إِلَىٰ مَا أَنهَكُمْ عَنْهُ، إِنْ أُرِيدُ إِلَّا الْإِصْلَاحَ مَا
اسْتَطَعْتُ، وَمَا تَوْفِيقِي إِلَّا بِاللَّهِ، عَلَيْهِ تَوَكَّلْتُ وَإِلَيْهِ
أُنِيبُ ۝ وَيَقَوْمِ لَا يَحْرِمَكُمُ شِقَاقِي أَنْ يُصِيبَكُمْ مِثْلُ مَا

أَصَابَ قَوْمَ نُوحٍ أَوْ قَوْمَ هُودٍ أَوْ قَوْمَ صَالِحٍ، وَمَا قَوْمٌ لَوْطٍ
 مِنْكُمْ بِيَعِيدٍ ۝ قَالُوا يَشْعِبُ مَا نَفَقَهُ كَثِيرًا مِمَّا تَقُولُ وَإِنَّا
 لَنَرَاكَ فِينَا ضَعِيفًا وَلَا رَهْطًا لَرَجْمُنَاكَ وَمَا أَنْتَ عَلَيْنَا
 بِعَزِيزٍ ۝ قَالَ يَقَوْمِ أَرْهَطِي أَعَزُّ عَلَيْكُمْ مِنَ اللَّهِ، وَاتَّخَذْتُمُوهُ
 وَرَاءَ كُمُ ظَهْرِيًّا، إِنَّ رَبِّي بِمَا تَعْمَلُونَ مُحِيطٌ ۝ وَيَقَوْمِ
 اعْمَلُوا عَلَىٰ مَكَانَتِكُمْ إِنِّي عَامِلٌ، سَوْفَ تَعْلَمُونَ مَنْ
 يَأْتِيهِ عَذَابٌ يُخْزِيهِ وَمَنْ هُوَ كَاذِبٌ، وَارْتَقِبُوا إِنِّي مَعَكُمْ
 رَقِيبٌ ۝ وَلَمَّا جَاءَ أَمْرُنَا نَجَّيْنَا شُعَيْبًا وَالَّذِينَ آمَنُوا مَعَهُ
 بِرَحْمَةٍ مِنَّا وَأَخَذَتِ الَّذِينَ ظَلَمُوا الصَّيْحَةَ فَأَصْبَحُوا فِي
 دِيَارِهِمْ جَثِيمِينَ ۝ كَأَنَّ لَمْ يَغْنُوا فِيهَا، آلَا بُعْدًا لِمَدِينٍ
 كَمَا بَعَدَتْ ثَمُودُ ۝ وَلَقَدْ أَرْسَلْنَا مُوسَىٰ بِآيَاتِنَا وَسُلْطَانٍ
 مُّبِينٍ ۝ إِلَىٰ فِرْعَوْنَ وَمَلَئِهِ فَاتَّبَعُوا أَمْرَ فِرْعَوْنَ وَمَا أَمْرُ
 فِرْعَوْنَ بِرَشِيدٍ ۝ يَقْدَمُ قَوْمَهُ يَوْمَ الْقِيَامَةِ فَأُورِدُهُمُ النَّارَ
 وَبِئْسَ الْوَرْدَ الْمُرُودِ ۝ وَاتَّبَعُوا فِي هَذِهِ لَعْنَةً وَيَوْمَ الْقِيَامَةِ،
 بِئْسَ الرِّقْدُ الْمَرْفُودُ ۝ ذَلِكَ مِنْ أَنْبَاءِ الْقُرَىٰ نَقُصُّهُ عَلَيْكَ
 مِنْهَا قَائِمٌ وَحَصِيدٌ ۝ وَمَا ظَلَمْنَهُمْ وَلَكِنْ ظَلَمُوا أَنْفُسَهُمْ
 فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ
 شَيْءٍ لَمَّا جَاءَ أَمْرُ رَبِّكَ، وَمَا زَادُوهُمْ غَيْرَ تَتْبِيبٍ ۝

(سورۃ ہود: ۵۰-۱۰۱)

”اور قوم عاد کی طرف سے ان کے بھائی ہود کو، ہم نے بھیجا، انہوں نے کہا
 میری قوم والو! اللہ ہی کی عبادت کرو، اس کے سوا تمہارا کوئی معبود نہیں، تم
 صرف بہتان باندھ رہے ہو، اے میری قوم! میں تم سے اس کی کوئی اجرت
 نہیں مانگتا، میرا جس کے ذمے ہے، جس نے مجھے پیدا کیا تو کیا پھر بھی تم

عقل سے کام نہیں لیتے، اے میری قوم کے لوگو! تم اپنے پالنے والے سے اپنے گناہوں کی معافی طلب کرو اور اس کی جناب میں توبہ کرو، تاکہ وہ برسنے والے بادل تم پر بھیج دے اور تمہاری طاقت پر اور طاقت قوت بڑھا دے، تم جرم کرتے ہوئے روگردانی نہ کرو، وہ بولے: اے ہود! تم ہمارے پاس کوئی دلیل تو لائے نہیں اور ہم صرف تمہارے کہنے سے اپنے دیوتاؤں کو چھوڑنے والے نہیں اور نہ ہم تم پر کسی طرح ایمان لانے والے ہیں، بلکہ ہم تو یہی کہتے ہیں کہ ہمارے کسی معبود نے تم کو شامت میں مبتلا کر رکھا ہے، ہود نے کہا کہ میں اللہ کو گواہ کرتا ہوں اور تم بھی گواہ رہو کہ میں اللہ کے سوا ان سب سے بیزار ہوں، جنہیں تم شریک بنا رہے ہو، اچھا اللہ کے علاوہ تم سب مل کر میرے خلاف چالیں چل لو مجھے بالکل مہلت بھی نہ دو، میرا بھروسہ صرف اللہ تعالیٰ پر ہے جو میرا اور تم سب کا پروردگار ہے، جتنے بھی جاندار ہیں سب کی پیشانی وہی تھا ہے ہوئے ہے، یقیناً میرا رب بالکل صحیح راہ پر ہے، پس اگر تم روگردانی کرو تو کرو میں تمہیں وہ پیغام پہنچا چکا جو دے کر مجھے تمہاری طرف بھیجا گیا تھا، میرا رب تمہاری جگہ تمہارے سوا کسی قوم کو آباد کر دے گا اور تم اس کا کچھ بھی بگاڑ نہ سکو گے، یقیناً میرا پروردگار ہر چیز پر نگہبان ہے، اور جب ہمارا حکم آپہنچا تو ہم نے ہود کو اور ان لوگوں کو جو ان کے ساتھ ایمان لائے تھے اپنی خاص رحمت سے نجات عطا فرمائی، اور ہم نے ان سب کو ایک سخت عذاب سے بچالیا، یہ تھی قوم عاد، جنہوں نے اپنے رب کی آیتوں کا انکار کیا اور اس کے رسولوں کی نافرمانی کی اور ہر ایک سرکش نافرمان کے حکم کی تابعداری کی، دنیا میں بھی ان کے پیچھے لعنت لگا دی گئی اور قیامت کے دن بھی، دیکھ لو قوم عاد نے اپنے رب سے کفر کیا، خوب سن لو ہود کی قوم عاد کو دوری نصیب ہوئی، اور قوم ثمود کی طرف ان کے بھائی صالح کو بھیجا، انہوں نے کہا کہ اے میری قوم تم اللہ کی عبادت کرو، اس کے سوا تمہارا کوئی معبود نہیں، اس نے تمہیں زمین سے پیدا کیا اور اسی نے اس زمین میں تمہیں بسایا ہے، پس تم اس سے معافی طلب کرو اور

اس کی طرف رجوع کرو۔ بے شک میرا رب قریب اور دعاؤں کا قبول کرنے والا ہے، وہ بولے اے صالح! اس سے پہلے تو ہم تجھ سے بہت کچھ امیدیں لگائے ہوئے تھے، کیا تم ہمیں ان کی عبادت سے روک رہے ہو جن کی عبادت ہمارے باپ دادا کرتے چلے آئے، ہمیں تو اس دین میں حیران کن شک ہے جس کی طرف تم ہمیں بلا رہے ہو، صالح نے جواب دیا کہ اے میری قوم کے لوگو! ذرا بتاؤ تو اگر میں اپنے رب کی طرف سے کسی مضبوط دلیل پر ہوں اور اس نے مجھے اپنے پاس کی رحمت عطا کی ہو پھر اگر میں نے اس کی نافرمانی کر دی تو کون ہے جو اس کے مقابلے میں میری مدد کرے گا؟ سو تم تو میرا سرا سرا نقصان ہی کر رہے ہو، اور اے میری قوم والو! یہ اللہ کی بھیجی ہوئی اونٹنی ہے جو تمہارے لئے ایک نشانی ہے، سو تم اسے اللہ کی زمین پر چھوڑ دو کہ چرتی کھاتی پھرے اور اسے کسی طرح کی ایذا نہ پہنچاؤ ورنہ فوری عذاب تمہیں آ پکڑے گا، پھر بھی لوگوں نے اس اونٹنی کے پاؤں کاٹ ڈالے، اس پر صالح نے کہا کہ اچھا تم اپنے گھروں میں تین دن اور رہ لو یہ ایسا وعدہ ہے جس میں ذرا بھی جھوٹ نہیں، پھر جب ہمارا حکم آپہنچا تو ہم نے صالح کو اور ان پر ایمان لانے والوں کو بھی اپنی رحمت سے بچالیا اور اس دن کی رسوائی سے بھی، یقیناً تمہارا پروردگار بڑا قوت والا ہے بڑا غلبہ والا ہے، اور ظالموں کو ایک چیخ نے آ پکڑا، پھر وہ اپنے گھروں میں اوندھے پڑے ہوئے رہ گئے، ایسے کہ گویا وہ وہاں کبھی آباد ہی نہ تھے، خوب سن لو کہ قوم ثمود نے اپنے رب سے کفر کیا۔ خوب سن لو قوم ثمود پر پھٹکار ہے۔ اور ہمارے بھیجے ہوئے فرستادے ابراہیم کے پاس خوش خبری لے کر پہنچے اور سلام کیا، انہوں نے بھی جواب سلام دیا، اور بغیر کسی تاخیر کے کچھڑے کا بھنا ہوا گوشت لے آئے، اب جو دیکھا کہ ان کے تو ہاتھ بھی اس کی طرف نہیں پہنچ رہے تو ان سے اجنبیت محسوس کر کے دل ہی دل میں ان سے خوف کرنے لگے، وہ بولے کہ ڈرو نہیں، ہم تو قوم لوط کی طرف بھیجے گئے ہیں، ان کی بیوی کھڑی تھیں، پس وہ بنسیں، تو ہم نے

انہیں اسحاق کی اور اسحاق کے پیچھے یعقوب کی خوشخبری دی۔ وہ کہنے لگیں
ہائے میری کم بختی! میرے ہاں اولاد کیسے ہو سکتی ہے حالانکہ میں بوڑھی ہو چکی
، اور یہ میرے خاندان بھی بالکل بوڑھے، یہ تو بڑی ہی عجیب بات ہے، فرشتوں
نے کہا: ارے تم تعجب کرتی ہو اللہ کے کام میں؟ تم پر اے اس گھر کے لوگو اللہ
کی رحمت اور اس کی برکتیں نازل ہوں، بیشک اللہ حمد و ثنا کا سزاوار اور بڑی
شان والا ہے۔ پھر جب ابراہیم کا ڈر خوف جاتا رہا اور انہیں بشارت بھی پہنچ
چکی تو ہم سے قوم لوط کے بارے میں کہنے سننے لگے، یقیناً ابراہیم بہت تحمل
والے نرم دل اور اللہ کی جانب جھکنے والے تھے۔ اے ابراہیم! اس خیال کو چھوڑ
دیجئے، آپ کے رب کا حکم آپ پہنچا ہے، اور ان پر نہ ہٹنے والا عذاب ضرور آنے
والا ہے، جب ہمارے بھیجے ہوئے فرشتے لوط کے پاس پہنچے تو وہ ان کی وجہ
سے بہت غمگین ہو گئے اور دل ہی دل میں کڑھنے لگے اور کہنے لگے کہ آج
کادن بڑی مصیبت کا دن ہے، اور ان کی قوم دوڑتی ہوئی ان کے پاس آ پہنچی
وہ تو پہلے ہی سے بدکاریوں میں مبتلا تھی، لوط نے کہا اے قوم کے لوگو! یہ میری
بیٹیاں ہیں جو تمہارے لئے بہت ہی پاکیزہ ہیں، اللہ سے ڈرو اور مجھے میرے
مہمانوں کے بارے میں رسوا نہ کرو۔ کیا تم میں ایک بھی بھلا آدمی نہیں، وہ
بولے کہ تم تو بخوبی جانتے ہو کہ ہم کو تمہاری بیٹیوں کی کوئی ضرورت نہیں، اور تم
وہ بھی خوب جانتے ہو جو کچھ ہم ارادہ رکھتے ہیں۔ لوط نے کہا کاش مجھ میں تم
سے مقابلہ کرنے کی قوت ہوتی یا میں کسی زبردست کی پناہ لیتا۔ اب فرشتوں
نے کہا اے لوط! ہم تیرے پروردگار کے بھیجے ہوئے ہیں، ناممکن ہے کہ یہ تجھ
تک پہنچ جائیں، پس آپ اپنے گھر والوں کو لے کر کچھ رات رہے نکل جائیے
تم میں سے کسی کو مڑ کر بھی نہ دیکھنا چاہیے، بجز تیری بیوی کے، اس لئے کہ
اسے بھی وہی پہنچنے والا ہے جو ان سب کو پہنچے گا، یقیناً ان کے وعدے کا وقت
صبح کا ہے، اور صبح میں اب دیر ہی کیا ہے؟ پھر جب ہمارا حکم آپ پہنچا، ہم نے اس
بستی کو زیر زبر کر دیا اور پر کا حصہ نیچے کر دیا اور ان پر کنکر کیلے پتھر برسائے جو نہ

بہت تھے۔ تیرے رب کی طرف سے نشان دار تھے اور وہ (مقام) ان ظالموں سے کچھ بھی دور نہیں، اور ہم نے مدین والوں کی طرف ان کے بھائی شعیب کو بھیجا، انہوں نے کہا اے میری قوم! اللہ کی عبادت کرو، اس کے سوا تمہارا کوئی معبود نہیں، اور تم ناپ تول میں کمی نہ کرو، میں تمہیں آسودہ حال دیکھ رہا ہوں، اور مجھے تم پر گھبرانے والے دن کے عذاب کا خوف ہے۔ اے میری قوم! ناپ تول انصاف کے ساتھ پوری پوری کرو، لوگوں کو ان کی چیزیں کم نہ دو اور زمین میں فساد اور خرابی نہ مچاؤ۔ اللہ تعالیٰ کا حلال کیا ہوا جو بیچ رہے تمہارے لئے بہت ہی بہتر ہے اگر تم ایمان والے ہو، میں تم پر کوئی پاسبان تو ہوں نہیں۔ انہوں نے جواب دیا کہ اے شعیب! کیا تمہاری نماز تمہیں یہی حکم دیتی ہے کہ ہم اپنے باپ دادوں کے معبودوں کو چھوڑ دیں اور ہم اپنے مالوں میں جو کچھ چاہیں اس کا کرنا بھی چھوڑ دیں، واقعی تم ہی بڑے عقل مند بڑے دین دار ہو۔ شعیب نے کہا اے میری قوم! بھلا یہ تو بتلاؤ کہ میں اگر اپنے رب کی طرف سے دلیل پر قائم ہوں اور اس نے مجھے اپنے پاس سے بہترین روزی دے رکھی ہو، اور میرا یہ ارادہ بالکل نہیں کہ تمہارے خلاف کر کے خود اس چیز کی طرف جھک جاؤں جس سے تمہیں روک رہا ہوں، میرا ارادہ تو اپنی طاقت بھرا اصلاح کرنے کا ہی ہے، اور مجھے جو کچھ توفیق ہوتی ہے اللہ ہی کی طرف سے اسی پر میرا بھروسہ ہے اور اسی کی طرف میں رجوع کرتا ہوں۔ اور اے میری قوم کہیں ایسا نہ ہو کہ تم کو میری مخالفت ان عذابوں کا مستحق بنا دے جو قوم نوح اور قوم ہود اور قوم صالح کو پہنچے ہیں اور قوم لوط تو تم سے زیادہ دور بھی نہیں ہوئی اور اپنے پروردگار سے اپنے گناہ معاف کراؤ پھر اس کی طرف توجہ کرو پیشک میرا پروردگار بڑا رحمت والا ہے بڑا محبت والا ہے، ان لوگوں نے کہا اے شعیب! تمہاری اکثر باتیں تو ہماری سمجھ میں ہی نہیں آتیں اور ہم تمہیں اپنے اندر بہت کمزور پاتے ہیں، اگر تمہارے قبیلے کا خیال نہ ہوتا تو ہم تمہیں سنگسار کر دیتے اور ہم تمہیں کوئی حیثیت والی ہستی نہیں گنتے۔ انہوں نے جواب دیا

کہ اے میری قوم کے لوگو! کیا تمہارے نزدیک میرے قبیلے کے لوگ اللہ سے بھی زیادہ عزت والے ہیں کہ تم نے اسے پس پشت ڈال دیا ہے، یقیناً میرا رب جو کچھ تم کر رہے ہو سب کو گھیرے ہوئے ہے۔ اور اے میری قوم کے لوگو! اب تم اپنی جگہ عمل کیئے جاؤ میں بھی عمل کر رہا ہوں، تمہیں عنقریب معلوم ہو جائے گا کہ کس کے پاس وہ عذاب آتا ہے جو اسے رسوا کر دے اور کون ہے جو جھوٹا ہے، تم انتظار کرو میں بھی تمہارے ساتھ منتظر ہوں۔ جب ہمارا حکم (عذاب) آپہنچا تو ہم نے شعیب کو اور ان کے ساتھ (تمام) مومنوں کو اپنی خاص رحمت سے نجات بخشی اور ظالموں کو سخت چنگھاڑ کے عذاب نے دھر دیا جو جس سے وہ اپنے گھروں میں اوندھے پڑے ہوئے ہو گئے۔ گویا کہ وہ ان گھروں میں کبھی بسے ہی نہ تھے، خوب سن لو مدین کو رحمت سے دوری ہوئی جیسی دوری ثمود کو ہوئی۔ اور یقیناً ہم نے ہی موسیٰ کو اپنی آیات اور روشن دلیلوں کے ساتھ بھیجا تھا، وہ لوگ فرعون ہی کے حکم پر چلتے رہے اور فرعون کا حکم ذرا بھی درست نہ تھا، وہ قیامت کے دن اپنی قوم کے آگے آگے ہوگا پھر ان کو دوزخ میں جاتا رہے گا، اور وہ بہت ہی بری جگہ ہے جہاں یہ اتارے جائیں گے، اس دنیا میں بھی لعنت ان کے پیچھے لگی رہی اور قیامت کے دن بھی لگی رہے گی، بری ہے وہ بخشش جو ان کے اوپر کی جائے گی، بستیوں کی یہ بعض خبریں جنہیں ہم تمہارے سامنے بیان کر رہے ہیں ان میں سے بعض تو موجود ہیں اور بعض تو ختم ہی ہو گئیں۔ ہم نے ان پر کوئی ظلم نہیں کیا، بلکہ خود انہوں نے ہی اپنے اوپر ظلم کیا اور انہیں ان کے معبودوں نے کوئی فائدہ نہ پہنچایا جنہیں وہ اللہ کے سوا پکارا کرتے تھے، جب کہ تمہارے پروردگار کا حکم آپہنچا، بلکہ وہ ان کا نقصان ہی بڑھاتے رہے۔“

اور سورہ یونس میں اجمالی طور پر تذکرہ آیا ہے:

وَاتْلُ عَلَيْهِمْ نَبَأَ نُوحٍ إِذْ قَالَ لِقَوْمِهِ يَاقَوْمِ إِنَّ كَذِبَكُمْ عَلَيَّ وَمَقَامِي وَتَذَكِيرِي بَايَاتِ اللَّهِ فَعَلَى اللَّهِ تَوَكَّلْتُ

فَأَجْمِعُوا أَمْرَكُمْ وَشُرَكَائِكُمْ ثُمَّ لَا يَكُنْ أَمْرُكُمْ عَلَيْكُمْ
 غُمَّةً ثُمَّ اقضُوا إِلَيَّ وَلَا تُنظِرُون، فَإِنْ تَوَلَّيْتُمْ فَمَا سَاءَ لَكُمْ
 مِمَّنْ أَجْرِي إِنْ أَجْرِي إِلَّا عَلَى اللَّهِ وَ أُمِرْتُ أَنْ أَكُونَ مِنَ
 الْمُسْلِمِينَ ۝ فَكَذَّبُوهُ فَنَجَّيْنَاهُ وَمَنْ مَعَهُ فِي الْفُلِّ وَ
 جَعَلْنَاهُمْ حَلْفًا وَ أَعْرَفْنَا الَّذِينَ كَذَّبُوا بِآيَاتِنَا فَانظُرْ كَيْفَ
 كَانَ عَاقِبَةُ الْمُتَدْرِبِينَ ۝ ثُمَّ بَعَثْنَا مِنْ بَعْدِهِ رَسُولًا إِلَى قَوْمِهِمْ
 فَجَاءَهُمْ وَهُمْ بِالْبَيْتِ فَمَا كَانُوا لِيُؤْمِنُوا بِمَا كَذَّبُوا بِهِ مِنْ
 قَبْلُ، كَذَلِكَ نَطْبَعُ عَلَى قُلُوبِ الْمُعْتَدِينَ ۝ ثُمَّ بَعَثْنَا مِنْ
 بَعْدِهِمْ مُوسَى وَ هَارُونَ إِلَى فِرْعَوْنَ وَ مَلَائِهِ بِآيَاتِنَا
 فَاسْتَكْبَرُوا وَ كَانُوا قَوْمًا مُجْرِمِينَ ۝ [سورة یونس: ۷۱-۷۵]

”آپ انہیں نوح کا قصہ پڑھ کر سنائیے جبکہ انہوں نے اپنی قوم سے کہا کہ اے میری قوم اگر تم پر میرا قیام تمہارے درمیان میری وعظ گوئی اللہ کے احکام کے ذریعہ سے بہت ہی گراں گذر رہی ہے تو میں اللہ پر بھروسہ کر چکا، تم اپنی تدبیر پختہ کر لو مع اپنے شرکاء کے، پھر وہ تدبیر تم میں سے کسی پر پوشیدہ نہ رہے، پھر میرے ساتھ کر گذرو، مجھے مہلت نہ دو، اور اگر تم اعراض ہی کیسے جاؤ تو سن لو! میں تم سے کوئی معاوضہ نہیں مانگتا، میرا معاوضہ تو بس اللہ ہی کے ذمہ ہے اور مجھے حکم ملا ہے کہ میں فرمانبرداروں میں رہوں، یہ ایں ہمہ وہ لوگ نوح کو جھٹلاتے رہے، پھر ہم نے نوح کو اور جو لوگ ان کے ساتھ کشتی میں تھے نجات دی اور ہم نے انہیں آباد کیا، اور جنہوں نے ہماری آیتوں کو جھٹلایا تھا انہیں ہم نے غرق کر دیا، سو دیکھ کہ جو ڈرائے جا چکے تھے ان کا کیا انجام ہوا، پھر ہم نے نوح کے بعد اور پیغمبروں کو ان کی قوم کی طرف بھیجا سو وہ ان کے پاس روشن دلائل لے کر آئے، مگر یہ نہ ہوا کہ جس چیز کو انہوں نے پہلے جھٹلایا تھا اس پر ایمان

لے آتے، ہم اسی طرح بند لگا دیتے ہیں حد سے نکل جانے والوں کے دلوں پر، پھر ہم نے ان پیغمبروں کے بعد موسیٰ اور ہارون علیہما السلام کو فرعون اور اس کے سرداروں کے پاس بھیجا، سو انہوں نے تکبر کیا اور وہ لوگ تھے ہی جرم کرنے والے۔“

قرآن مجید میں ان قوموں اور ان کے نبیوں کی کوششوں کے تذکرہ کے سلسلہ میں یہ بات واضح کر دی گئی کہ نبیوں کے خوب خوب سمجھا دینے کے باوجود جب وہ اپنے رب کی نافرمانی سے باز نہیں آتیں تو پھر اللہ کی پکڑ آ جاتی ہے اور جرم و سرکشی کی سزا ملتی ہے، قرآن میں ارشاد ہے:

وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ وَمَا لَكُم مِّنْ دُونِ اللَّهِ مِنْ أَوْلِيَاءَ ثُمَّ لَا تُنصَرُونَ ﴿۱۱۳﴾ [سورۃ ہود: ۱۱۳]

”اور جو لوگ ظالم ہیں، ان کی طرف مائل نہ ہونا، نہیں تو تمہیں [دوزخ] کی آگ آ لپٹے گی اور خدا کے سوا تمہارے اور دوست نہیں ہیں، [اگر تم ظالموں کی طرف مائل ہو گئے] تو پھر تم کو [کہیں سے] مدد مل سکے گی۔“

حضرت ابراہیم علیہ السلام

نبیوں میں نبیوں کے سرتاج حضرت ابراہیم علیہ السلام کا تذکرہ قرآن مجید میں مختلف جگہوں میں اور مختلف انداز میں کیا گیا ہے، انہوں نے اپنے پروردگار کی فرمانبرداری میں ایسا عظیم رکارڈ قائم کر دیا تھا کہ وہ اطاعت الہی میں ضرب المثال کی حیثیت رکھتا ہے، انہوں نے بچپن ہی میں اپنے خالق و مالک کو اپنی فطری سمجھ سے تسلیم کیا اور پھر اس کی زوردار دعوت دی، اور اس کے لئے بڑی عظیم قربانیاں انجام دیں، جو اپنے رب کی اطاعت گزاری اور وفاداری کی اعلیٰ ترین مثال ثابت ہوئیں۔ ان کو اللہ تعالیٰ کو رب العالمین اور الہ واحد کہنے پر اصرار کرنے کے نتیجے میں آگ میں ڈالا گیا اور انہوں نے آگ میں جانا قبول کیا، اور تو حید الہی کے کہنے پر قائم رہے، پھر ان کو اپنے وطن سے نکالا گیا اور انہوں نے حق کی راہ میں وطن عزیز کو خیر باد کہا، پھر بڑے انتظار اور تاخیر سے پیدا ہونے والے شیر خوار بچہ کو جو ان کو بہت عزیز تھا مع

ان کی والدہ کے صرف رب کے حکم کی اطاعت میں سیکڑوں میل دور بے آب و گیاہ اور غیر آباد مقام پر لے جا کر چھوڑنے کو قبول کیا اور اپنے محبوب اور یکلوتے بچہ کی محبت کو مع اس کی ماں کے قربان کرنے پر بخوشی تیار ہو گئے۔

اللہ تعالیٰ نے اس کے بعد حضرت ابراہیم علیہ السلام کی اطاعت گزاری کا پھر امتحان لیا کہ یہی بیٹا اسمعیل جس کو ایک بے آب و گیاہ اور غیر آباد مقام پر لے جا کر ڈلوادیا گیا، اللہ کے حکم سے زندہ رہا اور بڑا ہوا اور ایک نونیز فرد کے اپنے ماں باپ کا فرمانبردار اور نیک مزاج انسان بنا، تو اللہ تعالیٰ کا حکم آیا کہ اس کو ذبح کر دو، حضرت ابراہیم علیہ السلام نے اس پر بھی عمل کیا اور اپنے بیٹے کی محبت کی دوبارہ قربانی دی، لیکن ذبح شروع کرتے وقت ان کو قبولیت کی اطلاع دی گئی اور ایک مینڈھا آیا اور عملاً قربانی مینڈھے کی ہوئی، یہ فرمانبرداری ایسی تھی کہ اللہ تعالیٰ نے حضرت ابراہیم علیہ السلام کو دیگر سابقہ انبیاء کے معاملہ میں زیادہ پسندیدہ نبی قرار دیا، اس سلسلہ میں ان کی قربانیوں کو وہ مقام عطا فرمایا جو دوسرے انبیاء کی قربانیوں کے مقابلہ میں زیادہ بالا اور برتر تھیں اور ان کی بنا پر اللہ تعالیٰ نے ان کو تمغہ غللی عطا فرمایا، جس کا ذکر قرآن مجید میں فرمایا:

وَاتَّخَذَ اللَّهُ إِبْرَاهِيمَ خَلِيلًا ۝ [النساء: ۱۲۵]

”اور ابراہیم علیہ السلام کو اللہ تعالیٰ نے اپنا دوست بنا لیا ہے۔“

اور اللہ تعالیٰ نے اپنی اس پسندیدگی کو ان کی اولاد تک منتقل فرمایا، جس کی دعا خود ابراہیم علیہ السلام نے کی تھی، لیکن اللہ تعالیٰ نے ان کی یہ دعا قبول کرتے ہوئے یہ بھی فرمادیا کہ یہ پسندیدگی صرف ان کی ان ہی اولاد تک محدود رہے گی جو صحیح راستے پر رہیں گے اور اپنے کو اس کا اہل بنائیں گے:

وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ ۝ [البقرة: ۱۲۴]

”جب ابراہیم علیہ السلام کو ان کے رب نے کئی کئی باتوں سے آزمایا اور

انہوں نے سب کو پورا کر دیا تو اللہ نے فرمایا کہ میں تمہیں لوگوں کا امام بنا دوں گا، عرض کرنے لگے: اور میری اولاد کو، فرمایا میرا وعدہ ظالموں سے نہیں۔“

وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ
 أَنْ نَعْبُدَ الْأَصْنَامَ، رَبِّ إِنَّهُمْ أَضَلُّنَ كَثِيرًا مِّنَ النَّاسِ فَمَنْ
 تَبِعَنِي فَإِنَّهُ مِنِّي وَمَنْ عَصَانِي فَإِنَّكَ غَفُورٌ رَّحِيمٌ ۝ رَبَّنَا إِنِّي
 أَتَّكُفْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ
 رَبَّنَا لِيُقِيمُوا الصَّلَاةَ فَاجْعَلْ أَفْئِدَةً مِّنَ النَّاسِ تَهْوِي إِلَيْهِمْ
 وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ ۝ وَإِذْ قَالَ إِبْرَاهِيمُ
 رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ،
 رَبِّ إِنَّهُمْ أَضَلُّنَ كَثِيرًا مِّنَ النَّاسِ فَمَنْ تَبِعَنِي فَإِنَّهُ مِنِّي
 وَمَنْ عَصَانِي فَإِنَّكَ غَفُورٌ رَّحِيمٌ ۝ رَبَّنَا إِنِّي أَتَّكُفْتُ مِنْ
 ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا
 الصَّلَاةَ فَاجْعَلْ أَفْئِدَةً مِّنَ النَّاسِ تَهْوِي إِلَيْهِمْ وَارْزُقْهُمْ مِّنَ
 الثَّمَرَاتِ لَعَلَّهُمْ يَشْكُرُونَ ۝ [ابراہیم: ۳۵-۳۷]

”اور جب ابراہیم نے اپنے پروردگار سے یہ دعا کی کہ اے میرے پروردگار اس شہر کو یعنی مکہ کو جہاں کے بے آب و گیاہ اور غیر آباد حصہ زمین ہوتے ہوئے اپنے شیرخوار بچہ کو اس کی ماں کے ساتھ لے جا کر چھوڑ آئے تھے، امن والا بنا دے، اور مجھے اور میری اولاد کو بت پرستی سے پناہ دے، اے میرے پالنے والے معبود! انہوں نے (یعنی اللہ تعالیٰ کو چھوڑ کر عبادت کے لیے اختیار کیے گئے دوسرے معبودوں نے) بہت سے لوگوں کو راہ سے بھٹکا دیا ہے، پس میری توحید و اطاعت الہی کی بات ماننے والا میرا ہے اور جو میری یہ بات نہ مانے تو تو بہت ہی معاف اور کرم کرنے والا ہے، اے میرے پروردگار! میں نے اپنی اولاد کو اس بے کھیتی کی وادی میں تیرے حرمت والے

گھر کے پاس لایا گیا ہے، اے ہمارے پروردگار! یہ اس لئے کہ وہ نماز قائم رکھیں، تو لوگوں کے دلوں کو ایسا کر دے کہ ان کی طرف جھکے رہیں، اور ان کو میوہوں سے روزی دے تاکہ تیرا شکر کریں۔“

حضرت ابراہیم علیہ السلام نے اپنے رب کی رضا کی طلب میں اس کے نہایت مشکل ترین حکم کو پوری وفاداری کے ساتھ انجام دیا تھا اور اس کی بنا پر آپ کو آپ کے رب کی طرف سے خلیل اللہ کا خطاب ملا اور آپ اپنے پروردگار کے بہت محبوب نبی ہوئے اور آپ کے بیٹے حضرت اسماعیل کی نسل سے ہی آخری نبی حضرت محمد رسول اللہ صلی اللہ علیہ وسلم کو پیدا کیا۔

حضرت اسماعیل کے علاوہ دوسرے بیٹے حضرت اسحاق کو بھی مقام بلند عطا فرمایا، وہ اور ان کے بیٹے یعقوب اور ان کے بیٹے حضرت یوسف (علیہم السلام) یہ سب نبی ہوئے، اور حضرت یعقوب کی اولاد میں جو بنی اسرائیل کہلائی برابر نبی پیدا ہوتے رہے، البتہ حضرت اسماعیل علیہ السلام کی اولاد میں اللہ تعالیٰ نے عظیم تر اور آخری نبی بنانا طے فرمایا، جس کو ان حالات میں ہدایت اور رہنمائی کا کام سپرد کرنا تھا جب کہ دنیا اپنے بگاڑ اور گراؤ کی بہت چمکی سطح تک پہنچنے والی تھی اور دنیا کا آخری دور شروع ہونے والا تھا، لہذا آپ کی نبوت کا قیامت رکھی۔

حضرت موسیٰ علیہ السلام

حضرت ابراہیم علیہ السلام ہی کی نسل میں بنی اسرائیل میں جو حضرت یعقوب کی اولاد تھی ایک بڑے نبی حضرت موسیٰ علیہ السلام ہوئے، ان کا تذکرہ بھی قرآن مجید میں قابل قدر اولوالعزم نبی و رسول کی حیثیت سے آتا ہے۔

بنی اسرائیل کا خاندان مصر میں حضرت یوسف علیہ السلام کے حاکم ہونے کے بعد مصر منتقل ہو گیا تھا اور وہاں عرصہ تک رہا، بعد میں اقلیت میں ہونے کی وجہ سے مصر کے مشرک حکمراں فرعون کے ظلم و جبر کا شکار ہوا، بنی اسرائیل کو اس ظلم سے نجات دلانے کے لیے حضرت موسیٰ کو نبی مبعوث فرمایا، انہوں نے اپنے زمانہ کے ظالم و جابر بادشاہ فرعون کو سمجھانے کی کوشش کی اور فرعون کو مشرک چھوڑنے اور توحید قبول کرنے کی دعوت دی، اور اس کے ظلم و جبر کا مقابلہ

کرنے کا کارنامہ انجام دیا اور اس کے بعد اپنی قوم یعنی بنی اسرائیل جس کو فرعون کے ظلم سے بچا کر وہ مصر سے باہر لائے تھے اس میں نبی کی حیثیت سے کام کیا، اور رہنمائی اور عقیدہ و عمل کی درستگی کی برابر کوششیں جاری رکھیں، آپ کی یہ امتیازی خصوصیت ہے کہ اللہ تعالیٰ نے آپ کو براہ راست خطاب کیا، اس لئے آپ کو ”کلیم اللہ“ کا خطاب ملا اور ان پر دوسری آسمانی کتاب توریت نازل فرمائی جس میں ہدایت اور اطاعت الہی کے احکام و ہدایات تھیں۔

مصر میں فرعون اور اس کی قوم نے بہت اذہم مچایا تھا، وہاں بنی اسرائیل اقلیت میں تھے، ان میں جب کوئی بچہ پیدا ہوتا تو اس کو مار دیا جاتا اور لڑکی پیدا ہوتی تو اس کو باقی رکھا جاتا تا کہ فرعون کی قوم کے گھروں میں ان سے خدمت لی جایا کرے اور ملک کی کمزور نسل کے لوگوں کے ساتھ بڑا ظلم کیا جاتا تھا، پھر اسی کے ساتھ ساتھ فرعون خود اپنے کو خدا قرار دے کر اپنی پوجا کرتا تھا، اور صاف صاف کہتا تھا کہ میرے علاوہ کوئی دوسرا تمہارا خدا نہیں، بنی اسرائیل کے نبی حضرت موسیٰ علیہ السلام نے اسے بہت سمجھایا، اور سمجھاتے سمجھاتے جب ایک عرصہ دراز گزر گیا، اور فرعون کی زیادتی اور ظلم نہیں رکا تو اللہ کا غضب آیا اور فرعون اور اس کے حواری موالی سمندر میں ڈبو دیئے گئے، اور اس طرح بنی اسرائیل کو ظلم سے نجات ملی اور بنی اسرائیل پر بڑا فضل ہوا اور ان کو تمام اقوام میں بلند مرتبہ عطا کیا گیا۔

اللہ تعالیٰ نے حضرت موسیٰ علیہ السلام سے ان کی قوم بنی اسرائیل میں ہدایت کا کام لیا اور اس میں بڑی برکت دی، ان کی تعلیمات کو قبول کرنے والے یہود کہلائے، لیکن بعد میں یہود (بنی اسرائیل) ایک عرصہ گزر جانے پر اپنے نبیوں کی رہنمائی سے روگردانی کرنے لگے حتیٰ کہ شرک کی باتوں تک میں مبتلا ہوئے اور اپنی اخلاقی برائیوں پر اڑے اور دھاندلی اختیار کی تو اللہ تعالیٰ نے ان کو غیروں کے ذریعہ مصیبتوں میں مبتلا کیا، لیکن انہوں نے اپنی بد عملیوں اور زیادتیوں کو ترک نہیں کیا اور حد یہ کہ نبیوں کو ستایا اور کسی کو قتل بھی کر دیا اور آخر میں حضرت عیسیٰ علیہ السلام کو بھی قتل کروانے کا پورا انتظام کر دیا تھا جس کو اللہ تعالیٰ نے ناکام بنا دیا۔

إِنَّ الَّذِينَ آمَنُوا وَالَّذِينَ هَادُوا وَالصَّابِئُونَ وَالنَّصَارَى مَنْ
 آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَا خَوْفَ عَلَيْهِمْ
 وَلَا هُمْ يَحْزَنُونَ ۝ لَقَدْ أَخَذْنَا مِيثَاقَ بَنِي إِسْرَائِيلَ وَارْسَلْنَا
 إِلَيْهِمْ رَسُولًا كُلَّمَا جَاءَهُمْ رَسُولٌ بِمَا لَا تَهْوَى أَنْفُسُهُمْ
 فَرِيقًا كَذَّبُوا وَفَرِيقًا يَقْتُلُونَ ۝ وَحَسِبُوا أَنَّ تَكُونَ فِتْنَةً
 فَعَمُوا وَصَمُّوا ثُمَّ تَابَ اللَّهُ عَلَيْهِمْ ثُمَّ عَمُوا وَصَمُّوا كَثِيرٌ
 مِنْهُمْ وَاللَّهُ بَصِيرٌ بِمَا يَعْمَلُونَ ۝ [سورہ مائدہ: ۶۹-۷۱]

”بلاشبہ اہل ایمان اور یہودی اور فرقہ صابئین اور نصاری میں سے جو
 شخص اللہ تعالیٰ پر اور قیامت کے دن پر ایمان رکھتا ہو اور اچھا کام کرے تو
 ایسوں پر نہ کسی طرح کا اندیشہ ہے اور نہ وہ مغموم ہوں گے، ہم نے بنی
 اسرائیل سے عہد لیا، اور ہم نے ان کے پاس بہت سے پیغمبر بھیجے، جب
 کبھی ان کے پاس کوئی پیغمبر کوئی حکم لایا جس کو ان کا جی نہ چاہتا تھا سو
 انہوں نے بعضوں کو جھوٹا بتلایا اور بعضوں کو قتل ہی کر ڈالتے تھے، اور یہی
 گمان کیا کہ کچھ سزا نہ ہوگی تو وہ اس سے اور بھی اندھے اور بہرے بن
 گئے، پھر اللہ تعالیٰ نے ان پر توجہ فرمائی، پھر بھی ان میں سے بہت سے
 اندھے اور بہرے بنے رہے، اور اللہ تعالیٰ ان کے اعمال کو خوب دیکھنے
 والے ہیں۔“

يَسْأَلُكَ أَهْلُ الْكِتَابِ أَنْ تُنزِلَ عَلَيْهِمْ كِتَابًا مِنَ السَّمَاءِ
 فَقَدْ سَأَلُوا مُوسَىٰ أَكْبَرَ مِنْ ذَلِكَ فَقَالُوا أَرِنَا اللَّهَ جَهْرَةً
 فَأَخَذَتْهُمُ الصَّاعِقَةُ بِظُلْمِهِمْ ثُمَّ اتَّخَذُوا الْعِجْلَ مِنْ بَعْدِ مَا
 جَاءَهُمْ تُهْمًا فَفَعَفُونَا عَنْ ذَلِكَ وَآتَيْنَا مُوسَىٰ سُلْطَانًا
 مُّبِينًا ۝ وَرَفَعْنَا فَوْقَهُمُ الطُّورَ بِمِيثَاقِهِمْ وَقُلْنَا لَهُمْ ادْخُلُوا
 الْبَابَ سُجَّدًا وَقُلْنَا لَهُمْ لَا تَعْدُوا فِي السَّبْتِ وَأَخَذْنَا مِنْهُمْ

مِيثَاقًا غَلِيظًا ۝ فَبِمَا نَقَضْتُمْ مِيثَاقَهُمْ وَكُفِّرْتُمْ بآيَاتِ اللَّهِ وَقْتَلْتُمْ الْأَنْبِيَاءَ بِغَيْرِ حَقٍّ وَقَوْلِهِمْ قُلُوبُنَا غُلْفٌ بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ۝ وَبِكُفْرِهِمْ وَقَوْلِهِمْ عَلَى مَرْيَمَ بُهْتَانًا عَظِيمًا ۝ وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِمَّنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا، بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا ۝ وَإِنْ مِّنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا ۝ فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدْقِهِمْ عَنِ سَبِيلِ اللَّهِ كَثِيرًا ۝ وَأَخَذَهُمُ الرَّبُّ وَقَدْ نُهُوا عَنْهُ وَأَكَلِهِمْ أَمْوَالِ النَّاسِ بِالْبَاطِلِ وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا

[سورہ نساء: ۱۵۳-۱۶۱]

”آپ سے اہل کتاب فرمائش کرتے ہیں کہ آپ ان کے اوپر ایک نوشتہ آسمان سے اتروادیں، سو یہ تو موسیٰ سے اس سے بھی بڑی فرمائش کر چکے ہیں، ان سے یہ بولے تھے کہ ہمیں اللہ کو کھلم کھلا دکھا دو، اس زیادتی پر انہیں کڑک بجلی نے آ پکڑا، پھر بعد اس کے کہ ان کے پاس کھلی ہوئی نشانیاں آچکی تھیں انہوں نے گوسالہ کو معبود تجویز کر لیا، لیکن ہم نے اس سے بھی درگزر کیا اور ہم نے موسیٰ کو ایک صریح اقتدار عطا کیا، اور ہم نے ان کے اوپر طورو کو معلق کر دیا تھا ان سے قول و قرار کے لیے، اور ہم نے ان سے کہا کہ دروازہ (شہر) میں داخل ہو عا جزئی کے ساتھ، اور ہم نے ان سے کہا کہ سبت کے بارہ میں زیادتی نہ کرنا اور ہم نے ان سے سخت قول و قرار لیا، سو ہم نے ان کو سزا میں مبتلا کیا ان کی عہد شکنی کی وجہ سے، اور ان

کے کفر کی وجہ سے احکام الہیہ کے ساتھ، اور ان کے قتل کرنے کی وجہ سے انبیاء کو ناحق، اور ان کے اس مقولہ کی وجہ سے کہ ہمارے قلوب محفوظ ہیں (محفوظ نہیں) بلکہ ان کے کفر کے سبب ان کے قلوب پر اللہ تعالیٰ نے بند لگا دیا ہے، سو وہ ایمان نہیں لاتے مگر بہت تھوڑا سا، نیز یہ سبب ان کے کفر کے اور یہ سبب ان کے مریم پر بہتان عظیم رکھنے کے، اور نیز یہ سبب ان کے اس قول کے کہ ہم نے عیسیٰ بن مریم کو مار ڈالا جو مسیح اور اللہ کے پیغمبر تھے، حالانکہ وہ آپ کو قتل کر سکے اور نہ ہی آپ کو سولی پر چڑھا پائے، بلکہ ان پر شہب ڈال دیا گیا، اور یہ لوگ آپ کے بارے میں اختلاف کر رہے ہیں، وہ آپ کی طرف سے شک میں پڑے ہوئے ہیں، ان کے پاس کوئی علم تو ہے نہیں، ہاں بس گمان کی پیروی ہے، اور یقینی بات ہے کہ انہوں نے آپ کو قتل نہیں کیا، البتہ اللہ نے آپ کو اپنی طرف اٹھا لیا، اور اللہ بڑا قوت والا ہے بڑا حکمت والا ہے، اور اہل کتاب میں سے کوئی ایسا نہیں، جو آپ پر اپنے مرتے وقت ایمان نہ لائے، اور آپ قیامت کے دن ان پر گواہ کی حیثیت سے پیش ہوں گے، سو یہود کی ایسی ہی زیادتوں کے باعث ہم نے ان پر بہت سی چیزیں جو ان پر حلال تھیں، حرام کر دیں، اور اس سبب سے بھی کہ وہ اللہ کی راہ سے بہت روکتے تھے اور اس سبب سے بھی کہ وہ سود لیتے تھے، حالانکہ وہ اس سے منع کر دیے گئے تھے، اور اس سبب سے بھی کہ وہ دوسروں کا مال ناحق کھا لیتے تھے اور ان میں سے جو کافر ہیں، ان کے لیے ہم نے عذاب دردناک تیار کر رکھا ہے۔

حضرت عیسیٰ بن مریم علیہما السلام

حضرت موسیٰ علیہ السلام کے بعد جب بنی اسرائیل (یہودیوں) میں انحراف پیدا ہوا تو اللہ تعالیٰ نے حضرت عیسیٰ علیہ السلام کو اصلاح و ارشاد کے لئے مبعوث فرمایا، اور ان کو یہ خصوصیت عطا کی کہ بچپن سے ان کو بات کرنے کی قوت عطا کی اور حق کہنے کی صلاحیت

واستعداد دی، اللہ تعالیٰ نے فرشتوں کے ذریعہ حضرت مریم علیہا السلام کو جنہیں حضرت عیسیٰ کی ماں بننا تھا ان کی ولادت کی بشارت دی، حضرت مریم کو استعجاب ہوا کہ بغیر نکاح کے ولادت کیسے؟ اس پر اللہ تعالیٰ نے ان کے استعجاب کو دور فرمایا، قرآن مجید میں حضرت عیسیٰ علیہ السلام کا تذکرہ تفصیل سے آیا ہے جس میں ان کی بعثت، خصوصیات اور امتیازات، تعلیم اخلاق، تفہیم آیات الہی، اور دیگر معجزات کا خاص طور پر ذکر ہے:

إِذْ قَالَتِ الْمَلِكَةُ يَمْرَيْمُ إِنَّ اللَّهَ يَبْشُرُكِ بِكَلِمَةٍ مِّنْهُ اسْمُهُ الْمَسِيحُ عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمُقَرَّبِينَ وَيَكَلِّمُ النَّاسَ فِي الْمَهْدِ وَكَهْلًا وَمِنَ الصَّالِحِينَ ۝ قَالَتْ رَبِّ أَنَّى يَكُونُ لِي وَلَدٌ وَلَمْ يَمَسِّنِي بَشَرٌ، قَالَ كَذَلِكَ اللَّهُ يَخْلُقُ مَا يَشَاءُ، إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ۝ وَيُعَلِّمُهُ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ، وَرَسُولًا إِلَىٰ بَنِي إِسْرَائِيلَ أَنِّي قَدْ جِئْتُكُمْ بِآيَةٍ مِّن رَّبِّكُمْ أَنِّي أَخْلَقْتُ لَكُمْ مِنَ الطِّينِ كَهَيْئَةِ الطَّيْرِ فَنُفِخُ فِيهِ فَيَكُونُ طَيْرًا بِإِذْنِ اللَّهِ وَأُبْرِئُ الْأَكْمَةَ وَالْأَبْرَصَ وَأُحْيِي الْمَوْتَىٰ بِإِذْنِ اللَّهِ وَأُنَبِّئُكُمْ بِمَا تَأْكُلُونَ وَمَا تَدْخِرُونَ فِي بُيُوتِكُمْ إِنَّ فِي ذَٰلِكَ لَآيَةً لَّكُمْ إِن كُنتُمْ مُّؤْمِنِينَ ۝ وَ مَصَدِّقًا لِّمَا بَيْنَ يَدَيَّ مِنَ التَّوْرَةِ وَلِأَجْلِ لَكُمْ بَعْضَ الَّذِي حُرِّمَ عَلَيْكُمْ وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا ۝ إِنَّ اللَّهَ رَبِّي وَرَبُّكُمْ فَاعْبُدُوهُ، هَذَا صِرَاطٌ مُّسْتَقِيمٌ، فَلَمَّا أَحَسَّ عِيسَىٰ مِنْهُمُ الْكُفْرَ قَالَ مَنْ أَنْصَارِي إِلَى اللَّهِ، قَالَ الْحَوَارِيُّونَ نَحْنُ أَنْصَارُ اللَّهِ آمَنَّا بِاللَّهِ وَأَشْهَدُ بِأَنَّا مُسْلِمُونَ ۝ رَبَّنَا آمَنَّا بِمَا أَنْزَلْتَ وَاتَّبَعْنَا الرَّسُولَ فَاكْتُبْنَا مَعَ الشَّاهِدِينَ ۝ وَ مَكْرُوا وَمَكَّرَ اللَّهُ، وَاللَّهُ خَيْرُ الْمَكْرِيينَ ۝ إِذْ

قَالَ اللَّهُ يَعْسَىٰ إِنِّي مَتَوَقِّئِكَ وَرَافِعُكَ إِلَيَّ وَمُطَهِّرُكَ مِنَ
الَّذِينَ كَفَرُوا وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا
إِلَىٰ يَوْمِ الْقِيَامَةِ ثُمَّ إِلَىٰ مَرِّ جَعْعُكُمْ فَأَحْكُمُ بَيْنَكُمْ فِيمَا
كُنْتُمْ فِيهِ تَخْتَلِفُونَ ۝ فَأَمَّا الَّذِينَ كَفَرُوا فَأَعَدَّ لَهُمْ عَذَابًا
شَدِيدًا فِي الدُّنْيَا وَالْآخِرَةِ وَمَا لَهُمْ مِنْ نَاصِرِينَ ۝ وَأَمَّا
الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَاللَّهُ لَا
يُحِبُّ الظَّالِمِينَ ۝ ذَلِكَ نَتْلُوهُ عَلَيْكَ مِنَ الْآيَاتِ وَالذِّكْرِ
الْحَكِيمِ ۝ إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ
تُرَابٍ ثُمَّ قَالَ لَهُ كُنْ فَيَكُونُ ۝ [سورۃ عمران: ۳۵-۵۹]

”وہ وقت یاد کرو جب فرشتوں نے کہا کہ اے مریم! اللہ آپ کو خوشخبری دے
رہا ہے اپنی طرف سے ایک کلمہ کی، ان کا نام ولقب مسیح عیسیٰ ابن مریم ہوگا،
دنیا اور آخرت دونوں میں معزز اور مقربوں میں سے، اور وہ لوگوں سے گفتگو
کریں گے گہوارہ میں بھی اور پختہ عمر میں بھی، اور صالحین میں سے ہوں گے،
وہ بولیں اے میرے پروردگار! میرے لڑکا کس طرح ہوگا، درآنحالیکہ مجھے کسی
مرد نے ہاتھ تک نہیں لگایا ہے، ارشاد ہوا ایسے ہی اللہ تعالیٰ پیدا کر دیتا ہے جو
کچھ وہ چاہتا ہے، جب وہ کسی بات کو پورا کرنا چاہتا ہے تو بس اس سے کہتا ہے
کہ ہو جا سو وہ ہو جاتا ہے، اور اللہ اسے کتاب اور حکمت اور تورات اور انجیل
سکھادے گا، اور وہ پیغمبر ہوگا بنی اسرائیل کے لیے اور کہے گا کہ میں تمہارے
پاس تمہارے پروردگار کی طرف سے نشانی لے کر آیا ہوں، میں تمہارے لیے
مٹی سے پرندوں کی مانند صورت بنا دیتا ہوں، تو وہ اللہ کے حکم سے پرندہ بن
جاتا ہے اور میں اللہ کے حکم سے مادرزاد اندھے اور کوزھی کو اچھا کر دیتا ہوں
اور میں اللہ کے حکم سے مردوں کو زندہ کر دیتا ہوں، اور تم جو کچھ کھاتے ہو اور
جو کچھ اپنے گھروں میں ذخیرہ جمع کرتے ہو، وہ تمہیں ہتلا دیتا ہوں، بے شک
ان سارے واقعات میں تمہارے لیے ایک نشانی ہے اگر تم ایمان رکھتے ہو،

اور میں تصدیق کرنے والا ہوں اپنے سے پیشتر آئی ہوئی توریت کی اور اس لیے آیا ہوں کہ تم پر جو کچھ حرام کر دیا گیا تھا اس میں سے تم پر کچھ حلال کر دوں، اور میں تمہارے پاس تمہارے پروردگار کے پاس سے نشان لے کر آیا ہوں، سو تم اللہ سے ڈرو اور میری اطاعت کرو، بے شک اللہ میرا بھی پروردگار ہے اور تمہارا بھی پروردگار ہے، سو اس کی عبادت کرو، یہی سیدھی راہ ہے، پھر جب عیسیٰ نے ان کی طرف سے انکار ہی پایا، تو بولے میرا کون مددگار ہوگا اللہ کے لیے، حواری بولے ہم ہیں اللہ کے مددگار، ہم ایمان لائے ہیں اللہ پر، اور آپ گواہ رہیے گا کہ ہم فرما بردار ہیں، اے ہمارے پروردگار ہم ایمان لائے ہیں اس پر جو کچھ تو نے نازل کیا ہے، اور ہم نے پیروی اختیار کر لی رسول کی، سو ہم کو بھی گواہوں کے ساتھ لکھ لے، اور انہوں نے بھی خفیہ تدبیر کی اور اللہ سب خفیہ تدبیر کرنے والوں سے بہتر ہے، اور وہ وقت قابل ذکر ہے، جب اللہ نے فرمایا اے عیسیٰ میں تم کو موت دینے والا ہوں اور تم کو اپنی طرف اٹھالینے والا ہوں، اور ان لوگوں سے جو کافر ہیں تمہیں پاک کرنے والا ہوں، اور جو تمہارے پیرو ہیں انہیں قیامت تک ان لوگوں پر غالب رکھنے والا ہوں جو منکر ہیں، پھر تم سب کی واپسی میری طرف ہوگی، سو میں تمہارے درمیان اس باب میں فیصلہ کروں گا جس میں تم باہم اختلاف کرتے رہتے تھے، سو جن لوگوں نے کفر اختیار کیا، انہیں دنیا اور آخرت میں سخت سزا دوں گا، اور ان کا کوئی مددگار نہیں ہوگا، اور جو لوگ ایمان لائے، اور انہوں نے نیک عمل بھی کیے، سو اللہ انہیں ان کے پورے پورے صلے دے گا اور اللہ نا انصافوں کو دوست نہیں رکھتا، یہ جسے ہم آپ کو پڑھ کر سناتے ہیں نشانیوں میں سے ہے اور پر حکمت مضمون میں سے، بے شک عیسیٰ کا حال اللہ کے نزدیک مثل آدم کے حال کے ہے، اللہ نے ان کو مٹی سے بنایا، پھر ان سے کہا وجود میں آ جاؤ، چنانچہ وہ وجود میں آ گئے۔“

جب حضرت مریم پر بعض اوباش قسم کے لوگ تہمت لگا رہے تھے تو انہوں نے بچ

سے ہی حق بات معلوم کر لینے کا اشارہ کیا۔ حضرت عیسیٰ علیہ السلام کے ماں کی گود میں حق کے اظہار کے واقعہ کو اس طرح بیان کیا گیا ہے:

فَأَشَارَتْ إِلَيْهِ قَالُوا كَيْفَ نُنْكَلُ مِنْ مَنْ كَانَ فِي الْمَهْدِ صَبِيًّا ۝
 قَالَ إِنِّي عَبْدُ اللَّهِ آتَانِيَ الْكِتَابَ وَجَعَلَنِي نَبِيًّا ۝ وَجَعَلَنِي
 مُبَارَكًا أَيْنَ مَا كُنْتُ وَأَوْصَانِي بِالصَّلَاةِ وَالزَّكَاةِ مَا ذُمْتُ
 حَيًّا ۝ وَبَرًّا بِوَالِدَتِي وَلَمْ يَجْعَلْنِي جَبَّارًا شَقِيًّا ۝ وَالسَّلَامُ
 عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ۝ ذَلِكَ
 عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ ۝ مَا كَانَ لِلَّهِ
 أَنْ يَتَّخِذَ مِنْ وَلَدٍ سُبْحَانَهُ إِذَا قَضَىٰ أَمْرًا فَإِنَّمَا يَقُولُ لَهُ كُنْ
 فَيَكُونُ ۝ وَإِنَّ اللَّهَ رَبِّي وَرَبُّكُمْ فَاعْبُدُوهُ هَذَا صِرَاطٌ
 مُسْتَقِيمٌ ۝ [سورہ مریم: ۲۹-۳۶]۔

”پس مریم نے اس بچہ کی طرف اشارہ کر دیا، وہ لوگ کہنے لگے بھلا ہم ایسے شخص سے کیونکر باتیں کریں جو ابھی گود میں بچہ ہی ہے، وہ بچہ خود ہی بول اٹھا کہ میں اللہ کا بندہ ہوں، اس نے مجھ کو کتاب یعنی انجیل دی، اور اس نے مجھ کو نبی بنایا (یعنی بنا دے گا)، اور مجھ کو برکت والا بنایا میں جہاں کہیں بھی ہوں، اور اس نے مجھ کو نماز اور زکوٰۃ کا حکم دیا جب تک میں زندہ رہوں، اور مجھ کو میری والدہ کا خدمت گزار بنایا، اور اس نے مجھ کو سرکش اور بد بخت نہیں بنایا، اور مجھ پر اللہ کی جانب سے سلام ہے جس روز میں پیدا ہوا اور جس روز میں رحلت کرونگا اور جس روز زندہ کر کے اٹھایا جاؤنگا، یہ ہیں عیسیٰ ابن مریم، میں بالکل سچی بات کہہ رہا ہوں جس میں یہ لوگ جھگڑ رہے ہیں، اللہ تعالیٰ کی یہ شان نہیں ہے کہ وہ کسی کو اولاد اختیار کرے، وہ بالکل پاک ہے، وہ جب کوئی کام کرنا چاہتا ہے تو بس اس کو ارشاد فرمادیتا ہے کہ ہو جا، سو وہ ہو جاتا ہے، اور بیشک اللہ میرا بھی رب ہے اور تمہارا بھی رب ہے، سو صرف اس کی عبادت کرو، یہی دین کا سیدھا راستہ ہے۔“

حضرت عیسیٰ علیہ السلام کے کام اور پیغام کو ان کی قوم نے اس طرح نہیں مانا جس طرح ماننا چاہئے تھا، لیکن دیگر قوموں میں ان کی نبوت کو تسلیم کیا گیا اور یہ تسلیم کرنے والے مسیحی اور عیسائی کہلائے، اور حضرت عیسیٰ کے وطن ناصره کی طرف نسبت سے نصرانی کے لقب سے بھی معروف ہوئے، حضرت عیسیٰ بن مریم کے متعلق ان کے بعض عقیدت مندوں نے غلو سے کام لیا اور وہ راستہ سے ہٹ گئے اور انہوں نے حضرت عیسیٰ کو اللہ کے بندہ اور رسول سے اوپر سمجھ لیا اور اللہ کا بیٹا کہنے لگے، یہ اتنی سخت بات تھی کہ اس پر اللہ کا عتاب نازل ہوا۔

وَقَالُوا اتَّخَذَ الرَّحْمَنُ وَلَدًا لَقَدْ جِئْتُمْ شَيْئًا إِدًّا ۝ تَكَادُ السَّمَاوَاتُ يَتَفَطَّرْنَ مِنْهُ وَتَنْشَقُّ الْأَرْضُ وَتَخِرُّ الْجِبَالُ هَدًّا، أَنْ دَعَوْا لِلرَّحْمَنِ وَلَدًا ۝ وَمَا يَنْبَغِي لِلرَّحْمَنِ أَنْ يَتَّخِذَ وَلَدًا ۝ إِنْ كُنْ مِنْ فِي السَّمَاوَاتِ وَالْأَرْضِ إِلَّا آتِي الرَّحْمَنِ عَبْدًا ۝ [سورہ مریم: ۸۸-۹۳]

”اور یہ لوگ کہتے ہیں کہ اللہ تعالیٰ نے اولاد بھی اختیار کر رکھی ہے، اللہ تعالیٰ فرماتے ہیں کہ تم نے جو یہ بات کہی تو ایسی سخت حرکت کی ہے کہ اس کے سبب کچھ بعید نہیں کہ آسمان پھٹ پڑیں اور زمین کے ٹکڑے اڑ جائیں اور پہاڑ ٹوٹ کر گر پڑیں اس بات سے کہ یہ لوگ خدائے رحمان کی طرف اولاد کی نسبت کرتے ہیں، حالانکہ خدائے رحمان کی شان نہیں کہ وہ اولاد اختیار کرے، کیونکہ جتنے بھی کچھ آسمانوں اور زمین میں ہیں سب خدائے رحمان کے رو برو غلام ہو کر حاضر ہوتے ہیں۔“

ایک دوسری جگہ اللہ تعالیٰ نے گمراہ ہونے والوں کا حال اس طرح بیان کیا ہے:

وَإِذْ قَالَ اللَّهُ يَا عِيسَى ابْنَ مَرْيَمَ أَنْتَ قُلْتَ لِلنَّاسِ اتَّخِذُونِي وَأُمَّيَ إِلَهَيْنِ مِنْ دُونِ اللَّهِ قَالَ سُبْحَانَكَ مَا يَكُونُ لِي أَنْ أَقُولَ مَا لَيْسَ لِي بِحَقِّ إِنْ كُنْتُ قُلْتُهُ فَقَدْ عَلِمْتَهُ تَعَلَّمَ مَا فِي نَفْسِي وَلَا أَعْلَمُ مَا فِي نَفْسِكَ إِنَّكَ أَنْتَ

عَلَامُ الْغُيُوبِ ۝ [سورہ مائدہ: ۱۱۶]

”اور وہ وقت قابل ذکر ہے جب کہ اللہ تعالیٰ فرمائیں گے کہ اے عیسیٰ بن مریم! کیا تم نے ان لوگوں سے کہہ دیا تھا کہ مجھ کو اور میری ماں کو بھی خدا کے علاوہ دو معبود قرار دے لو، عیسیٰ علیہ السلام عرض کریں گے کہ میں تو آپ کو منزه سمجھتا ہوں، اور مجھ کو کسی طرح زیبا نہ تھا کہ میں ایسی بات کہتا جس کے کہنے کا مجھے کوئی حق نہیں، اگر میں نے یہ کہا ہوگا تو آپ کو اس کا علم ہوگا اور آپ کے علم میں جو کچھ ہے میں اس کو نہیں جانتا، آپ ہی تمام غیبوں کے جاننے والے ہیں۔“

حضرت عیسیٰ علیہ السلام لوگوں کو حق کی طرف بلا تے رہے اور اللہ کی طرف دعوت دیتے رہے، کچھ نے مانا اور کچھ نے نہیں مانا، اللہ تعالیٰ فرماتا ہے:

يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِّلْحَوَارِيِّينَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ فَأَمْنَتْ طَائِفَةٌ مِّنْ بَنِي إِسْرَائِيلَ وَكَفَرَت طَّائِفَةٌ فَأَيَّدْنَا الَّذِينَ آمَنُوا عَلَىٰ عَدُوِّهِمْ فَأَصْبَحُوا ظَاهِرِينَ ۝

[سورہ صف: ۱۱۳]

”اے ایمان والو! تم اللہ کے دین کے مددگار ہو جاؤ، جیسا کہ عیسیٰ بن مریم نے ان حواریوں سے فرمایا کہ اللہ واسطے میرا کون مددگار ہوتا ہے، وہ حواری بولے ہم اللہ کے دین کے مددگار ہیں، سو بنی اسرائیل میں سے کچھ لوگ ایمان لائے، اور کچھ لوگ منکر رہے، سو ہم نے ایمان والوں کی ان کے دشمنوں کے مقابلہ میں تائید کی، سو وہ غالب ہو گئے۔“

بنو اسرائیل (یہود) نے جب حق ادا نہیں کیا تو نبوت اور انبیاء کی خصوصیت حضرت ابراہیم کے دوسرے خاندان میں اللہ تعالیٰ نے منتقل کر دی اور اسی میں نبی آخر الزماں حضرت محمد

مصطفیٰ ﷺ نبی مقرر ہوئے اور ان کو پورے آخری دور کے نبی ہونے کی بنا پر سارے نبیوں کا قائم مقام اور ان کی لائی ہوئی شریعت کو سابقہ احکام کا جامع قرار دیا گیا اور اس پورے زمانہ میں کسی اور کو نبی قرار دینا ممنوع کر دیا گیا، اس طرح آپ قیامت تک کے لئے نبی ہوئے اور ان کو پروردگار کے احکام بھی مکمل طریقہ سے بتا دئے گئے اور آپ کی بتائی ہوئی باتوں پر عمل کرنا لازمی قرار دیا گیا، ان کو پروردگار کی آخری اتاری ہوئی کتاب قرآن بھی عطا ہوا، جس میں سب انسانوں کے لئے ہدایت اور کامیابی کی باتیں بیان کی گئیں۔

حضرت عیسیٰ علیہ السلام کے تقریباً چھ سو سال بعد اللہ تعالیٰ نے ان آخری نبی کو مقرر فرمایا اور خود حضرت عیسیٰ علیہ السلام نے ان آخری نبی کی بشارت دی تھی، اس کا تذکرہ قرآن مجید میں اس طرح کیا گیا ہے:-

وَإِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِيهِ مِنْ بَعْدِي اسْمُهُ أَحْمَدُ [سورہ صف: ۶]

”اور وہ وقت قابل ذکر ہے جبکہ عیسیٰ بن مریم نے فرمایا کہ اے بنی اسرائیل! میں تمہارے پاس اللہ کا بھیجا ہوا آیا ہوں، کہ مجھ سے پہلے جو توریت آچکی ہے میں اس کی تصدیق کر نیوالا ہوں، اور میرے بعد جو ایک رسول آنے والے ہیں، جن کا نام احمد ہوگا میں ان کی بشارت دینے والا ہوں۔“

لیکن جب یہ آخری نبی اپنی غیر معمولی اثر انگیز صفات کے ساتھ مبعوث ہوئے اور ان سے پہلے انبیائے حق کی جن تعلیمات پر عمل ہو رہا تھا ان میں اضافہ کر کے مکمل اور دائمی دین و شریعت کی تعلیمات کے ساتھ سامنے آئے تو انہیں بھی سخت مخالفتوں کا سامنا کرنا پڑا۔ اللہ تعالیٰ فرماتا ہے ﴿فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ﴾ [سورہ صف: ۶] (پھر جب وہ ان لوگوں کے پاس کھلی دلیلیں لائے تو وہ لوگ ان دلائل کی نسبت کہنے لگے کہ یہ صریح جادو ہے۔)

لیکن پھر ان آخری نبی کو ماننے میں لوگ جوق در جوق آگے بڑھے اور آپ کی

امت سب سے بڑی امت بنی، اللہ تعالیٰ کی طرف سے لائے جانے والے دین کو اسلام کا نام عطا کیا گیا جس کا اعلان ابوالانبیاء حضرت ابراہیم علیہ السلام نے کیا، قرآن مجید کہتا ہے۔

وَجَاهِدُوا فِي اللَّهِ حَقَّ جِهَادِهِ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ مِّلَّةَ أَبِيكُمْ إِبْرَاهِيمَ هُوَ سَمَّاكُمُ الْمُسْلِمِينَ مِنْ قَبْلُ وَفِي هَذَا لِيَكُونَ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ فَأَقِيمُوا الصَّلَاةَ وَآتُوا الزَّكَاةَ وَاعْتَصِمُوا بِاللَّهِ هُوَ مَوْلَاكُمْ فَنِعْمَ الْمَوْلَى وَنِعْمَ النَّصِيرُ [سورہ حج: ۷۸]

”اور اللہ کے کام میں کوشش کرتے رہو جو اس کی کوشش کا حق ہے، اس نے تمہیں برگزیدہ کیا اور اس نے تم پر دین کے بارے میں کوئی تنگی نہیں کی، تم اپنے باپ ابراہیم کی ملت پر قائم رہو، اسی نے تمہیں مسلم قرار دیا، پہلے بھی اور اس قرآن میں بھی تاکہ رسول تمہارے اوپر گواہ ہوں، اور تم سب لوگوں کے مقابلہ میں گواہ ٹھہرو، سو تم لوگ نماز کی پابندی رکھو اور زکوٰۃ دیتے رہو اور اللہ ہی کو مضبوط پکڑے رہو وہی تمہارا کارساز ہے، سو کیسا اچھا کارساز ہے اور کیسا اچھا مددگار۔“

اور کہتا ہے کہ:

وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ ۝ [آل عمران: ۸۵]

”جو کوئی اسلام کے سوا کسی اور دین کو تلاش کریگا سو وہ اس سے ہرگز قبول نہیں کیا جائے گا اور وہ شخص آخرت میں تباہ کاروں میں سے ہوگا۔“

سیدنا محمد رسول اللہ صلی اللہ علیہ وآلہ وسلم

اللہ رب العالمین نے سرور کائنات خاتم النبیین سیدنا حضرت محمد رسول اللہ صلی اللہ علیہ وسلم کو انسانوں کے اس آخری عہد کے لیے جو دنیا کے خاتمہ تک جاری رہے گا راہ ہدایت اختیار کرنے اور رب العالمین کے دیے ہوئے حکموں پر چلنے کی تلقین کے لئے مبعوث فرمایا آپ ﷺ سے پہلے کے زمانوں میں انسانوں کی ہدایت کے لئے برابر جو رسول و نبی مبعوث کیے جاتے رہے تھے، ان کا سلسلہ حضرت عیسیٰ علیہ السلام پر رک گیا تھا، کیونکہ ان کے ساتھ ان کی قوم نے ایسا نامناسب رویہ اختیار کیا کہ اس کی بے برکتی سے انبیاء کے آتے رہنے کی نعمت رک گئی اور چھ سو سال تک رکی رہی اور جن کے پاس وحی الہی کے ذریعہ اللہ رب العالمین کا پیغام آتا اور وہ اس پیغام کو اپنی قوم کو پہنچاتے اور حق باتوں کی طرف رہنمائی کرتے، اس مبارک سلسلہ کی ناقدری کرنے پر انسانوں کو کچھ مدت تک اس سے محروم کر دیا گیا، پھر اللہ تعالیٰ نے خصوصی کرم فرمایا اور حضرت محمد مصطفیٰ صلی اللہ علیہ وآلہ وسلم کو آخری طور پر اور ہدایت کے پہلوؤں کی جامع خصوصیت کے ساتھ مبعوث فرما کر آپ ﷺ پر نبوت کے سلسلہ کو پورا کر کے آپ کی نبوت کو نبوی سلسلہ کی آخری کڑی قرار دیا، آپ سے قبل آنے والے نبیوں کے لائے جانے والے احکام میں اپنے اپنے عہد اور ضرورت کے تقاضے سے جو جزوی فرق کیا جاتا رہا تھا اس کا سلسلہ آپ ﷺ پر ختم کر دیا گیا اور دینی احکام کو جامع اور مکمل صورت دیدی گئی۔ یہ ایسی خصوصیت ہے جو آپ سے قبل کسی نبی کو نہیں دی گئی۔ فرمایا:-

الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي
وَرَضِيتُ لَكُمُ الْإِسْلَامَ دِينًا [سورہ مائدہ: ۳]

”آج تمہارے دین کو تمہارے لئے میں نے مکمل کر دیا اور تم کو میں نے

اپنی نعمت پوری پوری عطا کی اور تم کو اپنی رضا و پسند دین اسلام میں دی۔“

دوسری عظیم خصوصیت آپ کو یہ عطا ہوئی کہ آپ ﷺ کو وحی کے ذریعہ جس سیرت و اخلاق اور طرز حیات پر چلایا گیا اس کو تمام نوع انسانی کے لئے بہترین اور صالح ترین طرز حیات کے طور پر تاقیامت نمونہ اور واجب الاتباع قرار دے دیا گیا، کہ اس طرز حیات پر چلنے ہی میں کامیابی ہے، سب اپنی زندگی کو اسی کا تابع بنائیں اور چونکہ آپ کی حیات طیبہ کو انسانی زندگی کا دائمی اسوہ و نمونہ بنانا تھا، لہذا اللہ رب العالمین نے آپ کی ولادت سے لے کر وفات تک زندگی کے ہر مرحلہ میں آپ کو ایسے حالات سے گزارا جس سے آپ کے مثالی انسان بننے کا نمونہ سامنے آئے اور آپ کامل ترین اور صالح ترین انسان اور اعلیٰ درجہ کے مرد مومن قرار پائیں اور انسانی زندگی کے ہر شعبہ میں آپ کا عمل قابل استفادہ ہو سکے، اور نبوت ملنے کے بعد تو باقاعدہ وحی الہی کے ذریعہ آپ کی تعلیم و تربیت کی جاتی رہی، آپ کے امی ہونے اور امی قوم کے فرد ہونے کی بنا پر آپ کے ذہن و طبیعت کی تختی بالکل فطری اور سادہ تھی، اس پر کسی پڑھانے یا سکھانے کا اثر نہ تھا، اس سادہ تختی پر اثر وحی الہی کے ذریعہ ڈالا گیا۔

قرآن مجید اور حدیث نبوی میں دی گئی بعض مثالوں میں دیکھا جاسکتا ہے کہ وحی الہی کے ذریعہ کس طرح آپ کو تلقین و تربیت کی جاتی رہی، مثلاً ایک مرتبہ آپ ﷺ ایک اہم سردار قریش کو اسلام کی دعوت دے رہے تھے، اسی درمیان ایک مخلص مومن جو نابینا تھے اس مجلس میں آئے، آپ نے دعوتی مصلحت کے تحت یہ خیال کیا کہ یہ سردار قریش اس وقت بات سننے کے لیے تیار ہوئے، لہذا اس کی طرف زیادہ توجہ رکھی جائے، لہذا ان نابینا صحابی کی طرف جو کہ مومن تھے اور اپنے تھے خاص توجہ نہ کی، اللہ رب العالمین نے اس بات پر اپنی ناپسندیدگی ظاہر کی کہ ایک طرف اللہ تعالیٰ کا ماننے والا اور مومن شخص ہے دوسری طرف اللہ تعالیٰ سے منحرف ہے اس کو نیک شخص پر ترجیح دینا مناسب نہیں اور اس آیت کا نزول ہوا۔

عَبَسَ وَتَوَلَّى ۝ اَنْ جَاءَهُ الْاَعْمَى ۝ وَمَا يُدْرِيكَ لَعَلَّهٗ يَزْعُمِي ۝

أُوَيْدَ كُرٌّ فَتَنْفَعُهُ الذُّكْرَى ۝ أَمَّا مَنْ اسْتَعْنَى ۝ فَأَنْتَ لَهُ تَصَدَّى ۝
 وَمَا عَلَيْكَ أَلَّا يَرْكَبِي ۝ وَأَمَّا مَنْ جَاءَكَ يَسْعَى ۝ وَهُوَ يَخْشَى ۝
 فَأَنْتَ عَنْهُ تَلَهَّى ۝ كَلَّا إِنَّهَا تَذْكِرَةٌ ۝ [سورہ بھس: ۱-۱۱]

”پیغمبر (صلی اللہ علیہ وآلہ وسلم) جیں تجیں ہو گئے اور متوجہ نہ ہوئے، اس بات سے کہ ان کے پاس نابینا آیا، اور آپ کو کیا خبر کہ شاید نابینا آپ کی تعلیم سے پورے طور پر سنور جاتا یا کسی خاص امر میں نصیحت قبول کرتا، سو اس کو نصیحت کرنا کچھ نہ کچھ فائدہ پہنچاتا تو جو شخص دین سے بے پرواہی کرتا ہے، آپ اس کی تو فکر میں پڑتے ہیں، حالانکہ آپ پر کوئی الزام نہیں کہ وہ نہ سنورے، اور جو شخص آپ کے پاس دین کے شوق میں دوڑتا ہوا آتا ہے اور وہ خدا سے ڈرتا ہے، آپ اس سے بے اعتنائی کرتے ہیں، آپ آئندہ ہرگز ایسا نہ کیجئے قرآن محض ایک نصیحت کی چیز ہے۔“

اسی طرح غزوہ بدر میں کامیابی کے بعد قیدیوں کے سلسلہ میں آپ کو توجہ دلائی گئی، اور آپ ﷺ نے اپنے خیال سے جو رائے قائم کی تھی اس کو مناسب نہیں قرار دیا گیا، اسی طرح اور متعدد ایسے مواقع آئے جن میں آپ کو اپنی رائے تبدیل کرنے کا حکم دیا گیا اس طرح نبی کریم حضرت محمد رسول اللہ ﷺ کو شروع ہی سے ہر موقع پر تربیت الہی اور خدائی رہنمائی حاصل رہی اور آپ ﷺ کو اعلیٰ درجہ کا نمونہ بنایا گیا۔

اسی طرح آپ ﷺ کی تعلیم و تربیت بطور خصوصی اللہ رب العالمین کی طرف سے کی جانے کی مثال سورہ الضحیٰ سے واضح ہوتی ہے، آپ ﷺ کو ایک موقع پر غالباً یہ احساس ہوا کہ رب العالمین کی توجہ شاید کم ہونے لگی ہے، اس پر فرمایا گیا:

وَالضُّحَىٰ ۝ وَاللَّيْلِ إِذَا سَجَىٰ ۝ مَا وَدَّعَكَ رَبُّكَ وَمَا قَلَىٰ ۝
 وَلَلْآخِرَةُ خَيْرٌ لَّكَ مِنَ الْأُولَىٰ ۝ وَلَسَوْفَ يُعْطِيكَ رَبُّكَ ۝
 فَتَرْضَىٰ ۝ أَلَمْ يَجِدْكَ يَتِيمًا فَآوَىٰ ۝ وَوَجَدَكَ ضَالًّا فَهَدَىٰ ۝
 وَوَجَدَكَ عَابَثًا فَأَغْنَىٰ ۝ فَأَمَّا الْيَتِيمَ فَلَا تَقْهَرْ ۝ وَأَمَّا السَّائِلَ

فَلَا تَنْهَرُوهُ وَأَمَّا بِنِعْمَةِ رَبِّكَ فَحَدِّثْ ۝ [سورہ ضحیٰ]

”اللہ تعالیٰ نے پہلی آیت میں صبح و شام کے حوالہ سے حضور ﷺ کو مخاطب کرتے

ہوئے فرمایا:

تم کو تمہارے رب نے چھوڑا نہیں ہے، اور نہ تم کو ناپسند کیا، اور آخرت آپ کے لیے دنیا سے بدرجہا بہتر ہے، اور عنقریب اللہ تعالیٰ آپ کو اتنا نوازیں گے کہ آپ خوش ہو جائیں گے، تم کیا متیم نہیں تھے؟ اس نے تمہاری زندگی کی تقویت کا انتظام کیا (اس میں یہ اشارہ ہے کہ والد کے نہ ہونے اور والدہ کے بھی جلد انتقال کر جانے کی صورت میں دادا اور پھر چچا میں خصوصی شفقت و محبت پیدا کر دی، چنانچہ انہوں نے آپ کا اپنی اصل اولاد کی ہی طرح خیال رکھا)۔

دوسری آیت میں فرمایا کہ:

تم طرز زندگی کے معاملہ میں تعین نہیں کر پارہے تھے، تم کو اچھے راستہ پر ڈالا، اس میں یہ اشارہ ملتا ہے کہ جاہلیت کے ماحول میں آپ ہر طرح کی بری باتوں سے گھرے ہوئے تھے، لیکن آپ کو اللہ تعالیٰ نے ایسے حالات میں رکھا اور آپ کو ایسی طبیعت عطا کی جس میں علیحدگی پسندی اور محتاط کردار تھا جس کے اثر سے آپ اس معاشرہ کی برائیوں سے الگ اور محتاط رہے، اور بڑے ہونے کے بعد شہر سے باہر تنہا کسی جگہ جا کر وقت گزارنے لگے اور اپنے رب کے متعلق سوچتے، اور پھر غار میں جا کر الگ تھلگ باقاعدہ وقت گزارتے۔

تیسری آیت میں فرمایا کہ:

تم دوسروں کے دست نگر تھے تم کو خوشحالی عطا کی، اس سے اشارہ ملتا ہے کہ آپ کو کچھ بڑے ہو جانے پر رب العالمین کی طرف سے معاش کی فکر کی توفیق ملی، اور آپ مناسب ذرائع اختیار کر کے خوش حال بنے۔

چوتھی آیت میں فرمایا کہ:

تم اس کا خیال رکھو کہ یتیم پر سختی نہ ہو اور مدد طلب کرنے والے سے سختی سے پیش نہ آؤ اور تمہارے رب کی طرف سے تم کو ہدایت و نبوت کی جو نعمت ملی ہے اس کو بیان کرو۔

اللہ رب العالمین کو اپنے اس آخری مقرر کردہ نبی حضرت محمد ﷺ پر ایسی عظیم ذمہ داری کا بوجھ ڈالنا تھا جو عام انسان کے بس میں نہیں ہو سکتا، لہذا شروع ہی سے آپ کو زندگی کے متنوع اور سخت ترین نشیب و فراز سے گذارا جو انسان میں مختلف حالات کو جھیلنے اور عزم و ہمت سے مناسب راہ نکالنے کے لئے معاون ہو سکے، اس لئے کہ مشکلات و مصائب سے انسان کے جو ہر کھلتے ہیں اور اس کی صلاحیتیں نکھرتی ہیں۔ چنانچہ اولاً آپ کا سابقہ یتیمی کی بے چارگی سے کرایا گیا، آپ پیدا ہونے کے بعد جب ابتدائی شعور کی عمر میں داخل ہوئے تھے تو آپ نے دیکھا تھا کہ آپ کو سایہ پدری حاصل نہیں، پھر آپ چھ سال کی عمر کو پہنچے تو سایہ مادری بھی اٹھ گیا، جبکہ آپ کے ارد گرد آپ کے اکثر ہم عمروں کو ماں باپ کا سایہ حاصل تھا، یہ بات ایک معصوم اور صغیر السن بچہ کے قلب و ذہن کے لئے عموماً ایک سخت ذہنی بے چارگی اور شکستہ دلی کا باعث ہوا کرتی ہے، چھ سال کی عمر میں سایہ مادری بھی اٹھ جانے کے بعد شفقت کرنے کے لئے دادا تھے وہ بھی آٹھ سال کی عمر میں داغ مفارقت دے گئے، ان محرومیوں کو کوئی بچہ عموماً بحسن و خوبی نہیں جھیل پاتا اور فکر کرنے والے سر پرستوں کی کمی کے سبب صحیح راہ سے بھٹک جاتا ہے، اور اس کی زندگی مناسب کردار سے دور ہو جاتی ہے، اور زندگی میں اس کی کامیابی مبہم ہو کر رہ جاتی ہے، لیکن حضور ﷺ کو اس کمی کا بدل فضل الہی کی صورت میں حاصل ہوا اور ایسی خداداد ہمت ملی کہ آپ کی شخصیت میں مشکل حالات کو جھیلنے اور اس میں ضرورت اور پسند کی راہ نکالنے کی بڑی صلاحیت پیدا ہوئی، اللہ تعالیٰ نے حضرت محمد رسول اللہ صلی اللہ علیہ وآلہ وسلم کو یہ ہمت خصوصی طور پر عطا فرمائی، جس کی بنا پر آپ میں حالات اور واقعات کے تقاضوں کو مناسب ڈھنگ سے محسوس کرنے اور زندگی کے چیلنجوں کا مناسب ڈھنگ سے مقابلہ کرنے کی سمجھ اور ہمت پیدا ہوئی، اور آپ نے باعزت زندگی اور سیرِ چشمی کی راہ اور پاکیزہ طریقہ ہی اختیار کیا،

جب کچھ بڑے ہوئے تو خود اپنا معاش تلاش کرنے کے لئے اجرت پر بکریاں چرائیں، اور بڑے ہوئے تو خاندانی پیشہ یعنی تجارت کا ذریعہ اختیار کیا۔

اس طرح آپ ﷺ کو معاشی سہولت اتنی ملی کہ اپنے مشفق اور انتہائی ہمدرد چچا ابوطالب کی تنگ حالی کا احساس کرتے ہوئے آپ نے اپنے دوسرے چچا حضرت عباس کے سامنے یہ تجویز رکھی کہ ابوطالب کے چونکہ کئی لڑکے ہیں، ان کا معاشی باران کے لئے زیادہ ہے، لہذا ان میں سے کم از کم دو کو ہم دونوں اپنی اپنی کفالت میں لے کر ان کے لئے آسانی کی صورت مہیا کر دیں، چنانچہ اس تجویز کے مطابق ایک کو حضرت عباس نے اپنے ساتھ کر لیا اور دوسرے کو آپ ﷺ نے اپنے ساتھ کر لیا، حضرت عباس رضی اللہ عنہ نے حضرت عقیل کی ذمہ داری لی اور آپ نے حضرت علی کو لیا اور تاحیات اپنے ساتھ رکھا۔

ام المؤمنین حضرت خدیجہ رضی اللہ عنہا سے شادی بھی حکمت الہی پر مبنی تھی، چنانچہ ان خاتون نے جبکہ دوسرے کئی معزز لوگوں کے پیغامات ان سے رشتہ کے آئے تھے، ان سے معذرت کر دی تھی، اور حضور صلی اللہ علیہ وسلم کو خود رشتہ کی پیشکش کی، یہ عمر میں آپ سے پندرہ سال بڑی تھیں۔ لیکن آپ کی یہ دورانہی تھی کہ تجربہ کار اور صالح رفیقہ حیات کے ملنے کو ہم عمر یا کم عمر کی کسی پسندیدہ خاتون کی طلب پر ترجیح دی۔

آپ کا یہ انتخاب اللہ رب العالمین کی طرف سے مقرر کردہ تدبیر کا حصہ ہی معلوم ہوتا ہے تاکہ پندرہ سال بعد جب آپ عظیم دعوتی ذمہ داری کا آغاز کریں تو رفیقہ حیات سے بھی آپ کو مدد اور تقویت حاصل ہو اور یہ سب قدرتی انداز سے رب العالمین کی توفیق سے وحی الہی کے باقاعدہ آنے سے قبل انجام پایا۔ پھر چالیس سال کی عمر ہونے پر باقاعدہ وحی الہی کے ذریعہ تعلیم و تلقین کا سلسلہ قائم ہوا۔

اس طرح آپ کے لئے شروع میں اللہ رب العالمین کی جانب سے ملنے والے قدرتی ذرائع اور ہدایات اور بعد میں وحی الہی دنیاوی تعلیم کا بدل بن گئے، آپ کی حیات و سیرت، انسانی ذرائع تعلیمی کے بجائے ربانی تربیت میں ڈھالی گئی۔ اور آپ کی حیات طیبہ خالص

ایمانی اور کامل انسانی زندگی بن گئی، اور قیامت تک تمام اہل ایمان کے لئے اسوہ اور نمونہ قرار دیدی گئی۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ۝ [سورہ احزاب: ۲۱]

”تم لوگوں کے لئے اللہ کے رسول میں بہترین نمونہ ہے اس کے لئے جو اللہ اور روزِ آخرت سے ڈرتا ہو اور کثرت سے اللہ کا ذکر کرتا ہو“۔

آپ ﷺ کی اس جامعیت و مثالی زندگی کی خصوصیت کی بنا پر یہ لازم ہوا کہ ہم صرف آپ ﷺ کی دینی تعلیمات ہی پر عمل نہ کریں، بلکہ جس حد تک ممکن ہو سکے ہم اپنی زندگیوں میں آپ کی پوری حیات طیبہ کی پیروی کریں، تاکہ ہماری زندگی اسوہ رسول کی آئینہ دار ہو، حضور ﷺ کی حیات طیبہ انسانی خوبیوں اور مثالی انسان ہونے کی بنا پر صرف تمام اہل ایمان کے لئے اسوہ نہیں، بلکہ آپ کی حیات طیبہ تمام انسانوں کے لئے چراغِ راہ ہے، آپ کو اس طرح تمام انسانوں کے لئے تقویت اور خیر کا ذریعہ بھی بنایا گیا، جس سے صرف ایمان والے ہی نہیں بلکہ آپ کی نبوت کا انکار کرنے والے بھی فائدہ اٹھا رہے ہیں، آپ اللہ تعالیٰ کی طرف سے تمام انسانیت کے لئے رحمت بنائے گئے، اس کی صراحت خود اللہ تعالیٰ اپنے کلام مجید میں فرماتا ہے۔ ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝﴾ ہم نے تم کو تمام عالموں کے لئے رحمت بنا کر بھیجا۔

رسول اکرم حضرت محمد رسول اللہ ﷺ کی شخصیت مذکورہ بالا عظیم خصوصیتوں کی بنا پر انسانیت کی فلاح اور رشد و ہدایت کا عالمی اور ابدی منارہ نور قرار پائی، جس سے ہم ایک طرف وہ خدائی احکامات اخذ کرتے ہیں، جو وحی کے ذریعہ ہم سب کو دے گئے ہیں، اور دوسری طرف آپ کی حیات طیبہ میں جو صفات ہیں ان کو اختیار کرتے ہیں تاکہ ہماری زندگی کی گاڑی فلاح و صلاح کے راستہ پر چلے جس کی طلب کی تلقین سورہ فاتحہ میں کی گئی ہے کہ ”اهدنا الصراط المستقیم“۔ دین اسلام چونکہ عالمی، جامع ترین، اور پوری انسانی زندگی کا احاطہ کرنے والا ابدی دین ہے، ابدی دین ہونے کی بنا پر اس کی حفاظت کا انتظام بھی فرمایا

گیا تاکہ اس سے استفادہ و کسب فیض برابر تا قیامت قائم اور حاصل ہوتا رہے۔ اس کی حفاظت کے دو ذریعہ قرار دے گئے: قرآن مجید اور سنت رسول ﷺ۔

قرآن کریم رب العالمین کی طرف سے آسمان سے بھیجی ہوئی کتاب الہی ہے، وہ سابقہ انبیاء کرام کو دی گئی شریعتوں کی تصدیق کرنے کے ساتھ ساتھ تا قیامت آنے والی نسلوں اور زمانوں کے مطابق تعلیمات و ہدایات پیش کرتا ہے، اور اس کی حفاظت کا وعدہ باقاعدہ کتاب الہی قرآن مجید میں کیا گیا ہے۔

نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ۝

”ہم نے ہی نصیحت نامہ اتارا ہے اور ہم ہی اس کے محافظ ہیں۔“

اس کی حفاظت کا مطلب اس سے تعلق رکھنے والے دین اور سیرت و اخلاق کی حفاظت ہے، اور حضور صلی اللہ علیہ وسلم کی حیات طیبہ قرآن کریم کی آئینہ دار ہے، ام المومنین حضرت عائشہ صدیقہ رضی اللہ عنہا سے ایک مرتبہ آپ کی سیرت کے متعلق سوال کیا گیا تو آپ نے جواب دیا ”کان خلقه القرآن“۔ یعنی آپ کی سیرت قرآن کریم کے مطابق ہے۔

یہی سنت ہم کو اسوۂ نبوی کی شکل میں حاصل ہے، اور اس کو اختیار کرنے کا اللہ رب العالمین نے حکم دیا ہے، اسی کے پیش نظر علمائے اسلام اور سیرت نگار حضرات لوگوں کو زندگی کی راہ مستقیم سے آگاہ کرنے کے لئے سیرت نبوی کو ضبط تحریر میں لاتے رہے، علمائے اسلام نے سیرت نبوی کو جن اولین لوگوں سے نقل کیا ہے، یعنی صحابہ کرام وہ معمولی اور عام افراد نہیں، وہ سب صدق و وفا، امانت و دیانت داری کے پیکر و مجسم جان نثاران نبی و شریعت تھے، جنہیں اللہ و رسول اور کتاب اللہ پر کامل اور سچا ایمان و یقین تھا اور خود قرآن مجید میں ان کی نیکی اور خوبی کی تصدیق کی گئی ہے، سورہ فتح کی آخری آیات میں فرمایا گیا ہے۔

مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطْأَهُ فَآزَرَهُ

فَاسْتَعْلَظَ فَاسْتَوَىٰ عَلَىٰ سُوقِهِ يُعْجِبُ الزُّرَّاعَ لِيَكْبِتَٰهُمْ
الْكَفَّارَ وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ
مَغْفِرَةً وَأَجْرًا عَظِيمًا [سورہ فتح: ۲۹]

محمد (ﷺ) خدا کے پیغمبر ہیں اور جو لوگ ان کے ساتھ ہیں وہ کافروں کے حق میں تو سخت ہیں اور آپس میں رحم دل (اے دیکھنے والے) تو ان کو دیکھتا ہے کہ (کثرت) سجد کے اثر سے ان کی پیشانیوں پر نشان پڑے ہوئے ہیں، ان کے یہی اوصاف توریت میں (مرقوم) ہیں اور یہی اوصاف انجیل میں ہیں، وہ گویا ایک کھتی ہیں جس نے (پہلے زمین سے) اپنی سوئی نکالی، پھر اس کو مضبوط کیا، پھر موٹی ہوئی اور پھر اپنی نال پر سیدھی کھڑی ہو گئی اور لگی کھتی والوں کو خوش کرنے تاکہ کافروں کا جی جلائے جو لوگ ان میں سے ایمان لائے اور نیک عمل کرتے رہے ان سے خدا نے گناہوں کی بخشش اور اجر عظیم کا وعدہ کیا ہے۔

سیرت نبوی کی اس طرح تدوین اور تصنیف کا اصل مقصد اسوۂ نبوی سے استفادہ کو قائم و دائم بنانا تھا، سیرت کے موضوع پر جو کتابیں تصنیف کی جاتی رہیں ان میں مفصل بھی ہیں اور مختصر بھی، اور بعض تصنیفات وہ ہیں جن میں حیات طیبہ کے کسی ایک پہلو کو واضح کیا گیا ہے، اس طرح سیرت رسولؐ کے موضوع پر پیش بہا عظیم الشان کتب خانہ تیار ہو گیا ہے، یہ سب کتابیں حضور صلی اللہ علیہ وسلم کی سیرت مبارکہ کو مختلف پہلوؤں کی وضاحت کے ساتھ پیش کرتی ہیں اور اس معیاری اور مثالی سیرت کی وسعت و جامعیت کو ظاہر کرتی ہیں۔

علامہ سید سلیمان ندوی رحمۃ اللہ علیہ حضور صلی اللہ علیہ وسلم کی حیات طیبہ کی جامعیت، ابدیت، کاملیت اور عالمگیریت کو بیان کرتے ہوئے رقم طراز ہیں:

”ایک ایسی شخصی زندگی جو ہر طاقت انسانیت اور ہر حالت انسانی کے مختلف مظاہر اور ہر قسم کے صحیح جذبات اور کامل اخلاق کا مجموعہ ہو، صرف محمد رسول اللہ ﷺ کی سیرت ہے، اگر تم دولت مند ہو تو مکہ کے تاجر اور بحرین

کے خزینہ دار کی تقلید کرو، اگر تم غریب ہو تو شعب ابی طالب کے قیدی اور مدینہ کے مہمان کی کیفیت سنو، اگر تم بادشاہ ہو تو سلطان عرب کا حال پڑھو، اگر تم رعایا ہو تو قریش کے محکوم کو ایک نظر دیکھو، اگر تم فاتح ہو تو بدر و حنین کے سپہ سالار پر نگاہ دوڑاؤ، اگر تم نے شکست کھائی ہے تو معرکہ احد سے عبرت حاصل کرو، اگر تم استاد و معلم ہو تو صفہ کے درس گاہ کے معلم قدس کو دیکھو، اگر شاگرد ہو تو روح الامین کے سامنے بیٹھنے والے پر نظر جماؤ، اگر تم واعظ و ناصح ہو تو مسجد مدینہ کے منبر پر کھڑے ہونے والے کی باتیں سنو، اگر تم تنہائی اور بے کسی کے عالم میں حق کے منادی کا فرض انجام دینا چاہتے ہو تو مکہ کے بے یار و مددگار نبی کا اسوہ حسنہ تمہارے سامنے ہے، اگر تم حق کی نصرت کے بعد اپنے دشمنوں کو زیر اور اپنے مخالفوں کو کمزور بنا چکے ہو تو فاتح مکہ کا نظارہ کرو، اگر تم اپنے کاروبار اور دنیاوی جدوجہد کا نظم و نسق درست کرنا چاہتے ہو تو بنی نضیر، خیبر اور فدک کی زمینوں کے مالک کے کاروبار اور نظم و نسق کو دیکھو، اگر یتیم ہو تو عبد اللہ اور آمنہ کے جگر گوشہ کو نہ بھولو، اگر بچہ ہو تو حلیمہ سعدیہ کے لاڈ لے کو دیکھو، اگر تم جوان ہو تو مکہ کے ایک چرواہے کی سیرت پڑھو، اگر تم سفری کاروبار میں ہو تو بصرہ کے کاروان سالار کی مثال ڈھونڈو، اگر تم عدالت کے قاضی ہو اور پانچایتوں کے ثالث ہو تو کعبہ میں نور آفتاب سے پہلے داخل ہونے والے ثالث کو دیکھو جو حجر اسود کو کعبہ کے ایک گوشہ میں کھڑا کر رہا ہے، مدینہ کی کچی مسجد کے صحن میں بیٹھنے والے منصف کو دیکھو، جس کی نظر انصاف میں شاہ و گدا اور امیر و غریب سب برابر تھے، اگر تم بیویوں کے شوہر ہو تو خدیجہؓ اور عائشہؓ کے مقدس شوہر کی حیات پاک کا مطالعہ کرو، اور اگر تم اولاد والے ہو تو فاطمہؓ کے باپ اور حسنؓ و حسینؓ کے نانا کا حال پوچھو، غرض تم جو کچھ بھی ہو اور کسی حال میں بھی ہو تمہاری زندگی کے لئے نمونہ، تمہاری سیرت کی درستگی

واصلاح کے لئے سامان، تمہارے ظلمت خانہ کے لئے ہدایت کا چراغ اور رہنمائی کو نور محمد ﷺ کی جامعیت کبریٰ کے خزانہ میں ہر وقت اور ہمدرد مل سکتا ہے، اس لئے طبقات انسانی کے ہر طالب علم اور نور ایمانی کے ہر متلاشی کے لئے صرف محمد رسول اللہ ﷺ کی سیرت ہدایت کا نمونہ اور نجات کا ذریعہ ہے، جس کی نگاہ کے سامنے محمد رسول اللہ ﷺ کی سیرت ہے، اس کے سامنے نوح و ابراہیم، ایوب و یونس، موسیٰ و عیسیٰ علیہم السلام سب کی سیرتیں موجود ہیں، گو یا تمام دوسرے انبیاء کرام کی سیرتیں، ایک ہی جنس کی اشیاء کی دوکانیں ہیں، اور محمد رسول اللہ ﷺ کی سیرت، اخلاق و اعمال کی دنیا کا سب سے بڑا بازار ہے، جہاں ہر جنس کے خریدار اور ہر شے کے طلبگار کے لئے بہترین سامان موجود ہے۔“ (۱)

رسول اللہ صلی اللہ علیہ وسلم کو امی یعنی غیر تعلیم یافتہ قوم میں اور خود آپ کو غیر تعلیم یافتہ رکھتے ہوئے نبی بلکہ خاتم الانبیاء اور امام الانبیاء بنایا گیا، اس میں ایک بڑی حکمت یہ بھی ظاہر ہوئی کہ کوئی بھی شخص اپنی پیدائش کے بعد شروع میں جو معلومات رکھتا ہے وہ خالص اس کے مشاہدے کی اور اپنے ماحول کی سنی ہوئی باتیں ہوتی ہیں پھر وہ تعلیم حاصل کرتا ہے تو اپنے معلم اور اپنی دانش گاہ کے ذریعہ اس کو جو بتایا جاتا ہے وہ اس کی اہم معلومات ہوتی ہیں، جن سے وہ بڑے ہو کر دنیا کے حالات اور اپنی زندگی کے معاملات میں مدد لیتا اور زندگی کی تشکیل کرتا ہے، اور طور و طریق کی بھی تشکیل کرتا ہے، اللہ تعالیٰ نے آپ کو امی رکھ کر اپنی ہی تعلیم جو وحی کے ذریعہ سے آپ کو دی جاتی رہی اور اللہ تعالیٰ نے اعلیٰ و اشرف درس گاہ یعنی اپنے فرمودات و ہدایات کے ذریعہ علم آپ کو مہیا فرمایا، اس طرح آپ دنیا کے مروجہ طریقہ کے تعلیم یافتہ نہ تھے، بلکہ اعلیٰ خدائی درس گاہ کے تہا فیض یافتہ تھے، جہاں سے آپ کو ایسی حقیقتوں اور صلاحیتوں کا حصول کرایا گیا، جو کسی دوسرے کو حاصل نہیں، پھر آپ کو خداوندی احکام اور تعلیم و تربیت کا فائدہ دوسروں تک پہنچانے کا یہی بتایا گیا حتیٰ کہ آپ کے ذریعہ وہی بات دنیا کو ملنے لگی جو رب

العالمین خالق کائنات و موجودات کی طرف سے تلقین کی گئی ہے، چنانچہ اللہ تعالیٰ نے فرمایا۔

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ
وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ
لَفِي ضَلَالٍ مُبِينٍ ۝ [سورہ جمعہ: ۲]

”وہی ہے جس نے ناخواندہ لوگوں میں انہی میں سے ایک رسول بھیجا، جو انہیں اس کی آیتیں پڑھ کر سناتا ہے ان کو پاک کرتا ہے اور انہیں کتاب و حکمت سکھاتا ہے، یقیناً یہ اس سے پہلے کھلی گمراہی میں تھے۔“

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا
اللَّهَ إِنَّ اللَّهَ شَدِيدُ الْعِقَابِ ۝ [سورہ الحشر: ۷]

”سو جو چیز پیغمبر تم کو دیں وہ لے لو اور جس سے منع کریں اس سے باز رہو، بیشک خدا سخت عذاب دینے والا ہے۔“

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا
اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ۝ [سورہ احزاب: ۲۱]

”یقیناً تمہارے لئے رسول اللہ میں عمدہ نمونہ ہے ہر اس شخص کے لئے جو اللہ تعالیٰ کی اور ... کی توقع رکھتا ہے اور بکثرت اللہ تعالیٰ کی یاد کرتا ہے۔“

وَمَا يَنْطَلِقُ عَنِ الْهَوَىٰ ۝ إِنْ هُوَ إِلَّا وَحْيٌ يُوحَىٰ ۝ [سورہ نجم: ۳-۴]

”اور نہ خواہش نفس سے منہ سے بات نکالتے ہیں، یہ (قرآن) تو حکم خدا ہے جو ان کی طرف بھیجا جاتا ہے۔“

لہذا آپ آسمانی کتاب قرآن مجید کو صرف پہنچانے والے نہ تھے، بلکہ خداوندی مرضیات کے سچے ترجمان بھی تھے، اس طرح قرآن مجید جو خالص اللہ تعالیٰ کا کلام ہے اور حدیث و سنت جو خاتم النبیین حضرت محمد ﷺ کا کلام و کام ہے، دونوں اللہ تعالیٰ کی طرف سے عطا کردہ وحی کے دونوں جزء ہیں اور ہدایت انسانی کا ذریعہ ہیں، اس طرح قرآن مجید کے ساتھ ساتھ آپ ﷺ کو

انسانیت کے لیے رحمت بنایا، اس طرح آپ کو پروردگار عالم کی طرف سے رحمۃ للعالمین کا خطاب ملا ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ اور فرمایا۔

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَكِنَّ أَكْثَرَ النَّاسِ لَا يَعْلَمُونَ ۝ [سورہ سہا، آیت نمبر: ۲۸]

”اور (اے محمد) ہم نے تم کو تمام لوگوں کے لئے خوشخبری سنانے والا اور ڈرانے والا بنا کر بھیجا ہے لیکن اکثر لوگ نہیں جانتے۔“

اور آپ کو انسانی صلاح و فلاح کے علم کا استاد و مربی بنایا گیا، جیسا کہ اللہ تعالیٰ کا فرمان ہے:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ۝ [سورۃ توبہ: ۳۳]

”وہ اللہ ایسا ہے کہ اس نے اپنے رسول کو ہدایت کا سامان یعنی قرآن اور سچا دین دے کر بھیجا ہے تاکہ اس کو تمام بقیہ دینوں پر غالب کر دے، گو مشرک کیسے ہی ناخوش ہوں۔“

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا، وَذَاعِيًا إِلَى اللَّهِ بِأُذُنِهِ وَسِرَاجًا مُنِيرًا ۝ [سورۃ الاحزاب: ۴۵-۴۶]

”اے نبی! ہم نے بیٹھک آپ کو اس شان کا رسول بنا کر بھیجا ہے کہ آپ گواہ ہوں گے اور آپ مومنین کو بشارت دینے والے ہیں اور کافروں کو ڈرانے والے ہیں، اور سب کو اللہ کی طرف اس کے حکم سے بلانے والے ہیں، اور آپ ایک روشن چراغ ہیں۔“

قرآن مجید کا انداز تعلیم و تربیت آخری نبی اور ان کی امت کے لئے

آخری نبی حضرت محمد ﷺ کو نبوت کے آغاز سے قبل کی چالیس سالہ زندگی میں بھی جو آسمانی پیغام و قرآنی احکام آنے سے قبل کی زندگی تھی، ایسے حالات سے گزارا گیا کہ ان کے اثر سے آپ نبوت کے مشکل ترین کام کی ذمہ داری سنبھالنے اور اس کا حق ادا کرنے کے لائق بن گئے اور اس کو اسکے لائق انجام دینے کی صلاحیت آپ میں پیدا ہوگئی، وحی کے آغاز سے قبل کی آپ کی اس چالیس سالہ مدت پر نظر ڈالی جائے تو یہ حقیقت سامنے آئے گی کہ کسی انسان کو بہتر سے بہتر انسان بنانے میں جو حالات کارفرما ہوتے ہیں، وہ اللہ تعالیٰ نے آپ کے لئے مقدر فرمائے تھے، سخت یتیمی سے گزارا گیا، جس میں عام طور پر یتیم کو ماں باپ جیسے محبت اور خیر خواہی کرنے والے سے محرومی اور یتیم ہونے کی وجہ سے عام لوگوں کی بے اعتنائی کو دیکھ کر شکستہ دلی، مایوسی اور احساس کمتری پیدا ہو جاتی ہے جو یتیم کے اخلاق و کردار پر اثر انداز ہوتی ہے، ایسی صورت میں اگر ماں باپ جیسا کوئی ہمدرد سرپرست مل جائے تو شکستہ دلی اور مایوسی کے بجائے خود اعتمادی اور صبر و برداشت کی صفت پیدا ہوتی ہے، اور یہ بات آپ کو حاصل ہوئی۔ اس کے ساتھ قریش اور خاص طور پر بنو ہاشم جیسے گھرانے میں ہونے کی بنا پر آپ کی شخصیت کو اعلیٰ اقدار کی حامل بننے اور خود اعتمادی پیدا ہونے کا فائدہ حاصل ہوا اور اسی کی بنا پر آپ کو معاشرہ میں قدر دانی اور حسن ظن کا اعلیٰ مقام حاصل ہوا، اور سب آپ کے اعلیٰ کردار کو دیکھ کر آپ کو صادق اور امین کہنے لگے، جو کسی دوسرے کو نہیں کہتے تھے، صادق سے مراد قول و عمل کی مطابقت اور جیسا کرنا مناسب ہے ویسا کرنا، یہی صدق کے معنی ہیں آپ کو صادق کہا گیا، جس

سے آپ کی زندگی میں قول و فعل کی مطابقت اور عمل کا بہتر سے بہتر طریقہ پر ہونا مراد ہے، اور امین سے مراد حقوق اور ذمہ داریوں کی صحیح ادائیگی ہے، آپ کو سب نے امین کہا کیونکہ آپ میں یہ خصوصی صفت دیکھی، آپ کے معاشرہ میں تعلیم و تعلم کا رواجی طریقہ نہیں تھا، اس کا فائدہ یہ ہوا کہ آپ کی طبیعت اور ذہن کی تشکیل اساتذہ اور نصاب تعلیم کے ان اثرات کے تحت نہیں ہوئی، جو نصاب تعلیم کے مضامین اور پڑھانے والوں کے مخصوص خیالات اور افکار کے حامل ہوتے ہیں، وہ نہ ہونے سے آپ کی شخصیت کی تشکیل فطری دائرہ میں اور بلند خاندانی قدرروں کے تحت ہوئی، کسی استاد کے خیالات کا یا انسانوں کے اختیار کردہ تعلیمی و تربیتی نظام سے اثر لینے سے آپ کو سابقہ نہیں پڑا۔ آپ کی تربیت اور اخلاق و صفات کی تشکیل اللہ تعالیٰ کی طرف سے مقرر کردہ مذکورہ بالا سادہ اور اچھے حالات میں ہوئی، جیسا کہ سورہ ”الضحیٰ“ میں ظاہر کیا گیا ہے۔

آپ کا معاشرہ فطرت انسانی کی بنا پر اپنی اصلی صورت کا حامل معاشرہ تھا، وہ امی عربوں کا معاشرہ تھا، جس پر کسی تعلیمی طریقہ یا کسی تمدن کا اثر نہیں پڑا تھا کیونکہ ان میں تعلیم کا رواج نہیں ہوا تھا اور باہر کی تمدنی دنیا سے عموماً کئے ہوئے تھے، قبائلی طرز زندگی نے ان کے خاندانوں کو محدود ہستیوں میں محدود کر رکھا تھا اور ان میں قریش مکہ کا اپنا مخصوص اور عربوں میں امتیازی حیثیت رکھنے والا معاشرہ تھا اور پورے عرب میں اس کا امتیاز تسلیم کیا جاتا تھا، اس معاشرہ کو کعبۃ اللہ کے خادم ہونے کی بنا پر بھی اچھا معاشرہ بننے کا موقع ملا تھا، اس معاشرہ میں آپ نے چالیس سال بہت پاکیزہ اور اچھے کردار کے ساتھ گزارے، پھر نبوت کے لئے اختیار کئے جانے پر آپ کی رہنمائی اور مزید تربیت وحی الہی کے ذریعہ کی جانے لگی اس سے نبوت کے فرائض بطریق احسن انجام دینے اور اپنے ماحول پر اثر ڈالنے کی صلاحیت آپ میں بدرجہ اتم پیدا ہو گئی، اور اس راہ میں پیش آنے والے حالات میں آپ کو حسب ضرورت ہدایات اور رہنمائی سے نوازا جاتا رہا۔ مختلف حالات میں جب بھی شخصی بنیاد پر آپ کو کوئی فکریا تشویش پیش آتی تو وحی الہی کے ذریعے سے رہنمائی کر دیجاتی، اور تسکین کی راہ حاصل ہو جاتی تھی۔

آپ کے ایک چچا ابولہب نے باوجود آپ کے چچا ہونے کے آپ کے دعوت دین کے کام کے خلاف سخت محاذ قائم کر کے اور آپ کے ساتھ تکلیف دہ رویہ اختیار کر کے آپ کو بہت

رنجیدہ کیا، اس نے اہانت آمیز اور تکلیف دہ لفظ استعمال کیا تَبَّأ لَكَ (یعنی تم ٹوٹ جاؤ، برباد ہو جاؤ) کہا، آپ کی تسکین کے لئے وحی کے ذریعہ نازل کی ہوئی آیات میں فرمایا گیا ہے کہ بربادی اور ٹوٹ پھوٹ تو ابولہب کے لئے ہے اور اس کی بیوی کے لئے ہے جو حقیر کام کرتی ہے، یہ دونوں چند روزہ زندگی کے بعد بڑی زندگی میں سخت عذاب الہی میں مبتلا ہوں گے، یعنی وہ تو بے وقوفی کر رہا ہے اپنے کو تباہ کر رہا ہے، آپ کو متفکر ہونے کی ضرورت نہیں۔

تَبَّتْ يَدَا أَبِي لَهَبٍ وَتَبَّ ۝ مَا أَغْنَىٰ عَنْهُ مَالُهُ وَمَا كَسَبَ ۝ سَيَصْلَىٰ نَارًا ذَاتَ لَهَبٍ ۝ وَامْرَأَتُهُ حَمَّالَةَ الْحَطَبِ ۝ فِي جِيدِهَا حَبْلٌ مِّن مَّسَدٍ ۝ [سورہ لہب]

”ابولہب کے ہاتھ ٹوٹ جائیں اور وہ برباد ہو جائے نہ اس کا مال اس کے کام آیا اور نہ اس کی کمائی، وہ عنقریب ایک شعلہ زن آگ میں داخل ہو گا وہ بھی اور اس کی بیوی بھی جو کلڑیاں لا کر لاتی ہے، اس کے گلے میں ایک رسی ہو گی خوب ہی ہوئی۔“

اسی طرح جب آپ پر طنز و تعریض کی گئی کہ آپ کے زینہ اولاد نہیں، جب کہ زینہ اولاد کی اہمیت عربوں میں بہت زیادہ تھی، ان میں آپس میں لڑائیاں ہوتی تھیں، کسی خاندان میں لڑکے زیادہ ہوتے تھے تو اس کی جیت کے موقع زیادہ ہوتے تھے، جب آپ پر یہ طنز و تعریض کی گئی تو وحی الہی کے ذریعہ سے تسکین دی گئی کہ آپ کو اللہ نے آپ کی دوسری زندگی میں کوثر جیسی عظیم نعمت عطا کی ہے، آپ اپنے رب کی عبادت نماز کو ادا کرتے رہیں اور اللہ کے نام پر قربانی کیجئے، آپ کا برا چاہنے والے کا سلسلہ قائم نہیں رہے گا یعنی لڑکے کے ذریعہ آئندہ سلسلہ چلتا ہے آپ کا سلسلہ لڑکے بغیر بہت اعلیٰ حیثیت سے چلے گا اور آپ کا برا چاہنے والے کا آگے سلسلہ ختم ہو جائے گا۔

إِنَّا أَعْطَيْنَاكَ الْكُوْثَرَ ۝ فَصَلِّ لِرَبِّكَ وَانْحَرْ ۝ إِنَّ شَانِئَكَ هُوَ الْأَبْتَرُ ۝ [سورہ کوثر]

”پیشک ہم نے آپ کو کوثر عطا فرمائی ہے سو ان نعمتوں کے شکر یہ میں آپ اپنے پروردگار کی نماز پڑھئے، اور قربانی کیجئے، بالیقین آپ کا دشمن ہی بے نام و نشان ہے۔“

یہ تو بعض چھوٹی سورتوں کی مثالیں ہیں ان کے علاوہ بعض بڑی بڑی سورتیں بھی آپ کی

تسکین و تقویت کے لئے نازل فرمائی گئیں، مثلاً سورۃ القصص جس میں حضرت موسیٰ علیہ السلام کا قصہ بیان کیا گیا کہ بچپن میں ان کو ایسے حالات درپیش تھے کہ وہ قتل کر دیئے جاتے، لیکن اللہ نے ان کو بچایا، وہ غیروں اور دشمنوں میں پلے، اور اللہ نے ان غیروں اور دشمنوں کو ہی ان کی حفاظت کا ذریعہ بنا دیا اور ان کو محفوظ رکھا، پھر وہ غریب الوطنی پر مجبور ہوئے، وہاں بھی اللہ نے ان کی مدد فرمائی، اور پھر ان کو نبی بنایا، اور نبوت کی وجہ سے بادشاہ وقت جو ان کا سخت دشمن تھا اس سے سابقہ پڑا، لیکن برابر اللہ آپ کو بچاتا رہا، اور آخر میں دشمنوں کو اللہ نے تباہ و برباد کر دیا، یہ واقعات آپ کو پیش آنے والے واقعات سے بڑی مشابہت رکھتے ہیں، اور ظاہر ہے کہ ان کے تذکرہ سے آپ کی تقویت کا سامان ہوتا ہے۔ اور اسی طرح سورہ یوسف نازل فرمائی، اور حضرت یوسفؑ کو بچپن میں ہی مار ڈالنے پر ان کے بھائی تل گئے، لیکن اللہ نے ان کو بچایا، اور پھر بڑے سخت حالات میں غیروں کے ماتحت ذلت آمیز حالات سے گذرنا پڑا، اللہ تعالیٰ نے ان کو خطرات سے بچایا، آخر میں ان کی عزت کے اسباب پیدا کئے، اور ایسی عزت عطا فرمائی کہ وہ ایک طرف بادشاہ کے نائب بنے، اور دوسری طرف ان کو نبوت عطا ہوئی، اور یہ دوہری عزت ملی، اس پر انہوں نے اپنے تاثر کا اظہار کیا کہ جو احتیاط کی زندگی گزارتا ہے اور مشکلات کو صبر و سکون کے ساتھ برداشت کرتا ہے، ایسے اچھے لوگوں کے اجر کو اللہ ضائع نہیں کرتا۔ ﴿بازہ من یتق و یصبر فإن اللہ لا یضیع أجر المحسنین﴾

مشکل حالات میں تسکین کی مذکورہ بالا آیات کے علاوہ آپ کو دشمنوں پر کامیابی حاصل ہونے کے حالات میں جو اجتماعی اور نفسیاتی کیفیات پیدا ہوتی ہیں، ان میں بھی آپ کی رہنمائی وحی کے ذریعہ سے کی جاتی تھی کہ جن سے ایک طرف خود کو رہنمائی ملتی، اور بطور مزید آپ کے ماننے والے اور اصحاب کی بھی تربیت ہوتی تھی۔ اس طرح قرآن مجید اور آپ صلی اللہ علیہ وسلم کی سیرت ایک دوسرے کا آئینہ بن گئے، اسی کی طرف ام المؤمنین حضرت عائشہ صدیقہ رضی اللہ عنہا کی طرف سے اشارہ ملتا ہے کہ آپ کی سیرت و اخلاق قرآن میں ملتے ہیں۔

آسمانی رہنمائی کے اس طریقہ سے وہ اعلیٰ معاشرہ قائم ہوا، جس کی نظیر انسانی تاریخ میں نہیں ملتی، یہ صحابہ کرام کا معاشرہ تھا جو اپنے نبی کی عقیدت اور محبت رکھنے کی بنا پر ان کی نظیر کو

دیکھتے تھے، اور ان کے عمل کو اپنے لئے قابل تقلید نمونہ سمجھتے تھے، وہ اسی قالب میں ڈھل گئے تھے جو قالب ان کے نبی کو پروردگار عالم کی طرف سے عطا کیا گیا تھا، اس طریقہ سے وحی الہی سے صرف آپ ہی کی تربیت و تشکیل نہیں ہوئی بلکہ آپ کی وساطت سے آپ کے تمام اصحاب کی بھی ہوئی، جس کو قرآن مجید میں متعدد جگہ بیان کیا گیا ہے، مثلاً:

إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ آوَأُ وَنَصَرُوا أُولَئِكَ بَعْضُهُمْ أَوْلِيَاءُ بَعْضٍ وَالَّذِينَ آمَنُوا وَلَمْ يُهَاجِرُوا مَا لَكُمْ مِّنْ وَلَايَتِهِمْ مِّنْ شَيْءٍ حَتَّىٰ يُهَاجِرُوا وَإِنِ اسْتَنْصَرُوكُمْ فِي الدِّينِ فَعَلَيْكُمُ النَّصْرُ إِلَّا عَلَىٰ قَوْمٍ بَيْنَكُمْ وَبَيْنَهُم مِّيثَاقٌ وَاللَّهُ بِمَا تَعْمَلُونَ بَصِيرٌ وَالَّذِينَ كَفَرُوا بِبَعْضِهِمْ أَوْلِيَاءُ بَعْضٍ إِلَّا تَفْعَلُوهُ تَكُن فِتْنَةً فِي الْأَرْضِ وَفَسَادٌ كَبِيرٌ، وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ آوَأُ وَنَصَرُوا أُولَئِكَ هُمُ الْمُؤْمِنُونَ حَقًّا لَهُمْ مَّغْفِرَةٌ وَرِزْقٌ كَرِيمٌ۔ [سورہ انفال: ۷۲-۷۵]

”بے شک جو لوگ ایمان لائے اور انہوں نے ہجرت کی اور اپنے مال اور اپنی جان سے اللہ کی راہ میں جہاد بھی کیا، اور جن لوگوں نے انہیں پناہ دی اور ان کی مدد کی یہ لوگ ایک دوسرے کے وارث ہیں، اور جو لوگ ایمان تو لائے لیکن ہجرت نہیں کی تمہارا ان سے کوئی تعلق میراث کا نہیں، جب تک کہ وہ ہجرت نہ کریں، اور اگر وہ تم سے دین کے کام میں مدد چاہیں تو تم پر واجب ہے مدد کرنا، بجز اس کے کہ اس قوم کے مقابلہ میں ہو جس کے اور تمہارے درمیان معاہدہ ہو، اور اللہ خوب دیکھ رہا ہے جو کچھ تم کرتے ہو، اور جو لوگ کافر ہیں وہ باہم ایک دوسرے کے دوست ہیں، اگر یہ نہ کرو گے تو زمین پر بڑا فتنہ اور بڑا فساد پھیل جائے گا، اور جو لوگ ایمان لائے اور انہوں نے ہجرت بھی کی اور جہاد بھی کیا اللہ کی راہ میں اور جن لوگوں نے انہیں رہنے کی جگہ دی اور ان کی مدد کی، یہی لوگ تو ہیں پورے پورے مومن، ان کے لیے مغفرت اور معزز روزی ہے۔“

پانچواں باب

قرآن آخری کتاب ہدایت

زندگی کو رب العالمین کی طرف سے مقرر کردہ صراط مستقیم پر چلانے کے لئے جو علم عطا کیا گیا وہ بنیادی طور پر وحی متلو یعنی تلاوت کیے جانے والا کلام الہی (قرآن مجید) کا ذریعہ ہے اور مزید وضاحت اور تفصیل کے لئے وحی غیر متلو یعنی کلام الہی کی طرح تلاوت نہ کیے جانے والا کلام (حدیث نبوی) عطا کیا گیا، قرآن مجید یعنی کلام الہی کو ایسے جامع اور متنوع و معجزانہ صورت میں عطا کیا گیا کہ جو رب العالمین کے شایان شان ہے، اور اس میں زندگی کے تمام پہلوں کو نہایت اعلیٰ کیفیت و معیار سے جمع کر دیا گیا، اس میں دین کا جامع تصور، اللہ تعالیٰ کے رب واحد ہونے، سیدنا محمد رسول اللہ ﷺ کے پیغمبر آخر الزماں ہونے، رب العالمین کی عبادت کے ارکان، ایمان باللہ، ایمان بالرسول، ایمان بالملائکۃ، ایمان بالکتاب السماویہ، ایمان بالآخرت، ایمان بالغیب، جنت، جہنم، روح کی حقیقت، حق کی وضاحت، باطل کی نشاندہی، جنات، شیاطین، عقیدہ و عمل کی وضاحت، تبلیغ و دعوت حق، جہاد و قتال، معاشرتی مسائل، اخلاق و تزکیہ، مالی معاملات کے عدالتی احکام، سیاسی امور، زراعت، تجارت، گزشتہ قوموں کی تاریخ کے مفید، و موثر حالات، دیگر مذاہب کا جائزہ، اور اسی کے ساتھ اللہ تعالیٰ نے قرآن کو انسانوں میں اتاری جانے والی آخری اور انسانی خوبیوں کے جاننے کی مکمل کتاب بنا کر قیامت تک اس کی حفاظت کا وعدہ اور انتظام بھی فرمایا۔ اور انسانوں کے ذریعہ کئے جانے کا ایسا عملی طریقہ آسان اور قابل عمل بنا دیا جس کے ذریعہ اس کی مسلسل حفاظت مضبوطی سے قائم ہے۔ وہ یہ کہ

اولاً اس کی تلاوت اور پڑھنا عبادت بنا دیا گیا، چنانچہ تمام نمازوں میں اس کی آیات پڑھنا ہوتی ہیں، اور اس کے پڑھے بغیر عبادت قابل قبول نہیں ہوتی، پھر اس کی تلاوت پر بے حد ثواب طے فرمایا گیا جس کی طلب میں ہر صاحب عمل مسلمان اس کو پڑھنے کو ضروری اور مفید سمجھتا ہے اور اس ضرورت سے اس کو یاد کرنے کا بھی اہتمام کرنا ہوتا ہے، چنانچہ بیک وقت لاکھوں مسلمان اسکے حافظ بنتے ہیں، جس کی وجہ سے صرف اس کے الفاظ ہی کی نہیں بلکہ حرف حرف کی حفاظت ہوتی ہے، کیونکہ لاکھوں آدمیوں کے سینوں میں محفوظ ہو جانے پر اگر ایک شخص غلطی کرتا ہے تو دوسرے بلکہ سیکڑوں آدمی اس کی غلطی کو پکڑ سکتے ہیں اور اس کو صحیح کر سکتے ہیں۔

بہر حال اللہ تعالیٰ کی آخری اتاری ہوئی یہ کتاب جو قیامت تک انسانوں کے لیے احکام الہی و ہدایت الہیہ کا سرچشمہ ہے، وہ انسان کے تمام پہلوؤں کی رہنمائی کے اشارے و احکام رکھتی ہے، اور اس میں تمام ضروری باتیں بتائی گئی ہیں اور اس سلسلہ میں جن جن باتوں کے جاننے کی ضرورت تھی ان سے واقف کرایا ہے، اور گزشتہ جن قوموں نے راہ حق سے روگردانی کی اور ان کی ہدایت کے لئے نبی مبعوث ہوئے ان میں سے بطور مثال متعدد قوموں کا حال بھی اس کتاب ہدایت میں میں دیا گیا اور ان کا جو انجام ہوا اس سے ڈرایا گیا، اور ان کو جو سزا بطور دنیاوی عذاب کے دی گئی اس کا ذکر فرماتے ہوئے بتایا گیا کہ آخرت کی سزا اور بھی بڑی ہے ﴿وَلَعَذَابُ الْآخِرَةِ أَكْبَرُ﴾ [سورہ زمر: ۲۶]۔

اللہ تعالیٰ کی طرف سے اتاری گئی یہ آخری کتاب دراصل اس کے علم کے وسیع ترین دفتر ”ام الكتاب“ ہی کا جزء ہے اور خدا تعالیٰ سے براہ راست تعلق رکھنے کی بنا پر زمین کے لیے ناقابل برداشت تھی، لیکن انسانوں کے لئے ہدایت مہیا کرنے کے لئے انسان کے سینے کو اس کے برداشت کے قابل بنایا گیا، رب العالمین کی طرف سے انبیاء کرام پر اتاری جانے والی مقدس کتابوں میں قرآن مجید کے آخری کتاب ہونے کی وجہ سے اسے ان سارے پہلوؤں کے تذکرے پر مشتمل اتارا گیا جن کا انسان کی عملی زندگی سے تعلق ہے، اور اس سلسلہ میں متعدد گزشتہ قوموں کی سرکشی اور ان کے نتیجہ کا بطور مثال ذکر کیا گیا اور انجام بد سے ڈرایا گیا کہ اب

یہ انسان پر ہے کہ اس میں کی گئی تلقین و ہدایت کی قدر کرے یا ناقدری کرے، اگر اس سے فائدہ اٹھائے گا اور قدر کرے گا تو آخرت میں اس کی اچھی جزا ملے گی اور آسمانی وطن جنت ملے گی اور ناقدری کی صورت میں اس کا ٹھکانہ مصیبتوں کا ٹھکانہ جہنم ہوگا۔

نزول قرآن اور اس کی حفاظت

اللہ تعالیٰ نے فرمایا

نَزَلَ بِهِ الرُّوحُ الْأَمِينُ ۝ عَلَى قَلْبِكَ لِتَكُونَ مِنَ الْمُنذِرِينَ ۝

[سورہ شعراء: ۱۹۳-۱۹۴]

”اس کو روح الامین حضرت جبرئیل لے کر اترے اور آپ کے قلب پر اس

کو اتارنا کہ آپ ایمان لانے والوں میں رہیں۔“

چنانچہ اللہ تبارک و تعالیٰ سے لے کر آسمانی برگزیدہ فرشتہ جبرئیل امین خاتم النبیین

سیدنا محمد رسول اللہ صلی اللہ علیہ وسلم کی طرف اترتے تھے اور آپ ﷺ کو سناتے، یاد کروادیتے اور لکھوادیتے تھے۔

اُم المؤمنین حضرت ام سلمہ رضی اللہ عنہا کہتی ہیں کہ جبرئیل علیہ السلام قرآن مجید

رسول اکرم صلی اللہ علیہ وسلم کو لکھواتے تھے۔

پھر آپ کی لکھائی سورتوں اور آیتوں کو پوری حفاظت اور احتیاط کے ساتھ اسی

ترتیب سے جو اللہ تعالیٰ کی طرف سے رسول اللہ ﷺ کو بتائی گئی تھی متعدد نسخوں میں خلافت

صدیقی میں پھر خلافت عثمانی میں پوری احتیاط اور اہمیت کے ساتھ مختلف علاقوں میں بھیج دیا

گیا اور اس طرح مکمل و متیقن طریقہ سے یہ جامع کتاب ہدایت تمام علاقوں میں عام ہو گئی،

قیامت تک اس کے باقی رکھنے کا انتظام بھی قدرتی طور پر اس طرح ہو گیا کہ ہر زمانہ میں

لاکھوں انسان اس کو زبانی یاد کرتے ہیں اور وہ دنیا کے تمام خطوں میں پھیلے ہوئے ہیں، اور ان

میں سے کسی کے بھی پڑھنے اور یاد رکھنے میں ایک دوسرے سے ادنیٰ اختلاف نظر نہیں آتا۔

قرآن کے مختلف نام

مشہور مفسر، مورخ، مصنف ابوالفضل جلال الدین عبدالرحمن بن ابی بکر جو امام سیوطی کے نام سے مشہور ہیں اور جن کی تصانیف کی تعداد پانچ سو اکتھ بتائی جاتی ہے، انہوں نے اپنی معرکہ آراء کتاب ”الاتقان فی علوم القرآن“ (ص: ۵۱) میں قرآن مجید کے ۵۵ نام خصوصی طور پر ذکر کیے ہیں، ان کی بنیادی خصوصیت یہ ہے کہ ان ناموں کا حوالہ قرآن مجید کی سورتوں میں ہی موجود ہے، یہاں چند نام پیش کیے جاتے ہیں۔

”الکتاب، المبین، الکلام، الفرقان، القرآن، الکریم، النور، التنزیل، الموعظة، الحکمة، الهدی، الخیر، البیان، النعمة، الروح، الرحمن، المبارک، المصدق، الحبل، الصراط، المستقیم، الوحی العربی، الحق، العلم، الهادی، العجب، العروة الوثقی، الأمر، الصحف، المکرم“۔

یہ سب نام ان صفات و خصوصیات کے غماز ہیں جو اس کلام الہی میں پائی جاتی ہیں۔ اور خود قرآن مجید میں ان مختلف ناموں کی طرف نسبت کرتے ہوئے استعمال ہوئے ہیں۔

کتاب الاتقان میں ان ناموں کے علاوہ قرآن مجید کے ۴۵ نام اور بھی بیان کیے گئے ہیں، ان میں سے لفظ قرآن لغوی اور معنوی اعتبار سے ملت مسلمہ میں سب سے زیادہ معروف اور متعارف ہے، یہ لفظ محض صفاتی یا توصیفی نہیں، بلکہ اللہ سبحانہ و تعالیٰ کا پسندیدہ اور بیان کردہ نام ہے، چنانچہ اسی کلام الہی میں متعدد مقامات پر قرآن کو گنجینہ اسرار و معانی کے لئے استعمال کیا گیا ہے، قرآن کے لفظ کا تذکرہ خود کلام الہی میں متعدد جگہوں پر کیا گیا، مثلاً درج ذیل آیات ہیں۔

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ

(سورة البقرة: ۱۸۵)

”وہ ماہ رمضان ہے جس میں قرآن مجید بھیجا گیا ہے جس کا وصف یہ ہے کہ

لوگوں کے لئے ذریعہ ہدایت ہے۔“

وَمَا تَكُونُ فِي شَأْنٍ وَمَا تَتْلُو مِنْهُ مِنْ قُرْآنٍ وَلَا تَعْمَلُونَ مِنْ
عَمَلٍ إِلَّا كُنَّا عَلَيْكُمْ شُهُودًا ۝ (سورۃ یونس: ۶۱)

”اور آپ خواہ کسی حال میں ہوں، اور مجملہ ان احوال کے آپ کہیں سے
قرآن پڑھتے ہوں اور اسی طرح اور لوگ بھی جتنے ہوں، تم جو کام بھی
کرتے ہو ہم کو سب کی خبر رہتی ہے۔“

قُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ

(سورۃ بنی اسرائیل، ۱۰۶)

”اور قرآن میں ہم نے جا بجا فصل رکھا، تاکہ آپ اس کو لوگوں کے سامنے
ٹھہر ٹھہر کر پڑھیں۔“

فَتَعَالَى اللَّهُ الْمَلِكُ الْحَقُّ وَلَا تَعْجَلْ بِالْقُرْآنِ مِنْ قَبْلِ أَنْ
يُفْضَى إِلَيْكَ وَحْيُهُ (سورۃ طہ، ۱۱۳)

”سواللہ تعالیٰ جو بادشاہ حقیقی ہے بڑا عالیشان ہے اور قرآن پڑھنے میں قبل
اس کے کہ آپ پر اس کی وحی پوری نازل ہو چکے، عجلت نہ کیا کیجئے۔“

وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ
مَهْجُورًا ۝ (سورۃ فرقان، ۳۰)

”اور اس دن رسول کہیں گے کہ اے میرے پروردگار! میری اس قوم نے
اس قرآن کو بالکل نظر انداز کر رکھا تھا۔“

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً
كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا ۝ (سورۃ فرقان، ۳۲)

”اور کافر لوگ یوں کہتے ہیں کہ ان پر یہ قرآن یکبارگی پورا کیوں نہیں نازل
کیا گیا، اس طرح تدریجاً اس لئے ہم نے نازل کیا ہے تاکہ ہم اس کے
ذریعہ سے آپ کے دل کو قوی رکھیں، اور اسی لئے ہم نے اس کو بہت ٹھہرا
ٹھہرا کر اتارا ہے۔“

إِنَّ الَّذِي فَرَضَ عَلَيْكَ الْقُرْآنَ لَرَادُّكَ إِلَيَّ مَعَادٍ (سورة القصص: ۸۵)
 ”جس خدا نے آپ پر قرآن کے احکام پر عمل اور اس کی تبلیغ کو فرض کیا ہے
 وہ آپ کو آپ کے اصلی وطن یعنی مکہ میں پھر پہنچائے گا۔“

طَسَّ تِلْكَ آيَاتُ الْقُرْآنِ وَكِتَابٍ مُّبِينٍ، هُدًى وَبُشْرَى
 لِلْمُؤْمِنِينَ ۝ (سورة اہمل: ۱-۲)

”طس، یہ آیتیں جو آپ پر نازل کی جاتی ہیں، آیتیں ہیں قرآن کی اور
 ایک واضح کتاب کی، یہ آیتیں ایمان والوں کے لئے ہدایت اور خوشخبری
 شانے والی ہیں۔“

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ
 (سورة الروم: ۵۸)

”اور ہم نے لوگوں کے واسطے اس قرآن میں ہر طرح کے عمدہ مضامین
 بیان کیے ہیں۔“

وحی الہی اور اس کا نزول

انسان کو اس دنیا میں بہتر زندگی گزارنے کے لئے علم حاصل کرنا ہوتا ہے، اس کے
 لحاظ سے اللہ تعالیٰ نے تین چیزیں ایسی پیدا کی ہیں جن کے ذریعہ اس کو اپنی زندگی کی ضروری
 باتوں کا علم حاصل ہوتا ہے، ایک انسان کے حواس یعنی آنکھ، کان، منہ اور ہاتھ پاؤں، دوسرے
 عقل، تیسرے وحی، لیکن ان میں سے شروع کے دو ذریعے ایسے ہیں جو زیادہ تر استعمال میں
 ہیں اور عام رواج میں ہیں، اور دنیا والے عموماً ان ہی کو کافی سمجھتے ہیں، اگرچہ ان کی پہنچ کتنی بھی
 زیادہ ہو لیکن ان کی ایک حد ہے جس کے آگے وہ کام نہیں دیتے، لیکن تیسرا ذریعہ وحی کا ہے اس
 کا علم نہ حواس کے ذریعہ ممکن ہے اور نہ محض عقل کے ذریعہ، وہ صرف اللہ تعالیٰ کی طرف سے
 اپنے کسی برگزیدہ بندے یعنی نبی پر اتار دی جاتی ہے، یہ دو شکلوں میں ہوتی ہے: ایک متلو اور
 دوسری غیر متلو، وحی متلو خود رب العالمین کے اختیار کردہ الفاظ میں آتی تھی تو وہ آسمانی کتاب

کہلائی، اور چونکہ اسکے الفاظ بھی اللہ تعالیٰ کی طرف سے ہوتے ہیں اس لیے اس کی تلاوت بھی کی جاتی ہے، یہ گزشتہ قوموں میں آنے والے متعدد نبیوں پر بھی اتاری گئی جیسے توریت و انجیل وغیرہ، قرآن مجید اس کی آخری کڑی ہے، اور یہ گزشتہ اتاری گئی کتابوں میں دیے گئے احکام کی جامع ہے، اور خدا کی طرف سے اتاری گئی جو وحی کتابی صورت میں اور مقررہ الفاظ میں نہیں اتاری گئی، اسکے معانی و مضامین نبی کو بتادئے گئے، ان کو نبی صلی اللہ علیہ وسلم اپنی زبان میں بتایا، وہ وحی غیر مملو حدیث نبوی کہلائی، اس کی بھی دو قسمیں ہیں، جس کو رسول اللہ ﷺ نے اللہ کی طرف انتساب کر کے کہا کہ اللہ نے کہا یا یہ کہ اللہ کہتا ہے، اسے حدیث قدسی کہا گیا، یہ حدیث کی خاص اور اعلیٰ قسم ہے اور یہ حدیثیں زیادہ نہیں ہیں، حدیث کا بڑا ذخیرہ اس کے علاوہ ہے جس میں شریعت کے احکام کی تفصیل ہے اور وحی مملو قرآن مجید کی تفسیر ہے۔

وحی مملو کے اترنے کا مقدس سلسلہ سرکارِ دو عالم احمد مجتبیٰ محمد مصطفیٰ صلی اللہ علیہ وسلم پر ختم ہو گیا اب کسی انسان پر نہ یہ وحی نازل ہوگی اور نہ اس کی ضرورت باقی رکھی گئی۔

وحی مملو اترنے کی مختلف صورتیں

وحی مملو آنحضرت ﷺ پر مختلف طریقوں سے نازل ہوتی تھی، بخاری شریف میں حضرت عائشہؓ فرماتی ہیں کہ ایک مرتبہ حضرت حارث بن ہشامؓ نے آنحضرت صلی اللہ علیہ وسلم سے پوچھا کہ آپ پر وحی کس طرح آتی ہے؟ آنحضرت صلی اللہ علیہ وسلم نے فرمایا کہ کبھی تو مجھے گھنٹی کی سی آواز سنائی دیتی ہے اور وحی کی یہ صورت میرے لیے سب سے زیادہ سخت ہوتی ہے، پھر جب یہ سلسلہ ختم ہوتا ہے تو جو کچھ اس آواز نے مجھ سے کہا وہ مجھے یاد ہو جاتا ہے اور کبھی وحی لانے والا فرشتہ میرے سامنے ایک مرد انسان کی صورت میں آتا ہے۔

آپ ﷺ پر جب اس طریقے کی وحی نازل ہوتی تھی تو آپ ﷺ پر بہت زیادہ بوجھ پڑتا تھا، حضرت عائشہؓ ہی حدیث کے آخر میں فرماتی ہیں کہ میں نے بہت جاڑوں کے دن میں آپ پر وحی نازل ہوتے ہوئے دیکھی ہے، ایسی سردی میں بھی جب وحی کا سلسلہ ختم ہوتا تو آپ ﷺ کی مبارک پیشانی پسینہ سے شرابور ہو چکی ہوتی تھی، وحی کی اس کیفیت میں بعض

اوقات اتنی شدت پیدا ہو جاتی کہ آپ ﷺ جس جانور پر اس وقت سوار ہوتے وہ آپ ﷺ کے بوجھ سے دب کر بیٹھنے کے قریب ہو جاتا، یہ کلام الہی کا مقدس اور عظیم آسمانی وزن تھا جو قابل برداشت بنانے کے باوجود بھی اتنا ظاہر ہو جاتا تھا، اس وزن کا اثر ایسا تھا کہ ایک مرتبہ آپ ﷺ کا سراقدس حضرت زید بن ثابتؓ کے زانو پر رکھا تھا کہ اسی حالت میں یہ وحی نازل ہونی شروع ہو گئی، اس سے حضرت زیدؓ کی ران پر اتنا بوجھ پڑا کہ وہ ٹوٹنے کے قریب ہو گئی، بعض اوقات اس وحی کی ہلکی ہلکی آواز دوسروں کو بھی محسوس ہوتی تھی، حضرت عمرؓ فرماتے ہیں کہ جب آپ ﷺ پر وحی نازل ہوتی تو آپ ﷺ کے چہرے انور کے قریب شہد کی مکھیوں کی بھنبھناہٹ جیسی آواز سنائی دیتی تھی۔

وحی متلو کے علاوہ وحی کی دوسری صورت یہ تھی کہ فرشتہ کسی انسانی شکل میں آپ ﷺ کے پاس آ کر اللہ کا پیغام پہنچا دیتا ہے، ایسے مواقع پر عموماً حضرت جبرئیل علیہ السلام مشہور صحابی حضرت وحیہ کلبیؓ کی صورت میں تشریف لایا کرتے تھے اور کبھی بعض اوقات کسی دوسری صورت میں بھی۔

تیسری صورت یہ تھی کہ حضرت جبرئیل علیہ السلام اپنی اصلی صورت میں دکھائی دیتے تھے، لیکن ایسا دور مرتبہ تو ضرور ہوا جو صحیح حدیث شریف میں ہے۔

چوتھی صورت براہ راست اور بلا واسطہ اللہ تبارک و تعالیٰ سے ہم کلامی کی ہے، یہ شرف آنحضرت ﷺ کو بیداری کی حالت میں صرف ایک بار یعنی معراج کے وقت حاصل ہوا ہے، البتہ ایک مرتبہ خواب میں بھی آپ ﷺ اللہ تعالیٰ سے ہم کلام ہوئے ہیں۔

پانچویں صورت یہ تھی کہ حضرت جبرئیل علیہ السلام کسی بھی صورت میں سامنے آئے بغیر آپ ﷺ کے قلب مبارک میں کوئی بات القا فرمادیتے تھے، اسی صورت کو (نفس فی الروح) کہتے ہیں۔ (۱)

قرآن کریم کا نزول بابرکت رمضان کی بابرکت رات لیلة القدر میں لوح محفوظ

(۱) تفصیل کے لیے ملاحظہ کریں: الاقنان فی علوم القرآن للسیوطی، مہماصل العرقان للورقانی، اور زکریٰ کی البرہان فی علوم القرآن

سے آسمان دنیا پر ہوا اور پھر اس حکم الہی کی تنزیل بتدریج چھوٹی چھوٹی ٹکڑیوں اور چھوٹے چھوٹے ٹکڑوں میں کبھی دو دو چار چار آیات کبھی ایک ایک دو دو کو جمع اور کبھی پوری سورت کی صورت میں ضرورت اور موقع کے لحاظ سے قلب اطہر رسول کریم صلی اللہ علیہ وسلم پر ہوتی رہی، یہ آپ ﷺ کی عمر شریف کے آخری ۲۳ سال میں بتدریج ہوا، تدریجی اصول کا طریقہ کار اس لیے اپنایا گیا تاکہ آپ ﷺ کو سمجھنے، قلب میں محفوظ کرنے اور اہل عرب کی طبیعت، عادت، مزاج اور ان کی نفسیاتی زاویہ نظر کی تبدیلی اور درستی میں سہولت اور آسانی ہو۔

قرآن کریم پروردگار کے پاس لوح محفوظ میں موجود ہے ﴿بل هو قرآن مجید فی لوح محفوظ﴾ (سورہ بروج، پ ۳۰) جس میں کسی طرح کا تغیر و تبدل کا امکان نہیں، پھر وہاں سے نہایت حفاظت و اہتمام کیساتھ رسول اللہ ﷺ کے اوپر بتدریج اترا۔

نزول قرآن سے قبل وحی سے ملتی جلتی ایک صورت سچے خوابوں کے ذریعہ شروع ہوئی تھی، اور وہ اس وقت شروع ہوئی تھی جب آپ کو خلوت میں یاد الہی کا شوق پیدا ہوا تھا اور اس کے لیے آپ ﷺ غار حراء کی تنہائی میں جا کر کئی کئی راتیں گزارتے اور عبادت میں مشغول رہتے تھے، پھر نبوت کے آغاز کی مدت شروع ہونے پر ایک دن اسی غار میں آپ ﷺ کے پاس اللہ کی جانب سے باقاعدہ فرشتہ آیا اور قرآن مجید کی آیتیں پڑھائیں اور اس طرح قرآنی وحی کے نزول کا آغاز ہو گیا۔

نزول قرآن کی یہ ابتدا جمعرات کے دن ۱۷ رمضان المبارک ولادت رسول ﷺ سے ۴۱ ویں سال بمطابق ۶۱۰ عیسوی بعد مغرب ہوئی، اس وقت حضرت محمد صلی اللہ علیہ وسلم مکہ مکرمہ میں خانہ کعبہ سے تین میل دور وادی عصب کی اس پہاڑی کے غار ”غار حراء“ میں جو ”جبل النور“ کی بلندی پر تھا یاد الہی میں مشغول تھے، اس زمانے میں اسے ”جبل الحمراء“ کہتے تھے، اور آج کل ”جبل النور“ کہتے ہیں، غار حراء میں پانچ قرآنی آیات کا نزول ہوا، جو سورہ اقرأ کا ابتدائی جزء ہیں، اس کے بعد کچھ روز سلسلہ وحی منقطع رہا، جس کے احساس سے حضور نبی کریم صلی اللہ علیہ وسلم افسردہ خاطر رہے، لیکن پھر سلسلہ وحی جاری ہو گیا، اس مرتبہ آنحضور ﷺ کو حضرت جبرئیل اپنی فرشتہ والی اصل صورت میں نظر آئے کہ کوئی بندہ خدا یہ منظر دیکھتا تو یقیناً

حواس باختہ ہو جاتا، حضور نبی رحمت ﷺ پر اس بار بھی قرآنی آیات وحی کی گئیں، قیام مکہ کے دوران آیات قرآنی بتدریج آتی رہیں، نزول قرآن کبھی مختصر اور کبھی مکمل سورت کے طور پر حضور نبی کریم صلی اللہ علیہ وسلم کے قلب میں جمع ہوتا اور کلام الہی کا ابلاغ مشرف بہ اسلام ہونے والے مسلمانوں میں دور و نزدیک ہوتا رہا، مسلمان کلام الہی کو اللہ تعالیٰ کے آخری نبی حضرت محمد صلی اللہ علیہ وسلم سے سنتے ہی حافظے میں محفوظ کر لیتے تھے، مسلمانوں کے مدینہ ہجرت کر جانے کے بعد بھی برابر نبی کریم علیہ السلام پر وحی کا نزول جاری رہا، آپ ﷺ حسب اشارہ الہی قرآن مجید کی سورتوں کو ترتیب کے ساتھ لکھواتے، یہاں تک کہ آخری وحی بمقام عرفہ شام کے وقت جمعہ کے دن ۹ ربیع الثانی ۱۰ الحجۃ ۶۳۲ عیسوی نازل ہوئی، یہ آخری وحی سورۃ المائدہ کی آیت نمبر ۳ ہے۔ اس طرح پوری مدت نزول قرآن مجید ۲۲ برس دو مہینے اور ۱۲ دن ہوتی ہے، قرآن کریم کی کتابی ترتیب نزول کی ترتیب سے مختلف رکھی گئی ہے، وہ ترتیب سورۃ الفاتحہ سے شروع ہو کر سورۃ الناس پر ختم ہوتی ہے۔

قرآن مجید سورۃ فاتحہ الحمد سے لے کر والناس تک ۳۰ پاروں پر مشتمل ہے، قرآن مجید میں بالترتیب ۱۱۴ سورتیں مدون کی گئیں ہیں، قرآن مجید میں ۶۶۶۶ آیات کریمہ موجود ہیں، قرآن مجید کے کلمات کی تعداد ۷۷۳۹۷ ہے، قرآن مجید کے حروف کی بڑی تعداد ۳۲۳۹۳۷ ہے، قرآن مجید میں ۵۵۸ رکوع ہیں اور قرآن مجید کی سات منزلیں ہیں۔

اول آیات قرآنی اور آخری آیات

پہلی وحی تو سورۃ علق کی ابتدائی پانچ آیات ہیں، جن میں پڑھنے اور پڑھانے کو اللہ کے نام سے وابستہ کرنے کو فرمایا گیا ہے، ایک امی کے لیے ایسا حکم بڑی اہمیت رکھتا ہے اور اس بات کا خصوصی اشارہ رکھتا ہے کہ اس امت کے آغاز کے وقت علم کو خصوصی اہمیت دی گئی ہے اور اللہ تعالیٰ کے نام سے وابستہ رکھنے سے یہ اشارہ دیدیا گیا کہ علم کو پروردگار عالم کے تابع بنا کر حاصل کرنا ہے، ان ہی آیات میں قلم کا بھی ذکر ہے جو علم کو پھیلانے، مدتوں باقی رکھنے اور اس کا فائدہ وسیع کرنے کا ذریعہ ہے۔

اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ
وَرَبُّكَ الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ
يَعْلَمُ ۝ [سورہ علق: ۱-۵]

اور آخری وحی

وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَا
كَسَبَتْ وَهُمْ لَا يُظْلَمُونَ ۝ [البقرہ: ۲۸۱]

”اور اس دن سے ڈرو جب کہ تم اللہ کے حضور میں لوٹ کر جاؤ گے، اور ہر شخص
کا اپنے اعمال کا پورا بدلہ پائے گا اور کسی کے ساتھ کچھ زیادتی نہ ہوگی۔“

یہ آیات انسان کے انجام کی طرف توجہ دلاتی ہیں کہ یہ دنیا بالآخر چھوڑنی ہے اور
اس سے رخصت ہو کر اس میں اپنے کیے ہوئے اعمال کا حساب دینا ہوگا اور اچھے اور برے
اعمال کے مطابق جزا یا سزا ملے گی۔

ان آخری قرآنی آیات کے بعد آپ صلی اللہ علیہ وسلم دنیا میں صرف نو دن رہے،
اس کے بعد وصال فرما گئے۔ (۱)

مکی اور مدنی سورتیں

نبوت کی ذمہ داری ملنے کے وقت سے تیرہ سال بعد تک آپ ﷺ کا قیام مکہ مکرمہ میں
رہا، پھر آپ ﷺ نے بحکم خداوندی مدینہ منورہ کو ہجرت فرمائی جو مکہ مکرمہ سے ساڑھے چار سو
کلومیٹر کے فاصلہ پر ہے، آپ ﷺ پر آپ کے نبوت کے مکی دور میں ہجرت سے پہلے جو سورتیں
نازل ہوئیں، وہ مکی اور جو ہجرت کے بعد مدنی دور میں نازل ہوئیں، وہ مدنی کہلائیں، یہ سب
ملا کر قرآن مجید کی ۱۱۴ سورتیں ہوئیں، مکی سورتوں کی تعداد ۸۶ اور مدنی کی ۲۸ ہے۔

مکی آیتیں اور سورتیں عموماً چھوٹی چھوٹی اور مختصر ہیں اور مدنی آیات و سورتیں طویل

اور مفصل ہیں۔ (۲)

(۲) مناہل العرفان للورقانی: ۱/۱۷۶

(۱) الاتقان فی علوم القرآن للسیوطی: ۴۲۱

مکی سورتیں زیادہ تر توحید، رسالت اور آخرت کے اثبات، حشر و نشر کی منظر کشی، آنحضرت ﷺ کو صبر و تسلی کی تلقین اور پچھلی امتوں کے واقعات پر مشتمل ہیں اور ان میں احکام و قوانین کم بیان ہوئے ہیں۔ اس کے برعکس مدنی سورتوں میں خاندانی اور تمدنی قوانین، جہاد و قتال کے احکام اور حدود و فرائض بیان کیے گئے ہیں۔

مکی سورتوں کا اسلوب بیان زیادہ پُر شکوہ ہے، اس میں استعارات و تشبیہات اور تمثیلیں زیادہ ہیں اور ذخیرہ الفاظ بہت وسیع ہے، اس کے برخلاف مدنی سورتوں کا انداز نسبتاً سادہ ہے۔

منزلیں

قرآن پاک کی سات منزلیں ہیں، سورہ فاتحہ سے پہلی، سورہ مائدہ سے دوسری، سورہ یونس سے تیسری، سورہ بنی اسرائیل سے چوتھی، سورہ شعراء سے پانچویں، سورہ الصفت سے چھٹی اور سورہ ق و القرآن المجید سے ساتویں شروع ہوتی ہے، وہاں باقاعدہ منزل لکھا ہوتا ہے۔ (۱)

سورتوں اور آیات کی تقسیم و ترتیب

قرآن مجید کی سورتوں کی جو ترتیب اس وقت ہے، یہ اس کے نزول کی ترتیب سے نہیں ہے، نزول کی ترتیب حالات اور مواقع کے لحاظ سے تھی، پھر تلاوت کے لئے اس کی ترتیب دوسری رکھی گئی، قرآن مجید میں سورہ علق کا نمبر ۹۶ ہے، لیکن تنزیل کے اعتبار سے وہ پہلی سورت ہے، جب کہ سورہ فاتحہ ترتیب کے لحاظ سے پہلے نمبر پر ہے، حالانکہ بہ اعتبار نزول اس کا نمبر پانچواں ہے، اسی طرح موجودہ ترتیب مضمون کے اعتبار سے ہے، اور یہ ترتیب بھی حکم الہی کے لحاظ سے ہے۔

جب کوئی سورت، آیات اترتی تھیں، تو جبرئیل امین علیہ السلام رسول کریم صلی اللہ علیہ وسلم کو اس مقام محل کی ”بہ لحاظ ترتیب“ نشاندہی کر کے یاد کروادیتے تھے اور لکھوادیتے تھے،

(۱) البرہان فی علوم القرآن للورکش: ۲۵۰

پھر اس ترتیب کے ساتھ صحابہ کرام رضی اللہ عنہم اس سورت یا آیات کو ورد زبان کر کے حفظ کر لیتے تھے، سورتوں اور آیات کی تقسیم و ترتیب تو یقینی ہے، یعنی خلاصۃً من جانب اللہ ہے، آپ صلی اللہ علیہ وسلم نے اپنی طرف سے ان کو بیان نہیں فرمایا، لہذا جیسا آپ ﷺ کو کہا گیا، ویسا آپ ﷺ نے کیا، حتیٰ کہ سورتوں کے نام، تعداد، ابتدا و انتہا، سورت کی کل آیات اور ہر آیت کا وقف تک اللہ تعالیٰ ہی کے مقرر کردہ ہیں، آپ صلی اللہ علیہ وسلم کی مرضی، رائے، پسند اور اختیار کا نتیجہ نہیں، قرآن کے پارہ، رکوع اور منزل کے ناموں سے تقسیم معتمد علیہ علماء دین نے انجام دی، تاکہ حفظ و تلاوت اور رکوع و نماز میں سہولت حاصل ہو، یہی وجہ ہے ان علامات کو متن کے اندر نہیں بلکہ باہر حاشیہ میں لکھا جاتا ہے۔ (۱)

کتابت قرآن

قرآن کی امتیازی خصوصیت جو کسی اور الہامی کتاب کو نصیب نہیں ہوئی، یہ ہے کہ قرآن مجید روز اول سے برابر تلاوت اور تعلیم و تعلم کے ساتھ رہا اور سپرد قلم بھی کیا گیا، اس کے حروف اور جملوں پر کسی شک و شبہ کی گنجائش نہیں رہی، دوسرے اسکے نزول کے چوتھے دن سے اس کی کتابت کا آغاز ہو گیا، خالد بن سعید وہ پہلے خوش نصیب انسان ہیں جنہیں حلقہ بگوش اسلام ہوتے ہی عہد نبوی میں سب سے پہلے کتابت وحی کا شرف حاصل ہوا، آپ صلی اللہ علیہ وسلم نے ۴۵ صحابہ کرام رضی اللہ عنہم کو کتابت وحی کی خدمت پر مامور کر رکھا تھا، ایک صحابی حظلہ بن ربیع رضی اللہ عنہ تو ہر وقت سائے کی طرح آپ ﷺ کے ساتھ رہتے تھے، تاکہ جیسے ہی نزول وحی ہوا سے قید تحریر میں لے آیا جائے، جب کا تب لکھ لیتا تو آپ ﷺ حرف بہ حرف نظر عمیق کے ساتھ پڑھوا کر بڑے غور سے سنتے اور جب قراءت، صحت لفظی اور ہر قسم کی اغلاط سے مبرا ہونے کی تصدیق فرمادیتے تو پھر اس کے حفظ اور کتابت کا اذن عام کر دیا جاتا، پھر زبانی یاد کرنے والے حفظ کر لیتے اور لکھنے والے کتابت کر لیتے، اس طرح قرآن مجید کی ترتیب و جمع کے زبانی اور تحریری حفاظتی اقدامات بحکم الہی بذریعہ جبرئیل امین علیہ السلام آپ ﷺ کی

(۱) تفصیل کے لیے ملاحظہ کریں: البرہان فی علوم القرآن للوزرکشی، اور تاریخ القرآن از محمد طاہر کر دی

زیر سایہ ہدایت و نگرانی پایہ تکمیل کو پہنچ چکے تھے، یہ ایک ایسی روز روشن کی طرح کھلی حقیقت ہے جس کا برملا اعتراف غیر مسلموں تک نے کیا ہے۔

سر ولیم میور رقم طراز ہے کہ اس بات کی ٹھوس شہادت موجود ہے کہ حیات رسول اللہ صلی اللہ علیہ وسلم میں متفرق طور پر پورا قرآن یا تقریباً پورے قرآن کے لکھے ہوئے نسخے صحابہ کے پاس موجود تھے، اور ڈاکٹر راڈویل لکھتا ہے کہ قرآن کے مکتوبہ شکل میں نسخے عہد رسالت میں عام طور پر مستعمل تھے۔

جمع و تدوین قرآن

۱۔ بہر حال روز اول اور ازل ہی سے علم الہی میں یہ طے تھا کہ قرآن مجید کے مضامین اور آیات کو کس انداز اور کن تبلیغی مصالح کی بنیاد پر نازل کرنا ہے اور پھر کس اسلوب اور نچ سے اس کی آیات و سورتوں کو ترتیب دینا ہے، یعنی تنزیل اور جمع و حفاظت کے تمام تر وسائل پہلے سے علم الہی میں متعین تھے۔

قُلْ أَنْزَلَهُ الَّذِي يَعْلَمُ السِّرَّ فِي السَّمَاوَاتِ وَالْأَرْضِ

(الفرقان: ۶)

”کہہ دو کہ اس نے اس کو اتارا ہے جو آسمانوں اور زمین کے اسرار کو جانتا ہے۔“

اور کیوں نہ ہو، جبکہ یہ کتاب رب کائنات کی فیض رسانوں کا نتیجہ ہے اور اس کو اگر علیم و خبیر خدا نے اتارا ہے تو ضروری ہے کہ اس کی ترتیب کے دونوں نقشے، یعنی ترتیب نزول اور ترتیب جمع، علم الہی کی حد تک پہلے سے متعین اور مقرر رہے ہوں گے۔

۲۔ پھر جب اس کتاب کے بارے میں اس علم الہی نے لوح محفوظ کی شکل اختیار کی جس کو علم الہی کی تجلی اعظم کہنا چاہیے تو اس وقت بھی، ترتیب کے یہ دونوں نچ معین رہے ہوں گے، کیونکہ اس میں تغیرات عالم سے متعلق تمام تفصیلات پہلے سے درج ہیں، تجلی کی اس صورت کا ذکر قرآن نے خصوصیت سے کیا ہے:

بَلْ هُوَ قُرْآنٌ مَّجِيدٌ، فِي لَوْحٍ مَّحْفُوظٍ (البروج: ۲۱-۲۲)

”بلکہ یہ کتاب قرآن عظیم ہے اور لوح محفوظ میں ارتسام پذیر ہے۔“

لوح محفوظ کا دوسرا نام الکتاب ہے، یہ علوم و معارف کا کس درجہ احاطہ کیے ہوئے ہے، اس کی وضاحت بھی قرآن ہی نے کی ہے:

وَمَا مِنْ ذَاتَةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُنمِّئَ
أَمْثَالُكُمْ مِمَّا فَرَّطْنَا فِي الْكِتَابِ مِنْ شَيْءٍ (الانعام: ۳۸)

”اور زمین میں جو چلنے پھرنے والا حیوان یا دوپروں پر اڑنے والا جانور ہے وہ سب تم لوگوں کی طرح مخلوق ہیں، ہم نے کتاب میں لکھنے میں کسی طرح کی کوتاہی نہیں کی۔“

حقائق و معلومات کے اسی دفتر کو قرآن میں ام الکتاب کے نام سے تعبیر کیا گیا ہے:

يَمْحُو اللَّهُ مَا يَشَاءُ وَيُثَبِّتُ وَعِنْدَهُ أُمُّ الْكِتَابِ (الرعد: ۳۹)

”خدا جن باتوں کو مٹا دینا چاہتا ہے مٹا دیتا ہے اور جن کو قائم رکھنا چاہتا ہے قائم رکھتا ہے اور اس کے پاس اصل کتاب ہے۔“

رسول اللہ ﷺ قرآن کریم کو حفظ کرانے کے علاوہ لکھوانے کا پورا اہتمام رکھتے تھے، حضرت عثمان فرماتے ہیں کہ آنحضرت صلی اللہ علیہ وسلم کا معمول یہ تھا کہ جب قرآن کریم کا کوئی حصہ نازل ہوتا تو آپ کاتب وحی کو یہ ہدایت فرمادیتے تھے کہ اسے فلاں سورۃ میں فلاں فلاں آیات کے بعد لکھا جائے۔

دور رسالت صلی اللہ علیہ وسلم میں صحابہ کرام رضی اللہ عنہم کی بڑی تعداد نے قرآن مجید کی حفاظت کا اہتمام و انصرام حفظ و کتابت دونوں طرح سے کر لیا تھا، حفاظ قرآن کی تعداد دس ہزار کے لگ بھگ تھی اور ایسے صحابہ کرام رضی اللہ عنہم کی تعداد جن کے پاس قرآن مکتوب شکل میں موجود تھا، بقول شارح بخاری حافظ بدرالدین عینی ”ان کا شمار نہیں کیا جاسکتا۔“

کتابت وحی کے لیے اس زمانے میں پائی جانے والی مضبوط، محفوظ اور پائیدار چیزوں کا انتخاب کیا گیا، مثلاً رقا، چمڑا، لیف، پتھر کی سفید پتلی پتلی تختیاں، کتف، اونٹ کے شانہ کی ہڈی، عسیب، کھجور کی چھال، ادیم، باریک ملائم چمڑا، اقیاب اونٹ کے کجاوہ کے چوڑے چوڑے

نکلے تاکہ تحریر ماہ و سال کی آمد و رفت کے اثرات سے عرصہ دراز تک محفوظ و مامون رہ سکے، آپ علیہ السلام نے اپنی حیات مبارکہ میں قرآن مجید کو حفظ بھی کروادیا تھا اور لکھوا بھی دیا تھا، حفاظ کرام کے سینوں میں قرآن مجید لوح محفوظ کی طرح رکھا ہوا تھا، لیکن کسی ایک جلد میں جمع نہیں تھا، بلکہ مختلف چیزوں پر تحریر شدہ تھا اور مختلف صحابہ کرام رضی اللہ عنہم کی تحویل میں تھا۔

حضرت ابو بکر رضی اللہ عنہ کے دور خلافت میں مسلمہ کذاب کے خلاف جنگ یمامہ میں (۶۰۰ء) سات سو حفاظ کرام نے جام شہادت نوش فرمایا، وقت کی پکار، حالات کا تقاضہ اور آنے والے خطرات کو محسوس کرتے ہوئے حضرت عمرؓ کی دل کی بے کلی میں اضافہ ہو گیا اور آپ نے حضرت ابو بکرؓ کو فوری طور پر قرآن مجید کو باقاعدہ کتاب کی شکل میں جمع کرنے کا مشورہ دیا کیوں کہ ابھی تک قرآن مجید حفاظ کرام کے سینوں ہی میں مرتبہ شکل میں محفوظ تھا، حضرت ابو بکرؓ نے آپ کی رائے کی اہمیت کو تسلیم کرتے ہوئے مصدقہ شہادتوں کے ساتھ رسول کریم صلی اللہ علیہ وسلم سے براہ راست سن کر لکھے ہوئے قرآن، نوشتوں کی مدد سے اس کلام الہی کے مختلف حصوں کو جو عربی زبان کے قریشی لہجوں میں جس میں حضور ﷺ پر نازل ہوا تھا، بڑی جانفشانی اور عرق ریزی کے بعد قراطس پر قلم بند کیا اور یہ ”صحف“ کے نام سے موسوم ہوا اور اس کو حضرات صحابہؓ نے نقل کر کے بہت سے نسخے تیار کر لیے اور چونکہ صحابہ کرام مختلف قبائل کے تھے جن کے نطق و لہجہ مختلف تھے جن میں وہ قرآن مجید پڑھتے تھے اور قرآن مجید کے لیے سب سے اہم حرف کے عنوان سے ان مختلف لہجات کی اجازت تھی، اس لیے دیرویر قرآن مجید کے لہجہ کے فرق کے لحاظ سے مختلف نسخے وحدت نہ ہونے کا شبہ پیدا کر سکتے تھے چنانچہ جب خلافت عثمانی میں اسلام کا رقبہ وسیع ہو جانے کی صورت میں اس خیال سے کہ مختلف ملکوں میں نئے نئے مسلمان ہونے والوں میں یہ جائز فرق کسی نامناسب اختلاف و فرق کا ذریعہ نہ بن جائے حضرت عثمان رضی اللہ عنہ نے اس سے بچانے کا فوری بندوبست کیا، ام المومنین حضرت حفصہؓ کے پاس قاصد بھیج کر وہ اصل صحف منگوا یا اور اس کی نقلیں کرنے کے لیے زید بن ثابت، عبداللہ بن زبیر، سعید بن العاص، عبدالرحمان بن حارث، عبداللہ بن زبیر رضی اللہ

عینہم کو مامور کیا، جنہوں نے اصل لہجہ، یعنی قریش والے لہجہ اور اصل خط، خط کوئی میں قرآن پاک کا یہ بنیادی نسخہ عام کر دیا، یہ منضبط کردہ نسخہ قرآن مجید اصل نسخہ صدیقی کے عین مطابق تھا اور دو برس رسالت کے وقت ہی سے تصدیق شدہ تھا، اس طرح قرآن مجید کی صحت کے بارے میں کسی فرق و اختلاف کے دل و دماغ میں راہ پانے کی گنجائش باقی نہ رہی، پھر اسی کے مطابق نقلیں تیار کر کے عالم عربی کے مرکزی مقامات مکہ معظمہ، مدینہ منورہ، کوفہ، شام، بصرہ، یمن اور مدین ارسال کر دی گئیں تاکہ احتیاط کی خاطر لوگ مختلف لہجوں کے بجائے اصل لہجہ کے مطابق ہی تلاوت کریں اور ہر مصحف کے ساتھ ایک عربی لب و لہجہ سے واقف قاری بھی بھیجا گیا، تاکہ اختلاف قرأت کی قطعاً گنجائش نہ رہے، ان مصاحف میں سے ایک مصحف حضرت عثمانؓ نے اپنے پاس رکھ لیا، جسے مصحف عثمانی کہتے ہیں۔

حضرت عثمان رضی اللہ عنہ کو اس اہم کام کی انجام دہی پر جامع القرآن کہا جاتا ہے، یعنی امت مسلمہ کو ایک قرأت پر جمع کرنے والا، جہاں تک قرآن کو نقطہ جمع کرنے کا کام ہے وہ تو غیر مرتب شکل میں عہد رسالت اور مرتب شکل میں عہد صدیقی میں انجام پا چکا تھا۔

حضرت عثمانؓ کے اس کارنامے کو پوری امت نے بہ نظر استحسان دیکھا اور تمام صحابہ کرام رضوان اللہ علیہم اجمعین نے اس کام میں ان کی تائید اور حمایت فرمائی، حضرت علی رضی اللہ عنہ فرماتے ہیں کہ عثمانؓ کے بارے میں کوئی بات ان کی بھلائی کے سوا نہ کہو۔ کیونکہ اللہ کی قسم انہوں نے مصاحف کے معاملہ میں جو کام کیا وہ ہم سب کی موجودگی میں مشورے سے کیا۔

قرآن کریم کے یہ نسخے اس وقت تک نقطوں اور ریز برپیش سے خالی تھے اس کی وجہ سے اہل عجم کو ان کی تلاوت میں دشواری ہوتی تھی، چنانچہ جب اسلام عجمی ممالک میں اور زیادہ پھیلا تو اس بات کی ضرورت محسوس ہوئی کہ اس میں نقطوں اور حرکات کا اضافہ کیا جائے تاکہ جو عرب نہیں ہیں وہ لوگ بھی آسانی سے اس کی تلاوت کر سکیں، لہذا اس مقصد کے لیے ضروری اقدامات کردئے گئے۔

ان قدیم مصاحف عثمانی میں سے دو مصحف ابھی تک سلامت اور محفوظ ہیں، ایک

تاشقند میں اور دوسرا استنبول میں ہے، اور اللہ کی قدرت کی نشانی اور اہل بصیرت کے لیے حیرت و استعجاب کا موجب بنے ہوئے ہیں، قرآن مجید کے موجودہ نسخے ہر جگہ بعینہ مصحف عثمانی کے مطابق ہیں، اس طرح قرآن مجید ہمارے پاس من و عن کی تحریف، ترمیم، تہنیک اور ادنیٰ تغیر و تبدل اور سرموقوفات کے بغیر، اللہ کی قدرت، طاقت اور فضل سے بالکل اصلی حالت میں ہمارے پاس موجود ہے، قرآن پاک کی یہ معجزانہ حفاظت، اس کے کلام الہی ہونے کی ایسی دلیل ہے جو کبھی رد نہیں ہو سکتی، اور اس کے بموجب خود قرآن کریم کی یہ صراحت عملی طور پر صحیح ثابت ہو جاتی ہے۔

وَإِنَّهُ لَكِتَابٌ عَزِيزٌ، لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ [حم السجده: ۴۱-۴۲]

”قرآن میں نہ سامنے سے باطل کے گھسنے کی گنجائش ہے، نہ پیچھے سے۔“

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ﴿۹۰﴾ [الحجر: ۹۰]

”بے شک یہ کتاب (نصیحت) ہم ہی نے اتاری ہے اور ہم ہی اس کے نگہبان ہیں۔“

إِنَّ عَلَيْنَا جَمْعَهُ وَقُرْآنَهُ [القيامة: ۱۷]

”اس قرآن کا جمع کرنا اور پڑھوانا ہمارے ذمہ ہے۔“ (۱)

(۱) کتابت وحی اور جمع و تدوین قرآن کے سلسلہ میں ملاحظہ کریں: الاقان فی علوم القرآن، از: سیوطی، البرہان فی علوم القرآن، از: زرکشی، منال العرفان فی علوم القرآن، از: زرقاتی، تاریخ القرآن، از: محمد طاہر کردی، مباحث فی علوم القرآن۔ از: منار قطان اور علوم القرآن۔ از: ڈاکٹر صبحی صالح

چھٹا باب فضائل قرآن

قرآن مجید کی بنیادی صفت یہ ہے کہ وہ شک سے پاک اور ہدایت کا ذریعہ ہے اس حقیقت کو قرآن مجید نے ان الفاظ میں بیان کیا ہے۔

ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ۝ [البقرہ: ۲]

”یہ ایسی کتاب ہے کہ اس میں شک کی گنجائش نہیں، پرہیزگاروں کے لیے یہ ذریعہ ہدایت ہے۔“

اس سے بڑھ کر اس کی کیا فضیلت ہو سکتی ہے کہ اللہ تعالیٰ نے اس کو موعظت، شفاء، ہدایت، خیر، رحمت اور اپنا فضل قرار دیا ہے، ارشاد ہے:

يَا أَيُّهَا النَّاسُ قَدْ جَاءَ تَكْمٌ مَّوْعِظَةٌ مِّن رَّبِّكُمْ وَشِفَاء لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ ۝ قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ ۝

[سورہ یونس: ۵۷-۵۸]

”لوگو تمہارے پاس تمہارے رب کی طرف سے نصیحت اور ان بیماریوں کی جو سینوں میں چھپی ہوئی ہیں شفاء آچکی ہے اور ایمان والوں کے لیے وہ ہدایت اور رحمت ہے اے نبی کہہ دیجئے کہ یہ قرآن اللہ کے فضل اور اس کی رحمت کی وجہ سے ہے پس اس سے انہیں خوش ہونا چاہئے وہ مال سے بہتر ہے جو جمع کرتے ہیں وہ۔“

اس کے بے شمار فضائل میں سے ایک فضیلت یہ ہے کہ یہ تمام جہانوں کے لیے ذکر اور نصیحت ہے۔

”إِنَّ هُوَ إِلَّا ذِكْرٌ لِلْعَالَمِينَ“ (ص: ۸۷)

”یہ قرآن تو تمام جہانوں کے لیے ایک نصیحت ہے۔“

یہ قرآن آپ ﷺ اور آپ ﷺ کی امت کے لیے بڑے شرف کی چیز ہے۔

وَإِنَّهُ لَذِكْرٌ لَّكَ وَلِقَوْمِكَ وَسَوْفَ تُسْأَلُونَ [زخرف: ۲۳]

”یقیناً یہ قرآن آپ ﷺ اور آپ ﷺ کی قوم کے لیے بڑے شرف کی

چیز ہے اور عنقریب تم سے اس کے بارے میں سوال کیا جائے گا۔“

قرآن مجید کی یہ بڑی فضیلت ہے کہ یہ اللہ تعالیٰ کی طرف سے نازل شدہ

ہے، سراسر حق ہے، لوگوں کو حق کی دعوت دیتا ہے اور اس کی تمام باتیں حق و صداقت پر مبنی

ہیں، ارشاد ہے:

إِنَّا أَنْزَلْنَا إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَهُ الدِّينَ

[الزمر: ۲]

”اے رسول اکرم صلی اللہ علیہ وسلم بے شک ہم نے آپ ﷺ کی طرف حق

کے ساتھ کتاب (قرآن) نازل کی، سو آپ اللہ تعالیٰ کی عبادت خالص اسی

کی اطاعت کرتے ہوئے کریں۔“

قرآن مجید کی حفاظت کی تمام ذمہ داری بھی اللہ نے خود اپنے اوپر لی ہے، فرمایا:

إِن عَلَيْنَا جَمْعَهُ وَقُرْآنَهُ، فَإِذَا قُرْآنَاهُ فَاتَّبِعْ قُرْآنَهُ، ثُمَّ إِنَّ عَلَيْنَا

بَيَّانَهُ [القیمة: ۱۷-۱۹]

”بلاشبہ اس کے جمع کرنے اور پڑھانے کے ذمہ دار ہم خود ہیں، سو جب ہم

اس کو (جبرئیل کے ذریعہ) پڑھیں تو اس کے بعد آپ بھی قرأت کریں،

پھر اس کی وضاحت کرنا، سمجھانا بھی ہمارے ذمہ ہے۔“

فضائل قرآن میں سے ایک بڑی فضیلت یہ بھی ہے کہ وہ اپنے معانی و مطالب کے

اعتبار سے نہایت آسان ہے اور الفاظ و انداز کے لحاظ سے بھی اس میں بڑی آسانی پائی جاتی ہے، اس کے سمجھنے اور یاد کرنے میں کوئی دقت حائل نہیں ہوتی، یہی وجہ ہے کہ دنیا میں کروڑوں کی تعداد میں اس کے حافظ اور بے شمار اس کے مطالب بیان کرنے والے ہیں، اور یہ چیز اس کے عظیم فضل و کمال پر دلالت کرتی ہے۔

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ (القدر: ۱۷، ۲۲، ۳۲)

”ہم نے قرآن کو آسان کر دیا ہے، کوئی نصیحت حاصل کرنے والا ہے؟“

قرآن کی فضیلت کا اظہار اس حقیقت سے بھی ہوتا ہے کہ وہ لوگوں کو ایسی فکری اور عملی راہ پر گامزن کرتا ہے، جو ہر اعتبار سے سیدھی اور استوار ہے۔

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا [بنی اسرائیل: ۹]

”بلاشبہ یہ قرآن اس راہ کی طرف رہنمائی کرتا ہے، جو سب سے زیادہ سیدھی راہ ہے اور ایمان والوں کو جو نیک عمل کرتے رہتے ہیں بشارت دیتا ہے، کہ انہیں بڑا اجر ملنے والا ہے۔“

تین امور میں مشغول رہنا قرآن کی رو سے سب سے بڑی عبادت ہے: ایک تلاوت قرآن، دوسرے اقامت صلوٰۃ اور تیسرے انفاق۔

إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنْفَقُوا مِمَّا رَزَقْنَاهُمْ سِرًّا وَعَلَانِيَةً يَرْجُونَ تِجَارَةً لَّنْ تَبُورَ [الفاطر: ۲۹]

”جو لوگ کتاب اللہ کی تلاوت کرتے ہیں اور نماز قائم کرتے ہیں اور جو کچھ ہم نے انہیں رزق دیا ہے اس میں سے کھلے اور چھپے خرچ کرتے ہیں یقیناً وہ ایسی تجارت کے متوقع ہیں جس میں ہرگز خسارہ نہیں ہوگا۔“

رسول اکرم صلی اللہ علیہ وسلم کا ارشاد ہے: ”خیر کم من تعلم القرآن وعلمه“۔ (بخاری)

(تم میں سے بہتر وہ شخص ہے جو قرآن کی تعلیم حاصل کرے اور لوگوں کو اس کی تعلیم دے۔)

دیگر آسمانی کتابوں کے درمیان قرآن مجید کا مقام

قرآن مجید سے پہلے بھی آسمانی کتابیں اس دنیا میں موجود تھیں، لیکن قرآن مجید کے علاوہ کوئی بھی آسمانی کتاب اپنی اصل حقیقت پر باقی نہیں رہی، بلکہ اس کے نص اور لفظ میں تبدیلی اور تحریف کی جا چکی تھی، حضرت موسیٰ علیہ السلام پر نازل کی گئی کتاب توریت حضرت موسیٰ علیہ السلام کے بعد لکھی گئی اور ان کی وفات کے بعد اس میں مزید کئی ابواب بھی حضرت موسیٰ علیہ السلام سے پہلے اور بعد کے زمانہ کے متعلق پیشگوئیوں کے بڑھائے گئے، اس میں مزید اضافات کئے جاتے رہے، پھر اس کے ترجمے بھی متعدد اور ایک دوسرے سے فرق رکھنے والے ہوئے۔

انجیل کا بھی یہی حال ہے کہ اس کو حضرت عیسیٰ علیہ السلام کے بعد ان کے شاگردوں نے مرتب کیا ہے، اور اس میں اپنی طرف سے حضرت عیسیٰ علیہ السلام کی زندگی کے واقعات اور ان کے اقوال کو بھی شامل کیا گیا ہے، اس طرح انجیل بھی اللہ رب العالمین کے الفاظ اور کلمات کے ساتھ باقی نہیں رہی، حتیٰ کہ حضرت عیسیٰ علیہ السلام کے اقوال و ارشادات کے متعلق بھی یقین سے نہیں کہا جاسکتا کہ وہ حضرت عیسیٰ علیہ السلام کے الفاظ ہیں، بلکہ روایتوں میں شدید تضاد ہے، اس لئے انجیل اربعہ کی کتابت اور روایت میں بڑا تفاوت پایا جاتا ہے، عیسائی اور یہودی اس میں کوئی حرج بھی محسوس نہیں کرتے، اس لئے کہ قرآن مجید سے پہلے کلام الہی کو لفظاً و معنی محفوظ کرنے کا تصور نہ تھا، یہی حال دوسری دینی آسمانی کتابوں کا ہے۔

البتہ قرآن مجید جو سیدنا محمد بن عبد اللہ ﷺ پر نازل ہوا، اس کے سلسلہ میں خود آپ ﷺ پر پابندی تھی کہ اپنی طرف سے اس میں ایک حرف کا بھی حذف و اضافہ نہیں کر سکتے حتیٰ کہ آپ ﷺ کو اس کا بھی اختیار نہیں تھا کہ اس میں کسی لفظ کے بجائے کوئی دوسرا ہم معنی لفظ کا اضافہ کر سکیں، چنانچہ اللہ تعالیٰ اپنے کلام کو حضرت جبرئیل کو وحی کرتا اور وہ محمد ﷺ کو آ کر بتاتے اور پھر محمد ﷺ حضرت جبرئیل کے بتائے ہوئے الفاظ و کلمات کے ساتھ لوگوں کو سناتے، آپ ﷺ کو تاکید تھی کہ قرآن کریم کی تلاوت میں عجلت سے کام نہ لیں، بلکہ پہلے کلام الہی کو اس کے لفظ و معنی کے ساتھ اچھی طرح ذہن نشین کر لیں، پھر لوگوں کو سنائیں، اس کا مقصد یہ تھا کہ کلام الہی اپنے الفاظ کے

ساتھ جس طرح آپ کے دل و دماغ میں جاگزیں ہوتا جا رہا ہے اسی طرح اس کے معانی و مطالب جاگزیں اور راسخ ہو جائیں۔

آپ ﷺ کی حیات طیبہ میں ہی جیسے جیسے قرآن کا نزول ہوتا ضبط تحریر میں لے آیا جاتا، اس کے لئے کاتبین وحی بھی متعین تھے، مزید آپ ﷺ قرآنی آیات کا سال میں ایک مرتبہ اعادہ بھی کرتے، بذریعہ وحی آپ ﷺ کو ہر سورت کی آیات کے متعلق ہدایت دی جاتی کہ اس کی جگہ فلاں فلاں ہے، حتیٰ کہ آیات اور سورتوں کی ترتیب میں بھی آپ ﷺ کو ذرا بھی دخل نہیں تھا بلکہ جیسا حکم الہی ہوتا ویسا ہی کرتے۔

اس طرح قرآن مجید کی حفاظت کی گئی، اور غایت احتیاط کے ساتھ قرآن مجید کو ایک مصحف میں مدون و جمع کر دیا گیا جو آج پوری دنیا کے مسلمانوں میں متداول ہے، اس میں نہ تو ایک لفظ کا اضافہ ہوا ہے اور نہ ہی کمی، بلکہ قرآنی آیات اور سورتوں کی ترتیب میں بھی کوئی تبدیلی نہیں ہوئی اور اس کی فضیلت اور تقدس ویسا ہی باقی ہے جیسا کہ نزول قرآن کے وقت تھا اور قیامت تک باقی رہے گا۔

قرآن حکیم دشمنوں کی نظر میں

مسٹر کونٹ نے قرآن کے متعلق اپنے تاثرات ان الفاظ میں ظاہر کئے ہیں:

”عقل حیران ہے کہ اس قسم کا کلام ایسے شخص کی زبان سے کیونکر ادا ہوا جو بالکل امی تھا، تمام مشرق نے اقرار کر لیا ہے کہ نوع انسانی لفظاً و معناً ہر لحاظ سے اس کی نظیر پیش کرنے سے عاجز ہے، یہ وہی کلام ہے جس کی بلند انشا پر دازی نے عمر بن خطاب کو مطمئن کر دیا، ان کو خدا کا معترف ہونا پڑا، یہ وہی کلام ہے کہ جب عیسیٰ علیہ الصلوٰۃ والسلام کی ولادت کے متعلق اس کے جملے جعفر بن ابی طالب نے حبشہ کے دربار میں پڑھے تو اس کی آنکھوں سے بے ساختہ آنسو جاری ہو گئے اور شب چلا اٹھا کہ یہ کلام اسی سرچشمہ سے نکلا ہے جس سے عیسیٰ علیہ الصلوٰۃ والسلام کا کلام نکلا تھا“۔ (۱)

انسائیکلو پیڈیا برٹانیکا جلد ۱۶، ص: ۵۹۹ میں ہے:

”قرآن کے مختلف حصص کے مطالب ایک دوسرے سے بالکل متفاوت ہیں، بہت سی آیات دینی و اخلاقی خیالات پر مشتمل ہیں، مظاہر قدرت، تاریخ الہامات انبیاء کے ذریعہ اس میں خدا کی عظمت، مہربانی اور صداقت کی یاد دلائی گئی ہے بالخصوص حضرت محمد (ﷺ) کے واسطے سے خدا کو واحد اور قادر مطلق ظاہر کیا گیا ہے، بت پرستی اور مخلوق پرستی کو بلا لحاظ ناجائز قرار دیا گیا ہے قرآن کی بہ نسبت یہ بالکل بجا کہا جاتا ہے کہ وہ دنیا بھر کی موجودہ کتابوں میں سب سے زیادہ پڑھا جاتا ہے۔“

انگلستان کے نامور مورخ ڈاکٹر گین اپنی مشہور تصنیف کی جلد ۵، باب ۵ میں لکھتے ہیں:

”قرآن کی نسبت بحر اٹلانٹک سے لے کر دریائے گنگا تک نے مان لیا ہے کہ یہ پارلیمنٹ کی روح ہے، قانون اساسی ہے، اور صرف اصول مذہب ہی کے لیے نہیں، بلکہ احکام تعزیرات کے لیے اور ان قوانین کے لیے بھی ہے جن پر نظام کا مدار ہے، جس سے نوع انسانی کی زندگی وابستہ ہے جن کو حیات انسانی کی ترتیب و تسبیح سے گہرا تعلق ہے، حقیقت یہ ہے کہ حضرت محمد (ﷺ) کی شریعت سب پر حاوی ہے، یہ شریعت ایسے دانشمندانہ اصول اور اس قسم کے قانونی انداز پر مرتب ہوئی ہے کہ سارے جہاں میں اس کی نظیر نہیں مل سکتی۔“

قرآن کتب سابقہ کا محافظ اور وحی و تنزیل کی آخری ارتقائی کڑی ہے قرآن حکیم کا کتب سابقہ سے متعلق بالخصوص اور گزشتہ انبیاء و رسل کے بارے میں بالعموم کیا موقف ہے، اس کو ہم وضاحت و تفصیل کی غرض سے تین نکات کی شکل میں بیان کر سکتے ہیں۔

اس سلسلے کی پہلی بات یہ ہے کہ قرآن حکیم اس چیز کو تسلیم نہیں کرتا کہ وقت و زماں

کے فاصلے یا مختلف قوموں کے اختلافات، سچائی اور صداقت کا روپ بدل سکتے ہیں۔
صداقت بہر حال ایک ہے، ناقابل تقسیم اور عالم گیر ہے، بلکہ یوں کہنا چاہئے کہ یہ مانی ہوئی
اور مسلم حقیقت ہے جو ہر دور میں احترام و تسلیم کی سزاوار ہے۔

انہی عالم گیر اور ہمہ گیر صداقتوں اور سچائیوں کو پھیلانے اور فروغ دینے کے لیے
مختلف قوموں میں انبیاء مبعوث ہوئے۔ ایک مسلمان کے لیے اسلام کو اپنے لیے مشعل راہ
قرار دینے کے علاوہ اللہ کے سب فرستادوں پر بھی ایمان لانا ضروری ہے، جنہوں نے وقتاً
وقتاً سچائیوں کے اس قافلے کو آگے بڑھانے کی کوشش کی۔

قرآن حکیم نے اپنے اوراق و صفحات میں ان تمام سچائیوں کو سمولیا ہے اور ان پر
مہر تصدیق ثبت کر دی ہے۔

چنانچہ وہ بار بار اس بات کی تاکید کرتا ہے کہ تم وحی و رسالت کے اس تسلسل کو تسلیم کرو جو آدم
سے شروع ہو کر آنحضرت کی ذات گرامی پر اختتام پذیر ہوا اور بغیر کسی تفریق و امتیاز کے تمام
انبیاء پر ایمان لاؤ۔

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ
عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلُ. (النساء: ۱۳۶)

”اے ایمان والو! ایمان رکھو اللہ پر اور اس کے رسول پر اور اس کتاب پر
جو اللہ نے اپنے رسول پر اتاری اور اس کتاب پر بھی، جو پہلے اتاری۔“

قُولُوا آمَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَيْنَا مِن قَبْلُ وَمَا أُنزِلَ إِلَيْنَا مِن قَبْلُ
وَأَسْمَاعِيلَ وَإِسْحَاقَ وَيَعْقُوبَ وَالْأَسْبَاطَ وَمَا أُوتِيَ
مُوسَى وَعِيسَى وَمَا أُوتِيَ النَّبِيُّونَ مِن رَّبِّهِمْ لَا نُفَرِّقُ بَيْنَ
أَحَدٍ مِّنْهُمْ وَنَحْنُ لَهُ مُسْلِمُونَ (البقرہ: ۱۳۶)

”یوں کہو کہ ہم ایمان لائے اللہ پر اور اس پیغام پر جو ہماری طرف اترا اور جو
ابراہیم، اسحق، یعقوب اور ان کی اولاد پر اتارا گیا اور اس پر بھی ایمان لائے
جو موسیٰ، عیسیٰ اور تمام انبیاء کو ان کے رب کی طرف سے عطا کیا گیا۔ ہم

ایمان لانے میں ان میں سے کسی کے بارے میں فرق نہیں کرتے ہم تو اللہ کے سامنے سر تسلیم خم کرنے والے ہیں۔“

انبیائے سابقین اور گزشتہ ہمہ گیر سچائیوں کو اپنی آغوش میں سمولینے کے اس عمل کو قرآن حکیم نے ”مہیمنہ“ کے نام سے پکارا ہے اور یہ اس سلسلے کا دوسرا اہم نکتہ ہے۔
 وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ
 الْكِتَابِ وَمُهَيِّمًا عَلَيْهِ (المائدہ: ۴۸)
 ”اور ہم نے تمہاری طرف کتاب برحق اتاری جو اگلی کتابوں کی تصدیق پر مشتمل ہے اور ان پر ”مہیمنہ“ کی حیثیت رکھتی ہے۔“
 ”مہیمنہ“ اللہ تعالیٰ کی بھی صفت ہے۔

هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ
 الْمُؤْمِنُ الْمُهِيمُنُ (حشر: ۲۳)
 ”وہی ذات گرامی اللہ ہے جس کے سوا کوئی معبود نہیں، وہ پادشاہ اور سلامتی
 وامن عطا کرنے والا قدوس اور مہیمنہ ہے۔“

لفظ ”مہیمنہ“ یا ”مہیمنہ“ کے ٹھیک ٹھیک معنی کیا ہیں۔ اس کی وضاحت کے لیے اردو میں کوئی ایک لفظ کافی نہیں۔

تمام مدلولات پر غور کیجئے تو معلوم ہوگا کہ قرآن حکیم سابقہ تعلیمات کے بارے میں جب مہیمنہ کا موقف اختیار کرتا ہے تو اس کے معنی یہ ہوتے ہیں کہ قرآن حکیم نے ایک شاہد و امین کی حیثیت سے نہ صرف سابقہ تعلیمات کی روح کو محفوظ رکھا ہے، بلکہ مہیمنہ کی حیثیت سے اس بات کی نگرانی بھی کی ہے کہ کہاں کہاں اس روح کو بدلا گیا ہے، کہاں کہاں فکر و عقیدہ اور مسائل میں تحریف و تغیر سے کام لیا گیا ہے، اور کن کن مقامات میں حقائق دینی کے فہم و عمل میں گزشتہ قوموں میں لغزش و خطا کا صدور ہوا ہے۔ (۱)

کلام ربانی اور عربی زبان

کوئی بھی کلام جو انسان استعمال کرتا ہے، اس کے تین پہلو ہوتے ہیں ایک تو وہ اصل بات جو دوسرے تک پہنچانا ہے، دوسرے اس کی ظاہری شکل جس میں وہ پیش کی جا رہی ہے، تیسرے پیش کرنے کا انداز و طریقہ اظہار۔ ان تینوں کی رعایت کرنے سے بات مناسب طور پر ادا ہوتی ہے اور اسی کے مطابق تاثیر پیدا ہوتی ہے، کسی بھی کلام کا مقصد کبھی بات سے صرف واقف کرانا ہوتا ہے، اور کبھی صرف واقف کرانا نہیں ہوتا بلکہ اس کے ذریعہ دل و دماغ کو کوئی رخ دینا ہوتا ہے، جہاں تک بات سے واقف کرانے کا تعلق ہے، تو وہ عام صلاحیت کا کام ہے جو زبان سے ہر واقف شخص کی استطاعت میں ہوتا ہے، لیکن دل و دماغ کو کوئی رخ دینا تو وہ اس مقصد کے لحاظ سے جو مناسب الفاظ ہوں ان کو اختیار کرتے ہوئے ان کی مناسب ترتیب و تسبیق کرنے سے ہوتا ہے، صاحب کلام ان باتوں کا جتنا لحاظ کر سکے گا اسی لحاظ سے اس کو بہتر طریقہ سے انجام دے سکے گا۔

قرآن مجید رب العالمین خالق کائنات و مخلوقات کا کلام ہے، وہ ان کا صرف خالق ہی نہیں، بلکہ وہ ان کی صلاحیتوں کا بھی پیدا کرنے والا ہے، اس کے اس کلام میں بات سے صرف واقف کرانا نہیں، بلکہ مخاطبین کے قلب و دماغ کو ان کے وجود کے مقصد اور ان کے صلاح و فلاح کی بات سمجھانا ہے۔ مخاطبین کے سمجھنے کی صلاحیت اور ان کے قلب و دماغ کی کیفیت اسی خالق کائنات کے بنائی ہوئی ہے، اس کے علاوہ اور کون ان کی مقدر فہم و ادراک اور قبول کرنے کی صلاحیت کو جان سکتا ہے، وہ یہ بھی بخوبی جانتا ہے کہ کسی ایک انسان کی صلاحیتوں کی مقدر دوسرے انسان کی صلاحیتوں سے کیا فرق رکھتی ہے، اور اس فرق کا کیا

لحاظ ہونا چاہیے اور ان کے فائدہ کا جو تقاضہ ہو سکتا ہے، یہ سب خالق کائنات کے علاوہ کون جان سکتا ہے، لہذا قرآن مجید میں جو کلام اختیار کیا گیا وہ ان رعایتوں کے لحاظ سے جو بہتر سے بہتر صورت ہو سکتی ہے، قرآن مجید اس پر مشتمل ہے، معمولی صلاحیت کے انسان کیلئے کیا مضمون ہو سکتا ہے، اور ذہین و حساس انسان کے لئے کس طرح کا مضمون مناسب ہے، یہ وہ خوبی ہے جس نے قرآن مجید کو معجزہ بنا دیا ہے جو انسان کے بس سے باہر ہے قرآن مجید کی اس خوبی اور مقصد براری میں اس کی کامیابی کے نئے نئے پہلو گذشتہ چودہ سو سال کی تاریخ میں برابر اہل علم و اہل تحقیق کے سامنے آتے رہے ہیں، اور آج جب کہ چودہ سو سال گذر گئے ہیں، نئے نئے پہلوؤں کا انکشاف جاری ہے۔

ہر کلام کا ایک باطن ہوتا ہے اور کلام کی غرض اصلی اسی میں ہوتی ہے، جس کو واضح کرنے کے لئے اس کے مفہوم کو ادا کرنے والے الفاظ اختیار کئے جاتے ہیں، جن کو انسان اپنی اپنی صلاحیت کے مطابق استعمال کرتا ہے، ظاہر کی حیثیت اس کے لباس کی ہے، اور باطن اس کے اندر پوشیدہ ہوتا ہے، ظاہر ہی کو دیکھ کر اس کا باطن سمجھا جاتا ہے، اور مخلوقات کا باطن خاص طور سے انسانوں کا باطن بڑا متنوع، عمیق و دقیق رکھا گیا ہے

انسانی باطن کی بہت سی باریکیاں ایسی ہیں کہ ان کو انسانی کوشش سے عبارت کی ظاہری شکل میں ادا کرنا نہایت دشوار ہوتا ہے، خاص طور پر احساسات کا اظہار، جن میں کبر و نخوت، تواضع و کسر نفسی، بلند ہمتی، خود اعتمادی، عجلت پسندی، احساس برتری، احساس کمتری، قوت عمل، پست ہمتی، فخر، خود بینی، عجب، ریا، غیبی مدد اور سہارے کی طلب، ناگواری، خوش دلی، رنج و فکر کی بعض حالتیں، رشک و حسد، محبت و نفرت، خیال آفرینی، اور پسندیدگی و ناپسندیدگی، یہ ایسی متنوع کیفیات ہیں جن کو انسان ان کے مطابق پوری طرح ظاہر کرنے کی استطاعت نہیں رکھتا اور ان کیفیات کو اگر عبارت کے ذریعہ زیادہ سے زیادہ ظاہر کیا جاسکے تو ہر قاری یا سامع اس کو پوری طرح سمجھ نہیں سکتا، لیکن خالق انس و جن جو کہ ان سب کا خالق ہے، ان ساری خوبیوں کو جانتا ہے اور قاری و سامع کی سمجھنے کی صلاحیتوں کو بھی پوری طرح جانتا ہے، لہذا انسان کو مخاطب کرنے میں

ان کی جو رعایت فرمائی اس کی کوئی دوسری مثال نہیں ہو سکتی، اس طرح اس کا کلام انقلاب آفریں اور اعلیٰ درجہ کی تاثیر رکھتا ہے اور چونکہ انسانی مخلوق کے پیدا کئے جانے کا مقصد ہی نہایت اعلیٰ رکھا گیا ہے، اس مقصد کے لحاظ سے انسانوں کو مخاطب کیا گیا ہے، لہذا کلام الہی کلام کی تمام موثر باریکیوں پر مشتمل ہے، ان کی ادائیگی میں جو رعایتیں کی گئی ہیں، سب کو سمجھ لینا بھی انسان کے بس میں نہیں ہے، پروردگار عالم نے اس کا لحاظ رکھا ہے کہ مخاطبین کو ان کی سمجھ کے مطابق ان تک بات پہنچ جائے اور وہ یہ نہ کہہ سکیں کہ ہم کو معلوم نہیں ہوا۔

قرآن مجید کے براہ راست مخاطب عرب اور عربی سے واقف حضرات تھے، اور وہ موثر کلام سے اثر لینے اور کلام عربی کے سمجھنے کا اعلیٰ ذوق رکھنے والے اور کلام کی باریکیاں بڑی حد تک سمجھنے والے تھے، اس کی بنا پر انہوں نے کلام الہی سے حسب ضرورت خوب فائدہ اٹھایا، اور یہ سلسلہ تاحال جاری ہے، اور ان پر یہ جو ذمہ داری ڈالی گئی کہ وہ دوسروں تک اس کو پہنچائیں، چنانچہ یہ کام بھی بہت اچھی طرح انجام پایا، اور جو حضرات کلام عربی کا اچھا ذوق و صلاحیت رکھتے ہیں، وہ قرآن مجید کے کلام سے اس قدر متاثر ہوتے ہیں، کہ اس کی مثال کسی دوسری جگہ نہیں ملتی۔ وہ قرآن مجید کے لفظ لفظ میں پوشیدہ خوبیوں کو دیکھ کر حیران ہوتے ہیں، اور یہ کہتے ہیں کہ یہ انسانی کلام نہیں ہو سکتا، یہ یقیناً الہی کلام ہے، اور وہ اس سے فائدہ اٹھاتے ہیں، اور اس کا حق ادا کرتے ہیں لیکن جو لوگ علمی شغف رکھتے ہیں اور کلام کی باریکیوں اور خوبیوں کے ادراک میں عام انسانوں سے بڑھے ہوئے ہیں، وہ دوسروں کے مقابلہ میں اس بات کی زیادہ واقفیت رکھتے ہیں کہ قرآنی کلام خوبیوں کے لحاظ سے انتہائی موثر اور متنوع خوبیوں کا ہے، بلکہ اس کا لفظ لفظ اور اس کا ہر پہلو معجزہ کی حیثیت رکھتا ہے، اور انسان ضروری حد تک اس کو سمجھنے اور حسب ضرورت فائدہ اٹھانے کے دائرے میں ہے، اور یہ کہ کوئی انسان اس کے مطابق کلام نہیں پیش کر سکتا، اگر سارے لوگ جمع ہو جائیں اور قرآن مجید جیسا کلام اور جیسی آیات پیش کرنے کی کوشش کریں تو وہ عاجز ہی رہیں گے، گذشتہ تاریخ میں بعض لوگوں نے اس کی ناکام کوششیں کی، اور سب نے محسوس کر لیا یہ ان کا گڑھا ہوا ہے، اس بات کو اللہ تعالیٰ

نے صاف صاف فرما بھی دیا ہے۔

قُلْ لَّعِنَ الْجُمُعَةَ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا
الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا

[اسراء: ۸۸]

”آپ کہہ دیجئے کہ اگر [کل] انسان و جنات اسی بات کے لئے جمع ہو جائیں کہ اس قرآن کا سا [قرآن] لے آئیں [جب بھی] اس کا سانہ لاسکیں گے خواہ ایک دوسرے کے مددگار بنی بن جائیں۔“

اللہ تعالیٰ کی طرف سے انسانوں کی صلاح و بہبود اور فلاح اخروی کی رہنمائی کے لئے نازل کی گئی آخری کتاب قرآن مجید رضائے الہی کے حصول کی راہ کے لئے ایسی مشعل ہدایت کتاب ہے کہ اس کی روشنی سے انسانوں کو کوئی استغناء نہیں اور جو بھی اس سے استغنا برتا ہے وہ حقیقی اور دائمی کامیابی سے محروم ہو جاتا ہے، مزید یہ کہ وہ کلام الہی ہونے کی بنا پر مقدس کلام اور آسمانی مقام اور بلند و بالا مرتبہ رکھتا ہے، اسی لیے اس کی صرف تلاوت بھی عبادت کا درجہ رکھتی ہے اور رضائے الہی کا ذریعہ بنتی ہے اور اس کے مضامین اور مطالب دنیاوی زندگی میں صلاح اور آخرت میں کامیابی حاصل کرنے کا ذریعہ بنتے ہیں اور وہ اپنی اعلیٰ صفات اور خصوصیات کی بنا پر حقائق و اسرار کا گنجینہ ہے جس کے متنوع پہلو اور اسرار برابر کھلتے رہتے ہیں اور اس کے نئے نئے فوائد سامنے آتے رہتے ہیں۔ اس کی طرف اشارہ کے طور پر خود قرآن مجید میں کہیں اس کو ”نور“ یعنی اعلیٰ روشنی، کہیں اس کو ”لمبین“ یعنی بات کو واضح کرنے والا، کہیں اس کو ”حکیم“ یعنی حکمت و دانائی والا کلام، کہیں اس کو ”عربی“ یعنی فصاحت و بلاغت کا کلام، کہیں اس کو ”ذکرئی“ یعنی یاد دلانے والا کلام، کہیں اس کو ”ہدیٰ“ یعنی رہنمائی کرنے والا، کہیں اس کو ”فرقان“ یعنی اچھے اور برے کا فرق بتانے والا، کہیں اس کو ”رحمت“ یعنی اپنے ماننے والوں کے لیے خیر اور رحمت کا باعث بننے والا کلام، کہیں اس کو ”شفاء“ یعنی باطنی خرابیوں سے نکالنے والا کلام، کہیں اس کو ”ضیاء“ یعنی روشنی والا کلام، کہیں اس کو ”مبارک“

یعنی برکت عطا کرنے والا کلام، کہیں اس کو ”عزیز“ یعنی مضبوط اور غالب کلام، کہیں اس کو ”کریم“ یعنی عزت دلانے والا کلام، کہیں اس کو ”صلی“ یعنی بلند مقام والا کلام، اور کہیں اس کو ”ام الکتاب“ کا جز یعنی اللہ تعالیٰ کی طرف سے پوری کائنات اور مخلوقات کے لیے طے کردہ ارادوں اور رایوں کے دفتر کا خصوصی حصہ قرار دیا گیا ہے، اس طریقہ سے قرآن مجید ایسی کتاب کی حیثیت رکھتا ہے کہ جس کی متنوع صفات اور خصوصیات اور انسانی فلاح و صلاح کی ضرورت کے لیے اس سے زیادہ کارگر کوئی کتاب نہیں ہے۔

انسانوں کو انسان کے مزاجی تنوع اور نفسیات کو سامنے رکھتے ہوئے سمجھاتا اور رہنمائی کرتا ہے، اور اس سمجھانے اور اصلاح کی طرف متوجہ کرنے کے ایسے نمونے جن میں انسان کے مزاجی اور نفسیاتی تنوع کی رعایت ہے، اس کے کلام مجید میں بہت موثر اسلوب میں پائے جاتے ہیں، اور وہ اس کی مختلف سورتوں میں پھیلے ہوئے ہیں، مثلاً سورہ نکاح میں بیان ہے کہ حق سے منحرف انسان میں خود غرضی اور خواہش نفس کے لئے فکر مندی اور شوق اتنا بڑھ جایا کرتا ہے اور اس سلسلہ میں وہ ایک دوسرے سے مقابلہ کرنے کے لئے پوری طرح منہمک ہو جاتا ہے کہ بالآخر اس کی موت کا وقت آجاتا ہے، اور اس وقت اس کو اپنے برے انجام کا پتہ چلتا ہے کہ ہائے کیا ہوا، اور پھر اپنی غفلت کا انجام جہنم کی شکل میں دیکھتا ہے، اور یہ کہ اب اپنے رب کے سامنے جواب دہی اور حساب دینا ہے، اللہ تعالیٰ فرماتا ہے۔

الْهٰكُمُ التَّكٰثُرُ ۝ حَتّٰی زُرْتُمُ الْمَقَابِرَ ۝ كَلَّا سَوْفَ تَعْلَمُوْنَ ۝ ثُمَّ كَلَّا سَوْفَ تَعْلَمُوْنَ، كَلَّا لَوْ تَعْلَمُوْنَ عِلْمَ الْيَقِيْنَ ۝ لَتَرُوْنَ الْجَحِيْمَ ۝ ثُمَّ لَتَرُوْنَهَا عِيْنَ الْيَقِيْنَ ۝ ثُمَّ لَتَسْأَلَنَّ يَوْمَئِذٍ عَنِ النَّعِيْمِ ۝ [سورہ نکاح]

”تم کو [مال و دولت کی کثرت کی فکر] نے غافل کر دیا ہے یہاں تک کہ تم قبروں تک پہنچ گئے دیکھو تمہیں غنقریب معلوم ہو جائے گا دیکھو اگر تم جانتے [یعنی علم یقین رکھتے تو غفلت نہ کرتے] تم دوزخ دیکھو گے، پھر اس کو ایسا دیکھو گے کہ عین یقین [آجائے گا] پھر اس روز تم سے [دنیا

میں ملی ہوئی [نعمت کے بارے میں پرشش ہوگی]۔

اسی طرح سورہ ماعون میں بھی اللہ نے ایسے انسان کی تصویر ظاہر کی ہے، جو خود غرضی اور من مانی زندگی میں ڈوبا ہوا ہے، اور اپنے رب کی اطاعت اور حق بات کو قبول کرنے سے بالکل باغی ہو جاتا ہے، وہ اولاً اپنے رب کے احکام کا انکار کرتا ہے، اور اس کا رویہ یہ ہو جاتا ہے کہ اپنے علاوہ دوسروں کے ساتھ ہمدردی سے گریز کرتا ہے، یتیم کو دھتکارتا اور غریب کو کھانے کی مدد دینے کیلئے نہیں کہتا، اور [اپنے رب کی عبادت] نماز سے غفلت برتتا ہے، اور دکھاوے کے کام میں لگا رہتا ہے، اور چھوٹی سے چھوٹی چیز بھی کسی کو دینے میں بخل کرتا ہے، اللہ تعالیٰ فرماتا ہے۔

أَرَأَيْتَ الَّذِي يُكَذِّبُ بِالذِّينِ، فَذَلِكَ الَّذِي يَدْعُ الْيَتِيمَ،
وَلَا يُحِضُّ عَلَىٰ طَعَامِ الْمَسْكِينِ، فَوَيْلٌ لِلْمُصَلِّينَ، الَّذِينَ
هُم عَنْ صَلَاتِهِمْ سَاهُونَ، الَّذِينَ هُمْ يُرَآؤُونَ، وَيَمْنَعُونَ
الْمَاعُونَ [ماعون]

”بھلا تم نے اس شخص کو دیکھا جو روز جزا کو جھٹلاتا ہے، یہ وہی بد بخت ہے جو یتیم کو دھکے دیتا ہے اور فقیر کو کھانا کھلانے کے لئے لوگوں کو ترغیب نہیں دیتا، تو ایسے نمازیوں کی خرابی ہے، جو نماز کی طرف سے غافل رہتے ہیں جو ریا کاری کرتے ہیں، اور برتنے کی چیزیں عاریتہ نہیں دیتے۔“

اسی طرح سورہ والعصر دیکھئے اس مختصر سورہ میں اللہ تعالیٰ کا میاب انسان کی کیفیت پیش فرماتا ہے، زندگی کے عظیم نقصان سے وہی انسان بچتا ہے جس نے اپنے رب کے احکامات کو تسلیم کیا ہو، اور ان کے مطابق اچھے اعمال اختیار کئے ہوں، اور ایک دوسرے کو اچھی باتوں کی طرف متوجہ کرتا رہا ہو، اور تبلیغ حق میں اس کو جو پریشائیاں لاحق ہوتی ہوں یا مخالفتیں ہوتی ہوں تو ان کو بسر و چشم برداشت کیا ہو، اور برداشت کرنے کا آپس میں مشورہ دیا ہو۔ اللہ تعالیٰ فرماتا ہے:

وَالْعَصْرِ ۝ إِنَّ الْإِنْسَانَ لَفِي خُسْرٍ ۝ إِلَّا الَّذِينَ آمَنُوا وَعَمِلُوا

الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ
 ”زمانہ کی قسم انسان نقصان میں ہے مگر وہ لوگ جو ایمان لائے اور نیک عمل کرتے رہے اور آپس میں حق بات کی تلقین کرتے رہے اور صبر کی تاکید کرتے رہے۔“

اسی طرح دیکھا جائے تو قرآن مجید میں بکثرت مثالیں انسانوں کی ہدایت و رہنمائی کے سلسلے میں انسانوں کے مزاج اور ان کی طبیعتوں کے حوالہ سے بڑی متنوع اور پراثر طور پر بیان کی گئی ہیں، ان کے ذریعہ قرآن مجید ہر طرح کے انسانوں کی نفسیات کی رعایت کے ساتھ ان کی ہدایت کا سامان کرتا ہے، اور اس طریقہ سے انسانوں کی ہدایت کے لئے بہت کامل اور مکمل ضابطہ حیات پیش کرتا ہے، اور انسانی فطرت کا ایسا لحاظ کرتا ہے کہ سننے والے کے دل میں بات اتر جائے، اور کسی بھی قسم کا انسان ہو اس کو اس کے خیر کی بات اس میں مل جائے اور اس کو لغزش سے بچانے والی بات اس کے سامنے آجائے، اس طرح یہ انسانوں کی ہدایت و فلاح و بہبود کے لئے ایسی کامل رہنما کتاب ہے کہ اس کی کوئی دوسری مثال نہیں۔

عربوں کی زندگی تمدن سے دور ہونے اور معاشی حالت کی کمزوری کی وجہ سے جسمانی محنت اور جفاکشی پر مجبور کرتی تھی، اور خوداری اور قومی غیرت و حمیت بہت جلد جنگ پر آمادہ کرتی تھی۔ خشک علاقوں میں رہنے کی وجہ سے ان کی کچھ قدریں بن گئی تھیں، جس سے آپس میں لڑائیوں کی نوبت آتی تھی۔ اس کے ساتھ ساتھ مسافروں کی مدد اور خاطر داری خشک علاقوں میں ان کی ضرورت بن گئی تھی، جس کے سبب مسافر و مہمان کے ساتھ بہت زیادہ ہمدردی کا جذبہ عام تھا، اور آپس کی لڑائیاں بعض وقت معاشی ضرورت کے لئے برسہا برس ہوتی رہتی تھیں، اس کے لئے ان کو ہر وقت تیار رہنا پڑتا تھا، اس ضرورت کے لئے ان کو اولاد کی کثرت اور جنگی سامان رکھنے کی ضرورت تھی، جس میں لڑکوں کا کردار بہت اہم تھا اچھے سے اچھا گھوڑا جو جنگ میں چستی و چابکدستی میں ممتاز ہو ان کو دوسری محبوب چیزوں سے بھی زیادہ عزیز ہوتا اور گھوڑے کی خوبیوں پر فخر کرتے تھے، جنگ میں اپنی اور گھوڑے کی کارگزاری ان کی

مجلسوں کو گرما دیتی تھی، اللہ تعالیٰ نے ان کو ہدایت پر آمادہ کرنے کے سلسلہ میں ان کی نفسیات کا لحاظ کرتے ہوئے اپنے معجزانہ انداز میں سورہ ”العادیات“ میں بات کہی کہ تیز دوڑنے والے گھوڑوں کی قسم جن کی تیزی اور برق رفتاری ایسی کہ ان کی ٹھوکروں سے چنگاریاں اڑیں اور منہ میں تھوک بھر جائے اور وہ صبح ہوتے ہوتے دشمن پر حملہ آور ہو جاتے ہیں اور ان کے قدموں سے غبار اڑنے لگتا ہے، اور دشمن کے مجموعہ کے بیچ میں پہنچ جاتے ہیں۔ اسی طرح ان کے ذہنوں اور دلوں کو موہ لیتے ہوئے اور طبیعتوں میں شوق کو ابھارتے ہوئے فرمایا کہ انسان بھی کتنا ناشکرا ہے اور وہ اپنی ناشکری کو خود بھی اچھی طرح دیکھ رہا ہے اور سمجھ رہا ہے یعنی ایسے دلچسپی اور شوق کے حالات اور سامان حسن عطا کئے اس پر بھی وہ اس کی اطاعت اور شکرگزاری کی طرف متوجہ نہیں ہوتا اور انسان فائدہ کی طلب میں بہت آگے چلا جاتا ہے کہ جب لوگ قبروں سے اٹھائے جائیں گے اور ان لوگوں کے کرتوت سامنے لائے جائیں گے اس وقت اللہ تعالیٰ سمجھ لے گا۔

وَالْعَادِيَاتِ ضَبْحًا، فَالْمُورِيَاتِ قَدْحًا، فَالْمُغِيرَاتِ صُبْحًا،
فَأَثَرُنَّ بِهِ نَقْعًا، فَوَسَطْنَ بِهِ جَمْعًا، إِنَّ الْإِنْسَانَ لِرَبِّهِ لَكَنُودٌ،
وَإِنَّهُ عَلَىٰ ذَٰلِكَ لَشَهِيدٌ، وَإِنَّهُ لِحُبِّ الْخَيْرِ لَشَدِيدٌ، أَفَلَا
يَعْلَمُ إِذَا بُعْثِرَ مَا فِي الْقُبُورِ، وَحُصِّلَ مَا فِي الصُّدُورِ، إِنَّ
رَبَّهُم بِهِمْ يَوْمَئِذٍ لَّخَبِيرٌ (سورہ عادیات: ۱-۱۱)

خود اپنے ہاتھ سے تراشے مجسموں کو خدا سمجھ کر ان کی عبادت کئے جانے کا تذکرہ ایسے نفسیاتی انداز میں اور نفسیاتی ترکیب کے ساتھ کرتے ہوئے سورہ حج میں فرماتا ہے کہ اے لوگو! یعنی شکر نہ کرنے والو! بیشک جس کو تم اپنی حاجت کے لئے خدا سمجھ کر پکارتے ہو اللہ کو چھوڑ کر ان کا تو حال یہ ہے کہ کبھی جیسی حقیر چیز کو پیدا نہیں کر سکتے اور پھر اگر یہ سب مل کر بھی پیدا کرنا چاہیں تو نہیں کر سکتے، پیدا کرنا تو بڑی بات، کبھی ان کی مٹھائی کو کھانے لگے یا اٹھالے جائے تو اس کو چھڑا بھی نہیں سکتے، ان سے مانگنے والے اور جن سے مانگ رہے ہیں کتنے کمزور ہیں اور یہ پروردگار عالم اللہ تعالیٰ کے مقام کو نہیں سمجھتے۔

إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ
اجْتَمَعُوا لَهُ وَإِنْ يَسْلُبْهُمُ الذُّبَابُ شَيْئًا لَا يَسْتَنْقِذُوهُ مِنْهُ
ضَعُفَ الطَّالِبُ وَالْمَطْلُوبُ، مَا قَدَرُوا اللَّهَ حَقَّ قَدْرِهِ إِنَّ
اللَّهَ لَقَوِيٌّ عَزِيزٌ (سورہ حج: ۷۳-۷۴)

ان آیتوں میں سمجھنے کی بات یہ ہے کہ ذہن کو مطمئن کرنے میں نفسیاتی خصوصیت کا بڑا لحاظ رکھا گیا ہے، کہ انسان نے اپنی بنائی ہوئی چیز ہی کو معبود بنا لیا ہے جو کہ اتنی بھی طاقت نہیں رکھتی کہ ایک مکھی جیسی کمزور چیز کو اپنے سے ہٹا سکے، اور اپنے رب کریم کو نظر انداز کر دیا جو عظیم اور قادر مطلق ہے اور اسی نے پوری کائنات بنائی، اور جس کو جیسا چاہا بنایا اور اس میں جیسی طاقت اور استطاعت رکھنا چاہی ویسی رکھی اور یہ بت جن کو یہ پوجتے ہیں، وہ تو مکھی کیا پیدا کر سکتے ہیں، مکھی اگر ان کی کھانے کی کوئی چیز لے لے تو وہ اس سے واپس لینے کی استطاعت بھی نہیں رکھتے، پھر فرمایا کہ دیکھو ان کے اختیار کردہ معبودوں سے مانگنے والے کتنے کمزور ہیں، قرآن میں انسان کی نفسیات اور متاثر ہونے کی جو کیفیات ہیں، اس کے لیے کتنے موثر حوالوں سے بات کو پیش کیا گیا ہے کہ بات دل میں اتر جائے اور انسان نے جو رسم اور جہالت میں اپنے ذہن سے افسانے بنا رکھے ہیں اس کا طلسم پاش پاش ہو جاتا ہے، یہ قرآن مجید کا اعجاز ہے قرآن مجید میں قارئین اور سامعین کو مخاطب کرتے ہوئے ان کی حیثیتوں کا بھی لحاظ رکھا گیا ہے، مثلاً سر بلندی کے لئے الگ الگ مضمون اختیار کرنے والا لفظ، جب رضائے الہی کے خلاف ہونے کے لحاظ سے استعمال کیا جیسے فرعون تو ”علاء“ کا لفظ اختیار کیا جس کا ماضی علاء اور مضارع یعلو ﴿إِنَّ فِرْعَوْنَ عَلَا فِي الْأَرْضِ﴾ یعنی فرعون نے سر بلندی اختیار کی، اس میں اس کا اشارہ ہے کہ نافرمانی اور ظلم کے ساتھ علائی لاء رض استعمال کیا ہے جس کا مصدر علو اور فاعل عالی ہے، لیکن اسی لفظ کو رضائے الہی کی خصوصیت والے مفہوم میں استعمال کیا تو علا سے علی استعمال کیا ہے جس کا مصدر علاء اور فاعل علی ہے۔

قرآن کریم کے مضامین کے بیان میں دل و دماغ دونوں کو سامنے رکھ کر بات کہی گئی

ہے، کہ اس کے سننے پر آدمی تا شیر سے مہوت ہو جاتا ہے، اور اس کی بات کا پورا قائل ہو جاتا ہے جیسا حضرت عمر کے اسلام لانے کے واقعہ سے ظاہر ہوتا ہے اور جیسے حضور کی گفتگو کے موقع پر قرآن کی آیات کا اثر ہوا، قرآن کا یہ معجزاتی انداز دعوتی کام کرنے والوں کے سامنے بہترین نمونہ سامنے لاتا ہے۔

اس میں کوئی شک نہیں کہ یہ صحیفہ سماوی ایک نہایت بیش بہا نعمت ہے جو اہل زمین کو میسر ہوئی ہے، خصوصاً اس صورت میں جب کہ زمین پر اللہ کی کوئی ایسی مخلوق نہیں تھی جس نے آسمانی پیغام اور کلام سماوی سے وہ فائدہ اٹھایا ہو جو قرآن مجید سے اٹھایا گیا، چونکہ یہ آسمانی کلام ایسی طاقت کا حامل ہے جو سماوی طاقت ہونے کے باعث زمینی برداشت سے اوپر ہے، لیکن اللہ رب العزت نے آسمانی طاقت کے حامل کلام کو اپنی قدرت اور حکمت سے انسانی زبان کے مظہر میں نازل فرمایا، یہ زبان نزول قرآن کے زمانہ میں انسانی ضروریات اور تقاضوں کو اچھے طریقہ سے پورا کرنے کی اہل ہو چکی تھی اور اس زبان والوں کی اس کو سمجھنے کی صلاحیت بہت اچھی بن چکی تھی، یہی وجہ ہے کہ اس زبان کے ذریعہ بنی نوع انساں کے لئے کلام ربانی کا فہم و ادراک اور استفادہ کا راستہ بہت ہموار ہو گیا۔

کلام الہی کی عظمت اور انسانوں کے لئے اس کی ضرورت کی طرف خود اللہ رب العزت نے ان الفاظ میں اشارہ فرمایا ہے:

لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ وَتِلْكَ الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ
(سورہ حشر: ۲۱)

”اگر ہم یہ قرآن کسی پہاڑ پر نازل کرتے تو تم اس کو دیکھتے کہ خدا کے خوف سے دبا اور پھٹا جا رہا ہے اور ہم اس کی مثالوں کو لوگوں کے لئے بیان کرتے ہیں تاکہ غور کریں اور سمجھیں۔“

پھر قرآن پاک کی جو سب سے پہلی آیت نازل ہوئی اس آیت سے انسان کی اعلیٰ

ترین صلاحیت یعنی علم سے کام لینے کا حوالہ دیا گیا ہے، علم کی صلاحیت زبان کے ذریعہ ہی انسانوں کو حاصل ہوتی ہے اور علم کی بدولت زمین پر موجود تمام مخلوقات میں انسان کو امتیازی شان اور فوقیت حاصل ہوئی ہے، اور علم رب العالمین کا وہ عطیہ ہے جس سے انسان مادی اور معنوی زندگی میں ہمہ جہتی ترقی کے لئے استفادہ کرتا آیا ہے اور آئندہ بھی اس کا محتاج رہے گا۔ قرآن مجید جن عظیم خصوصیات اور بے شمار فوائد کی حامل کتاب ہے، ان میں انسان کی ہدایت اور انہیں تاریکی سے روشنی کی طرف لانے کو سرفہرست رکھا گیا ہے، چنانچہ ارشاد ہے:

الرَّهْ كِتَابٌ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ بِإِذْنِ رَبِّهِمْ إِلَى صِرَاطٍ الْعَزِيزِ الْحَمِيدِ [ابراہیم: ۱]
 ”یہ ایک پر نور کتاب ہے، اس کو ہم نے تم پر اس لئے نازل کیا ہے کہ لوگوں کو اندھیرے سے نکال کر روشنی کی طرف لے جاؤ (یعنی) ان کے پروردگار کے حکم سے غالب اور قابل تعریف مقدس ذات کے رستے کی طرف۔“

اللہ رب العزت کائنات میں موجود ہر چیز کا پیدا کرنے اور اس کو اس کے مقصد کے لحاظ سے کام پر مامور کرنے والا ہے، اس طرح وہ ہر چیز سے واقف ہے، وہ انسانی طبیعت اور اس کی خصوصیات سے بخوبی واقف ہے، وہ انسان کے اندر موجود خیر و شر کے پہلوؤں کو بھی خوب جانتا ہے، وہ انسان کے ظاہری و باطنی احوال سے بھی باخبر ہے، غرض یہ کہ اللہ تعالیٰ نے انسانی مزاج، ضروریات زندگی اور اس کے تمام تر تقاضوں کا لحاظ رکھتے ہوئے انسانوں کو مخاطب کیا ہے، چنانچہ اس نے اس کی ہدایت کے لئے اس زبان کا انتخاب فرمایا جو براہ راست مخاطب لوگوں کی جانی پہچانی زبان تھی حتیٰ کہ ان کے ان پڑھ کو بھی اس کے سمجھنے کی صلاحیت حاصل تھی، اس زبان کے الفاظ، اسلوب بیان کا جو ان کی انسانی فہم و ادراک کے عین مطابق ہیں، قرآن مجید میں لحاظ ہے، اور وہ انسان کی نفسیات اور عقل و فہم کو اپیل کرتا ہے، یہی وجہ ہے کہ قرآن پاک بیک وقت دل و عقل دونوں کے ساز کو چھیڑتا اور متاثر کرتا ہے، اس کی یہ تاثیر معجزاتی تاثیر ہے، کسی بھی انسانی کلام کے

اسلوب و بیان میں یہ تاثر نہیں پائی جاتی اور نہ آج تک تاریخ اس کی نظیر پیش کر سکی ہے، اس طرح قرآن پاک ایک سراپا معجزہ ہے، کہ اس جیسا مرتب کرنا کسی ماہر سے ماہر صاحب زبان کے بس میں نہیں ہے اگرچہ اس کا مطلب سمجھ سکتا اور حسب استطاعت اس سے فائدہ اٹھانا انسانی عقل و فہم سے ماوراء نہیں ہے، لوگ اسے پڑھتے اور سمجھتے ہیں، ارشاد باری ہے:

وَتِلْكَ الْأَمْثَالُ نَضْرِبُهَا لِلنَّاسِ وَمَا يَعْقِلُهَا إِلَّا الْعَالِمُونَ ۝

(الحکیموت: ۴۳)

”اور یہ مثالیں ہم لوگوں کے لئے بیان کرتے ہیں اور اسے تو اہل دانش ہی سمجھتے ہیں۔“

انسان پر یہ کتاب اس عظیم مقصد کے تحت نازل کی گئی ہے جو دنیوی، مادی اغراض سے کہیں بالاتر ہے، اس میں ایک طرف ضلالت و گمراہی سے ڈرانے اور اس کے برے انجام کی طرف اشارہ کیا گیا ہے، دوسری طرف پروردگار عالم کی عظمت و قدرت کی نشانیوں کا تذکرہ ملتا ہے اور اس زمین پر انسان کا جو عظیم کردار ہو سکتا ہے اس کی طرف متوجہ کیا گیا ہے اور اس سے انسان کے لئے اللہ تعالیٰ کی قدرت و حکمت کا سمجھنا اس کی علمی صلاحیت کی بنیاد پر جو اس کے پروردگار کی طرف سے بطور خاص اس کو دی گئی ہے، آسان ہو جاتا ہے۔

قرآن پاک میں علم کے بارے میں آیا ہے:

اقْرَأْ وَرَبُّكَ الْأَكْرَمُ، الَّذِي عَلَّمَ بِالْقَلَمِ، عَلَّمَ الْإِنْسَانَ مَا لَمْ يَعْلَمْ [العلق: ۵، ۳]

”پڑھو اور تمہارا پروردگار بڑا کریم ہے جس نے قلم کے ذریعہ سے علم سکھایا اور انسان کو وہ باتیں سکھائیں جس کا اس کو علم نہ تھا۔“

اور پھر فرمایا گیا:

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۝ [الزمر: ۹]

”کہو بھلا جو لوگ علم رکھتے ہیں اور جو نہیں رکھتے دونوں برابر ہو سکتے ہیں۔“

پھر کہا گیا:

إِنَّمَا يَخُشَى اللَّهَ مِنْ عِبَادِهِ الْعُلَمَاءُ (الفاطر: ۲۸)

”خدا سے تو ان کے بندوں میں سے وہی ڈرتے ہیں جو صاحب علم ہیں۔“

اللہ تعالیٰ نے ان کو علم ایک ایسی کلید کے طور پر دیا ہے کہ جس کے ذریعہ انسان مختلف حالات و کوائف جان سکتا ہے اور مختلف شعبہ حیات میں نئے نئے امکانات تلاش کر سکتا ہے۔ علم کے متعلق قرآن کی توجہ دہانی ہے کہ یہ امت عربی جو امی تھی علم کا اہتمام کرے تاکہ وہ اس کے لئے گنجینہ حیات ثابت ہو اور زندگی کی فلاح و بہبود اور ان تمام امکانات تک رسائی کا ذریعہ ثابت ہو جو ان کے لئے معاون و مدد ثابت ہوں۔

اللہ رب العزت نے قلم کی قسم کھائی ہے اور قلم وہ شے گراں مایہ ہے جو انسان کے لئے علوم و فنون کے نئے نئے درتے کھولتا ہے، چنانچہ ارشاد ہے:

نَوَّاهُ وَالْقَلَمِ وَمَا يَسْطُرُونَ (القلم: ۱)

”ن۔ قلم کی اور وہ جو (اہل قلم) لکھتے ہیں اس کی قسم۔“

اللہ تعالیٰ نے اپنے کلام مجید کو اپنے خزانہ علم و ارادہ سے جس کو ”الکتاب“ کے لفظ سے تعبیر کیا ہے، اسی کا ایک حصہ بنایا ہے، اس کا یہ خزانہ علم و ارادہ وہ علم ہے جو کائنات کے پیدا کرنے اور بنانے والے کے ساتھ مخصوص ہے، قدرت الہی و صفات الہی کا علم ایسا بحر بیکراں ہے جس کی نہ تو کوئی ابتدا کا اندازہ کر سکتا ہے اور نہ انتہا کا۔ اللہ رب العزت نے اپنی اسی کتاب علم و عرفان کا ایک چھوٹا سا حصہ قرآن پاک کی شکل میں دنیائے انسانی کو عطا کیا، ارشاد باری ہے:

الْم، ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ (البقرہ: ۲:۱)

”یہ کتاب (قرآن مجید) اس میں کچھ شک نہیں کہ کلام خدا ہے، خدا سے

ڈرنے والوں کی رہنما ہے۔“

یہی وہ علم ہے جس کا ایک حصہ اللہ کی اس کتاب قرآن مجید میں ہے، یہ حق و باطل کے درمیان تفریق کرنے والا پاکیزہ کلام ہے، اللہ تعالیٰ نے اس کتاب کو اپنے بندوں کے لئے نازل فرمایا تاکہ ان کی دنیوی و اخروی سعادت کا ذریعہ بنے، اللہ تعالیٰ نے قرآن پاک میں نصیحت کی ہے کہ انسان کو چاہئے کہ وہ بارگاہ ایزدی میں دنیا و آخرت کی کامیابی کا طلب گار ہو

اور اپنے رب سے ان الفاظ میں دست بردار ہو:

رَبَّنَا آتِنَا فِي الدُّنْيَا حَسَنَةً وَفِي الآخِرَةِ حَسَنَةً وَقِنَا عَذَابَ النَّارِ ۝ (البقرہ: ۲۰۱)

”پروردگار ہم کو دنیا میں بھی نعمت عطا فرما اور آخرت میں بھی نعمت سے نواز اور دوزخ کے عذاب سے محفوظ رکھ۔“

اور پھر کہئے کہ:

رَبَّنَا وَآتِنَا مَا وَعَدْتَنَا عَلَىٰ رُسُلِكَ وَلَا تُخْزِنَا يَوْمَ الْقِيَامَةِ إِنَّكَ لَا تُخْلِفُ الْمِيعَادَ ۝ (آل عمران: ۱۹۳)

”اے پروردگار تو نے جن جن چیزوں کے ہم سے اپنے پیغمبروں کے ذریعے سے وعدے کیے ہیں وہ ہمیں عطا فرما اور قیامت کے دن ہمیں رسوا نہ کر کچھ شک نہیں کہ تو خلاف وعدہ نہیں کرتا۔“
یہ آیات انسان کے اصل مقاصد زندگی کی طرف اشارہ کرتی ہیں۔

اللہ تعالیٰ کا ارشاد ہے:

وَلَقَدْ أَنْزَلْنَا إِلَيْكُمْ آيَاتٍ مُّبِينَاتٍ وَمَثَلًا مِّنَ الَّذِينَ خَلَوْا مِن قَبْلِكُمْ وَمَوْعِظَةً لِّلْمُتَّقِينَ ۝ (النور: ۳۳)

”اور ہم نے تمہاری طرف روشن آیتیں نازل کی ہیں اور جو لوگ تم سے پہلے گزر چکے ہیں ان کی خبریں اور پرہیزگاروں کے لئے نصیحت۔“

اس کے ذریعہ قرآن میں مذکور تین قسم کے مضامین کا اشارہ ملتا ہے۔

اول: قرآن پاک کی وہ آیات جو بالکل واضح ہیں جس سے ہر کوئی استفادہ کر سکتا

ہے، جو پڑھتا اور سمجھتا ہے، یہی وہ آیات ہیں جو زندگی کے بالکل سیدھے اور مثالی طریق

زندگی کی طرف رہنمائی کرتی ہیں، یہ آیات مظاہر کائنات اور متنوع علوم و فنون سے پُر ہیں نیز

یہ آیات ایسے کائناتی حقائق پر دلالت کرتی ہیں جو مسلم اور تحقیق شدہ ہیں اور انسان کو صحیح عقیدہ

اور دنیوی و اخروی راہ نجات کا پتہ دیتی ہیں۔

دوم: قرآن پاک میں ان پچھلی امتوں کے واقعات کا ذکر ملتا ہے جنہوں نے اپنی جانب بھیجے گئے انبیاء و رسل کی نصیحت کو بالائے طاق رکھ دیا اور ان کی ایک نہ سنی، اور نہ ہی کائناتی دلائل و برہان سے سبق سیکھا، چنانچہ تباہی و بربادی ان کا مقدر بن گئی۔

سوم: قرآن پاک میں نصیحت اور معظمت کے ایسے اسلوب ملتے ہیں، جو پرہیزگاروں کے دلوں کو وا کر دیتا ہے، انہیں اعمال خیر و فلاح پر ابھارتا ہے، قرآن پاک کی یہ آیات اسی جانب اشارہ کرتی ہیں:

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ لَعَلَّهُمْ
يَتَذَكَّرُونَ ۝ (الزمر: ۲۷)

”اور ہم نے لوگوں کے (سمجھانے کے) لئے اس قرآن میں ہر طرح کی مثالیں بیان کی ہیں تاکہ وہ نصیحت پکڑیں۔“

اسی طرح دوسری آیت:

قُلْ أَنْزَلَهُ الَّذِي يَعْلَمُ السِّرَّ فِي السَّمَاوَاتِ وَالْأَرْضِ إِنَّهُ كَانَ
عَفُورًا رَحِيمًا ۝ (الفرقان: ۶)

”کہہ دو کہ اس نے اس کو اتارا ہے جو آسمانوں اور زمین کی پوشیدہ باتوں کو جانتا ہے، بے شک وہ بخشنے والا مہربان ہے۔“

اللہ رب العزت نے اپنے کلام کے جاہ و جلال اعجاز اسلوب کا بھی ذکر فرمایا اور اس کلام کا بھی ذکر فرمایا جو آیات مغیبات پر مشتمل ہیں، جس کا انسانی حواس ادراک کرنے سے عاجز و قاصر ہیں، چنانچہ ارشاد ہے:

بَلِّغْ مِنَ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ
وَلَا قَوْمُكَ مِنْ قَبْلِ هَذَا فَاصْبِرْ إِنَّ الْعَاقِبَةَ لِلْمُتَّقِينَ ۝ (سود: ۴۹)

”یہ (حالات) منجملہ غیب کی خبروں کے ہیں جو ہم تمہاری طرف بھیجتے ہیں اور اس سے پہلے نہ تم ان کو جانتے تھے اور نہ تمہاری قوم (ہی ان سے واقف تھی) تو صبر کرو کہ انجام پرہیزگاروں کا ہی (بھلا) ہے۔“

اسی طرح اعجاز بیان و علم پر چیلنج کرتی آیتیں مثلاً:

قُلْ لَّيْنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا
الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا
(الاسراء: ۸۸)

”کہہ دو کہ اگر انسان اور جن اس بات جمع ہو جائیں کہ اس قرآن جیسا بنا
لائیں تو اس جیسا نہ لائیں گے اگرچہ وہ ایک دوسرے کو مددگار ہوں۔“

پھر کہا گیا:

قُلْ فَاتُوا بِي كِتَابٍ مِّنْ عِنْدِ اللَّهِ هُوَ أَهْدَىٰ مِنْهُمَا أَتَّبِعُهُ إِنْ
كُنْتُمْ صَادِقِينَ ۝ (قصص: ۴۹)

”کہہ دو کہ اگر سچے ہو تو تم خدا کے پاس سے کوئی کتاب لے آؤ جو ان
دونوں (کتابوں) سے بڑھ کر ہدایت کرنے والی ہو تاکہ میں بھی اس کی
پیروی کروں۔“

بہر کیف قرآن پاک اسلوب بیان و بلاغت کلام کے مختلف اصناف پر مشتمل ہے،
اسی کے ذریعے ان آیتوں کا فہم و ادراک بھی آسان ہو جاتا ہے اور اس کے ادراک میں
کائناتی و طبیعیاتی دلائل معاون ثابت ہوتے ہیں، اسی زمرہ میں سابقہ امتوں میں قصے ان کی
زندگی کے احوال بھی آتے ہیں اور علم مغیبات انسان کو ہدایت پانے میں تعاون کرتا ہے اور یہ
اس کا محض یہ ایک پہلو ہے جو موضوع سے ملتا جلتا ہے۔

جہاں تک اس کے اس پہلو کا تعلق ہے جو ظاہری کلام اور ادائے معانی کی خوبصورتی
و دلآویزی سے عبارت ہے وہ بھی وصف اعجاز سے خالی نہیں چونکہ اس میں مؤثر الفاظ، اسلوب
بیان میں تنوع اور مسحور کن فصاحت و بلاغت ان عرب فصحاء کلام کی نظر میں جن کے عہد میں یہ
کلام نازل ہوا اور جن کا وہم و گمان تھا کہ ان کی زبان فصاحت و بلاغت کی بلند چوٹیوں پر ہے،
لیکن جب انہوں نے قرآن پاک سنا تو حیران و ششدر رہ گئے، جب کلام الہی نے ان کو چیلنج
کیا تو قرآنی اعجاز اور فصاحت و بلاغت کے سامنے گھٹنے ٹیک دیئے، چنانچہ سابقہ امتوں کے

احوال و واقعات کے ذکر میں جو مؤثر اسلوب اختیار کیا گیا ہے اور جنت و دوزخ و روز قیامت کی جو منظر نگاری کی گئی ہے، اپنی مثال آپ ہے، منظر کشی و منظر نگاری کا اس سے بہتر اور کوئی مؤثر طریقہ نہیں ہو سکتا، پڑھنے اور سننے والوں کے دلوں پر رعب و دبدبہ طاری ہو جاتا ہے۔

جہاں تک تصویر کشی کے اسلوب کا تعلق ہے تو وہ تمام دلوں کا احاطہ کرتا نظر آتا ہے، اسی طرح مختلف مواقع اور حالات کی مناسبت سے الفاظ کے استعمال میں زبردست تنوع پایا جاتا ہے مثلاً لفظ ”رح“ قرآن نے واحد کے طور پر استعمال کر کے اس کے معنی عذاب و ہلاکت کے لیے، جیسا کہ قوم عاد کے قصہ اور دیگر مواقع پر آیا ہے، لیکن جب اسی لفظ کو جمع کے طور پر استعمال کیا گیا تو اس کے معنی خیر و عافیت کے سبب کے ہو گئے، اس کا استعمال پودوں و نباتات کے فائدہ کے لئے بارش برسانے کے ذکر میں ملتا ہے، ٹھیک اسی طرح لفظ ”نعمۃ“ کو دیکھئے کہ جب اس کا استعمال نون کے زیر کے ساتھ کیا تو اس سے افادہ اور خیر کے وصف کے لئے کیا گیا اور مومن بندوں کے لئے رحمت کے طور پر لیا لیکن جب اسی لفظ کا استعمال نون کے زیر کے ساتھ کیا تو اس کے معنی ان امور کے لئے گئے ہیں جن کے ظاہر میں خیر و فلاح ہے اور اس کے باطن میں اللہ کا غضب اور عذاب ہے۔ جیسے کافروں اور خالص دنیا پسندوں کے لئے فرمایا ﴿وَنَعْمَۃٌ كَانُوا فِيهَا فَآكِهِيْنَ﴾ اسی طرح ”نطأ“ کا لفظ ہے، دنیاوی معاملات کے لئے مٹلائی مجرد اور دینی معاملات کے لئے مٹلائی مزید فیہ کے صیغے استعمال کئے گئے ہیں، اس طرح اور بھی بہت سی مثالیں ہیں۔

اس کے علاوہ الفاظ کے استعمال میں صوتی رعایت کا بھی زبردست تناسب ملتا ہے جیسا کہ سورہ مریم کے آخر میں تُكَادُ السَّمَاوَاتُ يَتَفَطَّرُونَ مِنْهُ وَتَنْشَقُّ مِیْنِ معانی کی مناسبت سے صوتی مطابقت بھی خوب پائی جاتی ہے، چنانچہ ان الفاظ کی آوازاں کے معانی کے وقوع پر منطبق ہوتی ہے۔

یہی وجہ ہے کہ علماء دین نے بلاغت کے امتیازات و خصائص کو بیان کرنے کے لئے متعدد کتابیں تالیف کی ہیں، ان میں وہ بھی شامل ہیں جن میں الفاظ اور معانی میں قرآنی اعجاز کا

ذکر ملتا ہے اور وہ بھی ہیں جو ان خبروں پر مشتمل ہیں جو نزول قرآن کے بعد ظاہر ہوئے اور موقع بہ موقع یوں ہی ظاہر ہوتا رہے گا، ان میں کچھ ایسے ہیں جو استدلال کے مختلف اصناف پر مشتمل ہیں اور بعض کائنات و طبیعیات سے تعلق رکھتے ہیں اور بعض ان واقعات سے متعلق ہیں جو سابقہ امتوں کے ساتھ پیش آئے جیسا کہ اس میں مؤثر احکام و امثال پائے جاتے ہیں۔

قرآن مجید میں معنوی اور لفظی دونوں لحاظ سے انسانی ہدایت اور رہنمائی کے لئے اعلیٰ انداز کلام اور انسانی نفسیات کی رعایت اختیار کی گئی ہے اور اس کی آیات پر غور و تدبر سے ایسے نکتے سامنے آتے ہیں، کہ غور کرنے والے کو حیرانی ہو جاتی ہے اور قرآن مجید کے معجزہ ہونے کا ثبوت ملتا ہے اور اسی لئے قرآن مجید کو جو بھی کھلے دل سے پڑھتا ہے وہ متاثر ہوئے بغیر نہیں رہتا اور اس پر ایمان لے آتا ہے اور آمنا و صدقاً کہتا ہے۔ یہ انسان کی زندگی کو راہ راست پر لانے کے سلسلہ میں سب سے بڑا رہبر اور تابناک مشعل راہ ہے۔

خصوصیات و امتیازات

اللہ رب العالمین العظیم الخبیر کا کلام ہونے کی بنا پر قرآن مجید اپنے لفظ اور معنی دونوں اعتبار سے اعلیٰ ترین و ارفع ترین صفات کا حامل ہے، معانی یعنی جو باتیں اس میں کہی گئی ہیں وہ انسان کے فائدہ کے لئے اس سے زیادہ اعلیٰ و مفید تر نہیں ہو سکتی ہیں اور لفظ و عبارت کے لحاظ سے اس کا کلام اس سے زیادہ بلیغ و فصیح و موثر نہیں ہو سکتا ہے، قرآن مجید عرب قوم میں اتارا گیا اس لیے اس کی زبان عربی اختیار فرمائی گئی:-

تَنْزِيلٌ مِّنَ الرَّحْمَنِ الرَّحِيمِ، كِتَابٌ فُصِّلَتْ آيَاتُهُ قُرْآنًا
عَرَبِيًّا لِّقَوْمٍ يَعْلَمُونَ، بَشِيرًا وَنَذِيرًا ۝ [سورة المائدة: ۲-۴]
حم، [یہ کتاب خدائے [رحمن و رحیم] کی طرف] سے اتاری گئی ہے، اس کی
آیتیں پوری وضاحت کی رکھی گئیں عربی زبان میں ان لوگوں کے لئے جو
سمجھ رکھتے ہیں جو بشارت بھی سنا تا ہے اور ڈراتا بھی ہے۔

قرآن مجید کے نزول کے وقت عربی زبان فصاحت و بلاغت کے نہایت اعلیٰ معیار کو پہنچی ہوئی تھی، اس کے بولنے والے اگر چہ امی تھے، لیکن اپنی بات کو موثر ڈھنگ سے ادا کرنے میں اس قدر اہتمام کرتے رہے تھے کہ باوجود پڑھے لکھے نہ ہونے کے اپنی ذہانت اور حسن ادراک کی صفت سے اپنی زبان کی اثر انگیزی کے پہلوؤں سے خوب واقف ہو گئے تھے، ان کی زبان کی اثر انگیزی اور بلاغت و خوبی کے ہوتے ہوئے اس میں جب کلام الہی اترتا تو اس زبان کے ماہرین حیرت سے دنگ رہ گئے کہ ان کی بلاغت سے بے انتہا بلند بلاغت کا کلام ان کے سامنے آ گیا جس کو سنتے ہی اس کو ماننے پر وہ اپنے کو مجبور محسوس کرنے لگے، جو سنتا اس کا قائل ہو جاتا۔

کتاب مبین اور ہدی للعالمین

اللہ تعالیٰ نے اپنے اسی کلام مجید میں جو عظیم ترین بھی ہے اور بلند ترین بھی اور ہدی للعالمین بھی ہے، وہ باتیں بیان کی ہیں جو اس ساری کائنات کے بنانے و ساری مخلوقات کو پیدا کرنے والے واحد خالق اور رب کو اپنا رب ماننے اور اس کے احکام پر عمل کرنے کی تاکید کرتی ہیں، اور انسانوں کی سیرت و اخلاق اور ان کے اچھے اور برے استعمال کے نتائج کو بھی متعین کرتی ہیں، اور ان کو موثرانہ دلنشین انداز میں بیان کیا گیا ہے، اور چونکہ انسانوں کے خالق و مالک نے انسان کو اس کرۂ ارض پر اپنی عبادت اور بطور خلیفۃ اللہ فی الارض صحیح و بلند و بالا کارکردگی کے لئے پیدا کیا ہے اور اس کے لئے اپنی رائے اور پھر رائے کے مطابق طریقہ عمل اختیار کرنے کی صلاحیت دی ہے تاکہ انسان اپنے پیدا کیے جانے کے مقصد کو پورا کر سکے اور اس کے لیے موت کے بعد دوسری زندگی رکھی ہے تاکہ دنیاوی زندگی میں اس نے جو عمل کیا ہے اس کو اس کا بدلہ وہاں مل جائے اور اچھے عمل کی صورت میں اپنے خالق و مالک کی طرف سے بہتر سے بہتر انعام اور صلہ حاصل کر سکے، اس لئے اس کی رہنمائی کے لئے اچھے اور برے کام کے فرق کی وضاحت پر مشتمل معلومات اس نے اپنے نبیوں کے ذریعہ انسان کو بتائی ہیں اور صحیح طریقہ کار اختیار کرنے کی طرف متوجہ کرنے کے لئے تلاوت کی جانے والی وحی کے ذریعہ اپنی کتاب قرآن مجید انسانوں کو عطا فرمایا، وہ پڑھے جانے کے لحاظ سے ”القرآن“ کہلایا۔

عظمت و تقدس

اور چونکہ اس کتاب کا براہ راست تعلق اس ذات بلند و بالا رب العالمین سے ہے اس لئے وہ اپنے میں اسی کے مطابق تقدس رکھتی ہے جو زمینی تعلق سے برتر ہے، اگر اللہ تعالیٰ کی طرف سے انسانوں کی ہدایت کے لئے اس کو زمین کی طرف آنے کے لائق نہ بنایا گیا ہوتا اور وہ اپنی اصلی حالت میں زمین کے کسی حصہ پر اترتا، تو زمین اس بار عظمت و تقدس کو برداشت نہ کر سکتی، اس کی اسی بلندی و عظمت کی کیفیت کو اللہ تعالیٰ نے اپنے اس قول سے یوں ظاہر فرمایا ہے۔

لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ [سورة الحجر: ۲۱]

”زمین اور زمینی پستی سے وہ اتنا بلند اور قوی ہے کہ زمینی طاقت اس کو سنبھالنے کے قابل نہیں ہے، اگر اس کو پہاڑ پر بھی اتارا جاتا تو پہاڑ بھی پھٹ جاتا۔“

لیکن انسانوں کی ہدایت کے خاطر اس کو آسمانی مخلوق فرشتہ کے توسط سے اور انسانوں میں بلند ترین اور آسمانی خصوصیات کے حامل انسان یعنی حضرت محمد رسول اللہ ﷺ پر اتارا گیا اور فرمایا گیا۔

نَزَلَ بِهِ الرُّوحُ الْأَمِينُ ۝ عَلَىٰ قَلْبِكَ لِتَكُونَ مِنَ الْمُنذِرِينَ ۝
بِلِسَانٍ عَرَبِيٍّ مُّبِينٍ ۝ وَإِنَّهُ لَفِي زُبُرِ الْأَوَّلِينَ ۝ [سورة الشعراء: ۱۹۶]

”اس کو امانت دار فرشتہ لے کر آیا ہے، آپ کے قلب پر صاف عربی زبان میں تاکہ آپ [بھی] منجملہ ڈرانے والوں کے ہوں گے اور اس [قرآن] کا ذکر پہلی امتوں کی [آسمانی] کتابوں میں [بھی] ہے۔“

اور ان پر بھی اس کے اترتے وقت اتنا بوجھ پڑتا تھا کہ کانپ جاتے تھے اور پسینہ پسینہ ہو جاتے تھے، لیکن انسانوں کے ہدایت کی لئے اس کو ان پر اتارا گیا، چنانچہ اس کے سلسلہ میں فرمایا:

كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ۝

[سورة البقرة: ۲۱۹]

”تمہارے لئے اللہ تعالیٰ آیتوں کو اچھے طریقہ سے بیان کرتا ہے تاکہ تم غور و فکر سے کام لو۔“

اس کی عظمت اور بلند مقامی اور زمینی طاقت سے بڑے طاقت کا حامل ہونے کی طرف توجہ دلائی گئی اور اس کو رب العالمین سے جو نسبت خاصہ حاصل ہے اس کی بنا پر یہ توجہ بھی دلائی گئی ہے کہ یہ رب العالمین کا کلام ہے۔

لَا يَمَسُّهُ إِلَّا الْمُطَهَّرُونَ ۝ تَنْزِيلٌ مِّنْ رَبِّ الْعَالَمِينَ ۝ أَقْبَهُدَا

الْحَدِيثِ أَنْتُمْ مُدْهَنُونَ ۝ [سورة الواقعة: ۸۱ تا ۸۹]

”اس کو ہاتھ نہیں لگاتے مگر پاک ہو کر (یہ قرآن) پرودگار عالم کی طرف سے

اتارا گیا ہے کیا تم اس کلام سے انکار کرتے ہو؟“

اور اس کو جس مہینہ میں اتارا گیا اس مہینہ کی اس خصوصیت کو بھی ظاہر کر دیا کہ اس مہینہ

کو اس کے اس میں اترنے کا اعزاز حاصل ہوا اور فرمایا۔

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ

مِّنَ الْهُدَىٰ وَالْفُرْقَانِ ۝ [سورة البقرة: ۱۸۵]

”رمضان کا مہینہ ہے جس میں قرآن نازل ہوا، جو لوگوں کا رہنما ہے اور جس

میں ہدایت کی کھلی نشانیاں ہیں اور جو حق و باطل کو الگ الگ کرنے والا ہے۔“

اور جس رات میں اتارا گیا تمام راتوں پر اس رات کی زبردست فضیلت و برتری بتائی گئی،

بلکہ اس تعلق کے اظہار پر مشتمل پوری ایک سورت نازل فرمائی گئی، وہ یہ ہے۔

إِنَّا أَنْزَلْنَاهُ فِي لَيْلَةِ الْقَدْرِ ۝ وَمَا أَدْرَاكَ مَا لَيْلَةُ الْقَدْرِ ۝ لَيْلَةُ

الْقَدْرِ خَيْرٌ مِّنْ أَلْفِ شَهْرٍ ۝ تَنَزَّلُ الْمَلَائِكَةُ وَالرُّوحُ فِيهَا

بِإِذْنِ رَبِّهِمْ مِّنْ كُلِّ أَمْرٍ ۝ سَلَامٌ هِيَ حَتَّىٰ مَطْلَعِ الْفَجْرِ ۝

[سورة القدر: ۱-۵]

”ہم نے اس کتاب کو شب قدر میں نازل [کرنا شروع] کیا اور تمہیں کیا معلوم

کہ شب قدر کیا ہے، شب قدر ہزار مہینے سے بہتر ہے، اس میں روح

[الامین] اور فرشتے ہر کام کے [انتظام کے لئے] اپنے پرودگار کے حکم سے

اترتے ہیں، یہ [رات] طلوع صبح تک [امان اور] سلامتی ہے۔“

اور اس کو انسانی زندگی کی ہدایت کے لئے زمینی حقائق کے اظہار کا ذریعہ بنایا گیا۔

الم ۝ ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ۝ [سورة البقرة: ۱-۲]

”الم، یہ کتاب [قرآن مجید] اس میں کچھ شک نہیں [کہ کلام خدا ہے، خدا

سے ڈرنے والوں کی رہنما ہے۔“

اور اس طرح یہ ظاہر کر دیا گیا کہ اس کی عظمت و خصوصیات آسمانی اور نورانی ہیں، جو اپنی خصوصیات کے معاملہ میں اتنی برتر و مقدس ہے کہ زمین سے براہ راست واسطہ پڑے تو زمین جھیل نہیں سکتی، لیکن انسانی مخلوق پر رحم کرنے کی خاطر انسان کے زمینی ہونے کے باوجود اس کو انسان کے فائدے کے لئے اس پر اتارا گیا۔

کلام حکیم و جلیل

بہر حال یہ کتاب کتاب الہی ہونے کی بنا پر آسمان کے اوپر سے رب العالمین نے اتاری ہے، اس طرح اس کا اوپری سر رب العالمین سے ملا ہوا ہے اور دوسرا سر انخصوصی طور پر انسان کے فائدہ کے لئے نیچے اتارا گیا، زمین سے بنے اور اس میں بسے ہوئے انسانوں میں سے جو ایمان رکھنے والے ہوں ان تک پہنچایا گیا ہے، اس طرح وہ اوپر رب العالمین سے وابستہ ہے اور دوسری طرف اس کو نیچے کی طرف زمینی مخلوق کے آسمانی عمل رکھنے والوں کے لئے استفادہ کے قابل کر دیا ہے، اس طرح انسانوں کے لئے آسمانی کتاب اور اس کے مقدس معانی و مضامین کو رب العالمین نے زمینی مخلوق کے لئے بہترین زبان کا لباس دے کر زمینی مخلوق انسان کی ہدایت کا ذریعہ بنا دیا۔

اس کے معانی مضامین تو وہی رکھے گئے جن کا انسان کو جاننا انسان کے رشد و ہدایت کے لئے ضروری ہے اور جن کے ذریعہ انسان کو اپنے خالق و مالک کی عظمت و نعمت کو سمجھنے میں پوری مدد ملتی ہے، پھر اس کا بیان اور حسن تعبیر جس کے ذریعہ ان کو سمجھنا اور ان پر عمل کرنا ہے، زمینی انسان کی صلاحیت فہم کا لحاظ فرماتے ہوئے اس کے سمجھنے کا پہلو جو زمینی پہلو ہے اس کی رعایت میں رب العالمین نے اس کو انسانی الفاظ کا لباس عطا کیا تا کہ انسان سمجھ سکے اور اس کے سننے پر وہ بات بلا تردد سامع و قاری کے دل و ماغ میں اتر جائے خاص طور پر قرآن مجید کے نزول کے زمانہ میں بار بار پیش آیا، کہ جس مخالف نے بھی چند آیات بھی کھلے ذہن سے سنیں فریفتہ ہو گیا اور ایمان لے آیا کہ ایسا عظیم الشان اور مؤثر کلام رب العالمین ہی کا کلام ہو سکتا ہے جس کا ڈھالنا کسی انسان کے بس میں نہیں کہ وہ اس کو بنا سکے، چنانچہ خود قرآن نے سب کو چیلنج کیا کہ تم

اگر اس کو انسان کا کلام سمجھتے ہو تو ایسا کچھ بنا کر لاؤ، اس طرح یہ قرآن مجید زمین کی صلاحیت برداشت سے بلند و بالا اور آسمانی تقدس کا حامل ہونے کے ساتھ انسانی فائدہ اور اس کے رشد و ہدایت کے لئے زمینی مادہ سے پیدا کی گئی اشرف المخلوقات کے لئے قابل استفادہ بنا دیا گیا۔ اس کے بلند و بالا مضامین کو انسانی دل و دماغ میں اتار دینے کے لئے آسان اور بات کو واضح طریقہ سے بیان کرنے والا بنایا گیا اور دل میں اتر جانے والے الفاظ میں پیش فرمایا گیا، لہذا اس کو صفت مبین سے موصوف کیا گیا اور فرمایا گیا۔

وَلَقَدْ يَسْرُنَا الْقُرْآنَ لِالذِّكْرِ فَهَلْ مِنْ مُدْكِرٍ ﴿۱۰﴾ [سورۃ القمر: ۱۰]

”اور ہم نے قرآن کو آسان کیا ہے تو ہے کوئی جو اس سے نصیحت حاصل کرے“

قرآن مجید حق بات کو آسان اور دلنشین انداز میں بتانے کے لئے اپنے سامعین کی سمجھ اور نفسیاتی کیفیت کی رعایت کرتے ہوئے انداز بیان اختیار کرتا ہے۔ مثال کے طور پر سورہ رعد کی حسب ذیل آیتیں پیش ہیں۔

الْمَرَّ ۝ تِلْكَ آيَةُ الْكِتَابِ ۝ وَالَّذِي أُنزِلَ إِلَيْكَ مِنْ رَبِّكَ الْحَقُّ وَلَكِنَّ أَكْثَرَ النَّاسِ لَا يُؤْمِنُونَ ۝ أَلَلَّهُ الَّذِي رَفَعَ السَّمَوَاتِ بِغَيْرِ عَمَدٍ تَرَوْنَهَا ثُمَّ اسْتَوَىٰ عَلَى الْعَرْشِ وَسَحَّرَ الشَّمْسَ وَالْقَمَرَ ۝ كُلٌّ يَجْرِي لِأَجَلٍ مُّسَمًّى ۝ يُدَبِّرُ الْأَمْرَ يُفَصِّلُ الْآيَاتِ، لَعَلَّكُمْ بِلِقَاءِ رَبِّكُمْ تُوقِنُونَ ۝ وَهُوَ الَّذِي مَدَّ الْأَرْضَ وَجَعَلَ فِيهَا رَوَاسِيَ وَأَنْهَارًا وَمِنْ كُلِّ الشَّمْرَاتِ جَعَلَ فِيهَا زَوْجَيْنِ اثْنَيْنِ يُغْشَى الْبَيْلَ النَّهَارَ، إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ ۝ وَفِي الْأَرْضِ قِطْعٌ مُّتَخَوِّرَاتٍ مِّنْ أَعْنَابٍ وَزُرْعٍ وَنَخِيلٍ صِنُونًا وَغَيْرُ صِنُونًا يُسْقَى بِمَاءٍ وَاحِدٍ وَنُفِضَلُ بَعْضُهَا عَلَىٰ بَعْضٍ فِي الْأَكْلِ، إِنَّ فِي ذَلِكَ لَآيَاتٍ لِّقَوْمٍ يَعْقِلُونَ ۝ وَإِنْ تَعْجَبْ فَعَجَبٌ قَوْلُهُمْ ءَإِذَا كُنَّا تُرَابًا ءَإِنَّا لَفِي خَلْقٍ جَدِيدٍ،

أُولَئِكَ الَّذِينَ كَفَرُوا بِرَبِّهِمْ وَأُولَئِكَ الْأَغْلَالُ فِي أَعْنَاقِهِمْ وَ
 أُولَئِكَ أَصْحَابُ النَّارِ هُمْ فِيهَا خَالِدُونَ ۝ وَيَسْتَعْجِلُونَكَ
 بِالسَّيِّئَةِ قَبْلَ الْحَسَنَةِ وَقَدْ خَلَتْ مِنْ قَبْلِهِمُ الْمَثَلَتُ، وَإِنَّ
 رَبَّكَ لَذُو مَغْفِرَةٍ لِّلنَّاسِ عَلَى ظُلْمِهِمْ وَإِنَّ رَبَّكَ لَشَدِيدُ
 الْعِقَابِ ۝ وَيَقُولُ الَّذِينَ كَفَرُوا لَوْ أَنزَلَ عَلَيْنَا آيَةٌ مِنْ رَبِّهِ،
 إِنَّمَا أَنْتَ مُنذِرٌ وَلِكُلِّ قَوْمٍ هَادٍ ۝ اللَّهُ يَعْلَمُ مَا تَحْمِلُ كُلُّ
 أُنْثَىٰ وَمَا تَغِيضُ الْأَرْحَامُ وَمَا تَزْدَادُ وَكُلُّ شَيْءٍ عِنْدَ
 بِمِقْدَارٍ عَلِيمٍ الْغَيْبِ وَالشَّهَادَةِ الْكَبِيرِ الْمُتَعَالِ ۝ لَهُ مُعَقَّبَاتٌ
 مِنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ، إِنَّ اللَّهَ لَا
 يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ، وَإِذَا أَرَادَ اللَّهُ بِقَوْمٍ
 سُوءًا أَفَلَا مَرَدَّ لَهُ وَمَا لَهُمْ مِنْ دُونِهِ مِنْ وَالٍ ۝ هُوَ الَّذِي
 يُرِيكُمْ الْبَرْقَ خَوْفًا وَطَمَعًا وَيُنشِئُ السَّحَابَ الثِّقَالَ ۝ وَ
 يُسَبِّحُ الرَّعْدُ بِحَمْدِهِ وَالْمَلَائِكَةُ مِنْ خِيفَتِهِ وَيُرْسِلُ
 الصَّوَاعِقَ فَيُصِيبُ بِهَا مَنْ يَشَاءُ وَهُمْ يُجَادِلُونَ فِي اللَّهِ وَ
 هُوَ شَدِيدُ الْمِحَالِ ۝ لَهُ دَعْوَةُ الْحَقِّ، وَالَّذِينَ يَدْعُونَ مِنْ
 دُونِهِ لَا يَسْتَجِيبُونَ لَهُمْ بِشَيْءٍ إِلَّا كَبَاسِطٍ كَفَيْهِ إِلَى الْمَاءِ
 لِيَبْلُغَ فَاهُ، وَمَا هُوَ بِبَالِغِهِ، وَمَا دُعَاءُ الْكَافِرِينَ إِلَّا فِي
 ضَلَالٍ ۝ وَلِلَّهِ يَسْجُدُ مَنْ فِي السَّمَوَاتِ وَالْأَرْضِ طَوْعًا وَ
 كَرْهًا وَظَلَّلَهُمْ بِالْغُدُوِّ وَالْآصَالِ ۝ قُلْ مَنْ رَبُّ السَّمَوَاتِ
 وَالْأَرْضِ، قُلِ اللَّهُ، قُلْ أَفَاتَخَذْتُمْ مِنْ دُونِهِ أَوْلِيَاءَ لَا
 يَمْلِكُونَ لِأَنْفُسِهِمْ نَفْعًا وَلَا ضَرًّا، قُلْ هَلْ يَسْتَوِي
 الْأَعْمَىٰ وَالْبَصِيرُ أَمْ هَلْ تَسْتَوِي الظُّلُمَاتُ وَالنُّورُ أَمْ
 جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَابَهَ الْخَلْقُ عَلَيْهِمْ قُلِ
 اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ ۝ أَنْزَلَ مِنْ

السَّمَاءِ مَاءً فَسَالَتْ أَوْدِيَةً بِقُدْرِهَا فَخَتَمَلُ السَّيْلُ زَبَدًا
 رَابِيًا، وَمِمَّا يُوقِدُونَ عَلَيْهِ فِي النَّارِ ابْتِغَاءَ حِلْيَةٍ أَوْ مَتَاعٍ
 زَبَدٌ مِثْلَهُ، كَذَلِكَ يَضْرِبُ اللَّهُ الْحَقَّ وَالْبَاطِلَ، فَمَا الزَّبَدُ
 فَيَذْهَبُ جُفَاءً وَأَمَّا مَا يَنْفَعُ النَّاسَ فَيَمُكِّتُ فِي الْأَرْضِ،
 كَذَلِكَ يَضْرِبُ اللَّهُ الْأَمْثَالَ لِلَّذِينَ اسْتَجَابُوا لِرَبِّهِمْ
 الْحُسْنَى ۝ وَالَّذِينَ لَمْ يَسْتَجِيبُوا لَهُ لَوْ أَنَّ لَهُمْ مَا فِي
 الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِ، أُولَئِكَ لَهُمْ سُوءُ
 الْحِسَابِ وَمَأْوَاهُمْ جَهَنَّمُ، وَبِئْسَ الْمِهَادُ ۝ أَفَمَنْ يَعْلَمُ
 أَنَّمَا أُنزِلَ إِلَيْكَ مِنْ رَبِّكَ الْحَقُّ كَمَنْ هُوَ أَعْمَى، إِنَّمَا
 يَتَذَكَّرُ أُولَئِكَ الْأَلْبَابِ الَّذِينَ يُوفُونَ بِعَهْدِ اللَّهِ وَلَا يَنْقُضُونَ
 الْمِيثَاقَ ۝ وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ وَ
 يَخْشَوْنَ رَبَّهُمْ وَيَخَافُونَ سُوءَ الْحِسَابِ ۝ وَالَّذِينَ صَبَرُوا
 ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَآتَوْا زَكَاةً مِنْ
 سِرِّهَا وَعَلَانِيَةً وَيُدْرِعُونَ بِالْحَسَنَةِ السَّيِّئَةَ أُولَئِكَ لَهُمْ
 عُقْبَى الدَّارِ، جَنَّتٌ عَدْنٌ يَدْخُلُونَهَا وَمَنْ صَلَحَ مِنْ
 آبَائِهِمْ وَأَزْوَاجِهِمْ وَذُرِّيَّاتِهِمْ وَالْمَلَائِكَةُ يَدْخُلُونَ عَلَيْهِمْ
 مِنْ كُلِّ بَابٍ، سَلَّمَ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ،
 وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا
 أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَئِكَ لَهُمُ
 اللَّعْنَةُ وَلَهُمْ سُوءُ الدَّارِ، اللَّهُ يَبْسُطُ الرِّزْقَ لِمَنْ يَشَاءُ وَ
 يَقْدِرُ، وَفَرَحُوا بِالْحَيَاةِ الدُّنْيَا وَمَا الْحَيَاةُ الدُّنْيَا فِي
 الْآخِرَةِ إِلَّا مَتَاعٌ ۝ وَيَقُولُ الَّذِينَ كَفَرُوا لَوْلَا نُزِّلَ عَلَيْهِ
 آيَةٌ مِنْ رَبِّهِ، قُلْ إِنَّ اللَّهَ يُضِلُّ مَنْ يَشَاءُ وَيَهْدِي إِلَى اللَّهِ مَنْ
 آتَابَ، الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ، الْآ

بِذِكْرِ اللَّهِ تَطْمَئِنُّ الْقُلُوبُ، الَّذِينَ آمَنُوا وَعَمِلُوا الصَّالِحَاتِ طُوبَى لَهُمْ وَحُسْنُ مَآبٍ ۝ كَذَلِكَ أَرْسَلْنَاكَ فِي أُمَّةٍ قَدْ خَلَتْ مِنْ قَبْلِهَا أُمَمٌ لِيَتْلُوا عَلَيْهِمُ الَّذِي أَوْحَيْنَا إِلَيْكَ وَهُمْ يَكْفُرُونَ بِالرَّحْمَنِ، قُلْ هُوَ رَبِّي لَا إِلَهَ إِلَّا هُوَ عَلَيْهِ تَوَكَّلْتُ وَإِلَيْهِ مَتَابٍ [سورة الرعد: ۱-۳۰]

”الف لام میم را، یہ کتاب (قرآن) کی آیتیں ہیں، اور جو کچھ آپ پر آپ کے پروردگار کی طرف سے نازل کیا جاتا ہے، وہ بالکل سچ ہے، لیکن اکثر انسان ایمان نہیں لاتے، اللہ وہی تو ہے جس نے آسمانوں کو بلند رکھا ہے بغیر ستون کے، جیسا کہ تم اسے دیکھ رہے ہو، پھر قائم ہوا عرش پر اور آفتاب و ماہتاب کو مطیع کیا، ہر ایک دوڑتا بھاگتا رہتا ہے ایک وقت متعین کے لیے، اللہ برابر انتظام کرتا رہتا ہے، نشانیوں کو کھول کر بیان کرتا ہے تاکہ تم اپنے پروردگار کی ملاقات کا یقین کر لو، اور وہی ہے جس نے زمین کو پھیلایا اور اس میں پہاڑ اور دریا رکھ دیے اور اس میں ہر پھل کی دود و قسمیں رکھ دیں، وہ رات کو دن سے چھپا دیتا ہے، بے شک اس میں سوچنے والوں کے واسطے نشان موجود ہیں، اور زمین میں مختلف نکلے ایک دوسرے سے لگتے لگاتے ہیں اور انگوروں کے باغات ہیں، اور کھیت ہیں اور کھجوروں کے درخت ہیں شاخ دار اور بعض ایسے ہیں جو بے شاخ ہیں، سب کو ایک پانی سے سینچا جاتا ہے، پھر بھی ایک کو ایک پر پھلوں میں برتری دیتے ہیں، اس میں عقلمندوں کے لیے بہت سی نشانیاں ہیں، اگر تجھے تعجب ہو تو واقعی ان کا یہ کہنا عجیب ہے کہ کیا جب ہم مٹی ہو جائیں گے تو کیا ہم نئی پیدائش میں ہوں گے؟ یہی وہ لوگ ہیں جنہوں نے اپنے پروردگار سے کفر کیا، یہی ہیں جن کی گردنوں میں طوق ہوں گے، اور یہی ہیں جو جہنم کے رہنے والے ہیں، جو اس میں ہمیشہ ہمیش رہیں گے، اور جو تجھ سے سزا کی طلبی میں جلدی کر رہے ہیں راحت سے پہلے ہی، یقیناً ان سے پہلے سزائیں بطور مثال گزر چکی ہیں، اور بے شک تیرا رب البتہ

بخشنے والا ہے، لوگوں کے بیجا ظلم پر بھی، اور یہ بھی یقینی بات ہے کہ تیرا رب بڑی سخت سزا بھی دینے والا ہے، اور کافر کہتے ہیں کہ اس پر اس کے رب کی طرف سے کوئی نشانی [معجزہ] کیوں نہیں اتاری گئی ہے، بات یہ ہے کہ آپ تو صرف آگاہ کرنے والے ہیں اور ہر قوم کے لیے ہادی ہے، عورت اپنے شکم میں جو کچھ رکھتی ہے اللہ اسے بخوبی جانتا ہے، اور پیٹ کا گھٹنا بڑھنا بھی، ہر چیز اس کے پاس اندازے سے ہے، ظاہر و پوشیدہ کا وہ جاننے والا ہے، سب سے بڑا اور بلند والا ہے، تم میں سے کسی کا اپنی بات کو چھپا کر کہنا اور باواز بلند اسے کہنا اور جورات کو چھپا ہوا ہوا اور جودن میں چل رہا ہو، سب اللہ پر برابر و یکساں ہیں، اس کے پہریدار [فرشتے] انسان کے آگے پیچھے مقرر ہیں، جو اللہ کے حکم سے اس کی نگہبانی کرتے ہیں، کسی قوم کی حالت اللہ تعالیٰ نہیں بدلتا جب تک کہ وہ خود اسے نہ بدلیں جو ان کے دلوں میں ہے، اللہ تعالیٰ جب کسی قوم کی سزا کا ارادہ کر لیتا ہے تو کوئی صورت ہی ہٹنے کی نہیں، سوائے اس کے کوئی بھی ان کا کارساز نہیں، وہ اللہ ہی ہے جو تمہیں بجلی کی چمک ڈرانے اور امید دلانے کے لیے دکھاتا ہے اور بھاری بادلوں کو پیدا کرتا ہے، رعد [گرج] اس کی تسبیح اور تعریف کرتا ہے، اور فرشتے بھی اس کے خوف سے، وہی آسمان سے بجلیاں گراتا ہے اور جس پر چاہتا ہے اس پر ڈالتا ہے، کفار اللہ کی بابت جھگڑ رہے ہیں، اور اللہ سخت قوت والا ہے، اور اسی کو پکارنا حق ہے، جو لوگ اوروں کو اس کے سوا پکارتے ہیں وہ انکی پکار کا کچھ بھی جواب نہیں دیتے، مگر جیسے کوئی شخص اپنے دونوں ہاتھ پانی کی طرف پھیلانے ہوئے ہو کہ پانی اس کے منہ میں پڑ جائے حالانکہ وہ پانی اس کے منہ میں پھینچنے والا نہیں، ان منکروں کی جتنی پکار ہے سب گمراہی میں ہے، اللہ کے ہی لیے زمین اور آسمانوں کی سب مخلوق خوشی اور ناخوشی سے سجدہ کرتی ہے اور ان کے سائے بھی صبح و شام، آپ پوچھئے کہ آسمانوں اور زمین کا پروردگار کون ہے؟ کہہ دیجیے: اللہ! کہہ دیجیے کہ کیا تم پھر بھی اس کے سوا اوروں کو حمایتی

بنار ہے ہو جو خود اپنی جان کے لیے کسی نفع و نقصان کا اختیار نہیں رکھتے، کہہ دیجیے کہ کیا اندھا اور بینا برابر ہو سکتا ہے یا کیا تاریکیاں اور روشنی برابر ہو سکتی ہے؟ کیا جنہیں یہ اللہ کے شریک ٹھہرا رہے ہیں انہوں نے بھی اللہ کی طرح مخلوق پیدا کی ہے کہ ان کی نظر میں پیدائش مشتبہ ہوگئی ہو، کہہ دیجیے کہ صرف اللہ ہی تمام چیزوں کا خالق ہے، وہ اکیلا ہے اور زبردست غالب ہے، اسی نے آسمان سے پانی برسایا، پھر اپنی اپنی وسعت کے مطابق نالے بہہ نکلے، پھر پانی کے ریلے نے اوپر چڑھے جھاگ کو اٹھالیا اور اس چیز میں بھی جس کو آگ میں ڈال کر پتاتے ہیں، زیور یا ساز و سامان کے لیے اسی طرح کے جھاگ ہیں، اسی طرح اللہ تعالیٰ حق و باطل کی مثال بیان فرماتا ہے، اب جھاگ تو ناکارہ ہو کر چلا جاتا ہے، لیکن جو لوگوں کو نفع دینے والی چیز ہے، وہ زمین میں ٹھہری رہتی ہے، اللہ تعالیٰ اسی طرح مثالیں بیان فرماتا ہے، جن لوگوں نے اپنے رب کی بجا آوری کی ان کے لیے بھلائی ہے، اور جن لوگوں نے اس کی حکم برداری نہ کی، اگر ان کے لیے زمین میں جو کچھ ہے سب کچھ ہو اور اسی کے ساتھ ویسا ہی اور بھی ہو تو وہ سب کچھ اپنے بدلہ میں دیدیں، یہی ہیں جن کے لیے برا حساب ہے اور جن کا ٹھکانہ جہنم ہے، جو بہت بری جگہ ہے، کیا وہ ایک شخص جو یہ علم رکھتا ہو کہ آپ کی طرف آپ کے رب کے جانب سے جو اتارا گیا ہے وہ حق ہے، اس شخص جیسا ہو سکتا ہے جو اندھا ہو، نصیحت تو وہی قبول کرتے ہیں جو عقلمند ہوں، جو اللہ کے عہد و پیمان کو پورا کرتے ہیں اور قول و قرار کو توڑتے نہیں، اور اللہ نے جن چیزوں کو جوڑنے کا حکم دیا ہے وہ اسے جوڑتے ہیں اور وہ اپنے پروردگار سے ڈرتے ہیں اور حساب کی سختی کا اندیشہ رکھتے ہیں اور وہ اپنے رب کی رضامندی کی طلب کے لیے صبر کرتے ہیں اور نمازوں کو برابر قائم رکھتے ہیں اور جو کچھ ہم نے انہیں دے رکھا ہے اسے چھپے کھلے خرچ کرتے ہیں اور برائی کو بھی بھلائی سے ٹالتے ہیں، انہی کے لیے عاقبت کا گھر ہے، ہمیشہ رہنے کے باغات جہاں یہ خود جائیں گے

اور ان کے باپ دادوں، اور بیویوں اور اولادوں میں سے بھی جو نیکو کار ہوں گے ان کے پاس فرشتے ہر ہر دروازے سے آئیں گے، کہیں گے کہ تم پر سلامتی ہو صبر کے بدلے، کیا ہی اچھا بدلہ ہے اس دارِ آخرت کا، اور جو اللہ کے عہد کو اس کی مضبوطی کے بعد توڑ دیتے ہیں اور جن چیزوں کے جوڑنے کا اللہ نے حکم دیا ہے انہیں توڑتے ہیں اور زمین میں فساد پھیلاتے ہیں ان کے لیے لعنتیں ہیں، اور ان کے لیے برا گھر ہے، اللہ تعالیٰ جس کی روزی چاہتا ہے، بڑھاتا ہے گھٹاتا ہے، یہ تو دنیا کی زندگی میں مست ہو گئے، حالانکہ دنیا آخرت کے مقابلہ میں نہایت حقیر پونجی ہے، کافر کہتے ہیں کہ اس پر کوئی نشانی کیوں نہیں نازل کی گئی، جواب دیجیے کہ جسے اللہ گمراہ کرنا چاہے کر دیتا ہے، اور جو اس کی طرف جھکے اسے راستہ دکھا دیتا ہے، جو لوگ ایمان لائے ان کے دل اللہ کے ذکر سے اطمینان حاصل کرتے ہیں، یاد رکھو اللہ کے ذکر سے ہی دلوں کو تسلی حاصل ہوتی ہے، جو لوگ ایمان لائے اور جنہوں نے نیک کام بھی کیے ان کے لیے خوشحالی ہے اور بہترین ٹھکانہ، اسی طرح ہم نے آپ کو اس امت میں بھیجا ہے جس سے پہلے بہت سی امتیں گزر چکی ہیں کہ آپ انہیں ہماری طرف سے جو وحی آپ اتری پڑھ کر سنائیے، یہ اللہ رحمن کے منکر ہیں، آپ کہہ دیجیے کہ میرا پالنے والا تو وہی ہے، اس کے سوا درحقیقت کوئی بھی عبادت کے لائق نہیں، اسی کے اوپر میرا بھروسہ ہے اور اسی کی جانب میرا رجوع ہے۔

کلام معجز و نورانی

قرآن مجید وحی کے ذریعہ آخری نبی حضرت محمد ﷺ پر ۲۳ سالہ مدت میں بتدریج اتارا گیا، اس کے اتارے جانے میں موقع و محل کی ضرورت و تقاضوں کا لحاظ رکھا گیا تا کہ سننے والے ضرورت اور واقعہ سے اس کی مطابقت کو دیکھ کر اس کو مزید بہتر طریقہ سے سمجھ سکیں، بنیادی مقصد اس میں لوگوں کی ہدایت و رہنمائی رکھا گیا، البتہ وہ اللہ تعالیٰ کا براہ راست کلام ہے اسی لئے اس میں اسی کے مطابق تقدس ہے، اسی لئے اس کو پڑھنا عبادت ہے اور وہ انسانوں کے فہم و ادراک کے

مناسب ہونے کے باوجود انسانوں کی سطح سے بہت بلند حیثیت رکھتا ہے، اس انسانی ذوق کا لحاظ رکھتے ہوئے اصنافِ کلام کی رعایت بھی رکھی گئی، اس کے لحاظ سے اسلوبِ کلام میں طرح طرح کا تنوع بھی ملتا ہے۔ نثر کی خوبیوں کے ساتھ شعر میں اثر پذیری کے جو مختلف انداز ہوتے ہیں، ان میں بعض بعض کی مشابہت بھی نظر آتی ہے، اس طرح قرآن کا اسلوبِ کلام ادبی چاشنی کا بھی جگہ جگہ حامل ہے۔ انسان اس جیسی عبارت کی نقل کی کوشش بھی کرے تو بھی ایسا کلام اور مضامین لانے سے بالکل قاصر ہے، عرب کا سمجھنا آدمی اس کے مطلب کو تو سمجھتا ہے، کیونکہ اس کے الفاظ اگرچہ اس کی سمجھ میں آنے والے رکھے گئے، اسکے باوجود ایسا کلام وہ بنا نہیں سکتا اور جو بات بھی قوت انسانی کے بس سے باہر ہو اور رب العالمین کے پیغمبر کے ذریعہ انسانوں کے لائق بنا کر اتاری گئی ہو، وہ انسان کے بس میں نہ ہونے کی وجہ سے معجزہ کہی جاتی ہے، لہذا قرآن مجید اپنے گونا گوں اعلیٰ صفات کے لحاظ سے معجزہ ہے، معجزہ اپنے لفظ کے اعتبار سے اس چیز کو کہتے ہیں جو انسانوں کے سمجھنے اور دیکھنے کے لائق ہو لیکن ان کی استطاعت سے باہر ہو اور انسان اس کی نقل سے اپنے کو عاجز پائے، چنانچہ عربوں نے جن کو عربیت میں اعلیٰ ترین صلاحیت حاصل تھی اور اثر انگیز طریقہ سے بات کر سکتے تھے قرآن مجید جیسے معیار بیان و وضاحت کی نقل نہیں کر سکے، اللہ تعالیٰ کی طرف سے خود اس کے کلام مجید میں بار بار ان کو چیلنج کیا گیا کہ اگر تم کو اس کے کلام الہی ہونے میں شبہ ہو تو تم ایسا کلام بنا کر دکھاؤ، لیکن وہ اس کی ہمت نہ کر سکے، اس کے برعکس اپنی زبان دانی اور الفاظ و عبارت کی اپنی اعلیٰ سمجھ کی بنیاد پر قرآن مجید کی باتوں کو جب سن لیتے تو اس کے کلام الہی ہونے کو مان لینے پر مجبور ہو جاتے اور مان لینے کے بعد اس میں جو ہدایت انسانوں کو دی گئی ہے اس کو عمل میں لانے میں لگ جاتے، اس بات کی بہت سی مثالیں ہم کو عہد اول کے عربوں میں ملتی ہیں، جنہوں نے عربی کی زبان دانی کی مہارت کے باوجود قرآن مجید کی عبارت کے سامنے گھٹنے ٹیک دیے تھے اور جو قرآن مجید کو ماننا نہیں چاہتے تھے، یہ وہ لوگ ہوتے تھے جو قرآن مجید سننے سے بچتے تھے، اپنے کان بند کر لیتے اور اللہ کا کلام سننے کے لیے تیار نہ ہوتے، کیونکہ ان کو پتہ چل گیا تھا کہ اس کے سنتے ہی اثر پڑ جاتا ہے، لیکن انسان اپنے کان اور دل کو کہاں تک بند کر سکتا ہے اور کہاں تک قبول کرنے اور ماننے سے دور ہو سکتا ہے۔

نفس پرستی اور دنیا طلبی سے جب انسانی زندگی میں تاریکی پیدا ہو جاتی ہے اور حق و صداقت کی حقیقتیں تاریکی میں پڑ جاتی ہیں تو کتاب الہی کی نورانیت سے روشنی پیدا ہو کر حقائق واشگاف ہو جاتے ہیں، اس طرح انسانی مخلوق جو کہ دیگر دنیاوی مخلوقات سے اعلیٰ و اشرف بنائی گئی ہے اس کو اس کی یہ اعلیٰ سطح دکھائی گئی ہے کہ وہ اپنے کو اس پر فائز کرے اور اس میں عقل و دانش کی جو باتیں بتائی گئی ہیں ان کو اختیار کرے، عقل و دانش کی انہی باتوں کی بنا پر اس کتاب کو حکیم کے لفظ سے بھی موسوم کیا گیا ہے۔

اسی طرح رب العالمین کے اس جامع صفات و کمالات کلام میں دیگر بہت سی معجزانہ باتیں ہیں جن کا جگہ جگہ اشارہ ملتا ہے اور یہ سب اللہ تعالیٰ کی ابدی اور دائمی قدرت اور ہر شے پر محیط علم ناپیدا کنار ہی کا حصہ ہے، جو انسانوں کی ہدایت اور رہنمائی کی ضرورت کے بقدر ہی اتارا گیا اور وہ اپنی عظمت کے لحاظ سے ایسی بڑی طاقت رکھتا ہے کہ اللہ کی طرف سے زمین اور زمینی چیزوں کو برداشت کی جو طاقت ملی ہے جیسے مٹی سے بنی اشیاء مثلاً پہاڑ اور خود یہ مٹی سے بنا گیا انسان، وہ اس کی طاقت کو سنبھال نہیں سکتا جیسا کہ اللہ تعالیٰ نے فرمایا ﴿لَوْ أَنزَلْنَا هَذَا الْقُرْآنَ . . الخ﴾ لیکن مٹی سے پیدا کیے گئے اس انسان کو جب اللہ نے اپنا خلیقہ بنایا تو اس کے بعض افراد کو اضافی طور پر ایسی طاقت دی کہ اس عظیم کلام کو بالواسطہ طریقہ پر برداشت کرے، ورنہ اتنی طاقت جو پہاڑوں کو جلا دے توڑ دے، انسان کو باسانی ختم کر سکتی تھی، یہ اللہ تعالیٰ کا انسانوں پر خصوصی فضل تھا، کہ اس کو اتنے طاقتور کلام سے فائدہ اٹھانے کے قابل بنا دیا گیا، اور اپنے اس عظیم کلام کو اس کے استفادہ کے لیے بنا دیا۔

اس طرح انسان کو دوسری مخلوقات پر خصوصیت بھی عطا کی اور اس پر اپنی یہ اور دیگر عطا کردہ نعمتوں کی شکر گزاری کی ایسی ذمہ داری ڈالی جو دوسری مخلوقات کی حیثیت اور قوت سے باہر ہے، یہ ایسی خصوصیت ہے کہ اللہ کے خصوصی انعام کی قدر انسان جتنی بھی کرے کم ہے، فرمایا ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ [سورہ اتین: ۴] (ہم نے انسان کو بہت اچھی ہیئت میں پیدا کیا ہے)۔

بلغ وپراثر کلام

اللہ کے اس کلام میں انسان کو اپنی زندگی کے مختلف پہلوؤں میں فائدہ اٹھانے کا موقع رکھا گیا ہے، اس میں انسانی زندگی کے لئے ایسی ہدایتیں اور اس کے خیر و شر کی ایسی باتیں ہیں کہ وہ سامنے آنے پر انسان متاثر ہوئے بغیر نہیں رہتا، بلکہ قدرت الہی کی کرم فرمائی پر فریفتہ ہو جاتا ہے اور اس کی عظمت کے سامنے سپر انداز ہو جاتا ہے، یہ تو اس کے معانی اور مضامین کا حال ہے، رہا لفظی پیکر اور عبارتیں پہلو تو تفہیم معانی اور حسن ادا کے جو گونا گوں پہلو انسانی فہم کے لئے کشش رکھتے ہیں وہ زبان و بیان کے ماہرین کے سامنے برابر منکشف ہوتے رہتے ہیں اور ان کے انکشاف کا یہ سلسلہ ۱۴ سوسال سے تاحال جاری ہے اور وہ اس کلام مبین کے معجزہ الہی ہونے کی دلیل بنتے رہتے ہیں۔

قرآن کا تعارف مختصر لفظوں میں یہ ہے جو کہ پہلی بڑی سورہ بقرہ کے آغاز پر خود اللہ تعالیٰ نے فرمایا

ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ۝ [سورة البقرة: ۱-۳]
 ”یہ وہ کتاب ہے جس کے بارے میں کسی شک کی گنجائش نہیں یہ ہدایت اور رہنمائی کرنے والی ہے ان لوگوں کے لئے جو اپنے رب کی ناراضی سے ڈرتے ہیں اور احتیاط کی زندگی اختیار کرتے ہیں۔“

قرآن میں اقتناع کی صفت

قرآن مجید میں جو ابجدی اور دائمی صحیفہ ربانی ہے، اعجاز و اقناع اور مؤثر اسلوب بیان کی تمام شرائط اور خصائص بدرجہ اتم موجود ہیں، یہی وجہ ہے کہ قرآن مجید نے دلوں پر بڑا گہرا اثر ڈالا، شکوک و شبہات کا ازالہ کیا، ذہنوں کو مطمئن کیا اور لوگوں کو برضا و رغبت حق کی اتباع اور الہی تعلیمات پر عمل پیرا ہونے پر آمادہ کیا، پوری تاریخ انسانی میں قرآن جیسا مؤثر اور بلغ کلام نہیں ملتا، قرآن مجید کی اس حیرت انگیز تاثیر کی درج ذیل خصوصیات ہیں:-

(۱) انسانی ذہن و دماغ اور تفکر و شعور سے اس کی فطری ہم آہنگی۔

(۲) واضح، روشن دلائل اور تشفی بخش طرز استدلال۔

(۳) عقیدہ و سلوک کے سلسلہ میں نفس انسانی کی مکمل رعایت اور وجود انسانی کی صحیح اور مناسب تفسیر و توضیح۔

(۴) انسانی خواہشات اور تقاضوں کی فطرت سلیمہ کے حدود میں رہتے ہوئے تکمیل۔

قرآنی بلاغت ہی اعجاز قرآن کا راز ہے، اور ترسیل و اقعاع کا ذریعہ ہے، اور یہی وہ ذریعہ ہے جس سے اقعاع اور امتاع کی شرائط کا تحقق ہوتا ہے، قرآن مجید اپنی بلاغت عالیہ کے ساتھ نفس انسانی کے تمام پہلوؤں کا احاطہ کرتی ہے، انسان کو قرآن کی ہر ہر آیت اور ہر ہر لفظ میں بلاغت عالیہ کا مشاہدہ ہوتا ہے، چنانچہ وہ انسانی قلب و نظر اور شعور و وجدان کو بیک وقت مخاطب کرتا ہے اور ان پر اپنے ساحرانہ اور مؤثر اسلوب بیان سے اثر انداز ہوتا ہے، وہ نفس انسانی کے تمام پہلوؤں کو مہمیز کرتا ہے، اور ہر پہلو میں روح کی بالیدگی اور نشاط پیدا کرتا ہے، کسی پہلو کو معطل اور نظر انداز نہیں کرتا، وہ نفس انسانی کو مطمئن کرنے کے لئے مجرد عقلی دلائل پر اکتفاء نہیں کرتا اور نہ ہی انسانی وجدان اور شعور پر اثر انداز ہونے والے ذرائع کا سہارا لیتا ہے، جیسا کہ انسان کرتا ہے، بلکہ قرآن انسانی صلاحیتوں کا خیال رکھتے ہوئے اسلوب و انداز اختیار کرتا ہے، تاکہ مختلف المزاج اور مختلف الفکر لوگوں کو یکساں مطمئن کر سکے، قرآن مجید کا سب سے بڑا اعجاز دراصل اس کا یہی عام فہم اور مؤثر اسلوب بیان ہے، اس لئے کہ مختلف المزاج مختلف افکار اور مختلف المشرب لوگوں کی بیک وقت رعایت وہی کر سکتا ہے جو نفس انسانی کے مزاج اور اس کے دلوں کے بھید سے واقف اور باخبر ہے۔

جس طرح قرآن مجید تمام انسانوں کو مطمئن کرنے کی صلاحیت رکھتا ہے، ٹھیک اسی طرح اس میں بیان و بلاغت اور حسن تعبیر کے تمام عناصر بھی بدرجہ اتم و اکمل موجود ہیں اور اظہار و بیان کے یہی وہ عناصر ہیں جو اسے عقل و دل اور فکر و شعور پر بیک وقت قابو اور کنٹرول عطا کرتے ہیں، ان تمام عناصر کا ظہور اس کے معانی و مطالب کی صحت و دقت، دلکش اور متنوع انداز بیان، بے نظیر موسیقیت و نغمگی میں ہوتا ہے، یہ عناصر بیان قرآن کے علاوہ کسی اور کتاب یا کسی اور کلام میں نہیں ملتے، اس باب میں اس کا کوئی ہمسر و ثانی نظر نہیں آتا (۱)۔

(۱) اَسَالِيبُ الْاِقَاعِ فِي الْقُرْآنِ الْکَرِیْمِ، از: ڈاکٹر بن عیسیٰ بطاہر، ص: ۲۶۱-۲۶۲

ساتواں باب

علوم و مباحث

حکیم الاسلام حضرت شاہ ولی اللہ محدث دہلوی نے قرآن حکیم کے علوم کو پانچ حصوں میں تقسیم کیا ہے:-

۱- علم احکام

یعنی واجب، مندوب، مباح، مکروہ اور حرام سے متعلق علم، چاہے ان کا تعلق عبادات سے ہو یا معاملات سے، تدبیر سے ہو یا سیاست مدن سے، یعنی زندگی میں جو معاملات پیش آتے ہیں اور پروردگار کی شکرگزاری کے طور پر عبادت کے جو طریقے بتائے ہیں ان کا بیان اور اس کی تفصیلات سے تعرض کرنا فقیہ کا کام ہے۔

۲- علم مخاصمہ

جس کا مطلب یہ ہے کہ یہودی، عیسائی، مشرکین مکہ اور منافقین کے بارے میں جو راہ حق سے دور ہوتے چلے گئے اور بعض تو بہت دور ہو گئے، قرآن حکیم اپنے معجزانہ اسلوب بیان سے ان کی غلط کاری اور راہ حق سے گمراہی ثابت کر دیتا ہے اور واضح دلائل سے لاجواب کر دیتا ہے، بحث و مجادلہ، اس کی تفصیلات بیان کرنا متکلمین کے دائرہ فرائض میں داخل ہے۔

۳- تذکیر بالاء اللہ

یعنی اللہ تعالیٰ کے انعامات اور نشانیوں کا ذکر: اس ضمن میں زمین و آسمان کی تخلیق

وآفرینش اور ان واقعات کا تذکرہ کیا گیا جو بذریعہ الہام بندوں کو بتائے گئے جن کو انسان اپنے غور و فکر سے سمجھ سکتا ہے، قرآن مجید ان کی طرف توجہ دلاتا ہے، کہ رب العالمین کو رب العالمین محسوس کریں اور سمجھیں۔

۴۔ تذکیر بایام اللہ

اس سے غرض اللہ تعالیٰ کے بیان کردہ اور خلق کردہ ان حالات و واقعات کا ذکر ہے جو اطاعت شعار بندوں کے انعام اور نافرمانوں کی عقوبت و سزا سے متعلق ہیں۔ نسل انسانی کی وہ قومیں جو بہت گمراہ ہوئیں پھر ان میں نبی مبعوث ہوئے جنہوں نے از حد کوشش کی، لیکن قوم نے نہ مانا بلکہ نبی کو آخری حد تک ستایا حتیٰ کہ اللہ تعالیٰ نے عذاب بھیج کر ان قوموں کو مٹا دیا۔

۵۔ علم تذکیر موت

اس کے ضمن میں موت اور موت کے بعد پیش آنے والے کوائف کا تذکرہ ہے جن میں حشر و نشر، حساب، میزان، جنت و دوزخ کی تفصیلات بیان کی گئی ہیں، کہ میرے اعمال پر قائم رہتے ہوئے زندگی گزارنے کا کیا انجام ہونا ہے جو کہ دوسری زندگی یعنی آخرت میں پیش آئے گا۔ (۱)

مشکلات قرآن (یعنی غور و فکر کے خاص مواقع)

اس کے علاوہ مشکلات کی ایک نوعیت وہ ہے، جس کا تعلق یا تو قرآن کے طریق افہام و تفہیم سے ہے، اور یا پھر وہ تاریخی تقاضوں کی بنا پر ابھری ہیں، ان سب مشکلات کو ہم ان پانچ ابواب میں منحصر جانتے ہیں:

- (۱) حروف مقطعات
- (۲) اقسام القرآن
- (۳) محکمات و تشابہات
- (۴) مسئلہ نسخ و منسوخ
- (۵) قرآن کے اسلوب بیان کی طرفہ طرازیوں۔ (۲)

(۱) تفصیل کے لیے ملاحظہ کریں: الفوز الکبیر، از: شاہ ولی اللہ دہلوی، باب اول

(۲) مطالعہ قرآن، از: محمد حنیف ندوی، ص: ۲۳۳

اولیات قرآن

قرآن حکیم کے اولیات کی فہرست بہت طویل ہے۔ یہ کتب سماوی میں پہلی کتاب ہے جس نے دلوں کے اوراق پر رشد و ہدایت کی داستانیں رقم کیں، جس کی حفاظت و صیانت اور تبیین و وضاحت کا اہتمام ذات واجب نے اپنے ذمے لیا، جس نے زندگی کے تمام رموز و اسرار کا تسلی بخش حل پیش کیا اور جس نے انسانی معاشرے کی عدل و انصاف اور عشق و محبت الہی کی بنیاد پر کامیاب تشکیل کی اور انسانیت کے سامنے فکر و تدبر کی نئی راہیں کھولیں، ان مباحث مہمہ سے صرف نظر کر کے ہم اقبال کے اس حکیمانہ تجزیہ کو موضوع تحریر قرار دینا چاہتے ہیں، کہ قرآن ہی وہ پہلی کتاب ہے جس نے فکر و نظر اور علم و ادراک کے مصادر اربعہ سے تعرض کیا اور اس کی تفصیلات پر روشنی ڈالی، یعنی قرآن ہی نے سب سے پہلے وحی نبوت پر کھل کر اظہار خیال کیا، قرآن ہی نے تاریخ کی اہمیت پر زور دیا، قرآن ہی نے نفسیات کے بارے میں دو ٹوک نظریہ کی طرح ڈالی، اور قرآن ہی وہ صحیفہ عقل و دانش ہے، جس نے مطالعہ فطرت پر انسان کو آمادہ کیا، دوسرے لفظوں میں یہ چار عنوان ایسے ہیں جن سے قرآن کی اولیت نکھر کر فکر و ذہن کی سطح پر ابھرتی ہے:

۱۔ وحی ۲۔ تاریخ

۳۔ نفسیات ۴۔ اور مطالعہ فطرت

یہی علم و دانش کے وہ چار چشمے ہیں جن کو بیک وقت سامنے رکھنے سے زندگی کا صحیح نقشہ مترتب ہوتا ہے، جن قوموں نے ان سے استفادہ کیا، وہ زندہ رہیں اور جنہوں نے ان کو نظر انداز کیا، وہ ذلیل و خوار ہوئیں (۱)۔

قرآن مجید میں حقائق کو نبیہ پر غور کر نیکی تلقین تاکہ ایمان کو تقویت حاصل ہو
قرآن حکیم کی ایک زبردست خصوصیت یہ ہے کہ وہ سلبی و ایجابی دونوں حیثیتوں

(۱) مطالعہ قرآن، از: مولانا محمد حنیف ندوی۔

سے نوع انسانی کو موجودات عالم کے مطالعے و مشاہدے اور ان کے تفصیلی جائزے پر ابھارتا ہے اور ان مظاہر کی ساخت و پرداخت اور ان کے نظاموں کا منظم مطالعہ کرنے نیز ان اشیاء و حوادث کے علل و اسباب کا پتہ لگا کر ایک مسبب الاسباب ہستی تک پہنچنے کی دعوت دیتا ہے۔

اسلام کے بنیادی مقاصد اور اس کے اساسی معتقدات یعنی توحید، رسالت اور یوم آخرت کا اثبات اور ان کی صداقت و حقانیت کے لیے نظام کائنات کے دلائل پیش کرنا اور منکرین حق پر اتمام حجت کرنا جیسا کہ ایک دوسرے موقع پر اس کی وضاحت اس طرح کی گئی ہے۔

وَفِي الْأَرْضِ آيَاتٌ لِّلْمُوقِنِينَ ۝ وَفِي أَنفُسِكُمْ أَفَلَا تُبْصِرُونَ ۝

[ذاریات: ۲۱]

”اور روئے زمین میں یقین کرنے والوں کے لیے بہت سی نشانیاں موجود ہیں، اور خود تمہاری اپنی ہستیوں میں بھی کیا تم کو نظر نہیں آتا۔“

اہل اسلام کو خصوصیت کے ساتھ تسخیر موجودات کی طرف راغب کرنا یعنی موجودات عالم میں جو طبعی اور حیاتیاتی فوائد، قوانین فطرت کے روپ میں موجود ہیں، ان سے استفادہ کر کے انسانی زندگی کو بہتر بنانے اور دین برحق کے غلبہ کے حصول کے لیے قوت و شوکت حاصل کرنے کی ترغیب دلانا تاکہ اس کے ذریعہ خلافت ارضی کے دیگر مقاصد پورے ہوں اور اقوام عالم کی اصلاح کا فریضہ انجام پائے۔

قرآن مجید کے مباحث کا تنوع

قرآن کریم کی آیات میں ترغیب بھی ہے اور ترہیب بھی، وعدہ بھی ہے اور وعید بھی، وعظ بھی ہے اور نصیحت بھی، بیان بھی ہے اور احکام بھی، ذکر عقائد بھی ہے اور احکام شریعت بھی، قصص بھی ہیں اور امثال بھی، دنیا کی وضاحت بھی ہے اور آخرت کی حقیقت بھی، علوم و فنون کے موضوعات کی توضیح پر اشارے بھی ہیں اور فصاحت و بلاغت کے اعلیٰ معیاری رموز بھی، جو ہر دور اور ہر مقام کے لیے موافق اور جن سے رہتی دنیا تک انسانیت کی رسائی ہوتی ہے، ان میں معاشیات، اقتصادیات، عمرانیات اور فلسفہ، سائنس و حکمت اور نفسیات کی رہنمائی

ہوتی ہے، جو عالم علوی و سفلی کے مطابق ہے، قرآن کریم ایک سدا بہار اور انقلاب آفریں دستور ہے، قرآنی سورتوں اور آیات کے ارتباط میں دقیق و غامض حکیمانہ مستقل اسرار ہیں۔

قرآن مجید کی حفاظت کا وعدہ اللہ تعالیٰ نے ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ کے اعلان کے ذریعہ فرمایا اور اس کی حفاظت اگرچہ خود اپنے حکم سے کر سکتا تھا، لیکن اس کے لئے خود انسانوں کو ہی اس کا ذریعہ بنایا، چنانچہ لاکھوں مسلمانوں کے اس کو یاد کرنے اور کثرت سے تلاوت کرنے کے ذریعہ اس کی حفاظت کا بندوبست فرمایا، تراویح میں قرآن مجید کے پڑھے جانے سے کیا، پھر عربی کے علاوہ زبانوں میں اس کے ترجمے کرنے کی توفیق عطا کی، ان سب ذرائع سے قرآن مجید کی حفاظت ایسی پختہ حفاظت بن گئی کہ شاطر سے شاطر جماعت بھی اس میں بگاڑ نہیں پیدا کر سکتی۔

عربی زبان میں بے شمار تفسیریں لکھی گئیں، وہ بھی اس کی حفاظت کا ذریعہ بنیں، عربی زبان کے علاوہ دنیا کی دیگر زبانوں میں بھی اس کے تراجم اور تفسیریں بھی تیار ہوئیں۔

قرآن مجید اصلاً دعوتی اور تربیتی کتاب ہے، جو حق کی طرف دعوت دیتی ہے، اور حق کی وضاحت کرتی ہے اور انسان کو اعلیٰ صفات کے اختیار کرنے اور اپنے رب کی اطاعت، شکر اور اس سے لولگانے کی دعوت دیتی ہے، اس سلسلہ میں اس کا اسلوب بیان نہایت اعلیٰ اور انسانی مزاج اور نفسیات کی رعایت کرنے والا ہے، اس میں علم و فن کے وہ ذرائع بھی ہیں جو کلام میں وضاحت اور اثر پذیریری رکھنے والے، دل و دماغ کو متاثر کرنے والے ہیں اور قرآن مجید کی عبارت کی بلاغت اور حسن بیان کی خوبیوں کو ظاہر کرتے ہیں، مثلاً نحو و صرف، بلاغت و معانی، فن خطابت و وعظ، اس کے علاوہ فن تجوید و قرأت، تصویر فنی اور تاریخ و قصص وغیرہ جو انسانوں کی توجہ کو کھینچنے والے ہیں رکھے گئے ہیں اور فکر انسانی، نفسیات انسانی اور معلومات انسانی کے مختلف پہلو بھی ملتے ہیں اور انسان کا عملی زندگی میں جن پہلوؤں سے واسطہ پڑتا ہے ان کا تذکرہ بھی حسب موقع قرآن مجید میں آیا ہے، مثال کے طور پر چند کا ذکر کیا جاتا ہے، مثلاً:

تعبیر الروایا

إِذْ قَالَ يُوسُفُ لِأَبِيهِ يَا أَبَتِ إِنَّي رَأَيْتُ أَحَدَ عَشَرَ كَوْكَبًا
وَالشَّمْسَ وَالْقَمَرَ رَأَيْتُهُمْ لِي سَاجِدِينَ --- الخ --- وَقَالَ
يَا أَبَتِ هَذَا تَأْوِيلُ رُؤْيَايَ مِن قَبْلُ قَدْ جَعَلَهَا رَبِّي حَقًّا
(سورة يوسف: ۴۰-۱۰۰)

”وہ وقت قابل ذکر ہے جب یوسف نے اپنے والد سے کہا کہ اے ابا، میں نے گیارہ ستارے اور سورج اور چاند دیکھے ہیں، ان کو اپنے رو برو تہجد کرتے ہوئے دیکھا ہے،..... اور یوسف نے کہا اے میرے ابا! یہ پہلے دیکھے گئے میرے خوابوں کی تعبیر ہے، میرے رب نے ان کو سچ کر دکھایا ہے۔“

علم الامثال

إِنَّ أَوْهَنَ الْبُيُوتِ لَبَيْتُ الْعَنْكَبُوتِ ۝
”سب سے کمزور گھر مکڑی کا ہوتا ہے۔“

أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ
أُصْلُهَا ثَابِتٌ وَفَرْعُهَا فِي السَّمَاءِ ۝ تُؤْتِي أُكْلَهَا كُلَّ حِينٍ
بِإِذْنِ رَبِّهَا وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ ۝
وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ اجْتُثَّتْ مِن فَوْقِ
الْأَرْضِ مَا لَهَا مِن قَرَارٍ ۝ (سورة ابراہیم: ۲۴-۲۶)

”کیا آپ کو معلوم نہیں کہ اللہ تعالیٰ نے کیسی مثال بیان فرمائی ہے کلمہ طیبہ یعنی کلمہ توحید کی کہ وہ مشابہ ہے ایک پاکیزہ درخت کے جس کی جڑ خوب گڑھی ہوئی ہو، اور اس کی شاخیں اونچائی میں جارہی ہوں، وہ اپنے پروردگار کے حکم سے ہر فصل میں اپنا پھل دیتا ہو اور اللہ تعالیٰ ایسی مثالیں لوگوں کے واسطے اس لئے بیان فرماتے ہیں کہ وہ خوب سمجھ لیں، اور گندہ کلمہ کی یعنی کلمہ کفر اور شرک کی مثال ایسی ہے جیسے ایک خراب درخت ہو کہ

زمین کے اوپر ہی اوپر سے اکھاڑ لیا جائے، اس کو کچھ ثابت نہ ہو۔

علم الاخلاق

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ
عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ
وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ
تَوْكِيدِهَا وَقَدْ جَعَلْتُمُ اللَّهَ عَلَيْكُمْ كَفِيلًا إِنَّ اللَّهَ يَعْلَمُ مَا
تَفْعَلُونَ ﴿سورة النحل: ۹۰-۹۱﴾-

”بیشک اللہ تعالیٰ عدل اور احسان اور اہل قرابت کو دینے کا حکم فرماتے ہیں، اور کھلی برائی اور مطلق برائی اور ظلم کرنے سے منع فرماتے ہیں، اللہ تعالیٰ تم کو اس لئے نصیحت فرماتے ہیں کہ تم نصیحت قبول کرو، اور تم اللہ کے عہد کو پورا کرو جبکہ تم اس کو اپنے ذمہ کر لو، اور قسموں کو بعد ان کے مستحکم کرنے کے مت توڑ دو، اور تم اللہ تعالیٰ کو گواہ بھی بنا چکے ہو، بیشک اللہ تعالیٰ کو معلوم ہے جو کچھ تم کرتے ہو۔“

هَلْ جَزَاءُ الْإِحْسَانِ إِلَّا الْإِحْسَانُ ﴿سورة الرحمن: ۶۰﴾
”احسان کا بدلہ احسان ہے۔“

علم النفس

فِطْرَةَ اللَّهِ الَّتِي فَطَرَ النَّاسَ عَلَيْهَا... الخ ﴿سورة الروم: ۳۰﴾
”یہ اللہ کی فطرت ہے، جس پر اس نے انسانوں کو پیدا کیا۔“

سیاحت و اسفار

أُولَٰئِكَ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ
مِن قَبْلِهِمْ ﴿سورة طاهر: ۴۳﴾

”کیا یہ لوگ زمین میں چلے پھرے نہیں کہ دیکھتے کہ ان سے پہلے لوگوں کا انجام کیا ہوا۔“

آسمانی تحقیقات

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا
وَقَمَرًا مُنِيرًا [سورة الفرقان: ۶۱]

”وہ ذات بہت عالیشان ہے، جس نے آسمان میں بڑے بڑے تارے بنائے اور آسمان میں ایک چراغ یعنی آفتاب اور نورانی چاند بنایا۔“

تاریخی معلومات

لَقَدْ كَانَ فِي قَصَصِهِمْ عِبْرَةٌ لِّأُولِي الْأَلْبَابِ
[سورة يوسف: ۱۱۱]

”ان کے قصوں میں عقل مندوں کے لیے عبرت ہے۔“

معاشی پہلو

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا
مَعَايِشَ... الخ [سورة الأعراف: ۱۰]

”ہم نے تمہیں زمین میں ٹھکانہ عطا کیا اور تمہارے لیے زمین میں روزی پیدا کی۔“

فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِن فَضْلِ
اللَّهِ [سورة الجمعة: ۱۰]

”پھر جب نماز پوری ہو چکے تو تم زمین پر چلو پھرو اور خدا کی روزی تلاش کرو“
قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ
الرِّزْقِ [سورة الأعراف: ۳۲]

”آپ فرمائیے کہ اللہ کے پیدا کی ہوئی زینت (کپڑوں) کو جس کو اس

نے اپنے بندوں کے واسطے بنایا ہے اور کھانے پینے کی چیزوں کو کس شخص نے حرام کیا ہے۔“

كُلُوا وَاشْرَبُوا وَلَا تُسْرِفُوا
”کھاؤ اور پیو اور اسراف نہ کرو یعنی حد سے آگے نہ بڑھو۔“

تحقیقی انداز

إِنْ جَاءَكُمْ فَاسِقٌ بِنَبَأٍ فَتَبَيَّنُوا... الخ (اگر کوئی فاسق خبر لائے تو دیکھا کرو) موجودہ ترقی یافتہ دور میں جو صنعتیں رائج ہیں ان میں سے کئی کا تذکرہ کسی لائق توجہ بات کے تعلق سے ملتا ہے۔

لباس انسانی

وَجَعَلْ لَكُمْ سَرَابِیلَ تَقِيْكُمْ الْحَرَّ وَسَرَابِیلَ تَقِيْكُمْ بِأَسْكُمُ
(النحل: ۸۱)

”اور تمہارے لیے کرتے بنائے جو تمہیں گرمی سے بچاتے ہیں اور ایسے کرتے جو جنگ میں تمہاری حفاظت کرتے ہیں۔“

بسلسلہ تغذیہ

وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ
(البقرة: ۲۲)

”اور آسمان سے پانی برسا کر تمہارے کھانے کے لیے انواع و اقسام کے میوے پیدا کئے۔“

دھاتی صنعتیں

أَنْ اَعْمَلُ سَابِغَاتٍ وَقَدْرِفٍ فِي السَّرْدِ

”کشارہ زر ہیں، بناؤ اور کڑیوں کو انداز سے جوڑو۔“

آتُونِي زُبَرَ الْحَدِيدِ حَتَّىٰ إِذَا سَاوَىٰ بَيْنَ الصَّدَفَيْنِ قَالَ
انفُخُوا حَتَّىٰ إِذَا جَعَلَهُ نَارًا قَالَ آتُونِي أُفْرِغُ عَلَيْهِ قَطْرًا

[سورۃ الکہف: ۹۶]

”تو لوہے کے بڑے تختے لاؤ (چنانچہ کام جاری کرایا گیا) یہاں تک کہ جب اس نے دونوں پہاڑوں کے درمیان (کا حصہ) برابر کر دیا (اور) کہا (اب اسے) دھونکو یہاں تک کہ جب اس کو (دھونک دھونک کر) آگ کر دیا تو کہا کہ اب میرے پاس تانبہ لاؤ کہ اس کو پگھلا کر ڈال دوں۔“

اس طرح کے بہت سے عوونات جن سے انسان کو اس دنیاوی زندگی میں واسطہ پڑتا ہے قرآن مجید میں حسب موقع ملتے ہیں۔ (۱)

قرآن مجید کا زندگی اور کائنات کے متعلق متنوع حقائق پر مشتمل ہونا

مفکر اسلام حضرت مولانا سید ابوالحسن علی ندوی لکھتے ہیں کہ:

”ایک منصف مزاج طالب علم مطالعہ قرآن کے وقت یہ حقیقت معلوم کر کے ششدر و حیران رہ جاتا ہے کہ اگرچہ یہ عظیم ترین کتاب ایک امی پر آج سے چودہ سو برس پہلے عرب کے محدود اور علمی دنیا سے منقطع ماحول میں نازل ہوئی تھی، اور اس میں کثیر تعداد حقائق اور اشیاء کا ذکر بھی آتا ہے جن کا تعلق تاریخ، جغرافیہ، طبعیات، فلکیات، اجرام سماوی، علم الحیاة، طب، انسانی خلقت، اس کے جسم کی تدوین و ترکیب اور اس کے بہت سے کائناتی علوم سے گہرا ہے، جن کے بارے میں ان پچھلی صدیوں سے حقائق و معلومات کا ایک نیا عالم منکشف ہو گیا ہے، اور علم انسانی کے زمین و آسمان بدل گئے ہیں، اس میں کوئی ایسی بات نہیں کہی گئی ہے جس کو علم جدید نے خلاف واقعہ ثابت کر دیا ہو، بلکہ اس سلسلہ میں بہت سے ایسے حقائق و مضمرات آگئے ہیں جن کی علم

(۱) تفصیل کے لیے ملاحظہ کریں: ۱۰۱ مجاز قرآن کے حیرت انگیز نمونے، از: سید احمد و میض ندوی، ص: ۱۶۴-۱۶۵

جدید نے انہی حال میں نقاب کشائی کی ہے اور اس کو ان تک ابھی حال میں رسائی حاصل ہوئی ہے، اس اجمال کی تفصیل ایک کتاب نہیں بلکہ کتابوں کے ایک سلسلہ کی طالب ہے۔“ (۱)

فریچ فاضل و محقق مورس بوکا کے Maurice Buciale نے اپنی کتاب ”بائبل قرآن اور سائنس“ میں لکھتے ہیں کہ:

”آسمانوں، زمین کی پیدائش، کائنات کا وجود، اجرام فلکی، ماہیت آسمانی، فلکی دنیا کا ارتقاء، فضا کے آسمانی، پانی اور سمندروں کے حیات افروز حیوانیت میں بنیادی کردار کی ادا، سطح زمین اور پہاڑوں کے حالات، نباتات اور حیوانات کی دنیا، زندگی کا مبداء و آغاز، انسانی توالد و تاسل، تربیت جنین، نیز اہم تاریخی واقعات طوفان نوح، مصر میں بنی اسرائیل کا زمانہ، مصر سے حضرت موسیٰ کا خروج، حضرت موسیٰ کے زمانے کے فرعون اس کی کیفیت وغیرہ اور طبعیات، فلکیات، علم الحیات، طب اور تاریخ کی جدید تحقیقات کی روشنی میں قرآن اور بائبل کا تقابلی مطالعہ کرنے کے بعد یہ فیصلہ کیا گیا ہے کہ توریت و انجیل کی ان تصریحات کے مقابلے میں قرآن مجید کی تصریحات علم و تحقیق کے جدید ترین نتائج سے مطابقت میں بالکل منفرد اور ممتاز ہیں۔“ (۲)

اس کی صحت ہر شک و شبہ سے بالاتر ہے، اس طرح قرآن مجید پر انسانوں کے وقتی، معاشی، اجتماعی اور سیاسی رجحانات کا کوئی اثر نہیں ہوا، اور اس کا ہدایت نامہ ان مسائل میں ابدی اور دائمی ہے۔

(۱) مطالعہ قرآن کے اصول و مبادی، ص ۵۲
(۲) دراستہ الکتب فی ضوء المعارف الحدیثہ، ص: ۲۸۶

آٹھواں باب

قرآن مجید کی اعجازی خصوصیت

۱۔ کمال الدین محمد بن علی بن الزمکانی کا کہنا ہے کہ قرآن کا اعجاز، اس کے حسن تالیف میں مضمر ہے، یعنی اس کے مفردات اور معانی دونوں میں یہ خصوصیت پنہاں ہے کہ ان کے انتخاب میں صورت و آہنگ اور ترجمانی کے اعتبار سے اس مرتبہ و درجہ کو ملحوظ رکھا گیا ہے جو بلند تر ہے۔

۲۔ ایک نقطہ نظر یہ ہے کہ اس میں اعجاز کا پہلو، وہ پیش گوئیاں ہیں جن کا تعلق مستقبل سے ہے اور وہ حرف بہ حرف پوری ہوئیں، جیسے اہل بدر کے بارے میں فرمایا:

سَيَهْزَمُ الْجَمْعُ وَيُوَلُّونَ الدُّبُرَ (القر: ۴۵)

”عنقریب یہ لوگ شکست کھائیں گے، اور پیٹھ پھیر کر بھاگ کھڑے ہوں گے“

اس نے اہل ایران کے مقابلے میں رومیوں کی فتح کی اس وقت خبر دی جب کہ اس کی توقع نہیں کی جاسکتی تھی۔

الْمِ، غَلِبَتِ الرُّومُ، فَبِئْسَ الْأَرْضِ وَهُمْ مِّنْ بَعْدِ غَلِبِهِمْ
سَيَعْلَبُونُ ۝ (الروم: ۲۱)

”الم۔ اہل روم نزدیک ہی ملک میں مغلوب ہو گئے اور وہ مغلوب ہونے کے بعد عنقریب غالب آجائیں گے۔“

۳۔ ایک رائے یہ ہے کہ وجہ اعجاز گزشتہ اقوام و ملل کے حالات و کوائف کو اس انداز میں بیان کرنا ہے کہ گویا آنحضرت صلی اللہ علیہ وسلم نے چشم خود دیکھا ہے، حالانکہ مدت ہوئی تاریخ ان کو بھلا چکی تھی۔

تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ
وَلَا قَوْمُكَ مِنْ قَبْلُ (سورہ: ۴۹)

”ان حالات کے بارے میں خبروں کا تعلق غیب سے ہے جو ہم تمہاری طرف
 بھیجتے ہیں اور اس سے پہلے نہ تم ہی اس کو جانتے تھے اور نہ تمہاری قوم۔“

۴۔ ایک مدرسہ فکریہ ہے کہ قرآن کا یہ اعجاز ہے کہ اس نے نہ صرف مختلف قوموں کے
 حالات و کوائف پر روشنی ڈالی، بلکہ معاصرین کی نفسیاتی کمزوریوں پر سے بھی پردہ اٹھایا، اور یہ
 بھی بتایا کہ ان کے دلوں میں کون کون سے خیالات و شبہات پرورش پارہے ہیں۔

إِذْ هَمَّتْ طَّائِفَتَانِ مِنْكُمْ أَنْ تَفْشَلَا (آل عمران: ۱۲۲)

”اس وقت تم سے دو جماعتوں نے جی چھوڑ دینا چاہا۔“

وَيَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ (المجادلہ: ۸)

”اور یہ اپنے دل میں کہتے ہیں کہ اگر یہ واقعی پیغمبر ہیں تو جو کچھ ہم کہتے ہیں
 اس پر ہمیں سزا کیوں نہیں ملتی۔“

۵۔ جمہور اہل علم کی رائے میں قرآن میں بلاغت کا یہ پہلو اعجاز کا حامل ہے کہ اس

کے نظم و ترتیب اور معانی کی استواریاں اس درجہ نمایاں ہیں کہ کوئی انسان ان کو محسوس کیے بغیر
 نہیں رہ سکتا، اس سے ثابت ہوتا ہے کہ یہ کلام اس ذات گرامی کی طرف سے نازل ہوا ہے جس
 کے دائرہ علم و ادراک سے کوئی شی باہر نہیں، جو معانی کی صحت و بلندی سے آگاہ ہے اور الفاظ کی
 موزونیت سے بھی پوری طرح باخبر۔

۶۔ امام فخر الدین رازی کا کہنا ہے کہ اس کا اعجاز، اس کی فصاحت و بلاغت اور ان

تمام عیوب سے اور تضادات سے منزہ ہونا ہے جو انسانیت کا خاصہ ہیں۔

۷۔ قاضی ابوبکر اپنی کتاب اعجاز القرآن میں رقم طراز ہیں کہ قرآن کے اعجاز میں یہ راز

پنہاں ہے کہ اس کا اسلوب، اس دور کے تمام معروف و مروجہ اسالیب سے مختلف ہے، یعنی نہ تو
 یہ اس شعر کی طرح ہے اور نہ اس نثر کی طرح جس کا اظہار اس دور کے فصحاء اور شعراء اپنے کلام
 میں اکثر کیا کرتے تھے، ظاہر ہے طرز بیان کی اس طرف کی کو بخت و اتفاق کی کار سازی قرار دے

کرنا لانا نہیں جاسکتا، بلکہ اس میں ایک خاص انداز کی تازگی، نکھار و نغمگی پائی جاتی ہے، ابداع، طرفگی اور ندرت کا یہ شاہ کار بہر حال اس لیے ہے کہ اس کو بدلیج السموات والارض کے کلام ہونے کا شرف حاصل ہے۔

۸۔ ابو یوسف بن ابی بکر محمد بن علی السکاکی نے اپنی کتاب مفتاح العلوم میں اس رائے کا اظہار کیا ہے کہ قرآن کے اعجاز کا کوئی پہلو متعین کرنا مشکل ہے، چنانچہ وہ قاری جو فصاحت و بلاغت کا صحیح علم و ذوق رکھتا ہے، اس کی فصاحت و بلاغت سرسبز و ذوق و وجدان کے نازک پہلوؤں سے تعلق رکھتی ہے اور اس کا اظہار اسی طرح ناممکن ہے جس طرح حسن و ملاحظت کا اظہار الفاظ میں ناممکن ہے، کیوں کہ یہ چیز محسوس کرنے کی ہے بیان کرنے کی نہیں، یا جس طرح کوئی بھی شخص نغمہ و صوت کے حسین اثرات کو الفاظ میں منتقل نہیں کر سکتا، ٹھیک اسی طرح قرآن کے حسن و زیبائی کی الفاظ و حروف کی اصطلاحوں میں تشریح نہیں کی جاسکتی۔

۹۔ ابو حیان توحیدی نے اعجاز قرآن سے متعلق بندار بن الحسین الفارسی کے جس قول کو بہت پسند کیا ہے، واقعہ یہ ہے کہ تعبیر و تشریح کا یہ وہ اسلوب ہے جو نہ صرف اچھوتا، نازک اور بدرجہ غایت اونچا ہے بلکہ اس میں ان تمام وجوہ اعجاز کو گھیر لیا گیا ہے جن سے قرآن کی عظمت کا احساس دلوں میں ابھرتا اور زندہ ہوتا ہے۔

۱۰۔ ابوالحسن حازم بن محمد الفرناوسی نے منہاج البلغاء میں اس رائے کا اظہار کیا ہے کہ قرآن حکیم میں بلاغت و فصاحت کا ہونا ہی اس کے معجزہ ہونے کی دلیل نہیں۔ اصل کمال جس کو اعجاز کہہ سکتے ہیں یہ ہے کہ قرآن حکیم میں بسم اللہ سے والناس تک فصاحت و بلاغت کا یہ دریا، استمرار اور یکسانی کے ساتھ رواں دواں ہے اور کہیں بھی ایسا مقام یا مرحلہ نظر

نہیں آتا جہاں جھول ہو یا جہاں عدم توازن یا معیار سے عدم مطابقت کا احساس پیدا ہو۔ (۱)
حقیقت یہ ہے کہ قرآن مجید کے اعجاز کے اتنے متنوع پہلو ہیں کہ کسی ایک گوشہ میں ان کو سمیٹنا نہیں جاسکتا، کتنے گوشوں پر روشنی ڈالی گئی ہے اور کتنے وہ گوشے ہیں جہاں تک انسان کی عقل ابھی تک رسائی حاصل نہیں کر سکی ہے، اور قیامت تک اس کے اعجازی پہلو سامنے

(۱) مطالعہ قرآن، از: مولانا محمد حنیف ندوی۔

آتے رہیں گے۔

قرآن کی اعجاز بیانی

قرآن مجید کا اعجاز، مفہوم کلام یعنی نہایت مؤثر اور دل کو موہ لینے والی ادائیگی میں خصوصی طور پر نمایاں ہے، اس کے اختیار کردہ جملوں کی معنی خیز ترکیب، عبارت کی سلاست و روانی، کہیں سہولت بیانی اور شیرینی اور کہیں شوکت و فحامت، کہیں دل موہ لینے والی کیفیت اور کہیں دل کو لرزادینے والا انداز وہ خصوصیتیں ہیں جس کو اعجاز کے سوا اور کیا کہا جاسکتا ہے، قرآن مجید اس کے اعجاز کا سب سے زیادہ مظاہرہ آیتوں کی معنوی سلاست، حسن تعبیر کی گیرائی و گہرائی اور معجزانہ عروج کی شوکت سے ہوتا ہے، زبان کی شیرینی، فصاحت و بلاغت کی سطوت، اختصار کی ندرت، معانی کی جاذبیت، تسلسل کی حلاوت، حسن و جمال کی لذت، تلفظ کی موسیقیت اور اس کی ہوشربا کیفیت سے قرآن کریم الفاظ و معانی اور مقاصد کا ہالہ بن گیا ہے، جس پر رنگ و ڈھنگ اور تناسب و توازن کا رنگ چھایا ہوا ہے، قرآنی آیات کے درمیان نہایت لطیف ربط پایا جاتا ہے، یہ ربط قدرے دقیق ہوتا ہے، جہاں تک پہنچنے کے لیے بہت ہی عمیق غور و خوض کی ضرورت پڑتی ہے، اس کی ہر آیت مستقل ادبی ذوق اور مضمون کی حامل ہے، گو قرآن تینیس سال میں حسب ضرورت تھوڑا تھوڑا نازل ہوتا رہا، مگر اس ترتیب سے لکھ لیا جاتا تھا، جس کی رہبری رسول مقبول علیہ السلام فرماتے تھے، اس کی بے ترتیب نزول میں ترتیبی حسن ہے، کلام میں شوکت، شیرینی اور نزاکت ملی جلی ہے، اس میں علم و فن کے ایسے باریک نکات ہیں، جو معمولی حلقہ ادراک کے بس کی بات نہیں ہے، اس کو جاننے کے لیے علوم و فنون کے ماہرین کی علمی گہرائی و گیرائی کی مدد درکار ہے۔

اس ربانی ادب میں اسرار کائنات کی گرہ کشائی ہے، حکمت کے رموز کھل کر سامنے آتے ہیں، اخلاقی بلندی، ذہنی برتری اور ہمہ گیر روحانی ارتقاء کے ساتھ اس میں تدبر و تفکر کی لطافت اور فصاحت و بلاغت کا کمال نمایاں ہوتا ہے۔ (۱)

(۱) فنون القرآن، ص: ۵۳، از: ڈاکٹر قدرت اللہ باقوی

قرآن مجید کے فواصل کا اعجاز

قرآنی فواصل کے اختتام میں حروف مدولین کے ساتھ فون و میمل کر دہنی مسرت پیدا کر دیتے ہیں، آواز کو طویل کر کے اس میں ترنم خیز ارتعاش پیدا کرنے میں قرآنی الفاظ اور ان کی ترتیب و ترکیب کا موقف، سہل تر اور شیریں ہوتا ہے، قرآنی آیات کے تمام فواصل آواز کے ترنم سے موسیقیت کا جمال پیدا کر دیتے ہیں، حروف کی طبعی ترتیب اور حرکات سے موسیقیت میں دلکشی، زیروم کا اضافہ ہو جاتا ہے، اور اس کی جھنکار سے حسن رموز، نفس نشاط انگیز اور تازہ بہ تازہ کیف و سرور و نما ہوتے ہیں، الفاظ اور فواصل کے حرکات و سکنات میں صرفی و نحوی قواعد سے نفیس آواز خود متحرک ہو جاتی ہے، عقلی التذاذر قص کرنے لگتا ہے، اور اس کے ڈھنگ کی رنگین حس متحرک صورت کی شکل بن جاتی ہے، قرآن کریم کی مختلف سورتوں میں فواصل کا کیف آور رنگ ڈھنگ، کام و دہن کو لطف اندوز کر دیتا ہے، مثلاً سورہ مریم کے آخری میں ”إِذَا“ و ”هَذَا“، سورۃ الفرقان میں ”سَلَامًا و كِرَامًا“، سورۃ ص میں ”و طِينًا“، ”سَاجِدِينَ“، اسی طرح طویل سورتوں میں قریب الحرج، قریب للوزن، قافیوں کی مراعات اور چھوٹی چھوٹی سورتوں میں عبارت کی شیرینی اور حسن سلاست کے ساتھ ترنم ریز فواصل لائے گئے ہیں، مثلاً سورۃ الشمس، سورۃ القارعة، سورۃ الفیل اور سورۃ الکافرون میں لفظی جاذبیت کے ساتھ معنوی دلکشی بھی ملتی ہے، قرآن مجید دل و دماغ پر سایہ فگن ہو کر نوک زبان پر بھی رقصاں ہو جاتا ہے، قرآن کریم کی ہر ہر سورہ فواصل کے رنگ ڈھنگ میں اپنی اپنی جگہ ایک بے نظیر انداز بن کر کام و دہن کو مسحور کر رہی ہے، فواصل کا تغیر، حرف روی کا تماثل و تقارب اور پھر منفرد فواصل کا انداز بھی لا جواب ہے، مثلاً سورۃ الانفطار۔

إِذَا السَّمَاءُ انْفَطَرَتْ ۝ وَإِذَا الْكَوَاكِبُ انْتَثَرَتْ ۝ وَإِذَا
الْبِحَارُ فُجِّرَتْ ۝ وَإِذَا الْقُبُورُ بُعْثِرَتْ، عَلِمْتَ نَفْسٌ مَّا
قَدَّمْتَ وَأَخَّرْتَ ۝ يَا أَيُّهَا الْإِنْسَانُ مَا غَرَّبَكَ رَبِّكَ الْكَرِيمُ،

الَّذِي خَلَقَكَ فَسَوَّاكَ فَعَدَلَكَ ۝ فِي أَيِّ صُورَةٍ مَا شَاءَ رَكَّبَكَ ۝ كَلَّا بَلْ تُكَذِّبُونَ بِالذِّينِ ۝ وَإِنَّ عَلَيْكُمْ لَحَافِظِينَ ۝ كِرَامًا كَاتِبِينَ ۝ يَعْلَمُونَ مَا تَفْعَلُونَ ۝ إِنَّ الْأَبْرَارَ لَفِي نَعِيمٍ ۝ وَإِنَّ الْفُجَّارَ لَفِي جَحِيمٍ ۝ يَصُلُّونَهَا يَوْمَ الذِّينِ، وَمَا هُمْ عَنْهَا بِغَائِبِينَ، وَمَا أَدْرَاكَ مَا يَوْمَ الذِّينِ، ثُمَّ مَا أَدْرَاكَ مَا يَوْمَ الذِّينِ، يَوْمَ لَا تَمْلِكُ نَفْسٌ لِنَفْسٍ شَيْئًا وَالْأَمْرُ يَوْمَئِذٍ لِلَّهِ ﴿سورة الانفطار﴾۔

”جب آسمان پھٹ پڑے، اور جب تارے جھڑپڑیں، اور جب سمندر ابل پڑیں، اور جب مردے قبروں سے نکل آئیں، اور ہر ایک نفس جان لیتا ہے جو کچھ آگے کرے گا اور جو کچھ پیچھے کرے گا، اے انسان تجھے اپنے رب کریم سے کیا چیز مغرور کرتی ہے، جس نے تجھے پیدا کیا اور مناسب رکھا، جس صورت میں چاہا تجھے روپ بخشا، ہرگز نہیں، تم دین کو جھٹلاتے ہو، اور تم پر نگہبان مقرر ہیں، عزت دار لکھنے والے، جو کچھ تم کرتے ہو وہ جانتے ہیں، بے شک نیک لوگ بہشت میں ہیں، اور بے شک گنہگار لوگ دوزخ میں ہیں، انصاف کے دن وہ اس میں ڈالے جائیں گے، اس سے وہ جدا ہونے والے نہیں ہیں، تجھے کیا خبر کہ انصاف کا دن کیا ہے؟، پھر تجھے کیا خبر کہ انصاف کا دن کیا ہے؟، جس دن کوئی نفس کسی نفس کا مالک نہیں ہوگا، اور ہر کام اس دن اللہ ہی کا ہوگا۔“

اس سورۃ کی ابتداء میں پانچ آیتوں کے فاصلے ”رت“ پر ختم ہو رہے ہیں، ”انْفَطَرَتْ، اِنْتَبَرَتْ، فُجِرَتْ، بُعِثَتْ، اور اٰخِرَتْ“ کے بعد کی آیت الکریم میں فاصلہ میم پر ہے، اس کے بعد دو آیتوں کے ”فَعَدَلَكَ“ اور ”رَكَّبَكَ“ میں فاصلے ک پر ہیں، پھر چار آیتوں میں ”الذِّينِ“ ”لِحَافِظِينَ“ ”كَاتِبِينَ“ اور ”تَفْعَلُونَ“ کے فواصلے ن پر ہیں، اور بعد کی دو آیتوں میں ”نَعِيمٍ وَجَحِيمٍ“ کے فواصلے میم پر آئے ہیں، پھر چار

آیتوں میں ”الدِّینِ وَغَاثِبِینَ“ کے فواصل ”ین“ پر آئے ہیں، اور آخر میں سورۃ ہمزہ اور ہاء پر ختم ہوگئی ہے، ان فواصل کے رنگ ڈھنگ میں دھنک کی طرح ایک لطف آفریں جھلک ہے، یہی انداز لمبی و چھوٹی سورتوں میں نمایاں ہے۔ (۱)

قرآن مجید کا حیرت انگیز عددی اعجاز

دنیا جیسے جیسے سائنسی میدان میں ترقی کرتی جا رہی ہے، قرآن کے نئے نئے گوشے لوگوں کے سامنے آتے جا رہے ہیں، جدید ذرائع ابلاغ اور کمپیوٹر کی ایجاد نے تحقیق اور معلومات کی دنیا میں زبردست انقلاب برپا کر دیا ہے، کمپیوٹر کے ذریعہ عصر حاضر کے بعض عرب محققین نے قرآنی اعجاز کے ایک نئے پہلو سے لوگوں کو متعارف کرایا ہے اور وہ قرآن کا عددی اعجاز ہے، یعنی اعداد و شمار کی روشنی میں قرآنی اعجاز دریافت کرنے پر بہت سے علماء نے توجہ دی۔

یہاں پر قرآن کریم کے عددی اعجاز کے چند نمونے درج کئے جا رہے ہیں۔ (۱)
قرآن کریم میں اللہ تعالیٰ نے اپنی مخلوقات کے لیے ”قل“ کا لفظ ۲۳۳ مرتبہ استعمال کیا ہے تو مخلوقات یعنی ملائکہ جن وغیرہ کے لیے بھی ”قل“ کو ۲۳۳ مرتبہ استعمال کیا ہے، یہ حیرت انگیز معنوی یکسانیت ہے، اس سے قرآن کا تحریف سے محفوظ ہونا بخوبی سمجھا جاسکتا ہے۔

قرآن کریم میں اس کی صراحت ہے کہ آسمان سات ہیں، اسی طرح قرآن میں

(۱) اس سلسلہ میں ۱۳۹۵ء میں رابطہ عالم اسلامی مکہ مکرمہ سے شائع ہونے والے مجلہ ”الرابط“ میں شیخ حسن عابدین کا ایک مضمون شائع ہوا تھا، جس میں انہوں نے اعداد کی روشنی میں قرآن کی حقانیت اور اس کے من جانب اللہ ہونے کو اجاگر کیا تھا، اسی طرح کی ایک کامیاب کوشش عالم اسلام کے معروف مفکر اور عالم عبدالرزاق نوفل نے اپنی کتاب ”قرآن کریم کا عددی اعجاز“ میں کی ہے، عبدالرزاق نوفل کی کتاب کی روشنی میں جھنڈا انگریز پال کے معروف عالم دین مولانا عبدالرؤف جھنڈا انگری نے ”قرآن کا عددی اعجاز“ کے نام سے مختصر سا مضمون لکھا تھا، جسے ماہنامہ ”السراج“ جھنڈا انگری نے اپنے خصوصی شمارہ ”کتاب و سنت نمبر“ میں شامل کیا ہے

”سبع سموات“ کا لفظ بھی صرف سات جگہ آیا ہے، وہ سات مقامات یہ ہیں:

(۱) فَسَوَّاهُنَّ سَبْعَ سَمَاوَاتٍ (البقرہ: ۲۹)

(۲) فَقَضَاهُنَّ سَبْعَ سَمَاوَاتٍ فِي.... (حم سجدہ: ۱۲)

(۳) اللَّهُ الَّذِي خَلَقَ سَبْعَ سَمَاوَاتٍ (طلاق: ۲۱)

(۴) تُسَبِّحُ لَهُ السَّمَاوَاتُ السَّبْعُ وَالْأَرْضُ وَمَنْ فِيهِنَّ

(بنی اسرائیل: ۴۳)

(۵) قُلْ مَنْ رَبُّ السَّمَاوَاتِ السَّبْعِ وَرَبُّ الْعَرْشِ الْعَظِيمِ

(مؤمنون: ۶۸)

(۶) الَّذِي خَلَقَ سَبْعَ سَمَاوَاتٍ طِبَاقًا (الملک: ۳)

(۷) أَلَمْ تَرَوْا كَيْفَ خَلَقَ اللَّهُ سَبْعَ سَمَاوَاتٍ طِبَاقًا (نوح: ۱۵)

ایمان اور ”آمنوا“ کا ذکر قرآن کریم میں ۵۲ مرتبہ ہے، اسی طرح لفظ کفر بھی ۵۲ مرتبہ

آیا ہے، ایمان اور کفر کے الفاظ کی تعداد میں یکسانیت قرآن کے اعجاز کو ظاہر کرتی ہے۔

عددی اعجاز کا ایک اور نمونہ ملاحظہ کیجئے سورہ توبہ میں ارشاد ہے: ”ان عدوۃ

الشہور عند اللہ اثنا عشر شهراً“ یعنی اللہ کے نزدیک مہینوں کا شمار ۱۲ ہے، آیت میں

جس طرح سال کے بارہ مہینے ہونے کا ذکر کرتے ہوئے ”شہر“ کا لفظ استعمال کیا گیا ہے

اسی طرح پورے قرآن میں لفظ ”شہر“ بارہ ہی مرتبہ استعمال ہوا ہے، کیسی عجیب یکسانیت

ہے، دنیا کا ذکر قرآن میں ۱۱۰ مرتبہ آیا ہے تو آخرت کا بھی ۱۱۰ مرتبہ آیا ہے، ملائکہ کا ذکر

۸۸ مرتبہ ہے تو شیاطین کا ذکر بھی ۸۸ مرتبہ ہے، حیات کا ذکر ۱۳۵ مرتبہ ہے تو موت کا ذکر

بھی اتنی بار ہے، لفظ ”الناس“ کا ذکر ۵۰ مرتبہ آیا ہے تو ”الرسل“ جو لوگوں کی طرف بھیجے

جاتے ہیں کا ذکر بھی ۵۰ مرتبہ آیا ہے۔

بعض الفاظ کی عددی یکسانیت بڑی معنی خیز ہے، مثلاً ”ابلیس“ کا ذکر ۱۱ مرتبہ ہے

تو ابلیس سے پناہ مانگنے کا ذکر بھی ۱۱ مرتبہ ہے، جس میں عجیب معنوی اشارہ دیا جا رہا ہے، اسی

طرح ”الانفاق“ خرچ کرنے کا ذکر ۷۳ مرتبہ آیا ہے تو ”الرضا“ خوشی بھی ۷۳ مرتبہ آیا ہے، جس میں اشارہ ہے کہ خدا کی راہ میں اپنی خوشی سے اللہ کو راضی کرنے کے لیے خرچ کرنا چاہئے۔

اسی طرح قرآن میں لفظ ”الضالون“ ۷۷ مرتبہ آیا ہے، جو گمراہ کے معنی میں ہے، تو لفظ ”الموتی“ مردے بھی ۷۷ مرتبہ آیا ہے، گویا اشارہ ہے کہ گمراہی موت ہے اور گمراہ حقیقی زندگی سے محروم ہیں، نیز لفظ ”الزکوٰۃ“ ۳۲ مرتبہ ہے تو لفظ ”البرکۃ“ بھی ۳۲ مرتبہ ہے جس میں اشارہ

ہے کہ زکوٰۃ ادا کرنے سے مال میں کمی نہیں ہوتی، بلکہ اس میں برکت ہوتی ہے، قرآن میں لفظ ”الاحمر“ ۶۰ مرتبہ آیا ہے، اسی طرح لفظ ”المفتنۃ“ بھی ۶۰ مرتبہ آیا ہے، گویا سحر کے فتنہ ہونے کا اشارہ مل

رہا ہے، قرآن میں لفظ ”اللسان“ (زبان) ۲۵ مرتبہ آیا ہے، تو لفظ ”الموعظۃ“ نصیحت بھی ۲۵ مرتبہ آیا ہے، گویا زبان سے کلمہ نصیحت و موعظت نکالنا چاہئے، لفظ ”الذہب“ سونا ۸ مرتبہ ہے تو لفظ

”الترف“ عیش و عشرت بھی ۸ مرتبہ آیا ہے، لفظ ”العقل“ ۴۹ مرتبہ ہے تو لفظ ”النور“ بھی ۴۹ مرتبہ ہے، لفظ ”الشدۃ“ سختی تکلیف ۱۱۴ مرتبہ آیا ہے تو لفظ ”الصبر“ بھی ۱۱۴ مرتبہ آیا ہے، قرآن میں

لفظ ”محمد“ ۴ مرتبہ آیا ہے تو لفظ ”الشریعۃ“ بھی ۴ مرتبہ آیا ہے، لفظ ”الرجل“ ۲۴ مرتبہ آیا ہے تو لفظ ”المرأۃ“ بھی ۲۴ مرتبہ ہے، لفظ ”الجبر“ ۱۸ مرتبہ ہے تو لفظ ”السر“ بھی ۱۸ مرتبہ آیا ہے۔

لفظ ”ابرار“ کا ذکر ”فجار“ سے دو گنا ہے، ”فجار“ کا ذکر تین مرتبہ ہے اور ”ابرار“ کا ذکر ۶ مرتبہ، گویا اس میں اشارہ ہے کہ ”ابرار“ کو فجار سے زیادہ ہونا چاہئے، اسی طرح

لفظ ”مغفرت“ کا ذکر لفظ ”جزاء“ سے دو چند ہے، لفظ ”جزاء“ کا ذکر ۱۷ مرتبہ ہے اور لفظ مغفرت کا ذکر ۲۳۳ مرتبہ، گویا اصل بدلہ کے مقابلہ میں بخشش کو زیادہ اور وسیع

دکھایا گیا ہے، آدمی کی خلقت منی مٹی دونوں سے ہوئی ہے تو جہاں لفظ نطفہ کا ذکر ۱۲ مرتبہ آیا ہے وہیں لفظ ”طین“ ۱۲ مرتبہ آیا ہے، آدمی کو خدا کے پاس اجراس کے فعل پر ملتا ہے،

لفظ ”فعل“ کا ذکر ۱۰۸ مرتبہ ہے تو لفظ ”اجز“ کا ذکر بھی ۱۰۸ مرتبہ ہے، لفظ حساب کا ذکر ۲۹ مرتبہ ہے تو عدل و قسط کا ذکر بھی ۲۹ مرتبہ ہے، یعنی حساب پورے عدل و انصاف سے

ہوگا، نیز لفظ قرآن اور اس کے مشتقات کا ذکر ۷۰ مرتبہ ہوا ہے تو ”وحی“ اور اس کے

مشتمقات، اسی طرح لفظ ”اسلام“ اور اس کے مشتقات کا ذکر بھی ۷۰ مرتبہ ہوا ہے۔ (۱)

مولانا عبدالرؤف رحمانی رحمۃ اللہ علیہ لکھتے ہیں:

”یہ حسابی تناسب اور عددی توازن جو مختلف گوشوں میں نظر آچکا ہے، ان تین حقیقتوں کو واضح کرتا ہے: (۱) اول یہ کہ قرآن کریم کسی انسان کی تصنیف و تالیف نہیں ہو سکتی۔ (۲) دوسرے یہ کہ اس قرآن کریم میں کسی طرح کا تغیر و تبدل لاحق نہیں ہوا اور نہ کوئی تحریف اس میں واقع ہوئی، (۳) تیسرے یہ کہ قرآن کریم ہمیشہ کے لیے مستقل معجزہ ہے، چودہ صدیاں گزر گئیں، لیکن کوئی بھی اس کا مقابلہ نہیں کر سکا۔“

ایک اور اسکا لرنے اپنے اعداد قرآنی کے حیرت انگیز اتفاقات ذکر کئے ہیں، ملاحظہ کیجئے:

☆ سورہ الحدید کا نمبر ۷۷ ہے اور لوہے کا Stabe Isotop بھی ۷۷ ہے۔

☆ سورہ الشقاق کا نمبر ۸۴ ہے، آپ حیراں ہوں گے کہ پلوٹنیم کا عنصر نمبر ۸۴ ہے

اور یہ عنصر پھٹنے پر بے شمار توانائی پیدا کرتا ہے۔

☆ انسان کا لفظ قرآن پاک میں ۶۵ مرتبہ آیا ہے، اس سے ملتے جلتے الفاظ ہیں،

مٹی ۷۷ مرتبہ، نطفے کا قطرہ ۱۲ مرتبہ، غیر مکمل حالت میں بچہ ۶ دفعہ، نیم شکل میں گوشت کا ٹوٹھرا ۲۱ دفعہ، ہڈی ۱۵ دفعہ، گوشت ۱۲ دفعہ گویا کہ کل ۶۵ دفعہ۔

☆ اسی طرح زمین کا ذکر ۱۳ مرتبہ اور سمندر کا ذکر ۲۳ مرتبہ آیا ہے، زمین پر پانی

اور خشکی کا تناسب کس خوبصورت انداز میں ظاہر کیا گیا ہے:

زمین: $100 \times 13 = 1300$ (خشکی) ۲۸، ۸۸۸۸۸۸۸۴۵

پانی: $100 \times 23 = 2300$ (سمندر) ۷۱، ۱۱۱۱۱۱۱۳۵ (۲)

(۱) مولانا عبدالرؤف رحمانی نے اپنے مضمون میں استاذ عبدالرزاق نوفل کی کتاب ”قرآن کریم کا عددی اعجاز“ سے جو اعداد نقل کئے ہیں، ان میں ”الحدید“ اور ”الصمر“ کے اعداد ۲۰۱، اسی طرح ملائکہ اور شیاطین کی تعداد ۸۶ لکھی ہے، جب کہ آج کل انگریزی میں شائع شدہ اک چارٹ میں شیطان و ملائکہ کی تعداد ۸۸ اور شدت اور صبر کی ۳۱ بتائی گئی ہے۔

(۲) تفصیل کے لیے ملاحظہ کریں: اعجاز قرآن کے حیرت انگیز نمونے، از سید احمد میض ندوی، ص: ۱۸۵

نواں باب

تعلیمات قرآن

اچھے اخلاق کی تلقین

اخلاق، خلق کی جمع ہے، یہ انسانی کردار کا وہ طرز ہے جس میں انسان بغیر کسی خاص ارادہ کے بہ سہولت اپنا عمل ظاہر کرتا ہے، اور اس میں انسان کے جذبات و خواہشات کا رفرما ہوتے ہیں، جو بعض وقت خراب صورت کے حامل ہوتے ہیں، ان کو اچھے انداز کا بنانا اور خراب اور ناپسندیدہ طرز سے بچانا انسان کو قابل تعریف بناتا ہے۔

قرآنی ہدایات اس سلسلہ میں اعلیٰ اور پسندیدہ طرز اختیار کرنے کی تلقین کرتی ہیں، وہ انسان کی شخصی آزادی کو سلب نہیں کرتیں، بلکہ وہ انسانی معاشرہ میں انصاف اور ایک دوسرے کی ہمدردی اور رعایت کی طرف توجہ دلاتی ہیں تاکہ افراد میں اچھے کردار کا احساس فروغ پائے۔

قرآن کی جامع اخلاق آیت یہ ہے کہ جس میں قرآن نے اخلاق کی بنیادی تعلیمات کا پرچار کیا ہے:

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ
وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ
تَذَكَّرُونَ﴾

”خدا تم کو انصاف، اور اچھا طریقہ کار اور رشتہ داروں کی مدد کا حکم دیتا ہے،

وہ بے حیائی کی باتوں اور ناپسندیدہ عمل اور دوسروں کے ساتھ زیادتی کرنے سے روکتا ہے، وہ تم کو نصیحت کرتا ہے، (اس کے پیش نظر توقع ہے کہ تم نصیحت حاصل کرو۔)

اس آیت کریمہ میں اللہ پاک نے اخلاق کی بنیادی تعلیم عدل و احسان کو قرار دیا ہے اور بے حیائیوں اور بری باتوں سے منع کیا ہے، تاکہ انسانی اخلاق اچھے اور بلند کردار کے ساتھ رائج ہو اور بے توجہی کا شکار نہ ہو جائے۔ (۱)

قرآن مجید کی مختلف سورتوں میں جگہ جگہ اعلیٰ انسانی کردار و اخلاق کی تلقین ملتی ہے، اور وہ سادہ انداز میں اور دل کو موہ لینے والے اسلوب میں بیان کی گئی ہے۔

سورہ فاتحہ

قرآن مجید کا آغاز رب العالمین کی حمد اور تعریف سے ہے اور اس کے احکام کو تسلیم کرنے اور اس سے مدد چاہنے پر مشتمل سورہ سے کیا گیا ہے جسے سورہ ”فاتحہ“ کہتے ہیں، یہ سات آیتوں پر مشتمل ہے، اور ہر نماز کے ہر حصہ یعنی رکعت میں پڑھی جاتی ہے، اس طرح بندہ اور رب کے درمیان جو تعلق ہے اس کا شب و روز میں بار بار اظہار اور اقرار کیا جاتا ہے، اس کے ذریعہ یہ متنوع صفات رکھنے والی مخلوق انسان اپنے خالق و مالک اللہ رب العالمین کا جو تمام کائنات کا خالق و مالک اور پالنہار ہے، بندہ ہے، اسی سے مدد مانگتا ہے اور اسی کی عبادت کرتا ہے۔

﴿الْحَمْدُ لِلَّهِ رَبِّ الْعَالَمِينَ، الرَّحْمَنِ الرَّحِيمِ، مَالِكِ يَوْمِ الدِّينِ، إِيَّاكَ نَعْبُدُ وَإِيَّاكَ نَسْتَعِينُ، اهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ﴾. [سورہ فاتحہ: ۱-۷]

سب تعریف خدا ہی کو سزاوار ہیں، جو تمام مخلوقات کا پروردگار ہے، بڑا

(۱) ملاحظہ کریں: محاضرات القرآن، از: ڈاکٹر سید وقار احمد رضوی، ص: ۳۹۸، کراچی، پاکستان

مہربان نہایت رحم والا ہے، انصاف کے دن کا حاکم، اے پروردگار ہم تیری ہی عبادت کرتے ہیں، اور تجھی سے مدد مانگتے ہیں، ہم کو سیدھے راستے چلا، ان لوگوں کے راستے پر جن پر تو اپنا فضل و کرم کرتا رہا ہے، ان لوگوں کے راستے پر نہیں جن سے تو ناراض ہوا اور نہ ان کے راستے پر جو اچھے راستے سے بھٹک کر غلط چلے گئے۔

پہلی آیت ”الحمد لله رب العالمين“ کے پہلے جزء میں بندہ کا اپنے رب اللہ تعالیٰ کی نعمتوں پر شکر و اعتراف ملتا ہے، کہ تعریف اور شکر اسی ذات اعلیٰ کا ہے جو اللہ کے نام سے موسوم ہے، اور وہ ساری مخلوقات کا پالنہار ہے اور سب کی زندگیوں کی کفالت کرنے والا ہے، سہارا دینے والا ہے، رب العالمین رب کائنات ہے۔

الرحمن الرحيم: اس کی اہم صفت رحم اور کرم ہے، ساری مخلوقات کی راحت اور بھلائی کا انتظام کرتا ہے، اور مہربانی کا معاملہ کرتا ہے، کہ اس کی رحمت اور مہربانی کی کوئی انتہا نہیں۔

مالک يوم الدين: اسی کے ساتھ وہ یہ بھی دیکھتا ہے کہ بندہ اپنے پروردگار کی رحمتوں اور نعمتوں کو کتنا مانتا ہے، اور اس کے کہنے پر کتنا چلتا ہے، اور اس کے محاسبہ کے لئے اس نے ایک دن مقرر کیا ہے، جس میں دنیا کی موجودہ زندگی کو ختم کر دینے کے بعد نئی زندگی عطا فرمائے گا اور اس زندگی کے آغاز میں سب کو اس کے سامنے پیش ہونا ہوگا اور اس ذات اعلیٰ و برتر خالق و مالک کل و احکم الحاکمین کے پاس سب کی حاضری ہوگی اور وہ ایسا دن ہوگا جس میں سب اپنی دنیاوی زندگی میں کیے ہوئے اعمال کا حساب رب العالمین مالک يوم الدين کے سامنے دیں گے جو اس دن کا تہا مالک و حاکم ہوگا جس کو فرمایا ﴿لَمَنِ الْمُلْكُ الْيَوْمَ لِإِلهِ الْوَاحِدِ الْقَهَّارِ﴾ [سورہ عافر: ۱۶] (آج حکومت کس کی ہے، تہا اللہ کی ہے جو زبردست ہے)۔

لہذا بندہ کو ابھی سے اس بات کی فکر کرنی چاہئے کہ وہ اس دن کے لئے تیاری

کرے، اور انسانوں کو پیدا کرنے کی جو غرض مطلوب ہے اس کو وہ پورا کرے۔ یعنی اپنے رب کی تابعداری اور شکر گزاری کرے۔

إِيَّاكَ نَعْبُدُ: یعنی یہ درخواست کرے کہ ہم صرف تیری ہی عبادت کرتے ہیں۔
 وَاِيَّاكَ نَسْتَعِينُ: اور چونکہ صحیح تابعداری اختیار کرنا اور بری باتوں سے اپنے کو بچانا مشکل کام ہے، جس میں بندہ اپنے رب کی مدد کا طالب ہے، اور وہ مدد اس کی طرف سے ہے جو ہر چیز پر قادر ہے اور ہر چیز کا مالک ہے، لہذا ہم تجھ ہی سے مدد چاہتے ہیں، اور پوری رہنمائی فرمائے اور توفیق دے سیدھے راستہ کی ﴿اهْدِنَا الصِّرَاطَ الْمُسْتَقِيمَ﴾
 جیسا کہ ان بندوں کے ساتھ اس نے کیا ہے جن پر اس کا خصوصی کرم ہے ﴿صِرَاطَ الَّذِينَ أَنْعَمْتَ عَلَيْهِمْ﴾

اور ان لوگوں کے طور طریق سے بچا جن سے تو ناراض ہے یا وہ نافرمانی میں مبتلا ہیں، ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾۔
 اس طریقہ سے یہ سات آیتیں اس مقصد و عمل کا خلاصہ پیش کر دیتی ہیں، جو بندہ اور رب کے درمیان میں مطلوب ہے، ان سات آیتوں کی سورت قرآن مجید کے شروع میں آئی ہے اور اسی لئے اس کو سورہ فاتحہ کا نام دیا گیا ہے، اور اس کی جامعیت کے لحاظ سے اس کو وظیفہ بنا دیا ہے جس کے ذریعہ بندہ بار بار اپنے رب سے عبدیت کا اظہار کرتا ہے اور مدد مانگتا ہے۔

قرآن مجید سورہ فاتحہ کے بعد جن سورتوں پر مشتمل ہے وہ ۱۱۳ سورہ ہیں، جو انسانی زندگی سے تعلق رکھنے والے بکثرت معاملات کے سلسلے میں توجہ دہانی اور رہنمائی پر مشتمل ہیں۔

نزول کی ترتیب میں پہلی سورہ اقرآن علم کی تلقین کی سورہ
 قرآن مجید کی سورتوں میں سب سے پہلے نازل کی گئی آیتیں سورہ علق کی ابتدائی آیات ہیں، وہ اقرآن سے شروع ہوئیں۔

﴿اقْرَأْ بِاسْمِ رَبِّكَ الَّذِي خَلَقَ، خَلَقَ الْإِنْسَانَ مِنْ عَلَقٍ، اقْرَأْ﴾

وَرَبُّكَ الْأَكْرَمُ الَّذِي عَلَّمَ بِالْقَلَمِ ، عَلَّمَ الْإِنْسَانَ مَا لَمْ يَعْلَمْ ، كَلَّا إِنَّ الْإِنْسَانَ لِكُفَّيْنٍ ، أَنْ رَأَاهُ اسْتَغْنَى ، إِنَّ إِلَىٰ رَبِّكَ الرَّجْعَىٰ ﴿﴾ [سورہ علق: ۱-۸]۔

ان میں اللہ کے نام کے ساتھ پڑھنے یعنی علم کو اختیار کرنے، اس سے فائدہ اٹھانے کی تاکید کی گئی ہے، اور اس طرح انسان کی جو سب سے بڑی امتیازی حیثیت ہے جس میں ساری مخلوقات ارضی پر اس کو امتیاز دیا گیا ہے، یعنی علم کی صلاحیت سے فائدہ اٹھا کر زندگی اور ارد گرد کے حالات سے واقفیت حاصل کر کے ان کو ترقی دینے اور اپنے حالات و اعمال کو سنوارنے کی طرف توجہ دلائی گئی ہے، اور اس توجہ دہانی کو اگر ہم انسانی تاریخ کے لحاظ سے دیکھیں تو یہ بات ثابت ہوتی ہے کہ دنیا میں جو انسانی ترقیات اور تحقیقات و انکشافات سامنے آتے رہے اور آتے رہیں گے وہ سب اس خداوندی عطیہ یعنی انسان کو دوسری مخلوقات پر فوقیت علم حاصل کرنے اور اس سے فائدہ اٹھانے کی خصوصیت ہے جو اس خالق و مالک رب العالمین نے انسان کو دوسری مخلوقات ارضی پر ترجیح دیکر عطا کیا ہے، علم کے عطیہ کے تذکرہ کے ساتھ یہ بھی ظاہر کر دیا کہ انسان اپنی خود پسندی اور احساس برتری کے دھوکے میں آ کر غرور میں مبتلا ہو سکتا ہے جسکے نتیجے میں انسانی سوسائٹی میں انفرادی اور اجتماعی دونوں سطحوں پر بڑی خرابیاں پیدا ہو سکتی ہیں۔

اس لیے پہلی نازل ہونے والی سورہ یعنی سورہ اقرآ میں علم کا حوالہ دیکر اس کو خدا کے نام سے جوڑا گیا کہ علم میں تم کتنی ہی ترقی کرو اور علم میں تم کتنا ہی فائدہ اٹھاؤ لیکن یہ نہ بھولو کہ علم کی یہ امتیازی خصوصیت دراصل تمہارے مالک اللہ رب العزت کا عطیہ ہے، لہذا علم کو اس کے نام کے ساتھ وابستہ رکھیں، لہذا اس کے نام سے یہ وابستگی اس کے شکر و اطاعت سے الگ نہ ہو اور جب علم اس کے خالق یعنی اللہ رب العزت سے وابستہ ہو کر چلے گا تو انسان کی انفرادی اور اجتماعی دونوں کی صلاح و فلاح کا ذریعہ ہوگا اور ان خرابیوں سے محفوظ رہے گا جو انسان کے احساس برتری اور غرور اور خود پسندی سے پیدا ہوتی ہے۔ یہ قرآن مجید کی

وساطت سے رب العالمین کا پہلا سبق تھا جو انسان کو دیا گیا ہے اور انسانی تاریخ کے آئندہ آنے والے عہد کے شروع ہونے سے متصلاً قبل نازل ہونے والی کتاب میں دیا گیا جو عہد انسانوں میں علم کی کثرت اور علم کو زندگی کے تمام پہلوؤں میں رواج دیا جانے والا اور سارے انسانوں کے مابین عالمی قربت و تعلق کا عہد بننے والا تھا، اور یہ قرآن مجید کی سورتوں میں سے اس سورت میں دیا گیا جو نازل ہونے کے اعتبار سے پہلی سورت ہے، پھر تمام سورتوں کے نازل ہو جانے کے بعد سورتوں کی ترتیب انسان کی زندگی کے سارے تقاضوں کو سامنے رکھ کر نئی ترتیب قائم کی گئی، اس میں سورہ فاتحہ کی آیات کو سب سے مقدم رکھا گیا جو اپنے مضمون کے لحاظ سے گویا پورے کلام الہی کا مقدمہ اور بہترین تمہید ہے۔

یہ ترتیب تلاوت اور استفادہ کے لحاظ سے رکھی گئی اس ترتیب میں یہ سورہ یعنی سورہ فاتحہ شروع میں رکھی گئی جو کہ ہر موقع پر اولیت کا مقام رکھتی ہے، اس میں رب العالمین کو ماننے، اس کے احسان کو تسلیم کرتے ہوئے زندگی کی درستگی کے لیے اس سے مدد چاہنے اور گمراہی سے بچائے جانے کی دعا ہے، اس کے بعد جو سورہ دیگر تمام سورتوں سے مقدم رکھی گئی وہ ایک بڑی اور جامع سورت ہے، جو سب سے بڑی اور تفصیلی سورہ ہے جس کا نام سورہ بقرہ ہے۔

سورہ بقرہ اور دیگر سورتیں

پہلی سورت سورہ بقرہ کا آغاز کلام الہی کی اہمیت اور عظمت کے تذکرے سے

شروع ہوا۔

الم ۝ ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ ۝ الَّذِيْنَ
يُؤْمِنُوْنَ بِالْغَيْبِ وَيُقِيمُوْنَ الصَّلٰةَ وَمِمَّا رَزَقْنَاهُمْ يُنْفِقُوْنَ ۝
وَالَّذِيْنَ يُؤْمِنُوْنَ بِمَا اُنزِلَ اِلَيْكَ وَمَا اُنزِلَ مِنْ قَبْلِكَ
وَبِالْآخِرَةِ هُمْ يُوقِنُوْنَ ۝ اُولٰٓئِكَ عَلٰى هُدًى مِّنْ رَبِّهِمْ
وَاُولٰٓئِكَ هُمُ الْمُفْلِحُوْنَ ۝ [سورہ بقرہ: ۱-۵]

”الف لام میم، یہ کتاب کہ کوئی شبہ اس میں نہیں، ہدایت ہے اللہ سے ڈر

رکھنے والوں کے لیے جو غیب پر ایمان رکھتے ہیں، اور نماز کی پابندی کرتے ہیں، اور جو کچھ ہم نے ان کو دیا ہے اس میں سے خرچ کرتے ہیں، اور یقین تو بس آخرت ہی پر رکھتے ہیں، یہی لوگ اپنے پروردگار کی طرف سے ہدایت پر ہیں اور پورے باہر اذتوں سے بھی ہیں۔“

ان ابتدائی آیات میں اس بات کا اظہار ہے کہ زندگی کو سدھارنے اور صحیح کرنے کے لئے رب العالمین کا قانون اور دستور مقرر ہے اور اس کی بنیاد یہ ہے کہ اپنے خالق و مالک اللہ تعالیٰ کو دل سے مانا جائے اور جو باتیں آنکھوں سے نہیں دیکھیں لیکن اللہ تعالیٰ کے کلام کے ذریعہ اور اس کے رسول کے ذریعہ بتائی گئی ہیں ان کو اپنی صلاحیت طلب و تحقیق کے ذریعہ حاصل کیے جانے والے علم کی طرح ہی مانا جائے، اور پھر اپنے رب کی دی ہوئی زندگی اور زندگی کی سہولتوں کے ملنے پر اس کا شکر عبادت کی شکل میں ادا کیا جائے، اس میں بنیادی عمل یعنی نماز پڑھنا ہے جو عبادت کی نہایت جامع اور موثر شکل ہے اور اپنی انسانی برادری میں ضرورت مندوں، حاجت مندوں کی مدد کرنا جو کہ انسانوں کی تکلیف و دکھ درد میں شریک و ہمدرد بننے کا طریقہ ہے اور اسی کے ساتھ ساتھ اللہ تعالیٰ کی نازل فرمائی ہوئی کتاب قرآن مجید اور اس سے پہلے نازل کی گئی کتابوں کو تسلیم کرنا جن میں دی ہوئی تعلیمات و ہدایات انسان کی اپنے پروردگار کے سامنے اپنی عبدیت و بندگی کے طریقوں سے واقف کراتی ہیں، اور اسی کے ساتھ اللہ تعالیٰ کی طرف سے مقرر کردہ پیغام پہنچانے والوں جو انبیاء علیہم السلام کہلائے، ان کو بھی ماننا اور اس بات کو بھی تسلیم کرنا کہ اس زندگی کے بعد دوسری زندگی آئے گی جس میں اس دنیاوی زندگی میں کئے گئے اعمال کی جزا و سزا ملے گی۔ آخرت کی زندگی پر ایمان دراصل انسانی زندگی کی درستگی کے لئے بہتر کنٹرول کا ذریعہ ہے۔ یہ مضامین وہ مضامین ہیں جو انسان کے امتیازی اخلاق و کردار اور اس کے مرتبہ و مقام کی اعلیٰ سطح کی واضح نشاندہی کرتے ہیں۔

ان مذکورہ بالا آیات کے بعد کی آیات میں آپ صلی اللہ علیہ وسلم سے پہلے آنے والے نبیوں و رسولوں اور ان کی قوموں کا تذکرہ کیا گیا اور ان باتوں کا تذکرہ کیا گیا جو ان

قوموں نے اپنے خالق و مالک اور اس کے احکام کی خلاف ورزی میں اپنے پروردگار کی ناراضگی کے مستحق ہوئے اسی کے ساتھ ساتھ بہت سے ضروری احکام بیان کئے گئے۔

اس کے علاوہ اس طویل ترین سورت میں انسانی زندگی میں پیش آنے والی حق و باطل کی باتیں بیان کی گئیں جو انسان کی زندگی کے مختلف پہلوؤں میں نصیحت اور رہنمائی اور توجہ دہانی پر مشتمل ہیں۔

اس طویل سورت سورہ بقرہ کے بعد دوسری سورتیں بھی اس سے ملتی جلتی مختلف ہدایات اور احکامات پر مشتمل ہونے کے ساتھ نہایت مؤثر انداز کلام پر مشتمل نازل ہوئیں جن کی اثر انگیزی اور کلام کی خوبی، کلام الہی کی دلیل ثابت ہوتی ہے، کہ اس کو پڑھ کر اور سن کر انسان خود یہ کہنے پر مجبور ہو جاتا ہے کہ یہ انسانی کلام نہیں ہے، خداوندی کلام ہے، اس کی مختلف سورتوں میں خالق کائنات رب العالمین کی قدرت اور کرم و عنایت کی جگہ جگہ بڑے مؤثر انداز میں مثالیں دی گئی ہیں، سابقہ قوموں کے غلط اور برے کردار کے واقعات بتا کر ان کو نبیوں کے ذریعہ سمجھانے اور اچھے کردار اور ایمان کی طرف بلانے کے واقعات بھی بیان کیے گئے جو اپنے اسلوب بیان کے لحاظ سے بڑے مؤثر واقعات ہیں، اور بہت زیادہ نافرمانی پر جو عذاب دیا گیا اس کو بھی بیان کیا گیا ہے۔ اس طریقے سے قرآن مجید کا کلام و بیان انسانی ہدایت کا مؤثر ذریعہ ثابت ہوا، لیکن یہ ان لوگوں کے لیے جو زندگی میں احتیاط اختیار کرنا چاہتے ہیں اور جو لوگ غور کرنے کے لیے بھی تیار نہیں ہیں اور اپنی خود رانی اور خود پسندی میں مدہوش ہیں، ان کا حسن و خوبی اور بہتر زندگی سے بھٹک کر جانوروں کی طرح بن جانا تعجب کی بات نہیں۔

ان کو توجہ دلانے کے لیے اللہ تعالیٰ اپنے کلام کی خوش بیانی اور مؤثر انداز کے بجائے دوسرا کھلا ہوا اور مؤثر ذریعہ اختیار کر سکتا تھا جو ان کی فطرت کو ان کی پیدائش ہی کے وقت سے ایک حالت پر مقرر کر دیتا کہ وہ ویسا ہی کرنے پر مجبور ہوتے جیسا دوسری مخلوقات میں ہے، لیکن اس میں انسان کے عمل کی خوبی اس کی اختیاری نہ ہوتی، اضطراری ہوتی، جس سے انسان کی کوئی خوبی سامنے نہ آتی، اس لیے اللہ تعالیٰ نے فرمایا ہے کہ ہم چاہتے تو سب کو

راہ راست پر لے آتے لیکن اس سے انسان کی اختیاری خوبی سامنے نہ آتی اور انسان کے جذبے و عمل کا امتحان نہ ہوتا اور پھر سزا و جزا کا مسئلہ نہیں رہتا، اس طریقے سے قرآن مجید اللہ تعالیٰ کی طرف سے ایسی کتاب ہدایت ہے جو انسان کو امتیازی صلاحیت دے کر اس کی رہنمائی کرتی ہے اور توجہ دلاتی ہے کہ انسان پھر یہ نہ کہہ سکے کہ ہم کو بتایا نہیں گیا تھا۔

جو انسان زندگی میں احتیاط اختیار نہیں کرتے اور ان کو اپنے رب کی ناراضگی کی پرواہ نہیں، ان کے مقدر میں آخرت کی پکڑ اور عذاب ہے، وہاں جب ان کی خراب زندگی کا نتیجہ سامنے آئے گا اور ان کو توجہ ہوگی تو وقت نکل چکا ہوگا اور کوئی حل سامنے نہ آئے گا سوائے انجام بد کے اور سزا کے، اس کی طرف قرآن مجید میں جگہ جگہ اشارہ کیا گیا ہے۔

قرآن حکیم کی بنیادی تعلیمات

دنیا میں جو جو مذاہب وجود میں آئے، ان میں ایک تو وہ ہیں جو خود انسانوں نے اپنی پسند و خواہش سے بنائے، وہ ان کے خود ساختہ مذاہب ہیں، دوسرے وہ مذاہب ہیں جو رب العالمین کے مقرر کردہ رسولوں اور نبیوں کے ذریعہ رب العالمین کی طرف سے مقرر کئے گئے اور آسمانی مذاہب کہلائے، قرآن مجید نے آسمانی مذاہب کو ان کے اصل اور صحیح حال پر رکھتے ہوئے ان کی پاسداری کا حکم دیا ہے اور خود ساختہ مذاہب کو انسان کا خود ساختہ اور کھلی گمراہی کا ذریعہ بتایا ہے اور ان کی گمراہی کو کفر یعنی رب العالمین کی باتوں کا انکار اور شرک یعنی اس کی خدائی میں دوسروں کی شرکت قرار دیا ہے۔

آسمانی مذاہب جو نبیوں کے ذریعہ واضح کئے گئے ان تمام مذاہب میں اعمال و عبادات اور احکام و قوانین سے پہلے عقیدہ کی تصحیح کی گئی ہے، اور اپنے زمانہ میں ہر نبی نے سب سے پہلے اللہ رب العالمین کے رب واحد اور خالق و مالک مخلوقات و کائنات ہونے اور اس کے صحیح اوصاف اور اس کی تقدیس و تنزیہ کی تعلیم دی ہے، اس کی عبادت اور شکرگزاری کے طریقے بتائے ہیں اور اس کو انسان کی وجہ تخلیق قرار دیا ہے، اور ان کی کوششوں ان کی دعوت و تبلیغ اور ان کی جدوجہد کا سب سے بڑا اور مرکزی نقطہ بھی رہا ہے۔

ان آسمانی مذاہب کے نبیوں پر رب العالمین نے کتابیں نازل فرمائیں جن میں توحید اور اعمال صالحہ کی تلقین کی گئی، بعد میں ان مذاہب کے ماننے والوں نے مرور زمانہ اور اپنی خواہشات کے مطابق ان میں تبدیلیاں کیں اور اپنی مرضی کے مطابق ان پر عمل بدلاجس کی تصحیح رب العالمین نے اپنے آخری نبی اور اپنی آخری کتاب قرآن مجید کے ذریعہ کی، اور

اپنی آخری کتاب قرآن مجید کی حفاظت کا خود وعدہ کیا اور مذہبی احکام میں مختلف قوموں کے لحاظ سے بعض امور میں جو ان کے لئے خاص تھے اور ان میں ضروری تبدیلی چھوڑ دی تھی، وہ اپنے آخری نبی کے ذریعہ پوری کر کے اپنے دین کے احکامات کو مکمل کر دیا اور اس طرح اسلام کو اپنے آخری نبی اور آخری آسمانی کتاب کے ذریعہ مکمل اور تاقیامت قائم رہنے والا دین حق قرار دیا۔ قرآن مجید جو ان تمام صحیفوں کا نگرہ اور محافظ ہے، اور خدا کی آخری اور ابدی کتاب ہے، اس بات کی گواہی کے لیے کافی ہے، اور یہ موضوع بار بار اور طرز بدل بدل کر اس میں بیان کیا گیا ہے، بلکہ یہی اس معجزانہ کتاب کا بنیادی موضوع ہے۔

عقیدہ توحید

اللہ رب العزت کی آخری کتاب قرآن مجید اپنے مشتملات میں سب سے پہلے عقائد صحیحہ کی تلقین کرتا ہے، پھر اس کائنات، اس کی مخلوقات کے خالق و مالک کا شکر ادا کرنے اور اس کے تحت عبادات اختیار کرنے کی تاکید کرتا ہے، اور اس کے ضمن میں ہم کو اس ذات ارفع و اعلیٰ کے متعلق اور اس کائنات کے مقصد تخلیق کے متعلق ضروری باتیں بتاتا ہے، پہلے تو وہ خود اپنے بلند و اعلیٰ حیثیت اور خصوصیت کو بتا کر اپنی بنانی ہوئی باتوں کو مستند بتاتا ہے جیسا کہ حسب ذیل آیات سے ثابت ہوتا ہے:-

سَبَّحَ لِلَّهِ مَا فِي السَّمَاوَاتِ وَالْأَرْضِ وَهُوَ الْعَزِيزُ الْحَكِيمُ ۝
 لَهُ مُلْكُ السَّمَاوَاتِ وَالْأَرْضِ يُحْيِي وَيُمِيتُ وَهُوَ عَلَى كُلِّ
 شَيْءٍ قَدِيرٌ ۝ هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ
 شَيْءٍ عَلِيمٌ ۝ هُوَ الَّذِي خَلَقَ السَّمَاوَاتِ وَالْأَرْضَ فِي سِتَّةِ
 أَيَّامٍ ثُمَّ اسْتَوَىٰ عَلَى الْعَرْشِ يَعْلَمُ مَا يَلِجُ فِي الْأَرْضِ وَمَا
 يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا وَهُوَ
 مَعَكُمْ أَيَّنَمَا كُنْتُمْ وَاللَّهُ بِمَا تَعْمَلُونَ بَصِيرٌ ۝ لَهُ مُلْكُ
 السَّمَاوَاتِ وَالْأَرْضِ وَإِلَى اللَّهِ تُرْجَعُ الْأُمُورُ ۝ يُولِجُ اللَّيْلَ

فِي النَّهَارِ وَيُولِجُ النَّهَارَ فِي اللَّيْلِ وَهُوَ عَلِيمٌ بِذَاتِ الصُّدُورِ ۝
 آمِنُوا بِاللَّهِ وَرَسُولِهِ وَأَنْفِقُوا مِمَّا جَعَلَكُمْ مُسْتَحْلِفِينَ فِيهِ
 فَالَّذِينَ آمَنُوا مِنْكُمْ وَأَنْفَقُوا لَهُمْ أَجْرٌ كَبِيرٌ ۝ [سورة الحديد: ۱-۷]

”اللہ کی پاکی بیان کرتے ہیں سب جو کچھ کہ آسمانوں اور زمین میں ہیں، اور وہ
 زبردست حکمت والا ہے، اسی کی سلطنت ہے آسمانوں کی اور زمین کی، وہی
 حیات دیتا ہے اور موت دیتا ہے، اور وہی ہر چیز پر قادر ہے، وہی پہلے ہے اور
 وہی پیچھے، اور وہی ظاہر ہے اور وہی مخفی ہے، اور وہ ہر چیز کا خوب جاننے والا
 ہے، وہ ایسا ہے جس نے آسمانوں اور زمین کو چھ روز میں پیدا کیا، پھر تخت پر
 قائم ہوا، وہ سب کچھ جانتا ہے جو چیز زمین کے اندر داخل ہوتی ہے اور جو چیز
 اس میں سے نکلتی ہے اور جو چیز آسمان سے اترتی ہے، اور جو چیز اس میں
 چڑھتی ہے، اور وہ تمہارے ساتھ رہتا ہے خواہ تم لوگ کہیں بھی ہو اور وہ
 تمہارے سب اعمال کو بھی دیکھتا ہے، اسی کی سلطنت ہے آسمانوں کی اور
 زمین کی، اور اللہ ہی کی طرف سب امور لوٹ جائیں گے، وہی رات کو دن
 میں داخل کرتا ہے اور وہی دن کو رات میں داخل کرتا ہے، اور وہ دل کی باتوں کو
 جانتا ہے، تم لوگ اللہ پر اور اس کے رسول پر ایمان لاؤ، جس مال میں تم کو اس
 نے قائم مقام کیا ہے اس میں سے خرچ کرو، سو جو لوگ تم میں سے ایمان لے
 آئیں اور خرچ کریں ان کو بڑا ثواب ہوگا۔“

وَلَعِنَ سَأَلْتَهُمْ مَنْ خَلَقَ السَّمَاوَاتِ وَالْأَرْضَ لَيَقُولُنَّ اللَّهُ
 قُلِ الْحَمْدُ لِلَّهِ بَلْ أَكْثَرُهُمْ لَا يَعْلَمُونَ ۝ لِلَّهِ مَا فِي
 السَّمَاوَاتِ وَالْأَرْضِ إِنَّ اللَّهَ هُوَ الْغَنِيُّ الْحَمِيدُ ۝ وَلَوْ أَنَّ
 فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِهِ سَبْعَةُ
 أَبْحُرٍ مَا نَفِدَتْ كَلِمَاتُ اللَّهِ إِنَّ اللَّهَ عَزِيزٌ حَكِيمٌ ۝ مَا
 خَلَقَكُمْ وَلَا بَعَثَكُمْ إِلَّا كَنَفْسٍ وَاحِدَةً إِنَّ اللَّهَ سَمِيعٌ

”اور اگر آپ ان سے پوچھیں کہ آسمانوں اور زمین کو کس نے پیدا کیا ہے تو ضرور یہی جواب دیں گے کہ اللہ نے، آپ کہیں کہ الحمد للہ، بلکہ ان میں اکثر نہیں جانتے، جو کچھ آسمانوں اور زمین میں موجود ہے سب اللہ ہی کا ہے، اور بے شک اللہ تعالیٰ بے نیاز سب خوبیوں والا ہے، اور جتنے درخت زمین بھر میں ہیں اگر وہ سب قلم بن جائیں اور یہ جو سمندر ہیں اس کے علاوہ سات سمندر اس میں اور شامل ہو جائیں تو اللہ کی باتیں ختم نہ ہوں، بے شک خدا تعالیٰ زبردست حکمت والا ہے، تم سب کا پیدا کرنا اور زندہ کرنا بس ایسا ہی ہے جیسا ایک شخص کا، بیشک اللہ تعالیٰ سب کچھ متناسب کچھ دیکھتا ہے۔“

پہلی حقیقت جو قرآن مجید ہم کو بتاتا ہے کہ ساری کائنات کا بنانے والا ایک ہے اور وہ سب سے بڑا ہے، جیسا کہ آیت ذیل میں بتایا گیا ہے:

قُلْ مَنْ رَبُّ السَّمَاوَاتِ وَالْأَرْضِ قُلِ اللَّهُ قُلْ أَفَاتَّخَذْتُمْ مِنْ
 ذُوْنِهِ أَوْلِيَاءَ لَا يَمْلِكُوْنَ لِأَنْفُسِهِمْ نَفْعًا وَلَا ضَرًّا قُلْ هَلْ
 يَسْتَوِي الْأَعْمَىٰ وَالْبَصِيرُ أَمْ هَلْ تَسْتَوِي الظُّلُمَاتُ وَالنُّوْرُ
 أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَابَهَ الْخَلْقُ عَلَيْهِمْ
 قُلِ اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ [سورة الرعد: ۱۶]

”آپ کہئے کہ آسمانوں اور زمین کا پروردگار کون ہے، آپ ہی کہہ دیجئے کہ اللہ ہے، پھر آپ یہ کہئے کہ کیا پھر بھی تم نے اس کے یعنی اللہ کے سوا دوسرے مددگار قرار دے رکھے ہیں جو خود اپنی ذات کے نفع نقصان کے بھی مالک نہیں، آپ یہ بھی کہئے کہ کیا انہا اور آنکھوں والا برابر ہو سکتا ہے، یا یہ کہیں کہ تاریکی اور روشنی برابر ہو سکتی ہے یا انہوں نے اللہ کے ایسے شریک قرار دے رکھے ہیں کہ انہوں نے بھی کسی چیز کو پیدا کیا ہو جیسا خدا پیدا کرتا ہے پھر ان کو پیدا کرنا ایک سا معلوم ہوا ہو، آپ کہہ دیجئے کہ اللہ ہی ہر چیز کا

خالق ہے اور وہی واحد ہے، غالب ہے۔“

فَسُبْحٰنَ اللّٰهِ حِيْنَ تُسۡوۡنَ وَحِيْنَ تُصۡبِحُوۡنَ ۝ وَلَهُ الْحَمۡدُ
فِي السَّمٰوٰتِ وَآلۡاَرۡضِ وَعَشِيًّا وَحِيْنَ تُظۡهَرُوۡنَ ۝ يُخۡرِجُ
الْحَيَّ مِنَ الْمَيِّتِ وَيُخۡرِجُ الْمَيِّتَ مِنَ الْحَيِّ وَيُحۡيِ
الۡاَرۡضَ بَعۡدَ مَوۡتِهَا وَكَذٰلِكَ تُخۡرَجُوۡنَ ۝ وَمِنۡ اٰيٰتِهٖ اَنۡ
خَلَقَ لَكُم مِّنۡ تُرَابٍ نَّمَّ اِذَا اَنتُمۡ بَشَرٌ تَنۡشُرُوۡنَ ۝ وَمِنۡ اٰيٰتِهٖ اَنۡ
خَلَقَ لَكُم مِّنۡ اَنۡفُسِكُمۡ اَزۡوَاجًا لِتَسۡكُنُوۡا اِلَيْهَا وَجَعَلَ
بَيْنَكُم مَّوَدَّةً وَرَحۡمَةً ۚ اِنَّ فِيۡ ذٰلِكَ لَآيٰتٍ لِّقَوۡمٍ يَّتَفَكَّرُوۡنَ ۝
وَمِنۡ اٰيٰتِهٖ خَلْقُ السَّمٰوٰتِ وَآلۡاَرۡضِ وَاِخۡتِلَافُ الۡسِّنِّيۡتِكُمۡ وَ
الۡوَاۡنِيۡكُمۡ ۚ اِنَّ فِيۡ ذٰلِكَ لَآيٰتٍ لِّلۡعٰلِمِيۡنَ ۝ وَمِنۡ اٰيٰتِهٖ مَنَامُكُمۡ
بِالۡلَّيْلِ وَالنَّهَارِ وَابۡتِعَاوُكُمۡ مِّنۡ فَضۡلِهٖ ۚ اِنَّ فِيۡ ذٰلِكَ لَآيٰتٍ
لِّقَوۡمٍ يَّسۡمَعُوۡنَ ۝ وَمِنۡ اٰيٰتِهٖ يُرِيۡكُمُ الْبُرۡقَ خَوۡفًا وَطَمَعًا وَّ
يُنۡزِلُ مِنَ السَّمَآءِ مَآءً فَيُحۡيِ بِهٖ الْاَرۡضَ بَعۡدَ مَوۡتِهَا ۚ اِنَّ
فِيۡ ذٰلِكَ لَآيٰتٍ لِّقَوۡمٍ يَعۡقِلُوۡنَ ۝ وَمِنۡ اٰيٰتِهٖ اَنۡ تَقُوۡمَ السَّمَآءُ
وَآلۡاَرۡضُ بِاَمۡرِهٖ ۚ ثُمَّ اِذَا دَعَاكُمۡ دَعۡوَةً مِّنۡ الْاَرۡضِ اِذَا اَنتُمۡ
تَخۡرُجُوۡنَ وَلَهُ مَنۡ فِي السَّمٰوٰتِ وَآلۡاَرۡضِ ۚ كُلُّ لَهٗ قَنۡطَرٰتٍ ۝
وَهُوَ الَّذِيۡ يَبۡدَا الْاَخۡلَاقَ ثُمَّ يُعِيۡدُهٗا وَهُوَ اَهۡوٰنُ عَلَيۡهٖ ۚ وَلَهُ
الۡمِثۡلُ الْاَعۡلٰى فِي السَّمٰوٰتِ وَآلۡاَرۡضِ وَهُوَ الْعَزِيۡزُ
الْحَكِيۡمُ ۝ (سورة الروم: ۱۷-۲۷)

سو تم اللہ کی تسبیح کیا کرو شام کے وقت اور صبح کے وقت، اور تمام آسمان اور زمین
میں اسی کی حمد ہوتی ہے، اور بعد زوال اور ظہر کے وقت، وہ جاندار کو بے جان
سے باہر لاتا ہے، اور بے جان کو جاندار سے باہر لاتا ہے، اور زمین کو اس کے
مردہ ہونے کے بعد زندہ کرتا ہے، اور اسی طرح تم لوگ نکالے جاؤ گے، اور

اسی کی نشانیوں میں سے ایک یہ ہے کہ تم کو مٹی سے پیدا کیا ہے، پھر تھوڑے ہی دنوں بعد تم آدمی بن کر پھیلے ہوئے پھرتے ہو، اور اسی کی نشانیوں میں سے یہ ہے کہ اس نے تمہارے واسطے تمہاری جنس کی بیویاں بنائیں تاکہ تم کو ان کے پاس آرام ملے اور تم میاں بیوی میں محبت اور ہمدردی پیدا کی، اس میں ان لوگوں کے لئے نشانیاں ہیں جو فکر سے کام لیتے ہیں اور اسی کی نشانیوں میں سے آسمان اور زمین کا بنانا ہے، اور تمہارے لب و لہجہ اور رتکوں کا الگ الگ ہونا ہے، اس میں دانشمندوں کے لئے نشانیاں ہیں، اور اسی کی نشانیوں میں سے تمہارا سونا لیٹنا ہے رات اور دن میں، اور اس کی روزی کو تمہارا تلاش کرنا ہے، اس میں ان لوگوں کے لیے نشانیاں ہیں جو سنتے ہیں، اور اسی کی نشانیوں میں سے یہ ہے کہ وہ تم کو بجلی دکھاتا ہے جس سے ڈر بھی ہوتا ہے اور امید بھی ہوتی ہے، اور وہی آسمان سے پانی برساتا ہے، پھر اسی سے زمین کو اس کے مردہ ہو جانے کے بعد زندہ کر دیتا ہے، اس میں ان لوگوں کے لیے نشانیاں ہیں جو عقل رکھتے ہیں، اور اسی کی نشانیوں میں سے یہ ہے کہ آسمان اور زمین اس کے حکم سے قائم ہیں، پھر جب تم کو پکار کر زمین میں سے بلاوے گا تو تم یکبارگی نکل پڑو گے، اور جتنے آسمان اور زمین موجود ہیں، سب اسی کے تابع ہیں، اور وہی ہے جو اول بار پیدا کرتا ہے پھر وہی دوبارہ پیدا کرے گا، اور یہ اس کے نزدیک زیادہ آسان ہے، اور آسمانوں اور زمین میں اسی کی شان اعلیٰ ہے، اور وہ زبردست حکمت والا ہے۔

پھر اس بات کو بتایا گیا ہے کہ اس سب نظام کائنات کو بنانے کے پیچھے ایک مقررہ

مقصد ہے جیسا کہ فرمایا گیا ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝ مَا أُرِيدُ مِنْهُمْ مِّن رِّزْقٍ وَمَا أُرِيدُ أَنْ يُطْعَمُوا ۝ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ۝ [سورة الذاریات: ۵۶-۵۸]

”اور میں نے جن اور انسان کو اسی واسطے پیدا کیا ہے کہ میری عبادت کیا کریں، میں ان سے مخلوق کی رزق رسانی کی درخواست نہیں کرتا، اور نہ یہ درخواست کرتا ہوں کہ وہ مجھ کو کھلایا کریں، اللہ خود ہی سب کو رزق پہنچانے والا، قوت والا، نہایت قوت والا ہے۔“

اور پھر یہ زمین جس پر ہم سب انسان بسے ہوئے ہیں اس کو اس مقصد کے مطابق عمل درآمد کے لیے انتخاب کیا گیا اور انسان کو اس مقصد کے لیے کارکردگی سپرد کی گئی، اور اس کارکردگی میں سب سے اول اس کائنات اور اس کی مخلوقات کو پیدا کرنے والے مالک پر ایمان لانا ہے، اور اس ایمان اور اس کا عملی اور ظاہری جو تقاضہ ہے اس کو پورا کرنا ہے، اس ایمان اور اس کے عملی تقاضہ کو اس کائنات کے خالق و مالک نے اپنی کتابوں کے ذریعہ جو اس نے منتخب اور وفادار انسانوں پر اتاری، بتایا اور سمجھایا ہے، اور اسی کے ساتھ یہ بات ظاہر فرمادی ہے کہ کائنات کی مخلوقات کو اس کائنات کے اس عالم میں پیدا کرنے کا مقصد مخلوقات کی طرف سے اپنے خالق و مالک کی وفاداری کا جائزہ لے، تو اس کی وفاداری اور عمل کی خوبی کے لحاظ سے اس سے بہتر عالم میں جو اس دنیا کے ختم ہونے کے بعد طویل اور نہ ختم ہونے والی زندگی ہوگی جزا عنایت فرمائے، اور جو اس دنیا کی زندگی میں وفاداری اور عمل کی خوبی سے خالی ہو، اس کو اس بعد میں ملنے والے عالم کی زندگی میں سزا کے انجام تک پہنچا دیا جائے تاکہ وہ اپنی کوتاہیوں کا نتیجہ بھگتے، کہ جب اس کائنات کے خالق و مالک نے اپنی کتابوں کے ذریعہ اور وفادار اور سمجھدار انسانوں کے ذریعہ جب خیر و شر کو واضح کر دیا تو اس کے بعد وفاداری اور نافرمانی دونوں کا الگ الگ حساب اور اسی کے مطابق نتیجہ سامنے آئے، اور یہ مخلوق خدا اپنے کیے کے نتیجہ کے مطابق نفع یا نقصان سے دوچار ہو، اللہ تعالیٰ فرماتا ہے:

تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ۝
الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا
وَهُوَ الْعَزِيزُ الْعَفْوَ ۝ [سورة الملك: ۱-۲]

”وہ خدا بڑا عالی شان ہے، جس کے قبضہ میں تمام سلطنت ہے، اور وہ ہر چیز پر

قادر ہے، جس نے موت اور حیات کو پیدا کیا تاکہ تمہاری آزمائش کرے کہ تم میں کون شخص عمل میں زیادہ اچھا ہے، اور وہ زبردست اور سختی والا ہے۔“

هُوَ الَّذِي يُرِيكُمْ آيَاتِهِ وَيُنزِلُ لَكُمْ مِّنَ السَّمَاءِ رِزْقًا وَمَا يَتَذَكَّرُ إِلَّا مَن يُنِيبُ ۝ فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ ۝ رَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ لِيُنذِرَ يَوْمَ التَّلَاقِ ۝ يَوْمَ هُمْ بَارِزُونَ لَا يَخْفَىٰ عَلَى اللَّهِ مِنْهُمْ شَيْءٌ لِّمَن الْمُلْكُ الْيَوْمَ لِلَّهِ الْوَاحِدِ الْقَهَّارِ ۝ الْيَوْمَ تُحْزَىٰ كُلُّ نَفْسٍ بِمَا كَسَبَتْ لَا ظَلَمَ الْيَوْمَ إِنَّ اللَّهَ سَرِيعُ الْحِسَابِ ۝ [سورة المؤمن: ۱۳-۱۷]

”وہی ہے جو تم کو اپنی نشانیاں دکھاتا ہے، اور وہی ہے جو آسمان سے تمہارے لیے رزق بھیجتا ہے، اور صرف وہی شخص نصیحت قبول کرتا ہے جو خدا کی طرف رجوع کرنے کا ارادہ کرتا ہے، سو تم لوگ خدا کو خالص اعتقاد کر کے پکارو، گو کافروں کو ناگوار ہی کیوں نہ ہو، وہ رفیع الدرجات ہے، وہ عرش کا مالک ہے، وہ اپنے بندوں میں سے جس پر چاہتا ہے وحی یعنی اپنا حکم بھیجتا ہے تاکہ وہ صاحب وحی لوگوں کو اجتماع کے دن یعنی قیامت کے دن سے ڈرائے جس دن سب لوگ خدا کے سامنے آ موجود ہوں گے کہ ان کی بات خدا سے مخفی نہ رہے گی، آج کے روز کی کس کی حکومت ہوگی، بس اللہ کی ہی ہوگی جو یکتا اور غالب ہے، آج ہر شخص کو اس کے کیے کا بدلہ دیا جائے گا، آج کسی پر ظلم نہ ہوگا، اللہ تعالیٰ بہت جلد حساب لینے والا ہے۔“

قُلْ أَعْيَرَ اللَّهُ أَبْعَىٰ رَبًّا وَهُوَ رَبُّ كُلِّ شَيْءٍ وَلَا تَكْسِبُ كُلُّ نَفْسٍ إِلَّا عَلَيْهَا وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُمْ مَرْجِعُكُمْ فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ۝ وَهُوَ الَّذِي جَعَلَكُمْ خَلَائِفَ الْأَرْضِ وَرَفَعَ بَعْضَكُمْ فَوْقَ بَعْضٍ

دَرَجَاتٍ لِّيَسْأَلُوْكُمْ فِيْ مَا آتَاكُمْ اِنَّ رَبَّكَ سَرِيْعُ الْعِقَابِ
وَ اِنَّهُ لَغَفُوْرٌ رَّحِيْمٌ [سورة الانعام: ۱۶۴-۱۶۵]

”آپ فرمادیجیے کہ کیا میں خدا تعالیٰ کے سوا کسی اور کو رب بنانے کے لیے تلاش کروں، حالانکہ وہ مالک ہے ہر چیز کا، اور جو شخص بھی کوئی عمل کرتا ہے وہ اسی پر رہتا ہے، اور کوئی دوسرے کا بوجھ نہ اٹھائے گا، پھر تم سب کو اپنے رب کے پاس جانا ہوگا، پھر وہ تم کو جتلا دیں گے جس جس چیز میں تم اختلاف کرتے تھے، اور وہ ایسا ہے جس نے تم کو زمین میں صاحب اختیار بنایا، اور ایک کا دوسرے پر رتبہ بڑھایا تاکہ ظاہر اتم کو آزمائے ان چیزوں میں جو تم کو دی ہیں، بالیقین آپ کا رب جلد سزا دینے والا ہے، اور بالیقین وہ بڑی مغفرت کرنے والا، بڑی مہربانی کرنے والا ہے۔“

اس ذاتِ اعلیٰ واکبر نے ہر چیز کو جو موجود ہے اس کو جو دعوا کیا ہے، اور اس کا کام بھی مقرر کیا ہے اور اس کام پر نظر بھی رکھی کہ وہ اس کی مرضی کے مطابق ہوتا ہے یا نہیں، ہر موجود چیز کو دیکھ کر یہی بات ثابت ہوتی ہے، اور انسان جو اس زمین کی زندہ موجودات میں سب سے بڑا اور با اختیار معلوم ہوتا ہے وہ بھی اپنے پیدا کرنے والی ذاتِ اعلیٰ واکبر کے سامنے مشین کے ایک بے اختیار پرزہ کی طرح ہے کہ اس کا چلانے والا جیسا چلائے گا ویسا چلنے پر مجبور ہے، حتیٰ کہ کھانے کا لقمہ اس کو اندر ڈالنے کے بعد وہ ہمارے اختیار میں نہیں رہتا، ہمارے پیدا کرنے والی ذاتِ اعلیٰ واکبر نے اس کا جو نظام بنا دیا اس نظام کے ماتحت ہی وہ معدہ میں جاتا ہے، آنتوں سے گزرتا ہے اور اپنا کام انجام دیکر باہر آجاتا ہے، ہم کو علم کی جو صلاحیت ملی ہے، اس کے ساتھ ہم کو صرف اتنا اختیار دیا گیا ہے کہ ہم یہ جان لیں کہ کس طرح کا لقمہ ہو اور اس کی کیا خصوصیت ہوتا کہ اس کو اندر کے راستہ میں کوئی رکاوٹ نہ پڑے اور جو اندر کا مقررہ نظام ہے اس کے ساتھ ہم آہنگ ہو کر اپنا کام انجام دے اور اس کو جتنا باہر آنا ہو باہر آجائے، اسی طرح یہ انسان اپنی ساری صلاحیتوں کے باوجود اپنے ذاتی معاملہ میں بھی صرف اتنا ہی اختیار رکھتا ہے کہ اس طرح سیکڑوں لقمے اور سینکڑوں بار ہم اپنے اندر داخل کرتے

ہیں اور ان کے عمل سے ہمارے جسم کے نظام کو تقویت حاصل ہوتی ہے، یہ اور ہمارے اعضاء مقررہ کام انجام دیتے ہیں اور یہ نظام ہزاروں سال سے اسی طرح چل رہا ہے، اور ہم اس نظام کے کسی جزء میں خلاف ورزی کرتے ہیں تو ہم پریشانی اور نقصان میں پڑ جاتے ہیں اور اس پریشانی اور نقصان کو دور کرنے کے لیے دوا و علاج کا جو نظام اس ذات اعلیٰ و اکبر کی طرف سے مقرر ہے، اس کا سہارا لینا ہوتا ہے، اس میں بھی ہم کوئی بات نظام سے ہٹ کر نہیں کر سکتے، دودھ سے ہم دودھ کا ہی فائدہ اٹھا سکتے ہیں، سنبھلیا سے ہم سنبھلیا کا نقصان یا فائدہ اٹھاتے ہیں۔

عقیدہ توحید کے تحت آنے والی دوسری حقیقتیں

اب معاملہ یہ ہے کہ سارا نظام اور انسان کو اختیار اور مجبوری جو عطا کی گئی ہے یہ کیونکر ہے؟ اس کا کیا مقصد ہے؟ کیونکہ نظام جو بھی ہو اس کا مقصد ہوتا ہے تو یہ نہ تو کائنات بے مقصد ہوگی، نہ کوئی مخلوق اور انسان بے مقصد ہوگا، اس ذات اعلیٰ و اکبر اللہ کی اتاری ہوئی کتاب قرآن مجید میں فرمایا گیا ہے:

أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ ۝

[سورۃ المؤمنون: ۱۱۵]

”تو کیا تمہارا خیال تھا کہ ہم نے تمہیں یونہی بلا مقصد پیدا کر دیا ہے اور تم

ہمارے پاس لوٹا کر نہ لائے جاؤ گے۔“

دیکھنا یہ ہے کہ وہ مقصد کیا ہے؟ ظاہر ہے کہ اس مقصد کو اللہ تعالیٰ کے اتارے ہوئے

کلام سے ہی ہم بہتر طور پر معلوم کر سکتے ہیں، قرآن مجید میں فرمایا گیا:

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُنَشِّرُ الْمُؤْمِنِينَ
الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا ۝ وَأَنَّ الَّذِينَ
لَا يُؤْمِنُونَ بِالْآخِرَةِ أَعْتَدْنَا لَهُمْ عَذَابًا أَلِيمًا ۝ [بنی اسرائیل: ۹-۱۰]

”بے شک یہ قرآن ایسے طریقہ کی ہدایت کرتا ہے جو بالکل سیدھا ہے اور ایمان والوں کو جو نیک عمل کرتے رہتے ہیں خوشخبری دیتا ہے کہ ان کے لیے

بڑا بھاری اجر ہے، اور یہ بھی بتاتا ہے کہ جو لوگ آخرت پر ایمان نہیں رکھتے ان کے لیے ہم نے عذاب دردناک تیار کر رکھا ہے۔“

اور فرمایا:

مَنْ كَانَ يُرِيدُ الْعَاجِلَةَ عَجَّلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلاَهَا مَذْمُومًا مَدْحُورًا ۝ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا (نبی اسرائیل: ۱۸، ۱۹)

”جو کوئی دنیا کی نیت رکھے گا ہم اس کو دنیا میں سے جتنا چاہیں گے جس کے واسطے چاہیں گے فوراً ہی دے دیں گے، پھر ہم اس کے لیے جہنم رکھیں گے، اس میں وہ بد حال اور راندہ ہو کر داخل ہوگا، اور جو کوئی آخرت کی نیت رکھے گا اور اس کے لیے کوشش بھی اس کے لائق کرے گا درآنحالیکہ وہ مومن بھی ہو سوائے لوگوں کی کوشش مقبول ہو کر رہے گی۔“

سب سے پہلے اپنے پروردگار کو اس پوری کائنات کا تنہا خالق و مالک سمجھنا اور اس کو ایک اور سب سے بڑا سمجھنا، اور اس کی طرف سے انسانوں کے سمجھانے کے لئے جو انبیاء مقرر ہوتے رہے ہیں، ان کو تسلیم کرنا اور ان کی ہر بات کو پروردگار کا پیغام اور حکم سمجھتے ہوئے ماننا اور تیسرے اس بات پر یقین رکھنا کہ اس زندگی کے بعد دوسری زندگی ملے گی جس میں دنیاوی زندگی کے کیے ہوئے اعمال کا حساب اور جزایا سزا ہوگی، ان تین بنیادی باتوں کے ساتھ یہ باتیں بھی ماننا کہ انسان اور اس کے پروردگار کے درمیان فرشتوں کی مخلوق ہے، جو پروردگار کے احکام کو نیچے عمل کے لئے نبیوں تک ہونچاتی اور اس کائنات میں اپنے پروردگار کے حکموں کو چلاتی ہے، اور یہ بات بھی ماننا کہ اس کائنات میں جو کچھ ہوتا ہے وہ پروردگار کی طرف سے ہوتا ہے، اور انسان کو جو کچھ پیش آتا ہے وہ سب پروردگار کے علم میں اور اس کی اجازت سے پیش آتا ہے، ان کے اقرار کو ان الفاظ میں بتایا گیا ہے: ”آمنت بالله و ملائکتہ و کتبہ و رسلہ و الیوم الآخر و القدر خیرہ و شرہ من اللہ تعالیٰ و البعث بعد الموت“۔

پروردگار عالم کی فرمانبرداری کے دو بنیادی جزء ہیں، ایک عقیدہ، دوسرے عقیدہ کے مطابق عمل، عقیدہ تو اس میں بیان ہو گیا کہ ”آمنت باللہ وملائکتہ وکتابہ ورسلہ والیوم الآخر والقدر خیرہ وشرہ من اللہ تعالیٰ والبعث بعد الموت“ اور اس کے مطابق جو عمل ہے وہ اس طرح اختیار کرنا کہ وہ اس عقیدہ وخیال کی علامت ثابت ہو، انسان جو بھی عقیدہ اختیار کرتا ہے اس کے نتیجہ میں کسی نہ کسی طرح کے عمل کا اظہار ہوتا ہے ان کی شکلیں انسان اپنے فکر و سوچ کے اعتبار سے بنا لیتا ہے، وہ عام طور پر جن کو اپنے سے بڑی طاقت والا محسوس کرتا ہے اپنے عمل میں ان کی رضامندی اور ناراضی کا لحاظ کر کے ان کی عبادت کی شکلیں بنا لیتا ہے، اسلام نے اللہ تعالیٰ کو تنہا پروردگار اور بزرگ و اعلیٰ و اقدس اور خالق کون و مکان کو نفع و ضرر کی طاقت رکھنے والا اور لائق عبادت و اطاعت قرار دیا ہے، جو کہ ناقابل شک حقیقت ہے، لیکن جس کے ہاتھ سے اسلام کی بتائی ہوئی حقیقت کا دامن چھوٹ گیا ہو وہ محض اندازے سے اپنا عقیدہ بنا لیتا ہے اور اپنی دانست میں جو چیز یا جو فرد یا جس شے میں بھی انسان کی طاقت سے زیادہ طاقت محسوس ہوتی ہے اس کے سامنے جھکتا اور عبادت کرتا ہے، یہ اس کے تصور کردہ عقیدے کا مظہر ہوتا ہے، عموماً کسی غیر معمولی صلاحیت یعنی کہ اس کی صفت رکھنے والے انسان کو اس کی خوبی کی بنا پر لوگ احترام دیتے ہیں، یہ احترام اس شخص یا اسی شے سے بڑھ کر اس خیال تک پہنچا دیتا ہے کہ اس میں انسان اور دنیاوی طاقت سے زیادہ طاقت ہے، اور یہ بات یہاں تک بڑھ جاتی ہے کہ اس سے نسبت رکھنے والی یا اس کی طرف منسوب ہونے والی اشیاء سے بھی عقیدت ہو جاتی ہے، اور ان سے بھی انسان نفع ملے اور ڈرنے کی توقع رکھنے لگتا ہے، ان کے سامنے عقیدت کے لیے وہ منسوب کی جانے والی چیز پتھر بھی ہو سکتی ہے اور جانور بھی ہو سکتا ہے، وہ ان کا احترام و عبادت کرنے لگتا ہے۔

اس طرح اس ذات پاک و اعلیٰ اور منفرد خالق کائنات کی ذات کی صفات دوسری اشیاء یا افراد کے لئے بھی سمجھنے لگتا ہے، اور یہی شرک ہے، جو خالق کون و مکان اللہ رب العالمین کو بہت زیادہ ناپسند ہے اور اس کی سخت ناراضی کا باعث ہے، عربوں میں شروع میں

بت پرستی نہیں تھی، حضرت ابراہیم علیہ السلام کی نبوت کے واسطے سے خدائے واحد ہی کے ماننے والے اور عقیدہ و عبادت صرف اسی سے وابستہ رکھنے والے تھے، بعد میں ان میں پیدا ہونے والے ایک بڑے شخص عمر بن لُحی نے شام کے سفر سے واپسی پر وہاں کے بتوں کی عبادت کا خیال لا کر عربوں کو دیا اور ایک بت تھا، ہبل کے نام سے، اس کو انسانی سطح سے بلند خدائی صفات کی شخصیت کے طور پر پیش کیا اور اس کے احترام اور اس کے سامنے جھکنے کو نفع و ضرر کا ذریعہ قرار دیا، اور یہ بات چل گئی اور پھر اسی خیال کی رُو سے بت بننے لگے، حتیٰ کہ بت پرستی ایسی عام ہو گئی کہ قبیلہ قبیلہ نے کسی بڑی شخصیت کے ساتھ کسی طرح کی عقیدت و وابستہ کر لی اور ایسے معبودوں کی نمائندگی لیت اللہ شریف کعبہ میں رکھنا ضروری سمجھی گئی، وہ وقت آیا کہ ۳۶۰ بت کعبہ میں رکھے ہوئے تھے۔

نبی کا کام یہ ہوتا ہے کہ اس کی قوم میں عقیدہ اور عبادت کے متعلق جو خرافات اور بری باتیں پھیل جائیں ان کو دور کرے اور نبیوں کے پیغام کو تازہ کرے، حضور سیدنا محمد رسول اللہ صلی اللہ علیہ وسلم نبوت کی انہی خصوصیات کے حامل نبی تھے، انہوں نے اس کی کھل کر دعوت دی، یہ گذشتہ نبیوں کی دعوت کا مکمل تصور تھا کہ ﴿لَا تَعْبُدُوا إِلَّا إِيَّاهُ﴾ اور یہ کہ نفع و ضرر صرف اللہ کے ہاتھ میں ہے اور اس کی کسی مخلوق کو برابری کی کوئی حیثیت حاصل نہیں، اس کائنات میں اور اس کی کسی صفت میں اس کی کسی بھی مخلوق کی شرکت نہ صرف غلط ہے بلکہ ساری نعمتوں کے ذرہ ذرہ اور زندگی اور موت اور نفع و ضرر رکھنے والے کی ناشکری اور گستاخی ہے جو اس کو پسند بھی نہیں وہ اس کو قابل سزا سمجھتا ہے، اللہ خالق کون و مکان رب العالمین کے سوا کسی بھی شی کو خواہ کتنی ہی محترم ہو حتیٰ کہ فرشتے اور ان کے علاوہ اور بھی کوئی ہو سب اس اللہ واحد کے بندے ہیں، اور اسی کے نفع و ضرر کے تابع ہیں اور اسی کی عبادت و اطاعت کے پابند ہیں۔

اللہ تعالیٰ نے اپنے کلام قرآن مجید میں ان تمام پہلوؤں کے متعلق جن سے انسان کو سابقہ پڑنا تھا اور جو ذمہ داری انسان کے پیدا کرنے کی مصلحت کے طور پر رکھی گئی تھی، ان سب کی طرف اشارہ اور جہاں وضاحت کی ضرورت تھی وہاں وضاحت فرمادی ہے، جس میں اولین

بات عقیدہ کی فرمائی کہ اپنے پروردگار کو ایک مانو، اس نے تم سب کو پیدا کیا اور زندگی کی تمام سہولتیں اور نعمتیں پیدا کیں اور تم کو ان کے حصول کے لئے مواقع عطا کیے، ان کا شکر ادا کرو، اس کا حکم مانو اور نافرمانی نہ کرو، اور یہ سمجھو کہ مٹی سے پیدا کیے گئے ہو اور مٹی دوسری چیزوں کے مقابلہ میں کم تر ہے، لیکن اس کے خالق و مالک نے اس کے باوجود اس کو دوسری مخلوقات کے مقابلہ عظیم ترین مرتبہ عطا فرمایا، لیکن یہ فرمادیا کہ تم اپنے رب کی خصوصی نعمت کو اگر مانو گے اور اپنے رب کی اطاعت کرو گے تو اس کے نتیجے میں تمہاری مٹی والی حیثیت سے اٹھا کر تم کو بلند مقام دے دیا جائے گا، اور نافرمانی اور ناشکری کرو گے تو زیادہ ذلیل اور سزایافتہ ہو گے، سورہ والتین میں ہے:

وَالتَّيْنِ وَالزَّيْتُونِ ۝ وَطُورِ سَيْنِينَ ۝ وَهَذَا الْبَلَدِ الْأَمِينِ ۝ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝ ثُمَّ رَدَدْنَاهُ أَسْفَلَ سَافِلِينَ ۝ إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ ۝ فَمَا يُكَذِّبُكَ بَعْدُ بِاللَّيْنِ ۝ أَلَيْسَ اللَّهُ بِأَحْكَمِ الْحَكَمِينَ ۝

اور دوسری جگہ انسان کے حال کا تذکرہ فرمایا کہ انسان اپنے نفس کا غلام ہے، اس جگہ وہ بڑے نقصان میں مبتلا ہوتا رہا ہے اور اس سے وہی لوگ بچے جو یہاں اپنے پروردگار پر ایمان لائے اور اچھے کام کیے اور دوسروں کو اچھے کاموں کی رغبت دلائی اور جو تکلیف ہوئی اس کو برداشت کیا۔ ارشاد باری تعالیٰ ہے:

وَالْعَصْرِ ۝ إِنَّ الْإِنْسَانَ لَفِي خُسْرٍ ۝ إِلَّا الَّذِينَ آمَنُوا وَعَمِلُوا الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ ۝

عقیدہ کی جن باتوں کی طرف قرآن مجید میں توجہ کی تاکہ کی گئی ان میں سرفہرست عقیدہ توحید ہے، یعنی اپنے پروردگار کو ایک ماننا اور اس کو اپنا خالق و مالک ماننا اور اس کے شکر میں اس کی عبادت کرنا، اور تمام نبیوں کو جو اللہ رب العالمین کی طرف سے انسانوں کے لئے مقرر کیے جاتے رہے، تسلیم کرنا اور اپنے زمانہ کے نبی کی بتائی ہوئی باتوں کو ماننا جو پروردگار

عالم کی طرف سے وحی کے ذریعہ نبی کو بھیجی گئی ہیں جن میں آخری نبی حضرت محمد رسول اللہ صلی اللہ علیہ وسلم ہوئے اور ان کو اللہ تعالیٰ نے زیادہ خصوصی مقام عطا کیا اور صرف انہی کے قوم کے لیے نہیں بھیجا، بلکہ پورے عالم کے لیے اور قیامت تک کے لئے بھیجا۔

تیسرے آخرت پر یقین رکھنا کہ اس دنیا کے ختم ہونے کے بعد مخلوقات کو سزا اور جزا کے لیے زندگی دی جائے گی، اور حساب کتاب کر کے دوبارہ زندگی دی جائے گی اور حساب کتاب کر کے ان کی جگہ اور سزا طے کی جائے گی۔ اسی کے ساتھ ساتھ اللہ تعالیٰ کی اتاری ہوئی کتابوں پر یقین کرنا جیسے زبور، توریت، انجیل اور قرآن مجید، اور فرشتوں پر ایمان جو اللہ کے احکام زمین تک پہنچانے کا ذریعہ بنائے گئے ہیں۔

اور اس بات کا یقین رکھنا کہ اللہ قادر مطلق ہے جو کچھ اس نے کیا اس کا اسے پورا اختیار تھا اور ہر طرح کے تصرف کا اختیار ہے اسی نے ساری کائنات بنائی، ہر چیز کی خصوصیت طے فرمائی، وہ جب چاہے اور جو تبدیلی چاہے کر سکتا ہے۔

اللہ تعالیٰ کے سارے انبیاء ان بنیادی باتوں کو بتانے کے لیے اور زندگی کو اچھے اخلاق سے آراستہ کرنے کے لیے بار بار آتے رہے، اور ان کے پیغام کا قرآن مجید میں جہاں جہاں ذکر ہے، ان میں سرفہرست اللہ تعالیٰ کو تنہا پروردگار، خالق و مالک ماننا اور اس کو تنہا ساری قدرت کا مالک سمجھنا، لہذا بار بار کسی دوسرے کو اللہ رب العالمین اس کی عظمت اور قدرت میں شریک سمجھنے سے سختی سے منع کیا گیا ہے اور اس کو شرک قرار دیا ہے، فرمایا کہ ﴿إِنَّ الشِّرْكَ لَظُلْمٌ عَظِيمٌ﴾ اور یہ کہ اللہ تعالیٰ سب گناہوں کو معاف کرے گا لیکن شرک کو توبہ کیے بغیر مرنے پر معاف نہیں کرے گا۔ فرمایا:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ
وَمَنْ يُشْرِكْ بِاللَّهِ فَقَدِ افْتَرَىٰ إِثْمًا عَظِيمًا [سورہ نساء: ۴۸]

”بے شک اللہ تعالیٰ اس بات کو نہ بخشیں گے کہ ان کے ساتھ کسی کو شریک قرار دیا جائے اور اس کے سوا اور جتنے گناہ ہیں جس کے لیے منظور ہوگا وہ گناہ

بخش دیں گے اور جو اللہ تعالیٰ کے ساتھ شریک ٹھہراتا ہے وہ بڑے جرم کا مرتکب ہوا۔“

قرآن مجید نے رب والہ یعنی پروردگار اور معبود کا جو تصور دیا، وہ توحید کا تصور ہے، توحید کا مفہوم یہ ہے کہ اللہ رب العالمین اور الہ العالمین ہے، اور وہ ایک اور صرف ایک ہے، وہی اس دنیا کا تہا خالق اور مالک ہے۔ اور وہ ہر ظاہر و باطن سے آگاہ ہے۔ اور ہر شے اس کے ماتحت اور اس کے علم اور اس کے قدرت میں ہے۔

هُوَ اللَّهُ الَّذِي لَا إِلَهَ إِلَّا هُوَ عِلْمُ الْغَيْبِ وَالشَّهَادَةِ هُوَ
الرَّحْمَنُ الرَّحِيمُ هُوَ اللَّهُ الَّذِي لَا إِلَهَ إِلَّا هُوَ الْمَلِكُ
الْقُدُّوسُ السَّلَامُ الْمُؤْمِنُ الْمُهَيْمِنُ الْعَزِيزُ الْجَبَّارُ الْمُتَكَبِّرُ
سُبْحَانَ اللَّهِ عَمَّا يُشْرِكُونَ هُوَ اللَّهُ الْخَالِقُ الْبَارِئُ
الْمُصَوِّرُ لَهُ الْأَسْمَاءُ الْحُسْنَى يُسَبِّحُ لَهُ مَا فِي السَّمَوَاتِ وَ
الْأَرْضِ وَهُوَ الْعَزِيزُ الْحَكِيمُ ۝ [سورہ حشر: ۲۳-۲۴]

”وہ ایسا معبود ہے کہ اس کے سوا کوئی اور معبود نہیں، وہ بادشاہ ہے، سب عیبوں سے پاک ہے، سالم ہے، امن دینے والا ہے، نگہبانی کرنے والا ہے، زبردست ہے، خرابی کا درست کردینے والا ہے، بڑی عظمت والا ہے، اللہ تعالیٰ جس کی شان یہ ہے کہ لوگوں کے شرک سے پاک ہے، وہ معبود برحق ہے، پیدا کرنے والا ہے، ٹھیک ٹھیک بنانے والا ہے یعنی ہر چیز کو حکمت کے موافق بناتا ہے، صورت بنانے والا ہے، اس کے اچھے اچھے نام ہیں، سب چیزیں اس کی تسبیح کرتی ہیں، جو آسمانوں اور زمین میں ہیں، اور وہی زبردست حکمت والا ہے۔“

اس میں خالق و مالک اللہ رب العالمین نے اپنی اطاعت و تابع داری اور اعلیٰ انسانی کردار کا جو دستور دیا ہے وہ بنیادی طور پر چھ اصولوں پر مشتمل ہے، اور توحید اس کا پہلا رکن ہے۔ سب سے پہلے اس کو ماننا اور اس کے مطابق عمل کرنا ہے، پھر فرشتوں کو ماننا جو آسمانی مخلوق

ہیں، اور رب العالمین کے حکموں کو عمل میں لاتے ہیں، پھر اللہ کی کتابوں پر ایمان، اس کے رسولوں پر ایمان، اور قیامت پر ایمان لانا ہے۔ اور تقدیر یعنی ہر بات اللہ کی طرف سے مقرر کردہ ہے، تو ان سب اصولوں کا بنیادی سرچشمہ پہلا اصول یعنی توحید ہے کیونکہ ہر چیز کا مصدر اور مرجع وہی ذات اعلیٰ و اقدس ہے جو ایک اور صرف ایک ہے۔ ہم ملائکہ یعنی فرشتوں پر ایمان اس لیے لاتے ہیں کہ ان کو خدا نے خاص اپنے کام کے لئے پیدا کیا ہے، کتابوں پر اس لیے ایمان ہے کہ وہ خدا کے کلام پر مشتمل ہیں اور اس کی طرف سے نازل کردہ ہیں۔ رسولوں پر اس لیے ایمان ہے کہ وہ اللہ کی طرف سے حق بات کی تلقین کرنے والے ہیں اور انسانوں کو خدا کا پیغام پہنچانے کے لئے مقرر کیے گئے، یوم آخرت پر اس لیے ایمان ہے کہ وہ خدا کے انصاف کا دن ہے، اور انسان اور کائنات کی ہر بات اللہ تعالیٰ کی طرف سے مقرر کردہ ہونے پر ایمان لانا۔

چنانچہ ہم کو حکم دیا گیا کہ ان سب پر ایمان لائیں ”آمنت باللہ و ملائکتہ و کتبہ و رسلہ و الیوم الآخر“ یہ تو ماننے اور اس کے مطابق رائے رکھنے کی بات ہے جس کو عقیدہ کہتے ہیں، عقیدہ کے بعد عمل ہے، وہ بھی اس عقیدہ کو ملا کر پانچ اصولوں پر مشتمل ہے، نماز، روزہ، زکوٰۃ، حج، نماز دن رات میں پانچ مرتبہ، اور روزہ یعنی طلوع فجر سے سورج ڈوبنے تک محض اللہ کی رضا کی خاطر کھانے پینے اور بیوی سے فائدہ اٹھانے سے اپنے کو روکنا ہے سال بھر میں ایک مہینہ، اور زکوٰۃ اپنی دولت میں سے ایک چھوٹا حصہ غریبوں کو دینا اور حج عمر بھر میں ایک مرتبہ مکہ جانا اور وہاں کی عبادت ادا کرنا بشرطیکہ وہاں کے سفر اور سفر خرچ کی طاقت ہو۔ غرض ہر چیز جو اس اسلام میں ہے خواہ وہ عقیدہ ہو یا عمل سب کا تعلق توحید رب العالمین یعنی ایک ہی ذات یعنی اللہ کو رب ماننے سے ہے۔ رب العالمین کی طرف سے مقرر کردہ زندگی کا سارا نظام اسی ایک مرکز کے گرد گھومتا ہے۔ اس لیے اسلام کے پورے اعتقادی اور عملی نظام میں پہلا اور بنیادی پتھر توحید ہے۔ توحید وہ حقیقت ہے جس کا دل سے یقین کرنا اور زبان سے اقرار کرنا ضروری ہے۔

اس عقیدہ اور اس کے مطابق عمل کے بغیر ہر عمل بے بنیاد ہے۔ توحید ہی دین و ایمان

کی درستگی کا اصل سرچشمہ ہے، لہذا خدا کے وجود اور اس کے ایک اور سب سے برتر اور معبود ہونے کا اقرار اور اس کی رضامندی کا حصول، انسان کی درست زندگی کا اصل سرچشمہ ہے، اگر عقیدہ توحید نہ ہو تو نہ انسان میں دل کا نور پیدا ہو سکتا ہے نہ دماغ کی روشنی۔

قرآن مجید نے خدا تعالیٰ کی ہستی اور اس کی توحید پر جا بجا فطری اور عقلی براہین سے استدلال کیا ہے، اور یہ استدلال ہر جگہ ایسے اسلوب میں ہے کہ ہر صاحب عقل باسانی اس کو سمجھ سکتا ہے، بلکہ اس کا ذہن اس کو باسانی قبول کر سکتا ہے سوائے اس کہ جس نے کسی صورت میں بھی اس کو نہ ماننا طے کر لیا ہو، قرآن کے طریق استدلال کا پہلا منبع تعقل و تفکر ہے۔ وہ بار بار خدا کی دی ہوئی نشانیوں میں اس کی وحدانیت پر غور و فکر کی دعوت دیتا ہے۔ اس کا کہنا ہے کہ زمین کی ہر چیز میں، آسمان کے ہر مظہر میں، زندگی کے ہر تغیر میں، فکر انسانی کے لیے، معرفت الہی کی نشانیاں ہیں۔ وہ مناظر فطرت سے خدا کے وجود پر استشہاد کرتا ہے، چنانچہ وہ کہتا ہے کہ یہ رنگارنگ آب و گل، یہ تاروں بھرا آسمان، زمین، چاند، سورج، درخت، دریا، سمندر سب خالق کائنات کے وجود کا پتہ دیتے ہیں۔

إِنَّ فِي سَخْلِقِ السَّمَاوَاتِ وَالْأَرْضِ وَاختِلَافِ اللَّيْلِ وَالنَّهَارِ
لآيَاتٍ لِّأُولِي الْأَبْصَارِ ﴿۱۹۰﴾ (آل عمران: ۱۹۰)
”آسمانوں اور زمین کی پیدائش، رات اور دن کے بدلنے میں عقلمندوں کے
لیے نشانیاں ہیں۔“

سورۃ انعام (آیت: ۹۹) میں نباتات اور اس کی نیرنگیوں کو خدا تعالیٰ نے اپنے وجود کی دلیل کے طور پر پیش کیا ہے۔ اس نے کہا:

وَهُوَ الَّذِي أَنْزَلَ مِنَ السَّمَاءِ مَاءً فَأَخْرَجْنَا بِهِ نَبَاتٍ كَثَلًا
شَيْبِيًّا فَأَخْرَجْنَا مِنْهُ خَضِرًا نُّخْرِجُ مِنْهُ حَبًّا مُتَرَاكِبًا وَمِنْ
النَّخْلِ مِنَ طَعْلِهَا قَنُوقَانٌ دَانِيَةٌ وَجنت من أَعْنَابٍ وَالزَّيْتُونِ
وَالرَّمَّانِ مُشْتَبِهًا وَغَيْرَ مُتَشَابِهٍ انظُرُوا إِلَى ثَمَرِهِ إِذَا أَثْمَرَ
وَيَنْعِهِ إِنَّ فِي ذَلِكُمْ لآيَاتٍ لِّقَوْمٍ يُؤْمِنُونَ ۝

”وہ اللہ ہے جو آسمانوں سے پانی برساتا ہے پھر زمین سے اُگنے والی چیزیں پیدا کرتا ہے اور سبز خوشے نکالتا ہے۔ کھجور کے کچھے، انگور کے باغ، زیتون اور انار پیدا کرتا ہے بے شک ان سب چیزوں میں ایمان والوں کے لیے دلیلیں ہیں۔“

سورہ لقمان (آیت: ۱۰-۱۱) میں ارشاد خداوندی ہے کہ

خَلَقَ السَّمَوَاتِ بِغَيْرِ عَمَدٍ تَرَوْنَهَا وَ أَلْهَىٰ فِي الْأَرْضِ رَوَاسِيَ أَنْ تَمِيدَ بِكُمْ وَ بَثَّ فِيهَا مِنْ كُلِّ دَابَّةٍ ، وَ أَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ه هَذَا خَلْقَ اللَّهِ فَارُونِي مَاذَا خَلَقَ الَّذِينَ مِنْ دُونِهِ ، بَلِ الظَّالِمُونَ فِي ضَلَالٍ مُّبِينٍ ه

”اس نے آسمانوں کی چھت کو بغیر کسی ستون کے کھڑا کیا ہے اور زمین میں کھوٹے ڈال دیئے ہیں کہ وہ تم کو لے کر ابل نہیں جاتی۔ اور اس میں ہر طرح کے جانور پھیلا دئے اور ہم نے ہی آسمان سے پانی نازل کیا، پھر اس سے اس میں ہر قسم کی نفیس چیزیں اگائیں، یہ تو خدا کی طرف سے پیدا کردہ ہے، تو مجھے دکھا کہ خدا کے سوا جو لوگ ہیں انہوں نے کیا پیدا کیا ہے؟ حقیقت یہ ہے کہ یہ ظالم صریح گمراہی میں ہیں۔“

ایک اور موقع پر قرآن مجید نے کہا ہے:

أَمْ مَنْ جَعَلَ الْأَرْضَ قَرَارًا وَ جَعَلَ خِلَالَهَا أَنْهَارًا وَ جَعَلَ لَهَا رَوَاسِيَ وَ جَعَلَ بَيْنَ الْبَحْرَيْنِ حَاجِزًا ، ءَإِلَٰهٌ مَعَ اللَّهِ ، بَلْ أَكْثَرُهُمْ لَا يَعْلَمُونَ ه أَمْ مَنْ يُحْيِبُ الْمُضْطَرَّ إِذَا دَعَاهُ وَ يَكْشِفُ السُّوءَ وَ يَجْعَلُكُمْ خُلَفَاءَ الْأَرْضِ ، ءَإِلَٰهٌ مَعَ اللَّهِ ، قَلِيلًا مَا تَذَكَّرُونَ ه أَمْ مَنْ يَهْدِيكُمْ فِي ظُلُمَاتِ الْبَرِّ وَ الْبَحْرِ وَ مَنْ يُرْسِلُ الرِّيْحَ بُشْرًا بَيْنَ يَدَيْ رَحْمَتِهِ ، ءَإِلَٰهٌ مَعَ اللَّهِ ،

تَعَلَى اللّٰهِ عَمَّا يُشْرِكُوْنَ ۝ اَمَنْ يَّبْدُءُ الْخَلْقَ ثُمَّ يَعِيْدُهُ وَمَنْ
يَّرْزُقْكُمْ مِّنَ السَّمَآءِ وَالْاَرْضِ، ءَا لَهِ مَعَ اللّٰهِ، قُلْ هَآءُنُوْا
بُرْهَانَكُمْ اِنْ كُنْتُمْ صٰدِقِيْنَ ۝ [سورہ نمل: ۶۰-۶۱]

”اچھا بتلاؤ کس نے آسمانوں اور زمین کو پیدا کیا اور کس نے تمہارے لئے
آسمان سے پانی برسایا، (ہم نے) پھر ہم ہی نے اس سے سرسبز باغ اگائے
تمہارا کام تو نہ تھا کہ تم ان کے درختوں کو اگاتے، تو کیا خدا کے ساتھ کوئی اور
معبود ہے (ہرگز نہیں) بلکہ یہ لوگ رستے سے الگ ہو رہے ہیں، بھلا کس نے
زمین کو قرار گاہ بنایا اور اس کے بیج نہریں بنائیں اور اس کے لئے پہاڑ بنائے
اور کس نے دو دریاؤں کے بیج اوٹ بنائی (یہ سب کچھ خدا نے بنایا) تو کیا خدا
کے ساتھ کوئی اور معبود ہے؟ (ہرگز نہیں) بلکہ ان میں اکثر لوگ دانش نہیں
رکھتے، بھلا کون بیقرا کی التجا قبول کرتا ہے جب وہ اس سے دعا کرتا ہے، اور
کون اس کی تکلیف کو دور کرتا ہے اور کون تم کو زمین میں اگلوں کا جانشین بناتا
ہے (یہ سب کچھ خدا ہی کرتا ہے) تو کیا خدا کے ساتھ کوئی اور معبود ہے؟ (ہر
گز نہیں) تم بہت کم غور کرتے ہو، بھلا کون تم کو جنگل اور دریا کے اندھیروں
میں راستہ بتاتا ہے اور کون ہواؤں کو اپنی رحمت کے آگے خوشخبری بنا کر بھیجتا
ہے (یہ سب کچھ خدا کرتا ہے) تو کیا خدا کے ساتھ کوئی اور معبود ہے؟ (ہرگز
نہیں) یہ لوگ جو شرک کرتے ہیں، خدا کی شان اس سے بلند ہے۔“

ان آیات میں سے ہر آیت تو حید خداوندی پر بجائے خود ایک مستقل دلیل ہے۔
قرآن پاک کا یہ وہ عام فہم استدلال ہے جس کے ذریعہ اس نے خدا کی حقانیت اور توحید الہی
پر مظاہر کائنات کے ذریعہ نشانہ دہی کی ہے، جو ایک فطری طریقہ استدلال ہے۔ اور جس سے
بات دل میں اتر جاتی ہے اور بات سمجھ میں آتی ہے۔ اناج کے دانے، اگور کی بلیں، کھجور کے
خوشے، ترکاریاں، زیتون کا تیل، درختوں کے جھنڈ، قسم قسم کے میوے، چرند اور پرند یہ سب
چیزیں اس بات پر دلالت کرتی ہیں کہ ان سب کا کوئی پیدا کرنے والا ہے۔ اس لیے قرآن

پاک یہ حقیقت بتاتا ہے کہ عمل بغیر عامل کے، نظم بغیر ناظم کے، نقش بغیر نقاش کے کیسے وجود میں آسکتا ہے۔

لہذا ان اشیاء و مظاہر کو کھلے ذہن سے دیکھ کر اس بات کا کوئی کیسے قائل نہ ہوگا کہ اس نظام کائنات کا کوئی چلانے والا ہے۔ یہ کائنات کوئی اتفاقی حادثہ نہیں ہے بلکہ اس کا کوئی خالق یا حاکم ہے۔ یہ خالق اور حاکم صرف ایک ہے۔ اور اس کی حکمرانی اس کائنات کی ہر چیز میں کارفرما ہے۔ چنانچہ ہر وہ شخص جو دیکھنے والی آنکھ، سوچنے والا دماغ رکھتا ہے اس کو دیکھ کر بے اختیار پکار اٹھتا ہے کہ یہ کارخانہ عالم خالق کے بغیر نہ وجود میں آسکتا ہے اور نہ قائم اور جاری رہ سکتا ہے۔

اللہ کی وحدانیت پر قرآن پاک کا ایک اور مضبوط استدلال یہ ہے کہ اس کائنات اور اس کے پورے نظام کا بنانے اور چلانے والا ایک ہے اور اگر ایسا نہ ہوتا، مثلاً دو ہوتے تو آپس میں اختلاف اور کشمکش ہو کر ہر کام میں بگاڑ آجاتا، اور عالم میں فساد برپا ہو جاتا۔ اس کا ثبوت یہ ہے کہ کسی ایک ملک کے حکمران اعلیٰ دو یا ایک سے زیادہ ہو جائیں، یا کسی نظام کو چلانے والے اعلیٰ سربراہ دو ہو جائیں تو اس کا سارا انتظام درہم برہم ہو جاتا ہے۔ اس لیے یہ خدا کی یکتائی پر محکم دلیل ہے کہ سارے عالم کا نظام ایک مربوط انداز سے چل رہا ہے، سورج اپنے وقت پر طلوع اور غروب ہوتا ہے، رات اپنے وقت پر آتی ہے اور دن اپنے وقت پر نکلتا ہے۔ آسمان سے بارش اپنے وقت پر ہوتی ہے۔ کسی میں اس کی قدرت نہیں کہ سورج مشرق کے بجائے مغرب سے نکال کر دکھائے خود انسان اپنی موت کے سامنے بے بس ہے۔

قَالَ اِبْرَاهِيْمُ فَاِنَّ اللّٰهَ يَأْتِيْ بِالشَّمْسِ مِنَ الْمَشْرِقِ فَأْتِ بِهَا
مِنَ الْمَغْرِبِ فَبهت الذی کفر [سورہ بقرہ: ۲۵۸]

”ابراہیم علیہ السلام نے فرمایا کہ اللہ تعالیٰ آفتاب کو (ہر) روز مشرق سے نکالتا ہے تو (ایک ہی دن) مغرب سے نکال دے، اس پر تمہیرہ گیا وہ کافر اور کچھ جواب نہ آیا۔“

اِنَّا كُلَّ شَيْءٍ خَلَقْنَاهُ بِقَدَرٍ [سورہ قمر: ۴۹]

”ہم نے ہر چیز کو اندازہ سے پیدا کیا۔“

فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ ۝ وَلَهُ الْحَمْدُ
 فِي السَّمَوَاتِ وَالْأَرْضِ وَعَشِيًّا وَحِينَ تُظْهِرُونَ ۝ يُخْرِجُ
 الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَيُحْيِي
 الْأَرْضَ بَعْدَ مَوْتِهَا وَكَذَلِكَ تُخْرَجُونَ ۝ وَمِنْ آيَاتِهِ أَنْ
 خَلَقَكُمْ مِنْ تُرَابٍ ثُمَّ إِذَا أَنْتُمْ بَشَرٌ تَنْشُرُونَ ۝ وَمِنْ آيَاتِهِ أَنْ
 خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ
 بَيْنَكُمْ مَوَدَّةً وَرَحْمَةً ۚ إِنَّ فِي ذَلِكَ لَآيَاتٍ لِقَوْمٍ يَعْقِلُونَ ۝
 وَمِنْ آيَاتِهِ خَلْقَ السَّمَوَاتِ وَالْأَرْضِ وَاجْتِذَافَ السَّمَوَاتِ وَالْأَرْضِ
 وَاللَّيْلِ وَالنَّهَارِ وَابْتِغَاءَ كُمْ مِنْ فَضْلِهِ ۚ إِنَّ فِي ذَلِكَ لَآيَاتٍ
 لِقَوْمٍ يَسْمَعُونَ ۝ وَمِنْ آيَاتِهِ يُرِيكُمْ الْبَرْقَ خَوْفًا وَطَمَعًا
 وَيُنزِلُ مِنَ السَّمَاءِ مَاءً فَيُحْيِي بِهِ الْأَرْضَ بَعْدَ مَوْتِهَا ۚ إِنَّ
 فِي ذَلِكَ لَآيَاتٍ لِقَوْمٍ يَعْقِلُونَ ۝ وَمِنْ آيَاتِهِ أَنْ تَقُومَ السَّمَاءُ
 وَالْأَرْضُ بِأَمْرِهِ ۚ ثُمَّ إِذَا دَعَاكُمْ دَعْوَةً مِنَ الْأَرْضِ إِذَا أَنْتُمْ
 تَخْرُجُونَ ۝ وَلَهُ مَنْ فِي السَّمَوَاتِ وَالْأَرْضِ ۚ كُلُّ لَّهُ قَائِمٌ ۝ وَهُوَ
 الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ ۚ وَلَهُ
 الْمَثَلُ الْأَعْلَىٰ فِي السَّمَوَاتِ وَالْأَرْضِ وَهُوَ الْعَزِيزُ
 الْحَكِيمُ ۝ (سورة الروم: ۱۷-۲۷)

”سو تم اللہ کی تسبیح کیا کرو شام کے وقت اور صبح کے وقت، اور تمام آسمان اور
 زمین میں اسی کی حمد ہوتی ہے، اور بعد زوال اور ظہر کے وقت، وہ جاندار کو بے
 جان سے باہر لاتا ہے، اور بے جان کو جاندار سے باہر لاتا ہے، اور زمین کو اس
 کے مردہ ہونے کے بعد زندہ کرتا ہے، اور اسی طرح تم لوگ نکالے جاؤ گے،
 اور اسی کی نشانیوں میں سے ایک یہ ہے کہ تم کو مٹی سے پیدا کیا ہے، پھر

تھوڑے ہی دنوں بعد تم آدمی بن کر پھیلے ہوئے پھرتے ہو، اور اسی کی نشانیوں میں سے یہ ہے کہ اس نے تمہارے واسطے تمہاری جنس کی بیویاں بنا کیں تاکہ تم کو ان کے پاس آرام ملے اور تم میاں بیوی میں محبت اور ہمدردی پیدا کی، اس میں ان لوگوں کے لئے نشانیاں ہیں جو فکر سے کام لیتے ہیں اور اسی کی نشانیوں میں سے آسمان اور زمین کا بنانا ہے، اور تمہارے لب و لہجہ اور رکتوں کا الگ الگ ہونا ہے، اس میں دانشمندیوں کے لئے نشانیاں ہیں، اور اسی کی نشانیوں میں سے تمہارا سونا لیٹنا ہے رات اور دن میں، اور اس کی روزی کو تمہارا تلاش کرنا ہے، اس میں ان لوگوں کے لیے نشانیاں ہیں جو سنتے ہیں، اور اسی کی نشانیوں میں سے یہ ہے کہ وہ تم کو بجلی دکھاتا ہے جس سے ڈر بھی ہوتا ہے اور امید بھی ہوتی ہے، اور وہی آسمان سے پانی برساتا ہے، پھر اسی سے زمین کو اس کے مردہ ہو جانے کے بعد زندہ کر دیتا ہے، اس میں ان لوگوں کے لیے نشانیاں ہیں جو عقل رکھتے ہیں، اور اسی کی نشانیوں میں سے یہ ہے کہ آسمان اور زمین اس کے حکم سے قائم ہیں، پھر جب تم کو پکار کر زمین میں سے بلاوے گا تو تم یکبارگی نکل پڑو گے، اور جتنے آسمان اور زمین موجود ہیں، سب اسی کے تابع ہیں، اور وہی ہے جو اول بار پیدا کرتا ہے پھر وہی دوبارہ پیدا کرے گا، اور یہ اس کے نزدیک زیادہ آسان ہے، اور آسمانوں اور زمین میں اسی کی شان اعلیٰ ہے، اور وہ زبردست حکمت والا ہے۔“

یہ وہ فطری دلائل ہیں جن کے سامنے عقل و دانش سرنگوں ہے اور اس بات کو ماننا پڑتا ہے کہ زمین سے لے کر آسمان تک ساری کائنات ایک مکمل نظام ہے۔ اور یہ پورا نظام ایک زبردست قانون کے تحت چل رہا ہے۔ جس میں ہر طرف ایک ہمہ گیر اقتدار، ایک بے عیب حکمت اور بے خطا علم کے آثار نظر آتے ہیں۔ یہ آثار اس بات پر دلالت کرتے ہیں کہ اس نظام کا ایک فرمانروا ہے۔ اور وہ خدا ہے اس لیے سورہ ابراہیم میں قرآن پاک نے وجود باری تعالیٰ پر استدلال کرتے ہوئے ارشاد کیا ہے۔

أَفِيءُ اللَّهِ شَكَّ فَاطِرِ السَّمَاوَاتِ وَالْأَرْضِ

”کیا آسمان اور زمین پیدا کرنے والے خدا میں شک ہے۔“

غرض دنیا کی بقا اس بنا پر ہے کہ اس دنیا کے کئی حکمران نہیں ہیں، بلکہ صرف ایک حکمران ہے اور اسی کے پاس اقتدارِ اعلیٰ ہے۔ تو حید صرف ایک علمی حقیقت ہی نہیں بلکہ ایک عملی حقیقت ہے۔ انسانی زندگی خواہ وہ انفرادی ہو یا اجتماعی تو حید کے تصور اختیار کرنے پر منظم اور صحیح طریقہ کی بن جاتی ہے کہ وہ ایک کا بندہ ہے، کئی کو راضی کرنے کی پریشانی سے محفوظ ہے۔ اسی طرح انسانی زندگی پر تو حید کا یہ اثر ہوتا ہے کہ اس سے انسان بے خوف، نڈر، بہادر اور جری بنتا ہے۔ تو حید کے مقابلے میں شرک اور کفر کی لازمی خصوصیت یہ ہے کہ اس سے انسان بزدل، کمزور اور ناتواں ہوتا ہے کہ کس کس کو راضی کرنے کی کوشش کرے، کس کس کے سامنے جھکے اور تابعداری کرے، عقیدہ تو حید انسان میں عزت نفس کا جذبہ پیدا کرتا ہے۔ تو حید کا ماننے والا انسان مغرور اور متکبر نہیں ہوتا۔ بلکہ اس میں تواضع اور انکساری آجاتی ہے، تو حید کا ماننے والا کبھی تنگ نظر نہیں ہوتا۔ وہ اپنے ماتحتوں کا حق نہیں مارتا اور نہ ان کو بے جا دباتا ہے کیونکہ وہ ایک خدائے برتر و اعلیٰ کا ماننے والا اور اس کے وجود کا قائل ہوتا ہے اس کو سب سے زیادہ طاقتور جانتا ہے، اور مالکِ کل سمجھتا ہے، صرف اسی سے مانگتا ہے، صرف اسی سے لیتا ہے، تو حید کے ماننے والے جھوٹے متعدد و منتشر خداؤں کے سامنے سر جھکانے کے محتاج نہیں، وہ صرف ایک ہی سے لو لگاتے ہیں، اور وہ سب سے بڑا اور قادرِ مطلق ہے، اس لئے سب کچھ اسی سے مل سکتا ہے۔

عقیدہ تو حید کا اجتماعی زندگی پر یہ اثر ہوتا ہے کہ انسانی معاشرت کی بنیاد کامل عدل اور صحیح مساوات پر استوار ہوتی ہے دنیا کی موجودہ اتری و تباہی کا بنیادی سبب یہی ہے کہ انسان تو حید خداوندی پر دل سے پوری طرح یقین نہیں رکھتا۔

خدا کی مشیت میں کوئی شریک نہیں، تمام مشیتیں اور خواہشیں، اللہ کی مشیت اور پسند کے تحت ہیں۔ اس کے ساتھ کسی مخلوق کی مشیت، عالم کے کاروبار میں شریک نہیں ہے۔ حقیقی

توحید قلب و روح کی توحید ہے۔ انسان کا بڑا بت وہ ہے جس کو انسان نے خود اپنے دل کے بت خانے میں چھپا رکھا ہے۔ اس بت کو توڑنا توحید کی اصل تکمیل ہے توحید سے دل میں خدا کا خوف، خدا کی خوشنودی اور خدا کی محبت کا جذبہ پیدا ہوتا ہے۔ اسی لیے تمام فاسد خیالات کے استحصال کے لیے ہر نماز میں، نماز کی ہر رکعت میں سورہ فاتحہ کے ضمن میں اس آیت کے پڑھنے کا حکم دیا گیا ہے کہ ”ایاک نعبد و ایاک نستعین“ اے عالم کے پروردگار ہم تیرے ہی آگے سر جھکاتے ہیں اور تجھی سے مدد چاہتے ہیں۔

ایمان

توحید کا عقیدہ ایمان کی طاقت سے قائم ہوتا ہے، اور اسی کے ذریعہ عمل میں آتا ہے اور وہی اسلام کو صحیح طور پر عمل میں لانے کی اصل اور بنیاد بنتا ہے، اسلام میں ایمان کا دائرہ یہ ہے کہ اللہ کو رب واحد اور اس کے رسولوں کو تا خاتم الرسل حضرت محمد صلی اللہ علیہ وسلم، ملائکہ، صحف سماوی اور آخرت اور تقدیر کو کہ وہ اللہ تعالیٰ کی طرف سے طے شدہ امور ہیں، دل سے اور یقین کے ساتھ مانا جائے، یہی ایمان ہمارے تمام اعمال کی اساس بنتا ہے۔ اس کے بغیر انسانی عمل کی کوئی مضبوط بنیاد نہیں، ایمان جب پیدا ہوتا ہے تو وہ دل کا نور بن جاتا ہے، اس طرح وہ انسان کی اعلیٰ اور معتبر زندگی کا سرچشمہ ثابت ہوتا ہے اگر ایمان نہ ہو تو انسان کی پوری زندگی ایک خالی خولی فضاء میں بھٹکتی رہتی ہے جس کا نہ کوئی کام ہوتا ہے اور نہ کوئی اطمینان کی کیفیت۔ ایمان سے زندگی کا مقصد اور منزل متعین ہوتی ہے اور وہ یہ ہے کہ انسان کی پیدائش باقاعدہ متعین مقصد کے تحت ہوئی اور وہ مقصد اپنے خالق اور پروردگار کی عطا کردہ زندگی اور زندگی کی نعمتوں کے شکر یہ کے طور پر اس کی بندگی اور اس کے احکام کی ادائیگی کا اہتمام کرنا ہے، وہ فرماتا ہے ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ میں نے انسانوں اور جنوں کو اس لئے پیدا کیا ہے کہ وہ میری تابعداری اور بندگی کریں۔ اس عقیدہ میں ایسا اثر ہے کہ اگر انسان کے دل میں یہ یقین راسخ ہو جائے کہ اس کائنات کا جو پیدا کرنے والا ہے وہ اللہ وحدہ لا شریک لہ ہے تو اس سے اس کے دل میں یکسوئی پیدا ہوتی ہے کہ ہم کو اس کائنات و مخلوقات کے خالق و مالک کی سرپرستی حاصل ہے اور اس نے اپنے بندہ

پر رحم کا وعدہ کیا ہے، اس احساس کے ساتھ انسان اس سے لو لگاتا ہے اور اس کی عبادت کرتا ہے اور اس سے امیدیں قائم کرتا ہے، یہی بات انسانی اخلاق و اعمال کی بنیاد مقرر ہوتی ہے، اعمال میں مقصدیت اور اثر و تاثر اس وقت پیدا ہوتا ہے جب انسان دل سے اللہ اور اس کے رسول پر ایمان لائے۔ اس لیے انسان کے تمام اعمال و افعال کا محور ایمان ہے۔ قرآن شریف نے سب سے پہلی چیز جس پر زور دیا ہے وہ ایمان ہے۔ چنانچہ ارشاد باری تعالیٰ ہے:

ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ، الَّذِينَ يُؤْمِنُونَ

بِالْغَيْبِ [سورہ بقرہ: ۲-۳]

”یہ کتاب قرآن مجید ہر طرح کے شک و شبہ سے خالی ہے اور جو لوگ احتیاط کی زندگی رکھنے والے ہیں اور آنکھوں سے نظر نہ آنے والی یعنی غیب کی حقیقتوں پر ایمان رکھتے ہیں، ان کے لئے یہ کتاب رہنمائی اور ہدایت کا ذریعہ ہے۔“

اسی ایمان کا کرشمہ تھا کہ عرب جو اسلام سے پہلے جاہل اور وحشی قوم تھے دیکھتے ہی دیکھتے علم و تہذیب کے علمبردار بن گئے، ایمان کی قوت سے بہرہ ور ہو کر انہوں نے دنیا کی ایک بہت بڑی آبادی پر حکمرانی کی، اس کی وجہ یہی ہے کہ ایمان سے انسان کے قلب میں ایک اصلاحی اور انقلابی تحریک پیدا ہوتی ہے۔

دراصل یہ کائنات ایک سلطنت کی طرح ہے اس کا حاکم خدائے بزرگ و برتر ہے وہ اس سلطنت کا شہنشاہ ہے۔ رسول اس کا نمائندہ ہے، قرآن اس کی کتاب آئین ہے، اور ہر وہ شخص جو اس کی شہنشاہیت کو تسلیم کرے اس پر ضروری ہے کہ اس کے احکام کی پابندی کرے اور اس کے احکام کی پابندی یہ ہے کہ نماز، روزہ، حج اور زکوٰۃ ادا کرے، اس طرح اپنی زندگی کو کتاب و سنت کے مطابق ڈھالے، کتاب و سنت ایمانیات کے ایسے حصے ہیں جن سے اسلامی تہذیب کی تشکیل ہوتی ہے، اور جن پر عمل پیرا ہو کر انسان کا ضمیر بیدار ہوتا ہے۔

غرض اسلامی تہذیب کی ایمانیات جہاں انسان کی باطنی زندگی کو سنوارتی ہے وہاں

اس کی مادی زندگی کو بھی بہتر بناتی ہے، اور وہ اس طور پر کہ جب انسان کے قول و عمل میں مطابقت، دل کی سچائی، عمل کی سچائی، عفت و پاکیزگی، دیانت داری شرم و حیا، عدل و انصاف، عہد کی پابندی، غفو و درگزر، خودداری اور عزت نفس جیسی خوبیاں پیدا ہو جائیں گی تو پورا معاشرہ خود بخود سدھر جائے گا، اور انسانی سوسائٹی ایک اعلیٰ سوسائٹی بن جائے گی، جس میں بے ایمانی، خیانت، ناپ تول میں کمی، بدی، غیبت رشوت، ذخیرہ اندوزی اور منافع خوری کی لعنتیں نہ ہوں گی اور یہ اسی صورت میں ہو سکتا ہے جب انسان سچے دل سے اللہ اور اس کے رسول پر ایمان لائے۔ اس طرح ایمان معاشرے کو سدھارتا ہے اور انسان کی عملی قوتوں کو منظم اور مستحکم بناتا ہے۔ قرآن مجید میں جگہ جگہ اور مختلف انداز میں مذکورہ بالا خوبیوں کی طرف توجہ دلائی گئی ہے اور برائیوں سے بچنے کی تلقین کی گئی ہے اور آخرت کی زندگی کے آنے اور اس میں اعمال کا حساب کئے جانے کا تذکرہ ہے۔ (۱)

(۱) ملاحظہ کریں: محاضرات القرآن، از: ڈاکٹر سید وقار احمد رضوی، ص: ۵۶-۶۵

نماز

ایمان اور اعمال صالحہ کا طریقہ کار انسانوں کی زندگی کے آغاز میں اول نبی اور انسان اول حضرت آدم علیہ السلام کے ذریعہ بتایا گیا تھا جو مرد زمانہ کے اثر سے مختلف قوموں میں ان کے خود ساختہ تصور اور من مانے خیالات کے اثر سے بدلتا رہا اور وہ ان کی عبادت کی گمراہ شکلوں میں ظاہر ہونے لگا، چنانچہ اللہ تعالیٰ نے اپنے انبیاء کے ذریعہ سے صحیح عقیدہ عقیدہ توحید کے لحاظ سے عبادت کی شکلوں کی تلقین فرمائی، جو ان قوموں کے حالات کے لحاظ سے ایک دوسرے سے کچھ معمولی فرق بھی رکھتی رہیں، حضور صلی اللہ علیہ وسلم چونکہ آخری اور وسیع الاطراف دین کے پہنچانے والے نبی تھے، تو ان کے ذریعہ اللہ تعالیٰ نے عبادت کی زیادہ جامع شکل متعین فرمائی، اس میں جسمانی پہلو کی نمائندگی بھی ہے، اور ذہنی اور مانی پہلو بھی ہے اور اس سلسلہ میں چار ارکان متعین فرمائے، ایک بیخ وقتہ نماز جس میں قیام، رکوع، سجود اور قعدہ چاروں شکلیں جمع کر دیں، دوسرے روزہ جس میں اپنے رب کی اطاعت اور اس کی رضامندی کے حصول کے لیے جسم کے غذا کے تقاضے کو کچھ وقت کے لیے دبانا اور بھوکا رکھنا طے کیا گیا، تیسرے زکوٰۃ کہ مال و دولت ضرورت سے بڑھ جائے تو اس میں سے ایک حصہ کاٹ کر ضرورت مندوں کو دینا اور اس طرح اپنے مال کے آمد و خرچ کو اپنے رب کے حکم کے مطابق کنٹرول کرنا، اور اپنے مال سے نکال کر دوسرے کو دینا، چوتھے حج کی عبادت جو اللہ تعالیٰ کی طرف سے اس مقدس مقام جو بیت اللہ اور کعبہ کے نام سے مکہ مکرمہ میں ہے وہاں جا کر اپنی عقیدت اور محبت اور تعظیم کے جذبہ کا اظہار کرنا اور اس مقصد سے وہاں کی حاضری بھی عبادت اور تقرب الی اللہ کا ذریعہ قرار دی گئی، اور حکم دیا گیا کہ جس میں وہاں جانے اور جا کر فیروزہ انجام دینے کی استطاعت ہو تو

اس کے لیے یہ چوتھا رکن بھی ضروری ہے۔ اس طریقہ سے پروردگار عالم کی عبادت اپنے عقیدہ توحید اور اطاعت الہی کے اظہار کے طور پر ان عبادتوں کو جاری کرے۔

جَعَلَ اللَّهُ الْكُفْبَةَ الْبَيْتَ الْحَرَامَ قِيَامًا لِلنَّاسِ [سورة المائدة: ۹۷]
 ”خدا تعالیٰ نے کعبہ کو جو کہ ادب کا مکان ہے لوگوں کے قائم رہنے کا سبب
 قرار دے دیا۔“

وَمَنْ يُعْظَمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ [سورة الحج: ۳۲]
 ”اور جو شخص خدا کی یادگاروں کا ادب رکھے گا سو یہ ادب دلوں کی پرہیزگاری
 میں سے ہے۔“

اللہ رب العالمین کی نعمتوں کے شکر کے طور پر جو انسان کے لئے تمام مخلوقات کے مقابلہ میں زیادہ رکھی گئی ہیں، اپنے پروردگار کے سامنے عبدیت کا غیر معمولی اظہار کرنے کا فرض عائد ہوتا ہے، اور انسانوں کا دیگر مخلوقات کے مقابلہ میں جو اعلیٰ مقام رکھا گیا ہے اس کا بھی تقاضہ ہے کہ اس کی عبادت زیادہ جامع صفات اور اعلیٰ ہو، اور یہ بات سب سے زیادہ نماز کی صورت میں ملتی ہے۔

نماز

عبادت کی مذکورہ چار اقسام میں سب سے اولین قسم صلاۃ یعنی نماز ہے، جو ہر مسلمان کے لئے ہر حال میں ادا کرنا ضروری ہے اور عبادت کی بنیادی اور لازمی کیفیت سب سے زیادہ اس میں ملتی ہے، اس کی اہمیت اور کیفیت کو سمجھنے کے لئے خدا اور اس کے بندہ کے درمیان کے تعلق کو سمجھنا ضروری ہے۔

خدا اور انسان کے درمیان کا تعلق

اس کے لئے سب سے پہلے ہم کو اپنے پروردگار کے ان تمام صفات کو جن کو ہم قوت و قدرت، علم و احاطہ، رحم و کرم، جو د و عطا، قبول و استجابت اور قرب و معیت سے تعبیر کرتے ہیں، نیز قرآن مجید نے اس کے جو صفات عالیہ اور اسماء حسنیٰ بیان کیے ہیں اور ان کی جو بلیغ و معجزانہ تفصیل

و تشریح کی ہے، اس کو ذہن میں تازہ کرنا چاہئے، پھر انسان کے ان صفات کو مختصر کرنا چاہئے جس کا خلاصہ ضعف و عجز اور فقر و افلاس کے دو لفظوں میں بیان کیا جاسکتا ہے، پھر اس کی ہمت کی بلندی اور بلند پروازی پر بھی ایک نظر ڈالنی چاہئے جو کسی اور مخلوق میں ودیعت نہیں کی گئی، مادیت و روحانیت کے دونوں شعبوں میں اس کی نہ مٹنے والی بھوک اور نہ بجھنے والی پیاس کو دیکھنا چاہئے، جس میں اس نے حیوانات کو بھی پیچھے چھوڑ دیا ہے، اس کی ضرورتوں، خواہشوں، فرمائشوں اور آرزوؤں کی نہ ختم ہونے والی فہرست کو دیکھنا چاہئے جس کی کثرت و تنوع اور نازک خیالی اور دقیقہ رسی میں اس کا کوئی شریک نہیں، پھر اس کی محبت و وارفتگی، جذبہ سراقندگی اور شان تسلیم و رضا اور اندازِ وفا کو دیکھنا چاہئے، جو اس کے رگ رگ میں پیوست ہے۔

ان سب کھلی ہوئی حقیقتوں کے بعد کیا ایک انسان کو اس کی احتیاج نہیں کہ وہ اپنے اس پروردگار کے حضور میں مسلسل طاعت و عبادت، مسلسل رکوع و سجود اور مسلسل دعا و مناجات کی حالت میں رہے جو جو اذمطلق اور مالک الملک ہے اور جو اس کی ہر ضرورت (خواہ وہ زبانِ قال سے بیان کی گئی ہو یا زبانِ حال سے) پوری کرتا ہے۔

وَأَتَاكُمْ مِّنْ كُلِّ مَا سَأَلْتُمُوهُ وَإِن تَعُدُّوا نِعْمَتَ اللَّهِ لَا تَحْصُوهَا إِنَّ الْإِنْسَانَ لَذَلُولٌ كَفَّارٌ (سورہ ابراہیم: ۳۴)

”اور تم کو ہر اس چیز میں سے دیا جو تم نے مانگی اور اگر تم اللہ کی نعمتوں کو گننا چاہو تو انہیں شمار نہ کر پاؤ گے۔“

پوری کائنات محو عبادت اور سر بسجود ہے

جب سے یہ کائنات وجود میں آئی اس وقت سے سورج روشنی و زندگی اور حرارت کا یہ منبع ہے، اور اپنا فرض بے کم و کاست اور بے چوں و چرا انجام دے رہا ہے، چاند اپنی آب و تاب اور اپنی رفتار کے ذریعہ مہینوں اور سالوں کا تعین کرتا ہے، پہاڑ جو ہزاروں سال سے اپنی اپنی ڈیوٹی پر کھڑے ہیں، درخت اپنی جگہ ایستادہ اور خدا کی عبادت میں مشغول ہیں، اور اپنے سایہ اور پھل سے لوگوں کو فائدہ پہنچا رہے ہیں، ہوا اس انسان کے لیے (جو کائنات کا سردار اور خلیفہ

اللہ فی الارض ہے) حیات کا پیغام لے کر ایک جگہ سے دوسری جگہ جاتی ہے، بادل پانی بھر کر ایک جگہ سے دوسری جگہ پہنچاتے ہیں اور زمین کو نئی زندگی بخشتے ہیں، اس کی وجہ سے چشمے جاری ہوتے ہیں، انسان کی پیاس دور ہوتی ہے، فصلیں تیار ہوتی ہیں اور زمین اپنا خزانہ اگل دیتی ہے، چوپائے اپنی نانگلوں پر چلتے پھرتے دوڑتے بھاگتے اور گویا رکوع کی تصویر نظر آتے ہیں، انسان کو ایک جگہ سے دوسری جگہ پہنچاتے ہیں، بوجھ اٹھاتے ہیں، ان کے ذریعہ لوگ سردی سے بچاؤ کا سامان اور اپنے کھانے پینے کا انتظام کرتے ہیں، بہت سے جانور پیٹ کے بل چلتے ہیں، اور ان سے بھی انسان کو مختلف فوائد حاصل ہوتے ہیں، یہ تمام مخلوقات جو نہ دل رکھتے ہیں نہ عقل، ہر وقت اللہ تعالیٰ کی طاعت و عبادت میں مشغول ہیں، نہ ان کے یہاں نافرمانی ہے، نہ بغاوت، نہ سرکشی، نہ اکتاہٹ، نہ یہ اسٹراٹک کرتے ہیں، نہ کبھی چھٹی لیتے ہیں، گویا ہر وقت اور ہر حالت میں وہ سر بسجود ہیں۔

أَلَمْ تَرَ أَنَّ اللَّهَ يَسْجُدُ لَهُ مَن فِي السَّمَاوَاتِ وَمَن فِي الْأَرْضِ
وَالشَّمْسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالدَّوَابُّ
وَكَثِيرٌ مِّنَ النَّاسِ وَكَثِيرٌ حَقَّ عَلَيْهِ الْعَذَابُ وَمَن يُهِنِ اللَّهُ فَمَا
لَهُ مِن مُّكْرِمٍ إِنَّ اللَّهَ يَفْعَلُ مَا يَشَاءُ ۝ (سورہ حج: ۱۸)

”کیا تجھے خبر نہیں کہ اللہ ہی کو سجدہ (تسلیم) کرتے ہیں جو کوئی بھی آسمانوں اور زمین میں ہے اور سورج اور چاند اور ستارے اور پہاڑ اور درخت اور چوپائے اور کثرت سے انسان بھی، اور بہتوں پر عذاب (بھی) ثابت ہو گیا ہے اور جس کو اللہ ذلیل کرے اس کا کوئی عزت دینے والا نہیں، بے شک اللہ جو چاہے کرے۔“

وَلِلَّهِ يَسْجُدُ مَا فِي السَّمَاوَاتِ وَمَا فِي الْأَرْضِ مِن دَابَّةٍ
وَالْمَلَائِكَةُ وَهُمْ لَا يَسْتَكْبِرُونَ ۝ يَخَافُونَ رَبَّهُم مِّنْ فَوْقِهِمْ
وَيَفْعَلُونَ مَا يُؤْمَرُونَ ۝ (سورہ نمل: ۲۹-۵۰)

”اور اللہ ہی کی مطیع ہیں جتنی چلنے والی چیزیں آسمان میں ہیں اور جتنی زمین

میں ہیں اور فرشتے بھی اور وہ اپنی بڑائی نہیں کرتے وہ ڈرتے رہتے ہیں اپنے پروردگار سے جو ان پر بالادست ہے، اور وہ وہی کرتے ہیں جس کا انہیں حکم ملتا رہتا ہے۔“

وَلِلّٰهِ يَسْجُدُ مَنْ فِي السَّمَاوَاتِ وَالْأَرْضِ طَوْعًا وَكَرْهًا
وَظِلَالُهُمْ بِالْغُدُوِّ وَالْآصَالِ ۝ (سورہ رعد: ۱۵)

”اور اللہ ہی کے آگے جھکتے رہتے ہیں (سب) جتنے آسمانوں میں ہیں اور (جتنے) زمین میں ہیں (کوئی) ارادۂ (تو)... (کوئی) جبراً... اور ان کے سامنے بھی صبح و شام کے وقت“

الشَّمْسُ وَالْقَمَرُ بِحُسْبَانٍ ۝ وَالنَّجْمُ وَالشَّجَرُ يَسْجُدَانِ ۝
(سورہ حٰج: ۵-۶)

”سورج اور چاند تک حساب کے (پابند) ہیں اور سبزیاں اور درخت دونوں (اسی کے) مطیع ہیں۔“

اللّٰهُ الَّذِي خَلَقَ السَّمَاوَاتِ وَالْأَرْضَ وَأَنْزَلَ مِنَ السَّمَاءِ
مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ وَسَخَّرَ لَكُمُ الْفُلْكَ
لِتَجْرِيَ فِي الْبَحْرِ بِأَمْرِهِ وَسَخَّرَ لَكُمُ الْأَنْهَارَ، وَسَخَّرَ لَكُمُ
الشَّمْسَ وَالْقَمَرَ دَائِبِينَ وَسَخَّرَ لَكُمُ اللَّيْلَ وَالنَّهَارَ، وَأَتَاكُمْ
مِّنْ كُلِّ مَّاءٍ سَائِطُمُوهُ وَإِنْ تَعُدُّوا نِعْمَتَ اللَّهِ لَا تَحْصُوهَا إِنَّ
الْإِنْسَانَ لَطَلُومٌ كَفَّارٌ ۝ (سورہ ابراہیم: ۳۲-۳۳)

”اللہ وہی ہے جس نے آسمانوں اور زمین کو پیدا کیا اور آسمانوں سے پانی اتارا پھر اس (پانی) سے (مختلف) پھل تمہارے لیے بطور رزق پیدا کئے اور تمہارے (نفع کے لیے) کشتی کو (اپنی قدرت سے) مسخر کر دیا تاکہ وہ اس کے حکم سے سمندر میں چلے اور تمہارے (نفع کے) لیے دریاؤں کو (اپنی قدرت سے) مسخر کر دیا، اور تمہارے (نفع کے) لیے سورج اور چاند کو (اپنی قدرت سے) مسخر کر دیا جو دوام رکھنے والے ہیں، اور تمہارے (نفع کے) لیے رات

اوردن کو (اپنی قدرت سے) مسخر کر دیا اور تم کو ہر اس چیز میں سے دیا جو تم نے مانگی اور اگر تم اللہ کی نعمتوں کو گننا چاہو تو انہیں شمار نہ کر پاؤ گے، بے شک انسان بڑا ہی نا انصاف ہے بڑا ہی ناشکر ہے۔“

یہ مخلوقات اپنے اشکال کے اختلاف و تنوع اور طرز عبادت کے فرق کے باوجود ایک ایسی نماز اور ایک ایسی حمد و تسبیح میں مشغول ہیں، جو ان کے فرض منصبی اور ان کے مزاج کے ساتھ ہم آہنگ ہے، اور جس کو صرف وہی سمجھ سکتا ہے جس کی چشم بصیرت اللہ تعالیٰ نے کھول دی ہو اور یہ مادی حجاب اٹھا لیے ہوں۔

تَسْبُحُ لَهُ السَّمَاوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا ۝ (سورہ بنی اسرائیل: ۴۳)

”اسی کی پاکی بیان کرتے ہیں ساتوں آسمان اور زمین اور جو کوئی بھی ان میں موجود ہیں اور کوئی بھی چیز ایسی نہیں جو حمد کے ساتھ اس کی پاکی نہ بیان کرتی ہو، البتہ تم ہی ان کی تسبیح کو نہیں سمجھتے ہو، بے شک وہ بڑا علم والا ہے بڑا مغفرت والا ہے۔“

أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمَاوَاتِ وَالْأَرْضِ وَالطَّيْرِ صَافَاتٍ كُلٌّ قَدْ عَلِمَ صَلَاتَهُ وَتَسْبِيحَهُ وَاللَّهُ عَلِيمٌ بِمَا يَفْعَلُونَ ۝ (سورہ نور: ۳۱)

”کیا تجھے معلوم نہیں کہ اللہ کی تسبیح کرتے رہتے ہیں جو کوئی بھی آسمانوں اور زمین میں ہیں اور پرند بھی جو پھیلانے ہوئے ہیں ہر ایک کو معلوم ہے اپنی اپنی دعا اور اپنی تسبیح اور اللہ خوب جانتا ہے جو کچھ یہ لوگ کرتے رہتے ہیں۔“

اس کائنات میں انسان کا مقام اور دوسری مخلوقات سے اس کے امتیاز کا راز انسان اپنی ان مذکورہ بالا خصوصیات، اپنی برتری و شرف، اپنی عقل اور اپنے قلب کی وجہ سے دوسری مخلوقات کی بہ نسبت اس بات کا زیادہ حقدار تھا کہ مسلسل حالت عبادت میں رہتا

اور اپنا ہر لمحہ رکوع و سجود، حمد و تسبیح اور ذکر الہی میں گزارتا، اور کسی وقت بھی اس کی زبان اس کے ذکر سے غافل نہ ہوتی، جو عطیات ربانی اس کے ساتھ مخصوص ہیں، اور جن انعامات کا مستحق اس کو بنایا گیا ہے، جو بے شمار نعمتیں اس پر مینہ کی طرح برستی رہتی ہیں ان سب کا تقاضا بلاشبہ یہی تھا کہ وہ عبادت کو ایک لمحہ کے لیے بھی ترک نہ کرتا اور نماز سے پلک جھپکنے کے برابر غافل نہ ہوتا اور ان فرشتوں کی طرح ہو جاتا جن کے متعلق قرآن مجید کا بیان ہے:

وَلَهُ مَنْ فِي السَّمَاوَاتِ وَالْأَرْضِ وَمَنْ عِنْدَهُ لَا يَسْتَكْبِرُونَ
عَنْ عِبَادَتِهِ وَلَا يَسْتَحْسِرُونَ ۝ يُسَبِّحُونَ اللَّيْلَ وَالنَّهَارَ لَا
يَفْتُرُونَ ۝ (سورہ انبیاء: ۱۹-۲۰)

”اور اسی کی ملک ہے جو کوئی آسمانوں اور زمین میں ہے اور جو اس کے نزدیک ہیں وہ اس کی عبادت سے عار نہیں کرتے اور نہ وہ تھکتے ہیں رات دن تسبیح کرتے رہتے ہیں موقوف نہیں کرتے۔“

لیکن چونکہ اس کو اس زمین پر اللہ کا خلیفہ بننا تھا، اور نہایت نازک منصب پر فائز ہونا تھا، اس لیے اس میں خواہشات بھی رکھی گئی ہیں، اور کچھ ضرورتیں بھی اس کے ساتھ وابستہ کر دی گئی ہیں، اس میں جذبات بھی ہیں اور سوز و محبت بھی، احساس الم بھی اور شعور مسرت بھی، ذوق جستجو اور شوق علم بھی، وہ زمین کے خزینوں اور دینوں سے فائدہ اٹھانے اور ان کو اپنے مقاصد کے لیے استعمال کرنے کی پوری صلاحیت و قابلیت رکھتا ہے، تعلیم اسماء کی جو خصوصیت و امتیاز اس کو حاصل ہے، وہ دراصل اس کی فطری استعداد کا رمز اور خلافت ارضی کا مظہر ہے۔

اس اہم اور نازک منصب کی ذمہ داریوں کو نبانہنے اور اس خاص مقصد کی تکمیل کے لیے جس کے لیے اس کی تخلیق کی گئی، اس کو اجرام فلکی، پہاڑوں، نباتات، جمادات اور حیوانات کی طرح مسلسل قیام، مسلسل رکوع، مسلسل سجود اور مسلسل تسبیح و ذکر کا پابند نہیں کیا گیا، اور اگر وہ کبھی اس کی کوشش کرے گا تو اس زمین پر اللہ تعالیٰ کے خلیفہ کی حیثیت سے اپنی ناکامی کا ثبوت فراہم کرے گا اور ان فرشتوں کے اعتراض کو حق بجانب ثابت کرے گا، جنہوں نے اس کے بجائے اس بنا پر اپنی خدمات پیش کی تھیں اور اپنے کو خلافت کا مستحق سمجھا تھا کہ وہ ہمیشہ تسبیح

و تحمید اور ذکر و عبادت میں مشغول رہتے ہیں ”و نحن نسبح بحمک و نقدر لک“۔

انسان کے لئے مقررہ عبادت نماز

ان تمام باتوں کے پیش نظر انسان کے لیے ایک ایسے طرز عبادت یا نظام عبادت کی ضرورت تھی، جو اس کی فطرت، اس کے فرائض منصبی، اس کائنات میں اس کے مرتبہ و مقام اور اس ذمہ داری اور فریضہ کے ساتھ ہم آہنگ ہو جو خلافت الہی کی صورت میں اس کے کاندھوں پر ڈالی گئی ہے، ایک طرف عبادت اس کے لیے ضروری بھی تھی، اس لیے کہ اس کی فطرت کا تقاضا اس کے وجود کا منشا، اس کے ضمیر کی آواز، اس کی شرافت و احسان مندی کا اظہار، انسانیت کی ضرورت اور قلب و روح کی غذا ہے، دوسری طرف یہ بھی ضروری تھا کہ یہ عبادت اس کے قد و قامت اور شخصیت کے مطابق اور اس کی نازک اور اہم حیثیت اور اس کائنات میں اس کے منفرد مقام کے ساتھ ہم آہنگ ہو اور اس لباس کی طرح ہو جو اس کے قد و قامت پر پوری طرح اس آئے اور زیب دے، نہ تنگ ہو، نہ ڈھیلا، نہ کم ہو، نہ زیادہ۔

اس کی شخصیت کا لباس

نماز درحقیقت یہی لباس ہے جو ٹھیک ٹھیک اس کے وجود پر پورا اتر رہا ہے اور جس میں کسی قسم کی کوئی کمی بیشی نظر نہیں آتی۔

أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ (سورہ ملک: ۱۴)

”کیا وہی آگاہ نہ ہوگا جس نے پیدا کیا ہے؟ وہ تو (بڑا ہی) باریک بین

اور (پورا) باخبر ہے۔“

إِنَّا كُلَّ شَيْءٍ عَرَفْنَا بِقَدْرِ (سورہ القمر: ۲۹)

”ہم نے ہر چیز کو (ایک خاص) انداز سے پیدا کیا ہے۔“ (۱)

زکوٰۃ اور صدقات کی اہمیت

ادائے عبدیت کا دوسرا رکن زکوٰۃ و صدقات کی ادائیگی ہے، زکوٰۃ درحقیقت اللہ تعالیٰ کی مالی نعمتوں کا شکر ہے جس کو ادا کر کے انسان اپنے رب کے مالی احسانات کا شکر ادا کرتا ہے، وہ مال کی مختلف قسموں پر ایک مقررہ حد تک پہنچ جانے پر فرض ہوتی ہے، مال جب کسی کے پاس ضرورت سے زیادہ ہو جاتا ہے تو اس پر زکوٰۃ فرض ہو جاتی ہے، ضرورت سے زیادہ ہونے کی ایک حد مقرر کی گئی ہے، اور زکوٰۃ کی مقدار بھی ایک معمولی حد رکھی گئی ہے، مثلاً یہ کہ ضرورت سے زیادہ مال جس پر زکوٰۃ فرض ہے، لائق حد تک سال بھر آدمی کے پاس موجود رہے تو ڈھائی فیصد رقم زکوٰۃ کی رہے گی اور مال کی قسموں کے علاوہ علیحدہ علیحدہ حدیں بھی رکھی گئیں ہیں، زکوٰۃ فرض ہے، زکوٰۃ کے علاوہ صرف اپنے رب کو راضی اور خوش کرنے کے لیے صدقات کی بھی تلقین کی گئی ہے، اس کی کوئی حد نہیں رکھی گئی ہے اور اس کو فرض بھی نہیں کیا گیا ہے، اس طرح زکوٰۃ و صدقات میں اظہار عبدیت کے ساتھ اپنے ہم جنس انسانوں کی مصیبت و پریشانی میں ان کی ہمدردی و عنخواری کی علامت بنتی ہے، اور یہ صورت حال اللہ رب العالمین کو بہت پسند ہے، اسی لئے اپنی عبادت اختیار کرنے کی تلقین میں نماز کے ادا کرنے کے فوراً بعد زکوٰۃ کا ذکر آیا ہے۔

اس کا نتیجہ یہ نکلتا ہے کہ اس سے ایک طرف ہمدردی و عنخواری کی فضا قائم ہوتی ہے، اور دوسری طرف معاشرہ کے افراد میں خوشحالی کی صورت حال قائم ہوتی ہے، مالوں میں برکت ہوتی ہے، دلوں میں الفت پیدا ہوتی ہے، ایک دوسرے پر اعتماد اور بھروسہ کی فضا قائم ہوتی ہے۔

سودی لین دین کے نقصانات

زکوٰۃ کی ان خوبیوں کے برعکس سودی لین دین کا معاملہ بالکل مختلف ہے، سود کی

صورت میں ایک طرف محنت کرنے والے کی کمائی میں ایک دوسرا جو بلا محنت و فکر مندی اختیار کیے حصہ دار بنتا چلا جاتا ہے، اور یہ بات مسلسل ہوتی رہتی ہے، اس کے نتیجہ میں محنت و فکر مندی کرنے والوں کے حصہ میں صرف محنت آتی ہے اور ان کی محنت کا ایک حصہ بے فکر افراد کو مل جاتا ہے۔

غور کیا جائے تو نظر آئے گا کہ سود کے نتیجہ میں آپسی ہمدردی کا فقدان اور خود غرضی کا مزاج پیدا ہوتا ہے اور آپس میں انسانی ہمدردی ذہن سے بالکل نکل جاتی ہے، فقراء، وغریبوں کا استحصال، اور دو بالکل علیحدہ اور نمایاں طبقوں کا وجود جن میں سے ایک صرف لینے اور دوسرے کی محنت کو چوسنے والا اور دوسرا جانوروں کی طرح صرف استعمال کیے جانے والا، یہی وجہ ہے کہ قرآن مجید میں سود کی سخت مذمت کی گئی ہے اور اس کی مکروہ تصویر پیش کی گئی ہے، اور اس کی مذمت میں سخت اور وعیدوں سے بھرے ہوئے الفاظ استعمال کئے گئے ہیں، اس کے مقابلہ میں زکوٰۃ کی تعریف کی گئی ہے جس میں ایک دوسرے کے ساتھ انسانی ہمدردی کا جذبہ ہوتا ہے۔ قرآن مجید میں اور حدیث رسول اللہ صلی اللہ علیہ وسلم میں سود کی سخت قباحت بتائی گئی ہے، منکرات و فواحش اور اخلاق ذمیرہ کی مذمت میں بھی قرآن مجید کا اسلوب وہ نہیں ہے جو اس نے سود کے سلسلہ میں اختیار کیا ہے، یہ وہ اسلوب بیان ہے جس سے انسان کے روٹکنے کھڑے ہونے لگتے ہیں، اور معلوم ہوتا ہے کہ دل سینہ سے نکل آئے گا۔

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ ۝ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِن تُبْتُمْ فَلَكُمْ رُؤُوسُ أَمْوَالِكُمْ لَا تَظْلِمُونَ وَلَا تُظْلَمُونَ ۝ (سورہ بقرہ: ۲۷۸-۲۷۹)

”اے ایمان والو! اللہ سے ڈرو، اور جو کچھ سود کا بقایا ہے اسے چھوڑ دو، اگر تم ایمان والے ہو، لیکن تم نے ایسا نہ کیا تو خیر دار ہو جاؤ جنگ کے لیے اللہ اور اس کے رسول کی طرف سے، اور اگر تم توبہ کر لو گے تو تمہارے اصل اموال تمہارے ہی ہیں، نہ تم (کسی پر) ظلم کرو گے نہ تم پر (کسی کا) ظلم ہوگا۔“

اس نے سود خوار کی جو تصویر کھینچی ہے، اس سے ایک مومن کے دل میں نفرت و کراہت خود پیدا ہونے لگتی ہے۔

الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ
الشَّيْطَانُ مِنَ الْمَسِّ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا
وَأَحَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِّن رَّبِّهِ
فَأَنْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَئِكَ
أَصْحَابُ النَّارِ هُمْ فِيهَا خَالِدُونَ (سورہ بقرہ: ۲۷۵)

”جو لوگ سود کھاتے رہتے ہیں وہ لوگ نہ کھڑے ہو سکیں گے، سو اس کے کہ جیسے وہ کھڑا ہوتا ہے جسے شیطان نے جنون سے خنطی بنا دیا ہو، یہ سزا اس لیے ہوگی کہ وہ کہتے ہیں کہ بیع بھی تو سود ہی کی طرح ہے حالانکہ اللہ نے بیع کو حلال کیا ہے اور سود کو حرام کیا ہے، پھر جس کسی کو نصیحت اس کے پروردگار کی طرف سے پہنچے گی، اور وہ باز آ گیا تو جو کچھ پہلے ہو چکا وہ اس کا ہو چکا اور اس کا معاملہ اللہ کے حوالہ رہا، اور جو کوئی پھر عود کرے تو یہی لوگ دوزخ والے ہیں اس میں وہ ہمیشہ بڑے رہیں گے۔“

قرآن مجید نے سود اور صدقات کا موازنہ کئی جگہ کیا ہے، اور ان دونوں کے آثار و نتائج ایسے معجزانہ جملوں میں بیان کیے ہیں جن کی تشریح و تفصیل کے لیے درحقیقت ایک ضخیم کتاب کی ضرورت ہے، اور جن کو صحیح طور پر سمجھنے کے لیے علم الاقتصاد، اور سود خوار ملکوں اور اقوام کی معاشی و ذہنی حالت کا جائزہ لینا بھی ضروری ہے۔

يَمْحَقُ اللَّهُ الرِّبَا وَيُرْبِي الصَّدَقَاتِ وَاللَّهُ لَا يُحِبُّ كُلَّ كَفَّارٍ
أَثِيمٍ (سورہ بقرہ: ۲۷۶)

”اللہ سود کو مٹاتا ہے اور صدقات کو بڑھاتا ہے اور اللہ کسی کفر کرنے والے گنہگار کو دوست نہیں رکھتا۔“

دوسری جگہ ارشاد ہے:

وَمَا آتَيْتُمْ مِّن رَّبًّا لِّيرَبُّوْا۟ فِیۡ اَمْوَالِ النَّاسِ فَلَا یُرَبُّوْا۟ عِنۡدَ اللّٰهِ
وَمَا آتَيْتُمْ مِّن زَكَاٰةٍ تُرِیۡدُوْنَ وَجۡهَ اللّٰهِ فَاُولٰٓئِکَ هُم
الْمُضٰعِفُوْنَ ۝ (سورہ روم: ۳۹)

”اور جو کچھ تم اس غرض سے دو گے کہ لوگوں کے مال میں پہنچ کر زیادہ
ہو جائے سو وہ اللہ کے آگے نہیں بڑھتا اور تم جو صدقہ دو گے جس سے اللہ کی
رضا طلب کرتے ہو گے تو ایسے ہی لوگ عنقریب بڑھاتے رہیں گے۔“

رسول اللہ صلی اللہ علیہ وسلم نے بھی زکوٰۃ اور صدقات کی تعریف فرمائی ہے، اور
مسلمانوں کے مال میں اس کی وجہ سے جو خیر و برکت ہوتی ہے، اس کا ذکر کیا ہے، اور اسی کے ساتھ
زکوٰۃ نہ ادا کرنے والوں کو دنیا میں فوری سزا اور ابتلا کی سخت وعید بھی سنائی ہے، بریدہ رضی اللہ عنہ
سے روایت ہے کہ رسول اللہ صلی اللہ علیہ وسلم نے فرمایا کہ ”جب کوئی قوم زکوٰۃ دینا چھوڑ دیتی
ہے تو اللہ تعالیٰ اس کو خشک سالی اور قحط میں مبتلا کر دیتا ہے۔“

اسی طرح سودی کاروبار کرنے والوں کو دنیا و آخرت دونوں جگہ سخت سزا اور عذاب کی
وعید ہے، حضور صلی اللہ علیہ وسلم کا ارشاد ہے کہ ”جب کسی قوم میں سود کا عام رواج ہو جاتا ہے تو وہ
قحط میں مبتلا کر دی جاتی ہے، اور جب کسی قوم میں رشوت عام ہو جاتی ہے تو وہ رعب میں گرفتار
ہو جاتی ہے، یہ بھی ارشاد فرمایا کہ اللہ تعالیٰ لعنت بھیجتا ہے، سود لینے والے اور دینے والے
اور اس کو لکھنے اور صدقہ دینے والے پر۔“

حضرت ابو ہریرہ رضی اللہ عنہ سے روایت ہے، رسول اللہ صلی اللہ علیہ وسلم نے فرمایا کہ
”جس رات مجھے آسمان پر لے جایا گیا میرا گزرا ایک ایسی جماعت پر ہوا جن کے پیٹ گھر کی
طرح تھے، اس میں سانپ تھے، جو باہر سے نظر آتے تھے، میں نے پوچھا کہ جبریل یہ کون لوگ
ہیں؟ انہوں نے کہا یہ سود خوار ہیں۔“

یہ بھی ارشاد فرمایا کہ ”جب اللہ تعالیٰ کسی کو تباہ کرنا چاہتا ہے تو اس میں سود عام کر دیتا ہے۔“
اگر کوئی شخص اسلامی معاشرہ کی تاریخ، اس کے اخلاقی پہلو، احکام شرعیہ کا اجراء،

او امر الہیہ کی تنفیذ اور اس میں خیر و برکت، امن و اطمینان، خوش حالی اور فارغ البالی کا جائزہ لے گا، جو احکام شرعیہ کے نفاذ کی برکت سے پیدا ہوئی تھی، نیز اس تنگی و دشواری اور پریشان حالی پر بھی ایک نظر ڈالے گا جو شریعت کے ترک اور فرائض کے تعطل کے نتیجہ میں اسلامی معاشرہ پر چھا گئیں تو وہ ان احادیث نبوی کی تصدیق کرنے پر مجبور ہوگا، جو ابھی اوپر گزری ہیں۔

اللہ تعالیٰ کا ارشاد ہے:

مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيَاةً طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ ۝
(سورہ نحل: ۹۷)

”نیک عمل جو کوئی بھی کرے گا مرد ہو یا عورت بشرطیکہ صاحب ایمان ہو تو ہم اسے ضرور ایک پاکیزہ زندگی عطا کریں گے اور ہم انہیں ان کے اچھے کاموں کے عوض میں ضرور اجر دیں گے۔“

دوسری جگہ ارشاد ہے:

وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى ۝ (سورہ طہ: ۱۲۳)
”جو کوئی میری نصیحت سے اعراض رکھے گا سو اس کے لیے تنگی کا جینا ہوگا اور قیامت کے دن ہم اسے اندھا اٹھائیں گے۔“ (۱)

(۱) بحوالہ ارکان اربعہ، مؤلفہ مولانا سید ابوالحسن علی حسینی ندوی ص: ۱۶۲-۱۶۶

روزہ

روزہ اسلام کے پانچ بنیادی ارکان میں سے ایک بنیادی رکن ہے، یہ بنیادی ارکان اسلام کے وہ ستون ہیں جن پر دین اسلام کی عمارت قائم ہے، ان میں سے ہر ستون کی حفاظت ضروری ہے تاکہ دین اسلام کی عمارت قائم رہے، اسلام کے ایک بنیادی رکن ہونے کے ساتھ روزہ کی جو خصوصیات اور فوائد ہیں ان پر انسان اپنی فطرت سلیمہ کے لحاظ سے غور کرے تو اس کو اس میں اپنی زندگی کے لیے کئی روشن پہلو نظر آئیں گے، اعلیٰ انسانی قدروں پر عمل کے لیے اپنی نفسانی خواہشات کو دبانے اور اپنی غرض اور خواہش کو نظر انداز کر کے اپنے پروردگار کے احکام کی بجا آوری اس کے اہم پہلو ہیں، روزہ کے ذریعہ انسان ایک طرف باطنی خوبیوں سے آراستہ ہونے کی کوشش کرتا ہے، اور دوسری طرف دوسروں کے دکھ و پریشانی کو اپنے تجربہ میں لاکھراپنے اندر ہمدردی اور رحم دلی کے احساس کو جگہ دیتا ہے۔

قرآن مجید میں اس کی اہمیت اور اس میں خیر کے انسانی جذبہ کی تقویت، انسانی ہمدردی اور نفس کی رغبت کو کنٹرول کرنے کے مقصد کی طرف واضح اشارہ کیا گیا ہے اور ایک سال ایک ماہ اس کی مشق کے لیے مقرر کرتے ہوئے اس کی یہ فضیلت بھی بتائی گئی ہے کہ

رب العالمین کی مقدس کتاب قرآن مجید کا نزول بھی اسی ماہ میں ہوا۔

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى
الَّذِينَ مِنْ قَبْلِكُمْ لَعَلَّكُمْ تَتَّقُونَ ۝ أَيَّامًا مَعْدُودَاتٍ فَمَنْ كَانَ
مِنْكُمْ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ وَعَلَى
الَّذِينَ يُطِيقُونَهُ فِدْيَةٌ طَعَامُ مِسْكِينٍ فَمَنْ تَطَوَّعَ خَيْرًا فَهُوَ

خَيْرَ لَهٗ وَاَنْ تَصُومُوْا خَيْرٌ لَّكُمْ اِنْ كُنْتُمْ تَعْلَمُوْنَ ۝ شَهْرُ
رَمَضَانَ الَّذِي اُنزِلَ فِيْهِ الْقُرْاٰنُ هُدًى لِّلنَّاسِ وَبَيِّنَاتٍ مِّنَ
الْهُدٰى وَالْفُرْقٰنِ فَمَنْ شَهِدَ مِنْكُمُ الشَّهْرَ فَلْيَصُمْهُ وَمَنْ
كَانَ مَرِيْضًا اَوْ عَلٰى سَفَرٍ فَعِدَّةٌ مِّنْ اَيّامٍ اٰخَرَ يُرِيْدُ اللّٰهُ بِكُمُ
الْيُسْرَ وَلَا يُرِيْدُ بِكُمُ الْعُسْرَ وَلِتُكْمِلُوْا الْعِدَّةَ وَلِتُكَبِّرُوْا اللّٰهَ
عَلٰى مَا هَدٰكُمْ وَلَعَلَّكُمْ تَشْكُرُوْنَ ۝ [سورہ بقرہ: ۱۸۳-۱۸۵]

”اے ایمان والو! تم پر روزے فرض کیے گئے جیسا کہ ان لوگوں پر فرض کیے
گئے تھے جو تم سے قبل ہوئے ہیں عجب نہیں کہ تم متقی بن جاؤ، گنتی کے چند دن
ہیں لیکن تم میں سے جو شخص بیمار ہو یا سفر میں ہو تو وہ اور دنوں میں گنتی پورا
کر لے، اور جو لوگ اسے مشکل سے برداشت کر سکیں ان کے ذمہ فدیہ ہے
کہ وہ ایک مسکین کا کھانا ہے، جو کوئی خوشی خوشی نیکی کرے وہ اس کے حق
میں بہتر ہے، اور اگر تم علم رکھتے ہو تو بہتر تمہارے حق میں بھی ہے کہ روزے
رکھو۔ ماہ رمضان وہ ہے جس میں قرآن اتارا گیا، جو لوگوں کو ہدایت
کرنے والا ہے اور جس میں ہدایت کی حق و باطل کی تمیز کی نشانیاں ہیں تم
میں سے جو شخص اس مہینے کو پائے اور روزہ رکھنا چاہے، ہاں جو بیمار ہو یا مسافر
ہو اسے دوسرے دنوں یہ گنتی پوری کرنی چاہئے اللہ تعالیٰ کا ارادہ تمہارے
ساتھ آسانی کا ہے سختی کا نہیں وہ چاہتا ہے تم گنتی پوری کر لو اور اللہ تعالیٰ کی
دی ہوئی ہدایت پر اس طرح کی بڑائیاں بیان کرو اور اس کا شکر ادا کرو۔“

روزہ کا طرز و ساخت ایسی رکھی گئی ہے کہ اس میں فرشتوں جیسی زندگی ابھرتی ہے،

فرشتے اللہ تعالیٰ کی وہ مخلوق ہیں جو نہ کھاتے ہیں، نہ پیتے ہیں اور نہ ان کو زمینی مخلوقات کی طرح
زمینی ضروریات پیش آتی ہیں، وہ ہر وقت اللہ تعالیٰ سے لو لگائے اس کی عبادت و اطاعت میں
لگے رہتے ہیں، نہ تھکتے ہیں اور نہ نافرمانی کرتے ہیں، روزہ دار کی زندگی ممکن حد تک ایسی ہی
زندگی بن جاتی ہے۔

زمینی مخلوق کا فرد ہونے کی وجہ سے اس کو لازمی تقاضائے بشری تو پورے کرنے ہوتے ہیں، لیکن دیگر ممکن اور اختیاری معاملات میں روزہ دار فرشتوں کی طرح عبادات و اطاعت میں لگا رہتا ہے، نہ کھاتا ہے نہ پیتا ہے اور نہ کوئی نافرمانی کرتا ہے۔

روزہ دار اس طرح کی زندگی اختیار کرنے میں کامیاب اور مقبول روزہ دار ثابت ہوتا ہے اور اس میں کوتاہی کرنے میں کوتاہی کے بقدر روزہ کے فائدے سے محروم ہو جاتا ہے۔

روزوں کا یہ زمانہ چونکہ سب مسلمانوں کے لئے ایک ہی وقت میں آتا ہے اس لئے ایک عمومی منظر اور ماحول بن جاتا ہے، اور ایسا ماحول بنانے کی تاکید بھی آئی ہے حتیٰ کہ بیماری یا سفر کی وجہ سے روزہ نہ رکھ سکنے والے کو بھی تاکید ہے کہ وہ علی الاعلان اپنے روزہ نہ رکھنے کا مظاہرہ نہ کرے تاکہ روزہ کی فضا متاثر نہ ہو۔

مسلمانوں کو اس روحانی عمل کے ذریعہ اپنی زندگی کا جائزہ لینے کا موقع ملتا ہے ان کے پیش نظر روحانی مخلوق ملائکہ کا طرز زندگی ہوتا ہے، ان کی ایک طرح سے مشابہت اختیار کرنی ہوتی ہے ان کو یہ دیکھنا ہوتا ہے کہ وہ اس کے لیے کہاں تک عہدہ برآ ہو رہے ہیں اور اگر ان سے کچھ کوتاہی ہوتی ہے تو وہ اس کو دور کرنے کی کیا کوشش کرتے ہیں، وہ اپنی پوری زندگی میں فرشتے نہیں بن سکتے تو وہ کم از کم ان کو جوتھوڑا سا موقع اس بات کا مظاہرہ کرنے کے لئے مل رہا ہے اس سے وہ بقدر استطاعت فائدہ اٹھا سکتے، اور اپنے پروردگار کی رحمتوں اور رضا مند یوں سے مالا مال ہو سکتے ہیں!

علامہ ابن القیم روزہ کے اسرار و مقاصد پر روشنی ڈالتے ہوئے لکھتے ہیں:

”روزہ جو ارح ظاہری اور قوائے باطنی کی حفاظت میں بڑی تاثیر رکھتا ہے، فاسد مادہ کے جمع ہو جانے سے انسان میں جو خرابیاں پیدا ہو جاتی ہیں، اس سے وہ اس کی حفاظت کرتا ہے، جو چیزیں مانع صحت ہیں ان کو خارج کر دیتا ہے اور اعضاء و جوارح میں جو خرابیاں ہوا و ہوس کے نتیجہ میں ظاہر ہوتی رہتی ہیں وہ اس سے دفع ہوتی ہیں، وہ صحت کے لئے مفید اور تقویٰ کی

زندگی اختیار کرنے میں بہت مدد و معاون ہے، اللہ تعالیٰ کا ارشاد ہے:
 يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى
 الَّذِينَ مِنْ قَبْلِكُمْ لَعَلَّكُمْ تَتَّقُونَ ۝
 اے ایمان والو! تم پر روزے فرض کیے گئے جیسا کہ ان لوگوں پر فرض کیے
 گئے تھے جو تم سے قبل ہوئے ہیں عجب نہیں کہ تم متقی بن جاؤ۔
 رسول اللہ صلی اللہ علیہ وسلم نے فرمایا:

الصوم جنة: روزہ ڈھال ہے۔ چنانچہ ایسے شخص کو جو نکاح کا خواہش
 مند ہو اور استطاعت نہ رکھتا ہے روزہ رکھنے کی ہدایت کی گئی ہے اور اس کو اس
 کا تریاق قرار دیا گیا ہے۔ مقصود یہ ہے کہ روزہ کے مصالحوں اور فوائد چونکہ عقل
 سلیم اور فطرت صحیحہ کی رو سے مسلم تھے اس لئے اس کو اللہ تعالیٰ نے اپنے
 بندوں کی حفاظت کی خاطر محض اپنی رحمت اور احسان سے فرض کیا ہے۔ (۱)

ہماری عام زندگی تو دینی کمزوریوں اور عملی کوتاہیوں سے پُر رہتی ہے، دنیاوی راحتوں
 اور لذتوں کی فکر، دنیاوی فوائد کے حصول کی فکر، ہر وقت نفس کی خواہشات کی فکر، اپنے شوق
 و خواہش کے اثر سے دوسروں کے ساتھ زیادتی و حق تلفی، کسی کی غیبت، کہیں جھوٹ، کسی کے
 ساتھ زیادتی، کسی کی حق تلفی، ہماری زندگی کم و بیش ان باتوں سے داغدار رہتی ہے، سال بھر میں
 صرف ایک مہینہ ہم کو دیا گیا ہے کہ ہم ان تمام بری اور نامناسب باتوں سے پرہیز کی مشق
 کریں، اور کوشش کریں کہ ہماری زندگی ان سب باتوں سے جتنا ممکن ہو پاک ہو، اگر اس میں
 کامیاب ہوتے ہیں تو یہ فرشتوں کے کارنامہ سے بڑا کارنامہ ہوگا، کیونکہ فرشتے ایسا کرنے پر
 فطری طور سے مجبور ہیں، لیکن ہم زمینی مخلوق ہونے کے باعث فطری طور پر مجبور نہیں ہیں، ہم
 اپنے ارادہ اور فکر مندی سے اس کو اختیار کریں گے، فرشتوں کو ایسی حالت کے لئے قربانی نہیں
 کرنی پڑتی، ہم محنت و قربانی سے اس کو اختیار کر سکیں گے، اس لئے انسان اگر فرشتوں جیسی
 حالت اختیار کرے تو اس کا رتبہ فرشتوں سے بڑھ جاتا ہے۔

قرآن مجید کا اس ماہ کے ساتھ خاص تعلق ہے، خود اللہ تعالیٰ نے اس ماہ کی یہ عظیم خصوصیت بتائی ہے کہ اس میں قرآن مجید نازل ہوا فرمایا:

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ
مِّنَ الْهُدَىٰ وَالْفُرْقَانِ [سورہ بقرہ: ۱۸۵]

”رمضان کا یہ مہینہ ایسا ہے کہ اس میں قرآن مجید نازل کیا گیا جو لوگوں کے لیے بھلائی کی طرف رہنمائی کرنے والا ہے اور (اس میں) ہدایت کی روشن باتیں ہیں اور حق و باطل کے درمیان فرق واضح کرنے والا ہے۔“

حضرت مجدد الف ثانی رحمۃ اللہ علیہ اپنے ایک مکتوب میں لکھتے ہیں:

”اس مہینہ کو قرآن مجید کے ساتھ بہت خاص مناسبت ہے، قرآن مجید اسی مہینہ میں نازل کیا گیا، یہ مہینہ ہر قسم کی خیر و برکت کا جامع ہے، آدمی کو سال بھر میں مجموعی طور پر جتنی برکتیں حاصل ہوتی ہیں وہ اس مہینہ کے سامنے اس طرح ہیں جس طرح سمندر کے مقابلہ میں ایک قطرہ، اس مہینہ میں جمعیت باطنی کا حصول پورے سال جمعیت باطنی کے لئے کافی ہوتا ہے اور اس میں انتشار اور پریشان خاطر ی یقینہ تمام دنوں بلکہ پورے سال کو اپنی لپیٹ میں لے لیتی ہے، قابل مبارک باد ہیں وہ لوگ جن سے یہ مہینہ راضی ہو کر گیا اور ناکام اور بد نصیب ہیں وہ جو اس کو ناراض کر کے ہر قسم کی خیر و برکت سے محروم ہو گئے۔“

ایک دوسرے مکتوب میں فرماتے ہیں:

”اگر اس مہینہ میں کسی آدمی کو اعمال صالحہ کی توفیق مل جائے تو پورے سال اس کے شامل حال رہے گی اور اگر یہ مہینہ بے ادبی فکر و ترداد اور انتشار کے ساتھ گزرے تو پورا سال اسی حال میں گزرنے کا اندیشہ ہے۔“ (۱)

روزہ کی افادیت اور عند اللہ اس کی اہمیت کی یہ بڑی دلیل ہے کہ اللہ نے دوسرے اعمال کے مقابلہ میں اس سے اپنی پسند زیادہ ظاہر کی ہے، حدیث شریف میں اللہ تعالیٰ کا یہ

(۱) مکتوبات از امام ربانی ج: ۸ ص: ۳۵

ارشاد بتایا گیا ہے کہ:

”عن أبی ہریرۃ قال قال رسول اللہ صلی اللہ علیہ وسلم کل عمل ابن آدم یضعف لہ الحسنۃ بعشر أمثالہا الی سبع مائة ضعف قال اللہ تعالیٰ الا الصوم فانہ لی وانا اجزی بہ یدع شہوتہ وطعامہ من أجلی“ (رواہ البخاری ومسلم)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے (روزہ کی فضیلت اور قدر و قیمت بیان کرتے ہوئے) ارشاد فرمایا کہ آدمی کے ہر اچھے عمل کا ثواب دس گنے سے سات سو گنے تک بڑھایا جاتا ہے، مگر اللہ تعالیٰ کا ارشاد ہے کہ: روزہ اس عام قانون سے مستثنیٰ اور بالاتر ہے، وہ بندہ کی طرف سے خاص میرے لیے ایک تحفہ ہے، اور میں ہی (جس طرح چاہوں گا) اس کا اجر و ثواب دوں گا۔ میرا بندہ میری رضا کے واسطے اپنی خواہش نفس اور اپنا کھانا پینا چھوڑ دیتا ہے (پس میں خود ہی اپنی مرضی کے مطابق اس کی اس قربانی اور نفس کشی کا صلہ دوں گا)۔

روزوں کا یہ ایک مہینہ مسلمانوں کی ایسی دینی دولت ہے جس سے ان کو مختلف النوع فوائد حاصل ہوتے ہیں، عبادت کی ادائیگی کے ساتھ ساتھ مسلمانوں کی اجتماعی زندگی کے متعدد گوشے اصلاح و درستگی کے عمل سے گزرتے ہیں، آپ ن ہمدردی غم خواری، تعاون اور انسانی احساسات کی صحیح کار فرمائی کا یہ بہترین موقع ہوتا ہے، چنانچہ رمضان کے زمانہ کو صحیح طریقہ سے گزارنے کے بعد ایک مسلمان عبادت کی شاندار ادائیگی کے ساتھ غفلتوں، انسانی کدورتوں اور ترش مزاجی کی کیفیت سے پاک ہو کر نکل سکتا ہے، روزہ دار کو ایک ماہ تک ان تمام باتوں سے پرہیز کرنا ہوتا ہے جو انسان کے نفس کو موٹا اور اس کی طبیعت کو اچھے انسانی اخلاق سے برگشتہ بناتی ہیں، اس کو ایک طرف اپنے پروردگار کے سامنے بندگی کی ذمہ داریوں کو انجام دینے کا بھر پور موقع ملتا ہے، دوسری طرف اپنی انسانی برادری کے ساتھ ہمدردی اور دلداری کے حقوق بھی ادا کرنے ہوتے ہیں، بندگی کے اظہار میں عمل عبادت کے ساتھ اپنے پروردگار کے حکم کے سامنے اپنی راحت اور اپنی مرضی کو قربانی کرنا ہوتا ہے، اس قربانی میں نفس کی قربانی بھی ہوتی ہے اور بدنی راحت کی بھی قربانی ہوتی ہے، اس کے اختیار کردہ معمولات میں فرق لے آیا جاتا ہے، کھانے

پینے کے وقفوں کو طویل کر دیا جاتا ہے اور ان کے اوقات میں بھی تبدیلی کر دی جاتی ہے، وہ جس وقت کھانا کھاتا تھا اس وقت اس کو روک دیا جاتا ہے اور جس وقت وہ عموماً نہیں کھاتا اس وقت اس کو کھانے کا وقت بتایا جاتا ہے، اس کے لیے طلوع فجر سے قبل جب کہ اس کے بیدار ہونے سے کم از کم گھنٹہ دو گھنٹہ قبل کا وقت ہوتا ہے اٹھ کر کھانا کھانا تجویز کیا جاتا ہے، اور جب وہ دن کے اوقات میں اپنی راحت کے مطابق کھانا کھایا کرتا ہے ان اوقات میں اس کو منع کر دیا جاتا ہے، پھر سورج غروب ہوتے ہی اس کو کھانے کی صرف اجازت ہی نہیں ملتی بلکہ اس وقت اس کے لیے یہ کام اجر و ثواب کا کام قرار دیا جاتا ہے، پھر یہ سلسلہ پورے ایک ماہ چلتا ہے، اس سلسلے میں کھانے کے علاوہ پانی پینے کو بھی شامل کیا جاتا ہے، اس طرح روزہ دار کو اپنے پروردگار کے حکم پر بھوکا پیاسا رہنا ہوتا ہے اور پھر اسی کے حکم سے کھانا پینا اختیار کرنا ہوتا ہے، روزہ کی یہ پابندیاں اپنی نوعیت کی خاص قسم کی پابندیاں ہیں۔

عمید

رمضان کے انتیس یا تیس دن ایسی نورانی کیفیات و حالات میں گزر کر عید الفطر کا دن آتا ہے، جو لطف و عبادت اور راحت و قبولیت دونوں کو سمیٹے ہوئے آتا ہے، اس میں دنیاوی اور دینی دونوں لحاظ سے مسرت کا سامان ہوتا ہے ایک طرف تو اس کو اپنی جائز پسند و خواہشات کے مطابق زندگی گزارنے کی آزادی ملتی ہے۔

اور دوسری طرف پورے ایک ماہ اطاعت و فرماں برداری اور عبادت کے اجر کا فیصلہ ہوتا ہے اور اس کو اس کے انعام سے نوازا جاتا ہے اس بنا پر عید کی رات کو لیلۃ الجائزہ یعنی انعام کی رات کہا گیا ہے۔

رمضان اپنے حق ادا کرنے والے کو ایسی پاکیزگی عطا کر دیتا ہے جو اس کے لیے سال بھر کے لیے توشہ برکت و رحمت بنتی ہے اور سال گزرنے پر پھر اس مبارک عمل کا موقع آ جاتا ہے اور خیر و برکت کا یہ پروگرام دوہرانے کا موقع میسر آ جاتا ہے۔

رمضان کا مہینہ ایک مسلمان کو اس بات کے احساس سے واقف کر دیتا ہے کہ اس

زمین پر کتنے ایسے آدمی ہیں جو انسانی رشتہ سے اسی کی طرح ہیں لیکن ان کو بھوک برداشت کرنا پڑتی ہے اور کتنے ایسے ہیں جن کو ان کے انسانی تقاضوں کو پورا کرنے کا پورا سامان حاصل نہیں رمضان یہ بھی بتاتا ہے کہ آدمی کو اپنے ارد گرد رہنے والے اپنے ہم جنسوں کی تکلیف اور دکھ کو جاننا چاہئے اور اس میں اس کو ان کی کچھ نہ کچھ ہمدردی بھی کرنا چاہئے، اسی لیے ضرورت مند کی مدد، بھوکے شخص کو کھانا کھلانا، رمضان کے بہت پسندیدہ کاموں میں قرار دیا گیا ہے، اور جب انسان روزہ رکھ کر بھوک کی تکلیف سے گزرتا ہے تو یقیناً اس کا احساس ہوتا ہے کہ بھوک کیا چیز ہے اور اس میں ہمدردی کیسا شاندار عمل ہے اور روزہ رکھ کر جب وہ نفس کے متعدد تقاضوں سے اپنے کو باز رکھنے پر مجبور ہوتا ہے تو اس کو اس بات کی مشق کا موقع ملتا کہ وہ بُری باتوں سے اپنے نفس کو روکے جو قابلِ مذمت اور صالح زندگی سے ہم آہنگ نہیں ہیں، اس طرح رمضان انسان کو اچھا نیک اور پاکیزہ بنانے کا ایک نظام عمل لے کر آتا ہے جو انسان کے لیے ایک ضروری نظام ہے جس میں انسان کی بہتری اور خوبی کا انتظام ہونے کے ساتھ اس کے پروردگار کی خوشنودی اور رضا مندی کا بھی انتظام ہے جس کا ایک صلہ عید الفطر کی مسرت اور اصل صلہ پروردگار کی خوشنودی کا حصول اور اس کی طرف سے خصوصی جزا ہے۔

روزوں کی کارکردگی واقعی ایک اعلیٰ کارکردگی ہے جس کے بارے میں خدا تعالیٰ نے فرمایا کہ ہر عمل کا اجر تو اس طرح دیا جائے گا جیسا مقرر کیا گیا ہے، لیکن روزہ کا اجر میں خود خاص طریقہ سے اپنی طرف سے دوں گا، لہذا شیطان کا عید کے دن روزہ رکھنا اور غم کرنا بجا ہے کہ اس کے شکار سے کتنے انسان نہ صرف یہ کہ بچ نکلے بلکہ اس کی تدبیر و کوشش کو برباد کر گئے اور روزہ داروں کی خوشی بھی بجا ہے کہ انہوں نے اپنے کو شیطان کے زرخے سے بچالیا اور اپنے پروردگار کو راضی و خوش کیا، وہ اپنے پروردگار کی عظمت اور وحدانیت کا کلمہ پڑھتے ہوئے عید کے روز نماز کے لیے جاتے ہوئے یہ الفاظ ادا کرتے ہیں، "اللہ اکبر اللہ اکبر لا الہ الا اللہ واللہ اکبر اللہ اکبر ولله الحمد" اللہ سب سے بڑا ہے، اللہ سب سے بڑا ہے اس کے سوا کوئی معبود نہیں، اللہ سب سے بڑا ہے اللہ سب سے بڑا ہر طرح کی ستائش اور خوبی اسی کے لیے ہے، اور اس طریقہ سے وہ شیطان کے روزے کو اور بھی سخت اور تکلیف کار روزہ بنا دیتے ہیں۔

حج

اسلام کی بنیادی عبادتوں کی چار قسمیں ہیں، ان میں سے ایک عبادت حج کی ادائیگی ہے، جو صرف ان پر فرض ہے جو اس کے لیے سفر اور ادائیگی کی استطاعت رکھتے ہوں، حج مکہ مکرمہ جا کر انجام دیا جاتا ہے، اس میں پانچ روز صرف ہوتے ہیں، اس میں مسلمانوں کو اپنے رب واحد کے سامنے اطاعت و فدائیت کا عمل ظاہر کرنا ہوتا ہے، جس کا اعلیٰ نمونہ رب العالمین کے برگزیدہ بنی حضرت ابراہیم علیہ السلام کے عمل کی نقل کی صورت میں ظاہر کرنا ہوتا ہے۔ اللہ تعالیٰ کے برگزیدہ بندہ اور موقر نبی حضرت ابراہیم علیہ السلام کی فدائیت کا وہ نمونہ ایمان والوں کے لئے بڑا سبق ہے، ایمان والوں کو بتایا گیا ہے کہ وہ اپنے رب کی محبت و اطاعت اور اس کی رضا طلبی کا اظہار اس نمونہ کو سامنے رکھتے ہوئے کریں۔ اس کی مثال اللہ تعالیٰ نے حضرت ابراہیم علیہ السلام کی اطاعت الہی اور محبت الہی کی عظیم ترین مثالوں کی صورت میں بیان کی ہے، اور اس کو قیامت تک ایمان والوں کے لیے یادگاری اور مثالی نمونہ بنا دیا گیا ہے، حضرت ابراہیم علیہ السلام نے اللہ کے لئے مختلف انداز کی تین زبردست قربانیوں کا ثبوت دیا جس کی نظیر پوری انسانی تاریخ میں نہیں ملتی۔

حضرت ابراہیم علیہ السلام کا ماحول شرک میں ڈوبا ہوا تھا، اور ان کی قوم کھلا ہوا شرک کر رہی تھی، ان کے باپ تو شرکیہ عمل کے خاص پیجاری تھے، لیکن حضرت ابراہیم علیہ السلام کے فطری شعور اور سمجھ نے ان کے ماحول اور گھر کے شرکیہ عمل کو قبول نہیں کیا اور انہوں نے اپنے غور و سمجھ سے یہ نتیجہ نکالا کہ شرک کا عمل عقل کے مطابق نہیں ہے۔ ان کی قوم کا شرک ستارہ پرستی تھا، حضرت ابراہیم نے ستاروں کی حیثیت اور حقیقت پر غور کیا، پھر چاند پر غور کیا، پھر سورج پر

غور کیا، سب کو ان سے بڑے کسی قدرت والے کا پابند محسوس کیا کہ جب وہ پابند ہیں تو وہ اپنے سے کسی بڑے قدرت والے کے برابر کیسے ہو سکتے ہیں، اسی طرح انہوں نے یہ نتیجہ نکالا کہ اعلیٰ ترین قوت ان سے اوپر ہے اور ان کو چلانے والی ہے، اس طرح وہ خدائے واحد تک پہنچے۔
قرآن مجید میں اس کا ذکر اس طرح ہے:

وَإِذْ قَالَ إِبْرَاهِيمُ لِأَبِيهِ أَرَزَّرْتَنِحْدُ أَصْنَامًا آلِهَةً إِنِّي أَرَاكَ
وَقَوْمَكَ فِي ضَلَالٍ مُّبِينٍ ۝ وَكَذَلِكَ نُرَى إِبْرَاهِيمَ مَلَكُوتَ
السَّمَاوَاتِ وَالْأَرْضِ وَلِيَكُونَ مِنَ الْمُوقِنِينَ ۝ فَلَمَّا جَنَّ
عَلَيْهِ اللَّيْلُ رَأَى كَوْكَبًا قَالَ هَذَا رَبِّي فَلَمَّا أَفَلَ قَالَ لَا
أُحِبُّ الْإِفْلِينَ ۝ فَلَمَّا رَأَى الْقَمَرَ بَازِعًا قَالَ هَذَا رَبِّي فَلَمَّا
أَفَلَ قَالَ لَئِن لَّمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ ۝
فَلَمَّا رَأَى الشَّمْسُ بَازِعَةً قَالَ هَذَا رَبِّي هَذَا أَكْبَرُ فَلَمَّا
أَفَلَتْ قَالَ يَا قَوْمِ إِنِّي بَرِيءٌ مِّمَّا تُشْرِكُونَ ۝ إِنِّي وَجَّهْتُ
وَجْهِيَ لِلذِّكْرِ فَطَرَ السَّمَاوَاتِ وَالْأَرْضِ حَنِيفًا وَمَا أَنَا مِنَ
الْمُشْرِكِينَ ۝ وَحَاجَّه قَوْمُهُ قَالَ أَتُحَاجُّونِي فِي اللَّهِ وَقَدْ
هَدَانِ وَلَا أَحَافَ مَا تُشْرِكُونَ بِهِ إِلَّا أَن يَشَاءَ رَبِّي شَيْئًا
وَسِعَ رَبِّي كُلَّ شَيْءٍ عِلْمًا أَفَلَا تَتَذَكَّرُونَ ۝ وَكَيْفَ أَحَافَ
مَا أَشْرَكْتُمْ وَلَا تَخَافُونَ أَنَّكُمْ أَشْرَكْتُمْ بِاللَّهِ مَا لَمْ يُنَزَّلْ بِهِ
عَلَيْكُمْ سُلْطَانًا فَأَيُّ الْفَرِيقَيْنِ أَحَقُّ بِالْأَمْنِ إِنْ كُنْتُمْ
تَعْلَمُونَ ۝ الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَئِكَ
لَهُمُ الْأَمْنُ وَهُمْ مُهْتَدُونَ ۝ وَتِلْكَ حُجَّتُنَا آتَيْنَاهَا إِبْرَاهِيمَ
عَلَى قَوْمِهِ نَرْفَعُ دَرَجَاتٍ مِّنْ نَّشَاءِ إِنَّ رَبَّكَ حَكِيمٌ عَلِيمٌ ۝

[سورہ انعام: ۷۴-۸۴]

”(وہ وقت یاد کرو) جب ابراہیم علیہ السلام نے اپنے باپ آزر سے کہا کہ کیا

تم بتوں کو معبود قرار دیتے ہو؟ بیشک میں تمہیں تو اور تمہاری قوم کو کھلی ہوئی گمراہی میں (جنتا) دیکھتا ہوں اور اسی طرح ہم نے ابراہیم کو دکھادی آسمانوں اور زمین کی حکومت تاکہ وہ کامل یقین کرنے والوں میں سے ہو جائیں، تو یوں ہوا کہ جب رات ابراہیم علیہ السلام پر چھا گئی، انہوں نے ایک تارے کو دیکھا، بولے: یہی میرا پروردگار ہے، لیکن جب وہ غروب ہو گیا تو بولے: میں غروب ہو جانے والوں سے محبت نہیں رکھتا۔ پھر جب چاند کو دیکھا چمکتے ہوئے تو بولے: یہی میرا پروردگار ہے، لیکن جب وہ (بھی) غروب ہو گیا تو بولے کہ اگر میرا پروردگار مجھے ہدایت نہ کرتا ہے تو میں بھی گمراہ لوگوں میں سے ہو جاؤں۔ پھر جب سورج کو چمکتے ہوئے دیکھا تو بولے: یہی میرا پروردگار ہے، یہی سب سے بڑا ہے، لیکن جب وہ بھی غروب ہو گیا تو بولے: اے لوگو! میں اس شرک سے بری اور (بے زار) ہوں جو تم کیا کرتے ہو، یقیناً میں نے تو اپنا رخ یکسو ہو کر اس کی طرف کر لیا ہے جس نے آسمانوں اور زمین کو پیدا کیا ہے، اور میں مشرکوں میں سے نہیں ہوں، اور ان کی قوم گئی ان سے جھگڑنے، وہ بولے کہ کیا یہ جھگڑا مجھ سے اللہ کے باب میں کرتے ہو؟ درآئحالیکہ وہ مجھے ہدایت کر چکا ہے، میں ان سے نہیں ڈرتا، جنہیں تم (اللہ) کا شریک ٹھہرا ہے ہو، ہاں البتہ اگر میرا پروردگار ہی کوئی امر چاہے، میرا پروردگار ہر چیز کو علم سے گھیرے ہوئے ہے، تو کیا تم خیال نہیں کرتے؟ اور میں اس سے کیوں ڈرنے لگا جس کو تم نے شریک ٹھہرا رکھا ہے، درآئحالیکہ تم اس سے ڈرتے نہیں، کہ تم نے اللہ کا شریک ٹھہرایا ہے جن کے باب میں اس نے تم پر کوئی دلیل نہیں اتاری ہے، سو دونوں گروہوں میں سے امن کا زیادہ حق دار کون ہے؟ اگر تم جانتے ہو، جو لوگ ایمان لائے اور انہوں نے اپنے ایمان کو شرک سے مخلوط نہیں کیا ایسوں، ہی کے لیے تو امن ہے، اور وہی ہدایت یاب ہیں، یہ تھی ہماری دلیل جو ہم نے ابراہیم علیہ السلام کو ان کی قوم کے مقابلہ پر

دی تھی، ہم جس کے درجے چاہتے ہیں بلند کرتے ہیں، بیشک آپ کا پروردگار بڑا حکمت والا ہے بڑا علم والا ہے۔“

اس طرح حضرت ابراہیم علیہ السلام کو اللہ تعالیٰ نے بڑا اونچا مقام عطا کیا اور ان کو اپنا ”ذخلیل“ بنایا ﴿وَ اتَّخَذَ اللَّهُ اِبْرَاهِيْمَ خَلِيْلًا﴾ [سورہ نساء: ۱۲۵] اور ان کو یہ اونچا مقام سب سے بڑے اور ساری کائنات کے بڑے اور خالق اور رب واحد پر یقین اور صرف اسی کی عبادت کو ضروری سمجھنے سے حاصل ہوا، اور انہوں نے اپنی قوم کو اس کی دعوت دی اور ایسی ہمت اور عزیمت سے کام لیا کہ ایمان و یقین کے زبردست امتحان سے گزرنا پڑا اور زبردست قربانیاں دینی پڑیں۔

پہلی قربانی تو انہوں نے اس وقت دی جب انہوں نے اپنی بت پرست قوم کو توحید کی طرف بلایا، ان کی قوم حتیٰ کہ باپ نے بھی سخت رویہ اختیار کیا، اور نہایت سختی کے ساتھ دھمکی دی کہ وہ اپنی توحید کی دعوت پر قائم رہے تو انہیں دہکتی ہوئی آگ میں جھونک دیا جائے گا، وہ اس کو بھی برداشت کرنے پر تیار ہو گئے، لیکن اپنی دعوت توحید سے نہیں ہٹے، اور آگ میں جلنے کے لئے بھی تیار ہو گئے، چنانچہ وہ آگ میں ڈالے گئے اور انہوں نے اس طرح اپنی جان کی قربانی کو قبول کیا، اللہ نے ان کی اس ہمت اور قربانی کی بنا پر ان کو اپنی قدرت کاملہ کے ذریعہ جلنے سے بچا دیا، کہ ان کے آگ میں جانے پر اس کی جلانے کی طاقت کو روک دیا، اور اس طرح آگ میں ڈالے جانے کے باوجود جلنے سے محفوظ رہے، لیکن وہ جو کر سکتے تھے انہوں نے وہ کر دیا تھا کہ جلنے کے لئے تیار ہو کر آگ میں داخل ہو گئے تھے۔ قرآن مجید نے ان کے اس عمل کو اس طرح بیان کیا ہے:-

وَلَقَدْ آتَيْنَا اِبْرَاهِيْمَ رُشْدَهُ مِنْ قَبْلُ وَكُنَّا بِهٖ عَالِمِيْنَ ۝ اِذْ قَالَ لِاٰيٰتِهٖ وَقَوْمِهٖ مَا هٰذِهِ التَّمٰثِيْلُ الَّتِي اَنْتُمْ لَهَا عَاكِفُوْنَ ۝ قَالُوْا وَجَدْنَا اٰبَاءَنَا لَهَا عَابِدِيْنَ ۝ قَالَ لَقَدْ كُنْتُمْ اَنْتُمْ وَاٰبَاؤُكُمْ فِى ضَلٰلٍ مُّبِيْنٍ ۝ قَالُوْا اَجْتَنَّا بِالْحَقِّ اَمْ اَنْتَ مِنَ الدّٰلِعِيْنَ ۝ قَالَ بَلْ رَبُّكُمْ رَبُّ السَّمٰوٰتِ وَالْاَرْضِ الَّذِى فَطَرَهُنَّ وَاَنَا

عَلَىٰ ذَلِكُمْ مِنَ الشَّاهِدِينَ ۝ وَتَاللَّهِ لَأَكِيدَنَّ أَصْنَامَكُمْ بَعْدَ
 أَنْ تُوَلُّوا مُدْبِرِينَ ۝ فَجَعَلَهُمْ جُذَاذًا إِلَّا كَبِيرًا لَهُمْ لَعَلَّهُمْ
 إِلَيْهِ يَرْجِعُونَ ۝ قَالُوا مَنْ فَعَلَ هَذَا بِالْهَيْتِنَا إِنَّهُ لَمِنَ الظَّالِمِينَ ۝
 قَالُوا سَمِعْنَا فَتًى يَذُكُرُهُمْ يُقَالُ لَهُ إِبْرَاهِيمُ ، قَالُوا فَاتُوا بِهِ
 عَلَىٰ أَعْيُنِ النَّاسِ لَعَلَّهُمْ يَشْهَدُونَ ۝ قَالُوا أَنْتَ فَعَلْتَ هَذَا
 بِالْهَيْتِنَا يَا إِبْرَاهِيمُ ، قَالَ بَلْ فَعَلَهُ كَبِيرُهُمْ هَذَا فَاسْأَلُوهُمْ إِنْ
 كَانُوا يَنْطِقُونَ ۝ فَرَجَعُوا إِلَىٰ أَنفُسِهِمْ فَقَالُوا إِنَّكُمْ أَنْتُمُ
 الظَّالِمُونَ ۝ ثُمَّ نَكَسُوا عَلَىٰ رُؤُوسِهِمْ لَقَدْ عَلِمْتُمْ مَا
 هَؤُلَاءِ يَنْطِقُونَ ۝ قَالَ أَتَعْبُدُونَ مِن دُونِ اللَّهِ مَا لَا
 يَنْفَعُكُمْ شَيْئًا وَلَا يَضُرُّكُمْ ، أَفَ لَكُمْ وَلِمَا تَعْبُدُونَ مِنْ
 دُونِ اللَّهِ أَفَلَا تَعْقِلُونَ ۝ قَالُوا حَرِّقُوهُ وَانصُرُوا آلِهَتَكُمْ إِنْ
 كُنْتُمْ فَاعِلِينَ ۝ قُلْنَا يَا نَارُ كُونِي بَرْدًا وَسَلَامًا عَلَىٰ إِبْرَاهِيمَ
 وَأَرَادُوا بِهِ كَيْدًا فَجَعَلْنَاهُمُ الْأَخْسَرِينَ ۝ [سورہ انبیاء: ۵۱-۷۰]

”اور بالیقین ہم (اس سے بھی) پہلے ابراہیم کو ہم سلیم عطا کر چکے تھے، اور ہم ان کو خوب جانتے تھے (وہ وقت یاد کرو) جب انہوں نے اپنے باپ سے اور اپنی قوم والوں سے کہا: یہ کیا (واہیات خرافات) صورتیں ہیں؟ جن پر تم جے بیٹھے ہو، وہ بولے: ہم نے تو اپنے باپ (داؤں) کو ان کی عبادت کرتے پایا ہے، (ابراہیم نے) کہا: یقیناً صریح گمراہی میں مبتلا رہے تم بھی اور تمہارے باپ (دادا) بھی، وہ بولے: کیا تم سنجیدگی سے ہمارے سامنے پیش کر رہے ہو یا دل لگی کر رہے ہو، ابراہیم نے کہا: ارے دگی کیسی، تمہارا پروردگار تو آسمانوں اور زمین کا پروردگار ہے جس نے ان (سب) کو پیدا کیا، اور میں اس پر گواہوں میں سے ہوں۔ اور بخدا میں تمہارے بتوں کی گت بناؤالوں گا جب تم پیٹھ پھیر کر چلے جاؤ گے، چنانچہ آپ نے انہیں کھڑے

کلڑے ہی کر ڈالا، بجز ان کے بڑے (بت) کے تاکہ وہ لوگ اس کی طرف رجوع کریں، وہ لوگ (آکر) بولے یہ (حرکت) کس نے ہمارے معبودوں کے ساتھ کی، بیشک اس نے تو بڑا ہی غضب کر دیا، (بعض ان میں سے) بولے کہ ہم نے تو ایک نوجوان کو جسے ابراہیم کہا جاتا ہے ان کا ذکر برائی سے کرتے سنا تھا، وہ (لوگ) بولے تو پھر اس کو سب لوگوں کے سامنے لاؤ تاکہ وہ دیکھیں، وہ بولے کہ ارے تم ہی وہ ہو جس نے ہمارے معبودوں کے ساتھ یہ حرکت کی ہے اے ابراہیم؟ (آپ نے) کہا کہ میں اس نے نہ کیا ہوں ان کے اسی بڑے نے، سوانہی سے پوچھ دیکھو اگر یہ بولتے ہوں، اس پر وہ لوگ اپنے جی میں سوچنے لگے، پھر بول اٹھے بے شک تم ہی (سرتاسر) ناحق پر ہو، پھر اپنے سروں کو جھکا لیا (اے ابراہیم) تمہیں تو خوب معلوم ہے کہ یہ کچھ بولتے نہیں، (آپ نے) کہا تو کیا تم اللہ کے سوا ایسوں کو پوجتے ہو جو نہ تمہیں نفع پہنچا سکیں اور نہ تمہیں نقصان ہی پہنچا سکیں، تف ہے تم پر بھی اور ان پر بھی جنہیں تم اللہ کے سوا پوجتے ہو، تو تم کیا اتنا بھی نہیں سمجھتے؟ (وہ لوگ) بولے اس شخص کو تو جلا دو اور اپنے معبودوں کا بدلہ لے لو اگر تمہیں کچھ کرنا ہے، ہم نے حکم دیا اے آگ تو ٹھنڈی اور بے گزند ہو جا ابراہیم کے حق میں، اور (لوگوں) نے ان کے ساتھ برائی کرنا چاہی تھی سو ہم نے ان ہی (لوگوں) کو ناکام کر دیا۔“

یہ حضرت ابراہیم علیہ السلام کا اپنے ایمان و اطاعت الہی کے سلسلہ کا پہلا زبردست امتحان تھا جس میں انہوں نے کامیابی حاصل کی۔

پھر کچھ مدت بعد اللہ نے ان کے ایمان اور طاعت الہی کا دوسرا امتحان لیا اور وہ اس طرح کہ جب ان کی بڑی عمر اور انتظار کے بعد بچہ پیدا ہوا، اور وہ بہت خوبصورت اور پیارا بچہ تھا، اپنے والدین کی آنکھوں کی ٹھنڈک کا ذریعہ تھا کہ وہ اس کو ہر وقت اپنے پاس رکھتے اور دیکھتے اور خوش ہوتے، لیکن اللہ کی طرف سے حکم ہوا کہ اس بچہ کو اور اس کی ماں کو ایسی جگہ لے

جا کر چھوڑ آئیں جہاں نہ پانی ہے نہ کھانا، نہ سبزہ ہے نہ درخت، نہ آدم ہے نہ آدم زاد، اور اپنی جگہ سے سیکڑوں میل دور جگہ پر حضرت ابراہیم اپنے پروردگار کی یہ مرضی جان کر اس قربانی کے لئے بھی تیار ہو گئے اور جتنی زاد راہ اور غذالے جاسکتے تھے اس کو ساتھ لیا اور اپنی بیوی اور ان سے پیدا ہوئے شیر خوار بچہ کو لے جا کر جزیرہ کے وسطی مقام میں جہاں صحرائی حالت تھی، لیکن اللہ رب العالمین کی نظر میں وہ پسندیدہ جگہ تھی، بلکہ اور مکہ کے نام سے موسوم تھی، اس کی بے آب و گیاہ اور غیر آبادی میں چھوڑ آئے، چھوڑ کر واپس جانے لگے تو ان کی اہلیہ بچہ کی ماں حضرت ہاجرہ نے پوچھا: آپ ہم کو یہاں کس کے بھروسہ چھوڑے جا رہے ہیں؟ انہوں نے کہا: اللہ کا یہی حکم ہے، میں اس کے بھروسہ پر تمہیں یہاں چھوڑ کر جا رہا ہوں، اس طرح انہوں نے بیوی اور بچہ کو خطرہ میں ڈال کر چلے آنے کی قربانی بھی دیدی، بچہ اور محبوب بیوی کی قربانی، اپنی جان کی قربانی ہی کی طرح تھی، انہوں نے یہ قربانی دیدی، اور اللہ کے حکم پر بیوی کو اور بیٹے کو دنیاوی لحاظ سے بے یار و مددگار بلکہ خشک اور بے سروسامانی کی جگہ چھوڑ آئے جہاں بظاہر زندہ رہنا مشکل تھا، دل ٹکڑے ٹکڑے ہو رہا ہوگا کہ یہ بچہ جو بڑی تمناؤں کے بعد پیدا ہوا اور یہ بیوی جس کے لطن سے یہ پیدا ہوا، اب اس کا کیا ہوگا، یہاں نہ کھانا باقی رہے گا اور نہ پانی ملے گا، بہر حال اپنے رب کی مرضی پر سب قربان ہے، چنانچہ ساتھ میں جو کھانا پانی تھا وہ ان کی بیوی اور بچہ کے لئے چند دن کام آیا، پھر جب وہ زاد راہ ختم ہو گیا، اور پانی بھی نہ رہا، بچہ پیاسا ہوا اور پانی نہ ملنے پر جاں بلب ہو گیا تو ان کی ماں پریشان ہو ہو کر پانی کی تلاش میں قریب کی پہاڑیوں صفا و مردہ پر چڑھ چڑھ کر دور دور نظر ڈالتی تھیں کہ کہیں پانی ہونے کی علامت نظر آئے، تو وہاں جا کر پانی لے آئیں، لیکن وہاں پانی کہاں تھا جو نظر آتا، اس طرح اللہ نے حضرت ابراہیم علیہ السلام کی بیوی کا امتحان لے لیا اور جب وہ بھی اپنے رب کی مرضی پر راضی رہیں ان کو اس امتحان میں کامیابی کی سعادت ملی، جب وہ خوب پریشان ہوئیں اور اپنے رب کی مرضی پر راضی رہیں تو اللہ کی طرف سے خصوصی مدد آئی، اللہ کے حکم سے حضرت جبرئیل آئے، انہوں نے بچہ کے قریب اللہ کے حکم سے اپنے پیر سے دھکا مارا جس سے گڑھا بن گیا اور اس سے پانی جاری ہو گیا جو

زمزم کہلایا، پانی کا چشمہ حاصل ہو جانے سے ان کے زندہ رہنے کا انتظام ہو گیا، پھر اللہ رب العزت کا مزید یہ کرم ہوا کہ یمن کا ایک قافلہ وہاں سے قریب سے گزر رہا تھا وہ بھی پانی کی جگہ کی تلاش میں تھا، ان کے کچھ افراد نے پرندوں کو اڑتے ہوئے دیکھا، اس سے اندازہ لگایا کہ قریب میں پانی کی کوئی جگہ ضرور ہوگی، لہذا وہ اس کی تلاش میں ادھر آئے اور پانی دیکھا اور وہاں حضرت ہاجرہ اور بچہ کو دیکھا، انہوں نے حضرت ہاجرہ سے اجازت طلب کر کے پانی استعمال کیا پھر اجازت لے کر وہیں قیام پذیر ہو گئے، اس طرح ایک چھوٹی آبادی بن گئی، پھر بعد میں جب حضرت اسماعیلؑ بڑے ہوئے تو اسی قبیلہ جرہم کی ایک خاتون سے ان کی شادی ہوئی، اور اولاد کا سلسلہ شروع ہوا، اس طرح یہاں باقاعدہ آبادی ہو گئی، اور ان لوگوں نے اللہ کے فضل سے کھانے پینے کی ضرورت کے لیے قابل عمل طریقے نکال لیے، پانی زمزم سے ملتا تھا اور کھانے کے لئے جو قابل عمل ہوتا اس پر عمل کیا جاتا، حضرت ابراہیم علیہ السلام کی دعا بھی تھی، اس کے اثر سے اللہ کی مدد بھی پہنچتی رہی۔ حضرت ابراہیم دریا یافت حال کے لیے کچھ کچھ مدت کے بعد آتے اور اس چھوٹی آبادی کی بقا اور ان کی اطاعت الہی و عبادت الہی جاری رہنے کی دعا کرتے۔

وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ
 أَنْ نَعْبُدَ الْأَصْنَامَ، رَبِّ إِنَّهُمْ أَضَلُّنَ كَثِيرًا مِّنَ النَّاسِ فَمَنْ
 تَبِعَنِي فَإِنَّهُ مِنِّي وَمَنْ عَصَانِي فَإِنَّكَ غَفُورٌ رَّحِيمٌ ۝ رَبَّنَا إِنِّي
 أَسْكُنْتُ مِنَ دُرِّيَّتِي بَوَادِئَ غَيْرِ ذِي زَرْعٍ عِنْدَ بَيْتِكَ الْمُحَرَّمِ
 رَبَّنَا لِيُقِيمُوا الصَّلَاةَ فَاجْعَلْ أَفْئِدَةً مِّنَ النَّاسِ تَهْوِي إِلَيْهِمْ
 وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ ۝ [سورہ ابراہیم: ۳۵-۳۷]

”اور (وہ وقت) یاد کرو جب ابراہیم نے عرض کی کہ اے میرے پروردگار
 اس شہر (مکہ) کو امن والا بنا دیجیے اور اے میرے پروردگار ان (مورتیوں)
 نے بہتیرے آدمیوں کو گمراہ کر دیا ہے، سو جو کوئی میری راہ پر چلے گا وہ تو میرا
 ہی ہے اور جو کوئی میری نافرمانی کرے تب تو بڑا مغفرت والا ہے، بڑی رحمت
 والا ہے، اے میرے پروردگار میں نے اپنی کچھ اولاد کو ایک بے زراعت

میدان میں آباد کر دیا ہے تیرے معظم گھر کے قریب، (یہ اس لیے) اے ہمارے پروردگار کہ وہ لوگ نماز کا اہتمام رکھیں، سو تو کچھ لوگوں کے دل ان کی طرف مائل کر دے اور انہیں کھانے کو پھل دیجیے جس سے شکر گزار رہیں۔“

آہستہ آہستہ حضرت اسماعیلؑ بڑے ہوئے اور اچھے اور سعادت مند نوجوان بنے، اپنے والدین کی خدمت اور ان کی تابعداری اور فرمانبرداری میں بھی امتیازی شان اختیار کی، ان کے والدین اپنے اس لائق بیٹے کو دیکھتے کہ خوبصورت اور سعادت مند فرمانبردار لڑکا ہے تو ان کی محبتوں میں اضافہ ہوتا، حضرت اسماعیلؑ جب سعادت مند نوجوان کی حد کو پہنچے تو اچانک حضرت ابراہیم علیہ السلام نے ایک مرتبہ خواب میں یہ دیکھا کہ وہ اپنے بیٹے کو اپنے رب کی رضا طلبی میں ذبح کر رہے ہیں، ایک بار دوبار اور تیسری بار بھی یہی دیکھا، وہ جانتے تھے کہ نبی کا خواب سچا ہوتا ہے، لہذا اس کو اللہ کا حکم سمجھا اور اپنے دل کو اس حکم پر عمل کرنے کے لئے تیار کر لیا، انہوں نے اپنے بیٹے کو یہ خواب بتایا، نیک اور فرمانبردار بیٹا خدا کا حکم سمجھ کر اس قربانی کے لئے تیار ہو گیا اور کہا: ابا جان! آپ کو جو حکم دیا گیا آپ اس کی تعمیل کیجئے، میں تیار ہوں۔ حضرت ابراہیمؑ ان کو لے کر گئے اور منیٰ میں ایک جگہ ان کو لٹا کر اپنی آنکھ پر پٹی باندھ کر تاکہ یہ دلدوز منظر کھلی آنکھوں سے نہ دیکھیں کہ کہیں دل چل جائے اور اپنے رب کی مرضی پر عمل کرنے میں کوتاہی ہو جائے، ذبح کرنے لگے، اللہ نے باپ بیٹے کی اس آخری حد تک کی جانے والی تابعداری دیکھ کر اس کو کافی قرار دیا اور حضرت جبرئیل کو حکم دیا، وہ ایک مینڈھا لے کر پہنچے اور حضرت اسماعیل کو ہٹا کر مینڈھا رکھ دیا، اس طرح حضرت اسماعیل کے بجائے اس مینڈھے کی قربانی ہو گئی اور حضرت اسماعیل بچائے گئے، جبکہ دونوں نے اپنے دل اور ارادہ کے لحاظ سے قربانی پوری کر دی تھی، اللہ کو حضرت ابراہیم، ان کی اہلیہ اور بیٹے حضرت اسماعیل علیہم السلام تینوں افراد خاندان کی اپنے رب کی مرضی کے تحت یہ قربانیاں ایسی پسند آئیں کہ ان قربانیوں کو یادگار بنا دیا۔ قرآن مجید میں حضرت ابراہیم کی بیٹے کے لیے دعا، پھر بیٹا ملنے پر اس کی قربانی کی طرف اشارہ کرتے ہوئے فرمایا گیا ہے:-

رَبِّ هَبْ لِي مِنَ الصَّالِحِينَ ۝ فَبَشِّرْنَاهُ بِغُلَامٍ حَلِيمٍ ، فَلَمَّا
 بَلَغَ مَعَهُ السَّعْيَ قَالَ يَا بُنَيَّ إِنِّي أَرَىٰ فِي الْمَنَامِ أَنِّي أَذْبُحُكَ
 فَانظُرْ مَاذَا تَرَىٰ قَالَ يَا أَبَتِ افْعَلْ مَا تُؤْمَرُ سَتَجِدُنِي إِنْ
 شَاءَ اللَّهُ مِنَ الصَّابِرِينَ ۝ فَلَمَّا أَسْلَمَا وَتَلَّهُ لِلْجَبِينِ ۝
 وَنَادَيْنَاهُ أَنْ يَا إِبْرَاهِيمُ ، قَدْ صَدَّقْتَ الرُّؤْيَا إِنَّا كَذَلِكَ
 نَجْزِي الْمُحْسِنِينَ ۝ إِنَّ هَذَا لَهُوَ الْبَلَاءُ الْمُبِينُ ۝ وَفَدَيْنَاهُ
 بِذَبْحٍ عَظِيمٍ ۝ وَتَوَرَّكْنَا عَلَيْهِ فِي الْآخِرِينَ ۝ سَلَامٌ عَلَيَّ
 إِبْرَاهِيمَ ۝ كَذَلِكَ نَجْزِي الْمُحْسِنِينَ إِنَّهُ مِنْ عِبَادِنَا
 الْمُؤْمِنِينَ ۝ [سورہ صافات: ۱۰۰-۱۱۱]

”(ابراہیم علیہ السلام نے دعا کی کہ) اے میرے پروردگار! مجھے ایک
 صالح (فرزند) دے، سوہم نے انہیں ایک حلیم المزاج لڑکے کی بشارت
 دی، سو جب وہ لڑکا چلنے پھرنے کے قابل ہو گیا، تو انہوں نے کہا بیٹا! میں
 نے خواب دیکھا ہے کہ میں تمہیں ذبح کر رہا ہوں، سو تم بھی سوچ لو تمہاری
 کیا رائے ہے؟ وہ بولے: ابا جان! آپ کر ڈالیے جو کچھ آپ کو حکم ملا ہے،
 آپ انشاء اللہ مجھے صبر کرنے والوں میں سے پائیں گے، پھر جب دونوں
 نے حکم تسلیم کر لیا اور (باپ نے بیٹے کو) کروٹ پر لٹا دیا، اور ہم نے انہیں
 آواز دی کہ اے ابراہیم تم نے خواب کو خوب سچ کر دکھایا، (وہ وقت بھی عجیب
 تھا) ہم مخلصین کو ایسا ہی صلہ دیا کرتے ہیں، بے شک یہ تھا بھی کھلا ہوا
 امتحان، اور ہم نے ایک بڑا ذبیحہ اس کے عوض میں دیا، اور ہم نے پیچھے
 آنے والوں میں یہ بات رہنے دی، کہ ابراہیم پر سلام ہو، ہم مخلصین کو ایسا ہی
 صلہ دیا کرتے ہیں، بے شک وہ ہمارے ایمان والے بندوں میں تھے۔“

یہ تھیں حضرت ابراہیمؑ کی اللہ کے لئے آخری درجہ کی تین قربانیاں، آگ میں جانا
 قبول کیا، اپنی بیوی بچہ کو اللہ کے حکم سے صحراء میں چھوڑ آئے، تیسرے اپنے بیٹے کو اللہ کے

حکم پر ذبح کے لئے پیش کر دیا، اس نتیجہ میں اللہ کی طرف سے ان کی ان قربانیوں کو یادگار بنا دیا گیا کہ قیامت تک ایمان اور اپنے رب کی رضا کے طالب اس کی کم از کم ظاہری شکل میں نقل کریں۔ چنانچہ حاجی ان قربانیوں کی ظاہری نقل کرتا ہے، مکہ جو مکہ بھی کہلایا وہ جگہ رہی ہے جس میں اللہ رب العزت کی عبادت کے لیے سب سے پہلا گھرتیا رکھا گیا کعبہ کا طواف جو حضرت اسماعیل کی والدہ کی اپنے بچہ کی سانس بچانے کے لیے سامنے کی دو پہاڑیوں صفا اور مردہ پر بار بار چڑھ کر پانی کی کوئی جگہ معلوم کرنا اور حضرت اسماعیل کی قربانی کی نقل میں اپنی پسند کے جانور کی قربانی کر کے حضرت ابراہیم کی سنت کو زندہ کرتا ہے، اور کعبہ اللہ تعالیٰ کی عبادت کا وہ پہلا گھر ہے جس کو اللہ نے حضرت آدمؑ کے زمین پر پہنچنے پر مکہ کی زمین پر قائم کیا تھا جو بعد میں مرور زمانہ سے زمین میں پوشیدہ ہو گیا، پھر اسی کی بنیاد پر اللہ کے حکم سے حضرت ابراہیمؑ نے اپنے بیٹے حضرت اسماعیلؑ کے بڑے ہو جانے پر ان کے ساتھ مل کر اس گھر کی تعمیر کی، وہ گھر اور اس کے پاس خاندان ابراہیمی کی قربانیاں وہاں کی ان متعدد خوبیوں کی بنا پر اللہ نے اپنا یہ فیصلہ فرمایا کہ ہم اس جگہ کو دنیا کی مرکزی جگہ بنائیں گے، اور یہاں رہنے والوں کو ہم ہر طرح کے پھل اور میوے دیں گے، لوگ یہاں پیدل آئیں گے، سوار آئیں گے، فوج در فوج آئیں گے، دنیا کے کونوں کونوں سے آئیں گے اور پھر اللہ تعالیٰ کا فیصلہ نافذ ہوا کہ اس وقت سے برابر حاجی دنیا بھر سے وہاں تکلیفیں اٹھا کر آتے ہیں، اپنی خواہشات کو قربان کر کے اللہ کی رضا کو حاصل کرتے ہیں۔

وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهِّرْ
بَيْتِي لِلطَّائِفِينَ وَالْقَائِمِينَ وَالرُّكَّعِ السُّجُودِ ۝ وَأَذِّنْ فِي
النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ
فَجٍّ عَمِيقٍ ۝ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ
مَعْلُومَاتٍ عَلَىٰ مَا رَزَقَهُمْ مِّنْ بَهِيمَةِ الْأَنْعَامِ فَكُلُوا مِنْهَا
وَأَطِيعُوا أَمْرَ اللَّهِ وَالْإِنْسَانَ الْفَقِيرَ ۝ ثُمَّ لِيَقْضُوا تَفَثَهُمْ وَلْيُوفُوا
نُدُورَهُمْ وَلْيَطَّوَّفُوا بِالْبَيْتِ الْعَتِيقِ ۝ ذَلِكَ وَمَنْ يُعْظَمْ

حُرْمَاتِ اللَّهِ فَهُوَ خَيْرٌ لَهُ عِنْدَ رَبِّهِ وَأَحَلَّتْ لَكُمْ الْأَنْعَامَ إِلَّا
 مَا يُتْلَى عَلَيْكُمْ فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا
 قَوْلَ الزُّورِ ۚ حُنْفَاءَ لِلَّهِ غَيْرَ مُشْرِكِينَ بِهِ وَمَنْ يُشْرِكْ بِاللَّهِ
 فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوَى بِهِ الرِّيحُ
 فِي مَكَانٍ سَحِيقٍ ۝ ذَلِكَ وَمَنْ يُعْظَمَ شَعَائِرَ اللَّهِ فَإِنَّهَا مِنْ
 تَقْوَى الْقُلُوبِ ۝ لَكُمْ فِيهَا مَنَافِعُ إِلَىٰ أَجَلٍ مُّسَمًّى ثُمَّ
 مَحَلُّهَا إِلَىٰ الْبَيْتِ الْعَتِيقِ ۝ وَلِكُلِّ أُمَّةٍ جَعَلْنَا مَنْسَكًا
 لِيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةِ الْأَنْعَامِ فَإِنَّهُمْ
 إِلَهُ وَاحِدٌ فَلَهُ أَسْلِمُوا وَبَشِّرِ الْمُخْبِتِينَ ۝ [سورہ حج: ۲۶-۳۴]

”اور (وہ وقت یاد لائیے) جب ہم نے ابراہیم کو بیت اللہ کی جگہ بتادی، اور
 (حکم دیا) کہ میرے ساتھ کسی کو شریک نہ کرنا اور میرے گھر کو پاک رکھنا
 طواف کرنے والوں کے لیے، اور لوگوں میں حج کا اعلان کر دو، لوگ تمہارے
 پاس پیدل بھی آئیں گے، اور دہلی انٹیوں پر بھی، جو در دراز راستوں سے
 پہنچی ہوں گی، تاکہ اپنے فوائد کے لیے آمو جو ہوں، اور تاکہ ایام معلوم میں
 اللہ کا نام لیں، ان مویشی چوپایوں پر جو اللہ نے ان کو عطا کیے ہیں، سو تم بھی
 اس میں کھاؤ اور مصیبت زد محتاج کو بھی کھلاؤ، پھر لوگوں کو چاہئے کہ اپنا میل
 پکیل دور کریں اور اپنے واجبات کو پورا کریں، اور چاہیے کہ اس قدیم گھر کا
 طواف کریں، یہ بات ہو چکی، اور جو کوئی بھی اللہ کے محترم احکام کا ادب
 کرے گا سو یہ اس کے حق میں اس کے پروردگار کے پاس بہتر ہوگا، اور اللہ
 نے حلال کر دیے ہیں تمہارے لیے چوپایے بجز ان کے جو تم کو پڑھ کر بتا دیے
 گئے، سو تم بچتے رہو بتوں کی گندگی سے اور بچے رہو جھوٹی بات سے، اور جو کوئی
 اللہ کے ساتھ شرک کرتا ہے تو جیسے وہ گر پڑا آسمان سے پھر پرندوں نے اسے
 نوح ڈالایا اس کو ہوانے کسی دور دراز جگہ جا پٹکا، یہ بات ہو چکی، اور جو کوئی

(دین) خدا کی یادگاروں کا ادب رکھے گا سو یہ (ادب) دلوں کی پرہیزگاری میں سے ہے، تمہارے لیے ان سے فوائد حاصل کرنے جائز ہیں ایک مدت معین تک، پھر اس کے ذبح کا موقع بیت عتیق کے قریب ہے، اور ہم نے ہر ایک امت کے لیے قربانی رکھ دی تھی تاکہ وہ لوگ اللہ کا نام ان مویشی چوپایوں پر لیں جو اس نے ان کو عطا کر رکھے ہیں، سو تمہارا خدا تو خدائے واحد ہے تم بس اسی کے آگے جھکو اور آپ خوشخبری سنا دیجیے گردن جھکانے والوں کو۔“

حاجی وہاں عبادت کرتے ہوئے تلبیہ کے ذریعہ یہ اعلان کرتے ہیں کہ اے اللہ ہم حاضر ہیں، اے اللہ ہم حاضر ہیں، تو وحدہ لا شریک ہے "لبیک اللہم لبیک لا شریک لك لبیک، ان الحمد والنعمه لك والملک، لا شریک لك"۔

یہ ہے حج کا فریضہ، اللہ تعالیٰ کے ایک مطیع و فرمانبردار بندے اور برگزیدہ پیغمبر حضرت ابراہیمؑ کی اطاعت و عبادت کی یادگار، اس سب کو نظر میں رکھتے ہوئے ہر مسلمان کے سامنے یہ بات ہوتی ہے کہ مکہ اور کعبہ میں حاضری اپنے بدن کے پسندیدہ کپڑوں کو چھوڑ کر کفن جیسا لباس اوڑھ کر حاضر ہوں، اے رب العالمین حاضر ہوں، تیرا کوئی شریک نہیں، سب تعریف تیرے لیے ہے اور سب نعمت اور سب بادشاہی تیری ہے، تیرا کوئی شریک نہیں، اس طرح حضرت ابراہیمؑ کی قربانیوں کی ایک طرح کی نقل ہوتی ہے، حضرت ابراہیمؑ اور ان کے بیٹے اور بیوی کی قربانیاں آخری درجہ کی تھیں جو کہ ہر ایک نہیں کر سکتا، لیکن حضرت ابراہیمؑ کی قربانیوں میں اللہ کی رضا طلبی کا جو جذبہ تھا کم از کم وہ اس جذبہ کی ظاہری نقل کر سکتا ہے، انہوں نے اپنے دل و جان سے قربانی دی، جو ہر ایک کے بس کی بات نہیں ہے، البتہ اس کی ظاہری نقل اپنے نفس کی قربانی، خواہشات کی قربانی، جان و مال کی قربانی کی یادگار ہے، جو ہر سال مکہ میں ظاہری شکل میں عمل میں لائی جاتی ہے، اور اس کی ادائیگی کا حکم ان لوگوں کو ہے جو وہاں حاضری کی استطاعت رکھتے ہوں اور عمر بھر میں کم از کم ایک مرتبہ ایسا کرنے کا حکم ہے، یہ اسلام کی چار بنیادی عبادتوں میں سے ایک عبادت ہے، اس سے دین و ایمان میں ترقی ہوتی ہے، اس کا مقصود اللہ کی رضا حاصل کرنا ہے، یہی حج کا مقصد ہے، یہی حج کا پیغام ہے، اور اللہ نے یہ

صرف استطاعت والوں پر فرض کیا ہے، جس کے پاس بدنی و مالی طاقت ہو اسی کے لئے ضروری ہے، تاکہ تاقیامت مومن حضرات اپنی زندگی میں اپنے رب کے لئے جان و مال کی قربانی کا اسی طرح کا جذبہ ظاہر کرنے کی کوشش کرتے رہیں تاکہ حضرت ابراہیم علیہ السلام کی عظیم قربانیوں کے جذبہ کی نقل ہوتی رہے اور یہ سنت سب کے دلوں میں زندہ رہے۔

قُلْ صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ۝ إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَيْتَةِ مَبَارَكًا وَهُدًى لِّلْعَالَمِينَ ۝ فِيهِ آيَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ آمِنًا وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ۝

[سورہ آل عمران: ۹۵-۹۷]

”آپ کہہ دیجیے کہ اللہ نے سچ بات فرمادی ہے، تو تم سیدھی راہ والے ابراہیم کے دین کی پیروی کرو اور وہ مشرکوں میں سے نہ تھے سب سے پہلا مکان جو لوگوں کے لیے وضع کیا گیا وہ ہے جو مکہ میں ہے (سب کے لیے) برکت والا اور سارے جہان کے لیے راہنما ہے اس میں کھلے ہوئے نشان ہیں (ان میں سے ایک) مقام ابراہیم ہے اور جو کوئی اس میں داخل ہو جاتا ہے وہ امن سے ہو جاتا ہے اور لوگوں کے ذمہ ہے حج کرنا اللہ کے لیے اس مکان کا (یعنی) اس شخص کے ذمہ جو وہاں تک پہنچنے کی طاقت رکھتا ہو اور جوئی کفر کرے تو اللہ سارے جہان سے بے نیاز ہے۔“

عید الاضحیٰ

عید الاضحیٰ اسی عبادت کی انجام دہی کی خوشی میں یوم شکر کے طور پر عطا ہوئی، اور رمضان کے روزوں کی انجام دہی کے شکر کے طور پر ملنے والے دن عید الفطر کے دو ماہ دس دن بعد آتی ہے، عید الفطر ایک ماہ مسلسل کھانے پینے اور اپنی مرضیوں اور خواہشوں کو اللہ کی رضا کے لیے کنٹرول کرنے کا عمل پورا کرنے کی خوشی میں ہوتی ہے، اور عید الاضحیٰ حضرت ابراہیم

کی قربانی اور جانپساری کی یادوں کی سوغات لاتی ہے جو ابوالانبیاء حضرت ابراہیم علیہ السلام نے اپنے رب کے حضور میں پیش کی تھی، اور جو قربانی اور جانپساری کی شاندار مثال ہے، انہوں نے اللہ کی رضا کے لئے انتہائی قربانی کئی پہلوؤں سے دی تھی، اپنی جان کی، محبت کی، بیوی کی محبت اور اپنے شیر خوار بچے کی محبت کی، اولاً اپنا محبوب وطن چھوڑا، پھر اپنے دو محبوب تعلق والوں یعنی بیوی اور اکلوتے بیٹے کو محض اپنے رب کے حکم کی بجا آوری میں ایک دور کے بے آب و گیاہ صحراء میں لے جا کر چھوڑا، اور جب ان سے اس کی بابت پوچھا گیا تو جواب دیا کہ اللہ کا حکم یہی ہے، اور یہ اس کے حکم کی تعمیل میں ہے، پھر سعادت مند نوجوان بیٹے کی گردن پر اپنی استطاعت کی حد تک چھری رکھ دی۔

ان کی ان عظیم قربانیوں کو اللہ تعالیٰ نے قبول فرمایا اور قیامت تک کے لئے اس کو زندہ جاوید اور یادگار بنا دیا، اور مسلمانوں کو حکم دیا کہ وہ اس قربانی کو ہمیشہ یاد رکھیں، اور اپنے آخری اور تاقیامت قابل اتباع قرار دیے جانے والے نبی حضرت محمد ﷺ کو حکم دیا کہ

ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ۝ [سورہ نحل: ۱۲۳]

”پھر ہم نے آپ کے پاس وحی بھیجی کہ آپ ابراہیم کے طریقہ پر چلیے جو کہ بالکل ایک طرف کے ہو رہے تھے اور وہ شرک کرنے والوں میں سے نہ تھے۔“

اور قربانیوں کی ظاہری نقل کو عبادت بنا دیا کہ ایمان اور فرمانبرداری والے سب ہر سال اس کی یاد منائیں اور اس کی قدر شناسی کے اظہار کا اہتمام کریں اور اس سے مشابہت رکھنے والی قربانی پیش کر کے ہر وقت اس قربانی کو اپنے ذہن و دماغ میں متحضر رکھیں، اور اس عظیم المرتبت انسانی شخصیت کے ساتھ اپنے تعلق و انتساب پر اللہ کا شکر ادا کریں، اس طرح یہ دن رب العالمین کے سامنے اپنی عبودیت اور بندگی کے اظہار اور اس میں اپنی کامیابی پر خوشی منانے کا دن ہے جس کا تذکرہ اللہ تعالیٰ کے اس آسمانی صحیفہ قرآن مجید میں تفصیل سے ملتا ہے۔

جہاد کا تصور قرآن مجید میں

جہاد کا عمل دراصل اس مرحلہ زندگی میں آتا ہے جب دشمن مسلح جنگی طریقہ اختیار کر لے، ورنہ اس سے قبل صرف سمجھانے بچھانے اور پرامن کوشش کا حکم دیا گیا ہے جیسا کہ اسلام کے مکی دور میں کیا گیا، اور جہاد کے نام سے جو مسلح عمل کرنا پڑا اس میں حق کی مدد کی راہ میں اپنی جان و مال کو خطرہ میں ڈال کر مخلصانہ اور منصفانہ طریقہ سے کام لینے کا حکم ہے۔

جہاد کا لفظ اصلاً ”جہد“ یعنی کوشش کرنے کے معنی سے بنا ہے، ”جہد“ کے بجائے ”جہاد“ کا لفظ استعمال کرنے میں بالقابل طاقت کے مقابلہ میں کوشش کرنے اور اس کے لیے اپنی راحت کو قربان کر کے حق کو قائم کرنے کی کوشش مراد لی گئی ہے، اس کے لیے قرآن مجید میں فرمایا گیا:

الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ
وَأَنْفُسِهِمْ أَعْظَمُ دَرَجَةً عِنْدَ اللَّهِ وَأَوْلَىٰكَ هُمُ الْفَائِزُونَ ۝

[سورہ توبہ: ۲۰]

”جو لوگ ایمان لائے اور اللہ کے واسطہ انہوں نے ترک وطن کیا اور اللہ کی راہ میں اپنی جانوں اور مال کے ذریعہ کوشش کی وہ درجہ میں اللہ کے نزدیک

بہت بڑے ہیں اور یہی لوگ پورے کامیاب ہیں۔“

مکہ کی تیرہ سالہ زندگی میں دشمن کی تمام زیادتیوں اور ظلم کے باوجود یہی حکم دیا گیا کہ ہاتھوں کو روک رکھو، نماز پڑھو یعنی اپنے رب سے دعا کرتے رہو، پھر جب مدینہ کا دور شروع ہوا، اور وہاں دشمن نے بڑی فوجی طاقت کے ذریعہ پہنچ کر تباہ کرنے کا ارادہ کیا تب طاقت کا جواب طاقت

سے دینے کی اجازت ہوئی، فرمایا:

أَذِنَ لِلَّذِينَ يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ
لَقَدِيرٌ الَّذِينَ أُخْرِجُوا مِن دِيَارِهِمْ بِغَيْرِ حَقٍّ إِلَّا أَن يَقُولُوا
رَبُّنَا اللَّهُ وَلَوْلَا دَفْعُ اللَّهِ النَّاسَ بَعْضَهُم بِبَعْضٍ لَّهَدَمْتُ
صَوَامِعُ وَيَبْعُ وَصَلَوَاتُ وَمَسَاجِدُ يُذَكَّرُ فِيهَا اسْمُ اللَّهِ
كَثِيرًا وَلَيَنْصُرَنَّ اللَّهُ مَن يَنْصُرُهُ إِنَّ اللَّهَ لَقَوِيٌّ عَزِيزٌ ۝

[سورہ حج: ۳۹-۴۰]

”اب لڑنے کی ان لوگوں کو اجازت دے دی گئی جن سے کافروں کی طرف سے لڑائی کی جاتی ہے، اس وجہ سے کہ ان پر بہت ظلم کیا گیا ہے، اور بلاشبہ اللہ تعالیٰ ان کے غالب کر دینے پر پوری قدرت رکھتا ہے، جو اپنے گھروں سے بے وجہ نکالے گئے، محض اتنی بات پر کہ وہ یوں کہتے ہیں کہ ہمارا رب اللہ ہے، اور اگر یہ بات نہ ہوتی کہ اللہ تعالیٰ ہمیشہ سے لوگوں کا ایک دوسرے کے ہاتھ سے زور نہ گھٹواتا رہتا تو اپنے اپنے (زمانوں میں) نصاریٰ کے خلوت خانہ اور عبادت خانہ اور یہود کے عبادت خانے اور مسلمانوں کی وہ مسجدیں جن میں اللہ کا نام بکثرت لیا جاتا ہے سب منہدم ہو گئے ہوتے، اور بے شک اللہ تعالیٰ اس کی مدد کرے گا جو اللہ کے دین کی مدد کرے گا، بے شک اللہ تعالیٰ قوت والا اور غلبہ والا ہے۔“

اور حکم ہوا:

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ
لَا يُحِبُّ الْمُعْتَدِينَ ۝ [سورہ بقرہ: ۱۹۰]

”اور تم لڑو اللہ کی راہ میں ان لوگوں کے ساتھ جو تمہارے ساتھ لڑنے لگیں، اور حد سے نہ نکلو، واقعی اللہ تعالیٰ حد سے نکلنے والوں کو پسند نہیں کرتے۔“

اور جب مکہ والے دشمن مدینہ آ کر باقاعدہ جنگ کرنے لگے تو فرمایا:

وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ لِلَّهِ فَإِنْ انْتَهَوْا
فَلَا عُدْوَانَ إِلَّا عَلَى الظَّالِمِينَ ۝ [سورہ بقرہ: ۱۹۳]

”اور ان کے ساتھ اس حد تک لڑو کہ فساد نہ رہے اور [ان کا] دین [خالص]
اللہ ہی کا ہو جاوے اور اگر وہ لوگ باز آجائیں تو سختی کسی پر نہیں ہوا کرتی بجز
بے انصافی کرنے والوں کے۔“

چنانچہ آغاز اسلام پر تیرہ سال تک جہاد کا لفظ اپنے خود غرضانہ مقاصد اور خواہش
نفس کے غلط تقاضوں کا مقابلہ کرنے کے لیے اور رب العالمین کی مرضی کے لیے تکلیف
برداشت کرنے کے لیے استعمال ہوا۔

یہ وہ عہد تھا جب کہ مسلمانوں کو قتال تو بڑی چیز، سخت سے سخت عداوت اور ایذا رسانی
پر بھی طاقت کے استعمال کی اجازت نہیں دی گئی تھی، اس کے بجائے نماز کے ذریعہ ہی تسکین
حاصل کرنے پر اکتفا کی تلقین کی گئی، اور اس طرح جہاد مع انفس پوری طرح کرایا گیا، اور
جہاد مع الشیطان کی بھی مشق کرائی گئی، پھر بقیہ دس سال کی مدت میں جب کفار کی طرف سے
ایذا رسانی سے بڑھ کر جنگی عمل کی صورت اختیار کی جانے لگی، اس وقت جہاد کو اپنے بالمقابل
جنگی طریقے اختیار کر لینے والے دشمن کی چیرہ دستیوں اور باقاعدہ فوجی ریشہ دوانی کا مقابلہ جنگی
طریقے سے بھی اختیار کرنے کی اجازت ملی، تاکہ اپنی حفاظت ہو، اور حق بات کی اشاعت
میں رکاوٹ دور ہو، لیکن اس کے ساتھ انسانی اخلاقیات اور مکنت احتیاط کی تاکید رکھی گئی، اور یہ
ایسے اعلیٰ جذبہ اور خیر طلبی کے انداز سے کیا گیا کہ تاریخ انسانی اس کی مثال پیش نہیں کر سکتی۔

مسلمانوں کو حق کی نصرت اور اپنے رب کی اطاعت کے لیے جو طریقہ زندگی
بتایا گیا تھا وہ سورہ ”والعصر“ سے پوری طرح واضح ہوتا ہے۔

وَالْعَصْرِ ۝ إِنَّ الْإِنْسَانَ لَفِي خُسْرٍ ۝ إِلَّا الَّذِينَ آمَنُوا وَعَمِلُوا
الصَّالِحَاتِ وَتَوَّصُوا بِالْحَقِّ وَتَوَّصُوا بِالصَّبْرِ ۝
اس میں ایمان یعنی اپنی زندگی کو حق کے مطابق بنانا اور عمل صالح یعنی نیکی کے اطوار

اختیار کرنا اور دوسروں کو بھی اچھی باتوں کی تلقین کرنا اور اس بات کو بھی آپس میں کہنا کہ اس راہ میں میں جو تکلیفیں اور زحمتیں ہوں ان کو برداشت کرنا اور صبر سے کام لینا ہے۔ یہ دشواریاں دوسروں کی طرف سے اگر طاقت کے استعمال کی صورت میں پیش آرہی ہوں تو ان کا مقابلہ طاقت کے استعمال سے کرنا ہے، اور مقصد یہ ہو کہ دنیا سے شر کا خاتمہ ہو اور خیر کا بول بالا ہو۔ اسی کو فرمایا گیا:

الَّذِينَ إِن مَّكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ
وَأَمَرُوا بِالْمَعْرُوفِ وَنَهَوْا عَنِ الْمُنْكَرِ [سورۃ الحج: ۴۱]

”یہ لوگ ایسے ہیں کہ اگر ہم ان کو دنیا میں حکومت دے دیں تو یہ لوگ خود بھی نماز کی پابندی کریں اور زکوٰۃ دیں اور دوسروں کو بھی نیک کاموں کے کرنے کو کہیں اور برے کاموں سے منع کریں اور سب کاموں کا انجام تو خدا ہی کے اختیار میں ہے۔“

اسلامی جہاد کا مقصد محض اپنے کو یا اپنی قوم کو برتری دلانا یا محض دنیاوی قوت و اقتدار کا حصول نہیں ہے، بلکہ اللہ رب العزت کے بیان کردہ نظام عمل کو جاری کرنا ہے، اس کے لیے اگر طاقت استعمال کرنے کے علاوہ کسی اور ذریعہ سے بھی کام ہو سکتا ہو تو وہ ذریعہ اختیار کیا جائے گا، اللہ رب العزت کی نافرمانی اور شر و فساد بزرور طاقت پھیلا یا جا رہا ہو، اور اس کے دور کرنے کے لیے نصیحت و تلقین کام نہ دے رہی ہو اور مخالف کی طرف سے طاقت کا مظاہرہ ہو اور طاقت کے ذریعے سے اس کو دور کیا جاسکتا ہو تو طاقت کے ذریعے سے ہی اس جارح طاقت کو دور کیا جائے گا اور یہ صرف اللہ رب العزت کی خوشنودی کے حصول کے لیے کیا جائے گا اور اس سلسلے کی جنگ اسلامی جہاد کہلائے گی اور اگر یہ نیت و مقصد نہیں تو نام جو بھی رکھ لیا جائے تو وہ جہاد اسلامی نہیں ہو سکتا۔

اسلامی جہاد کی تاریخ میں بے خطا اور امن پسندوں کے ساتھ ذرہ بھر زیادتی کا کوئی

واقعہ سامنے نہیں آیا۔

دسواں باب

نبی آخر الزماں کا مقام و کام

اللہ تعالیٰ نے بعثت محمدی کے ابتدائی اور بنیادی مقاصد، اور عظیم و اساسی فوائد قرآن

پاک کی متعدد آیات میں ذکر فرمائے ہیں، اس کا ارشاد ہے:

كَمَا أَرْسَلْنَا فِيكُمْ رَسُولًا مِّنْكُمْ يَتْلُو عَلَيْكُمْ آيَاتِنَا
وَيُزَكِّيْكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ
تَكُونُوا تَعْلَمُونَ ﴿البقرة: ۱۵۱﴾

”جس طرح (مجملہ اور نعمتوں کے) ہم نے تمہیں میں سے ایک رسول بھیجے ہیں، جو تم کو ہماری آیتیں پڑھ کر سناتے اور تمہیں پاک بناتے، اور کتاب (یعنی قرآن) اور دانائی (یعنی حکمت و اخلاق کی باتیں) سکھاتے ہیں، اور ایسی باتیں بتاتے ہیں، جو تم پہلے نہیں جانتے تھے۔“

اور وہ فرماتا ہے:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ
أَنْفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ
وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ ﴿آل عمران: ۱۶۴﴾

”خدا نے مومنوں پر بڑا احسان کیا ہے کہ ان میں انہیں میں سے ایک پیغمبر بھیجے جو ان کو خدا کی آیتیں پڑھ کر سناتے اور ان کو پاک کرتے اور خدا کی کتاب اور دانائی سکھاتے ہیں، اور پہلے تو یہ لوگ صریح گمراہی میں تھے۔“

اور ارشاد ہے:

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ
وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ
لَفِي ضَلَالٍ مُّبِينٍ ۝ (المجمه: ۲)

”وہی تو ہے جس نے ان پڑھوں میں انہیں میں سے (محمد صلی اللہ علیہ وآلہ
وسلم) کو پیغمبر بنا کر بھیجا جو ان کے سامنے اس کی آیتیں پڑھتے، اور ان کو پاک
کرتے، اور خدا کی کتاب اور دانائی سکھاتے ہیں، اور اس سے پہلے تو یہ لوگ
صریح گمراہی میں تھے۔“

دعوت نبوی اور بعثت محمدی صلی اللہ علیہ وآلہ وسلم کے دائرہ مقاصد میں تہذیب
اخلاق اور تزکیہ نفس بڑا اہم مقام رکھتے ہیں، اور قرآن کا اسلوب بیان یہ بتاتا ہے کہ حکمت
سے مراد بلند اخلاق اور اسلامی آداب ہی ہیں، قرآن نے سورہ اسراء میں ان اخلاق و آداب
کے اصول اور بنیادی امور ذکر کرنے کے بعد مطلقاً ان کو ”حکمت“ سے یاد کیا ہے، ارشاد ہے:

ذَلِكَ مِمَّا أَوْحَىٰ إِلَيْكَ رَبُّكَ مِنَ الْحِكْمَةِ (الاسراء: ۳۹)

”اے پیغمبر! یہ ان (ہدایتوں) میں سے ہیں جو خدا نے دانائی کی باتیں
تمہاری طرف وحی کی ہیں۔“

اور حضرت لقمان کی اخلاقی تعلیمات کے تذکرہ سے پہلے ارشاد ہے:

وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ وَمَنْ يَشْكُرْ فَإِنَّمَا
يَشْكُرُ لِنَفْسِهِ وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ (لقمان: ۱۲)

”اور ہم نے لقمان کو دانائی بخشی کہ خدا کا شکر کرو اور جو شخص شکر کرتا ہے تو
اپنے ہی فائدے کے لیے شکر کرتا ہے، اور جو ناشکری کرتا ہے تو خدا بھی
بے پروا اور سزاوار (حمد و ثنا) ہے۔“

اور راہِ خدا میں احسان جتائے بغیر خرچ کرنے، اور فقر و تنگ دستی سے نہ ڈرنے اور

خدا تعالیٰ پر توکل و اعتماد کرنے کی وصیت کے بعد ارشاد ہوتا ہے:

يُؤْتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ

خَيْرًا كَثِيرًا وَمَا يَذَّكَّرُ إِلَّا أُولُو الْأَلْبَابِ ۝ (البقرة: ۲۶۹)

”وہ جس کو چاہتا ہے دانائی بخشتا ہے، اور جس کو دانائی ملی، بے شک اس

کو بڑی نعمت ملی، اور نصیحت تو وہی لوگ قبول کرتے ہیں جو عقلمند ہیں۔“

خود حضور اکرم صلی اللہ علیہ وآلہ وسلم نے اس عظیم مقصد کا جس کے لیے آپ کی بعثت

ہوئی، تاکید و حصر کے الفاظ کے ساتھ ذکر فرمایا:

إنما بعثت لأتمم مكارم الأخلاق.

”میری بعثت ہی اس لیے ہوئی کہ میں مکارم اخلاق کو پایہ تکمیل تک پہنچاؤں۔“

اور آپ اخلاق کریمہ کا بہترین نمونہ، اور کامل ترین اسوہ تھے۔

ارشاد فرمائی ہے:

وَإِنَّكَ لَعَلَى خُلُقِي عَظِيمٍ ۝ (القلم: ۴)

”اور اخلاق تمہارے بہت (عالی) ہیں“

حضرت عائشہ صدیقہ رضی اللہ عنہا سے آپ کے اخلاق کے بارے میں دریافت

کیا گیا تو انہوں نے فرمایا:

كان خلقه القرآن.

”آپ کے اخلاق معلوم کرنا ہو تو قرآن دیکھو۔“

حضرت مولانا سید سلیمان ندوی رحمۃ اللہ علیہ نے حکمت کے معنی خصوصیت سے

اخلاق فاضلہ کے لیے ہیں، اور حضرت مولانا سید ابوالحسن علی حسینی ندوی رحمۃ اللہ علیہ کا بھی یہی

رجحان ہے، اور حضور صلی اللہ علیہ وسلم نے بعثت کے مقصد کو جو واضح فرمایا اور حضرت عائشہ رضی اللہ

عنہا نے جو آپ کی تعریف فرمائی اس سے بھی یہی معنی و مفہوم واضح ہوتے ہیں۔

یہ حکمت اور تزکیہ نفس رسول اللہ صلی اللہ علیہ وآلہ وسلم کی صحبت بابرکت اور ہم نشینی کا نتیجہ

تھی، آپ ہی کے آغوش تربیت، اور دامن عاطفت میں ایک ایسی نسل پروان چڑھی جو اعلیٰ اخلاق

اور بہترین صفات سے مزین، اخلاق رفیضہ، برے عادات و اطوار، مذموم صفات، نفس کے شرور

و فتن، جاہلیت کے اثرات اور شیطان کے مغالطوں سے محفوظ تھی اور خود قرآن ان کی استقامت،

صلاح اور تہذیب اخلاق و تزکیہ نفس کے بلند مقام پر فائز ہونے کی شہادت دیتا ہے۔
 وَعَلَّمُوا أَن فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّنَ
 الْأَمْرِ لَعَنِتُّمْ وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي
 قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ أُولَئِكَ
 هُمُ الرَّاشِدُونَ، فَضلاً مِّنَ اللَّهِ وَنِعْمَةً وَاللَّهُ عَلِيمٌ حَكِيمٌ ۝

(المحجرات: ۷-۸)

”اور جان رکھو کہ تم میں خدا کے پیغمبر ہیں، اگر بہت سی باتوں میں وہ تمہارا
 کہا مان لیا کریں، تو تم مشکل میں پڑ جاؤ، لیکن خدا نے تم کو ایمان عزیز بنا دیا،
 اور اس کو تمہارے دلوں میں سجا دیا، اور کفر اور گناہ اور نافرمانی سے تم کو بیزار
 کر دیا، یہی لوگ راہ ہدایت پر ہیں... خدا کے فضل اور احسان سے، اور خدا
 جاننے والا اور حکمت والا ہے۔“

زبان نبوت نے بھی اس کی شہادت دی ہے، آپ نے فرمایا:

”خیر الناس قرنی“ (بخاری شریف)

”سب سے اچھے لوگ میرے دور کے لوگ ہیں۔“

صحابی جلیل حضرت عبداللہ بن مسعود رضی اللہ عنہ نے بڑی بلاغت کے ساتھ جماعت
 صحابہ کا تعارف کرایا ہے، مختصر لیکن ہمہ گیر اور معنی خیز الفاظ میں ان کا اس طرح اعتراف کیا ہے:

”أبر الناس قلوباً، وأعمقهم علماً وأقلهم تكلفاً.“

”دل کے پاک، علم کے گہرے، تکلفات سے بری۔“

وہ اسلام کی فصل بہار، نبوت کی آدم گری و مردم سازی کا نمونہ، اور تربیت و تزکیہ

نبوی کا اعجاز تھے۔

حسن سیرت و اخلاق کی اہمیت

جب اس صحبت نبوی کا سلسلہ منقطع ہو گیا اور رسول اکرم صلی اللہ علیہ وآلہ وسلم نے
 اس دنیا سے رحلت فرمائی، تو قرآن پاک، حدیث شریف اور سیرت طیبہ اس خلا کو پُر کرتے

رہے، فقہ باطن، حکمت، قلوب کے امراض، نفس کے شرور اور شیطان کے مکائد کے علاج کا ایک دائمی اور عالمگیر مطب اور دارالشفاء تھا۔

روحانی امراض اور نفس کے شرور کے زہر کا تریاق

ہم یہاں چند آیات اور احادیث ذکر کرتے ہیں، جو تہذیب اخلاق اور تزکیہ نفس کی بنیادی تعلیمات و ہدایات، نفس کے شرور و فتن، شیطان کے مکروکید، اور روحانی امراض کے زہر کا تریاق اور بہترین علاج ہیں، اور اپنی قوت و تاثیر میں بے مثل ہیں کیونکہ یہ حکیم و علیم، دانا و بینا کا کلام اور انسانوں کے خالق اور ان کے قلوب و نفوس کے صانع و فاطر کے بیان کردہ احکام و اصول ہیں، جس کا ارشاد ہے:

أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ (الملک: ۱۳)

”بھلا جس نے پیدا کیا وہ بے خبر ہے، وہ تو پوشیدہ باتوں کا جاننے والا اور ہر چیز سے آگاہ ہے۔“

ان تعلیمات و ہدایات کی جو شخص بھی پابندی کرے گا اور سنجیدگی و عزیمت اور اخلاص و امانت کے ساتھ ان کا لحاظ و اہتمام کرے گا، وہ تہذیب اخلاق اور تزکیہ نفس کے گوہر مقصود کو پالے گا، ایک فرد اگر ان کی پابندی اور اہتمام کرے گا تو سعادت و طہارت اور بلند روحانی مراتب پر فائز ہوگا اور اگر پورا معاشرہ ان کو اصول و معمول بنالے گا، تو وہ مثالی معاشرہ بن جائے گا۔

اخلاص

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ (البیۃ: ۵)

”اور ان کو حکم تو یہی ہوا تھا کہ اخلاص عمل کے ساتھ خدا کی عبادت کریں

اور یکسو ہو کر، اور نماز پڑھیں، اور زکوٰۃ دیں، اور یہی سچا دین ہے۔“

أَلَا لِلَّهِ الدِّينُ الْخَالِصُ (الزمر: ۳)

”دیکھو خالص عبادت خدا ہی کے لیے (زیبا) ہے۔“

سچی توبہ

يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا (التَّحْرِيم: ٨)
 ”مومنو! خدا کے آگے صاف دل سے توبہ کرو۔“

صبر و تحمل اور عفو و درگزر

وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ (الشُّرَى: ٣٣)
 ”اور جو صبر کرے اور قصور معاف کر دے تو یہ ہمت کے کام ہیں۔“

خدا تعالیٰ کا استحضار

وَهُوَ مَعَكُمْ أَيْنَ مَا كُنْتُمْ (الحديد: ٣)
 ”اور تم جہاں کہیں ہو، وہ تمہارے ساتھ ہے۔“
 يَعْلَمُ خَائِنَةَ الْأَعْيُنِ وَمَا تُخْفِي الصُّدُورِ (غافر: ١٩)
 ”وہ آنکھوں کی خیانت کو جانتا ہے، اور جو باتیں سینوں میں پوشیدہ ہیں ان کو بھی۔“

تقویٰ اور قول و عمل میں استقامت

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ (آل عمران: ١٠٣)
 ”مومنو! خدا سے ڈرو جیسا کہ اس سے ڈرنے کا حق ہے۔“
 يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا (الاحزاب: ٤٠)
 ”مومنو! خدا سے ڈرو، اور بات سیدھی کہا کرو۔“

یقین و توکل

وَعَلَى اللَّهِ فَلْيَتَوَكَّلِ الْمُؤْمِنُونَ (ابراہیم: ١١)
 ”اور خدا ہی پر مومنوں کو بھروسہ رکھنا چاہئے۔“
 وَتَوَكَّلْ عَلَى الْحَيِّ الَّذِي لَا يَمُوتُ (الفرقان: ٥٨)
 ”اور اس (خدا کے) زندہ پر بھروسہ رکھو جو کبھی نہیں مرے گا۔“

استقامت

فَاسْتَقِمُّ كَمَا أُمِرْتُمْ (ہود: ۱۱۴)

”(اے پیغمبر) جیسا تم کو حکم ہوتا ہے، اس پر قائم رہو۔“

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا فَلَا خَوْفَ عَلَيْهِمْ وَلَا هُمْ يَحْزَنُونَ ۝ أُولَئِكَ أَصْحَابُ الْجَنَّةِ خَالِدِينَ فِيهَا حِزًّا

بِمَا كَانُوا يَعْمَلُونَ (الاحقاف: ۱۳-۱۴)

”جن لوگوں نے کہا کہ ہمارا پروردگار خدا ہے، پھر وہ اس پر قائم رہے تو ان کو نہ کچھ خوف ہوگا اور نہ وہ غمناک ہوں گے، یہی اہل جنت ہیں کہ ہمیشہ اس میں رہیں گے، یہ اس کا بدلہ ہے جو وہ کیا کرتے تھے۔“

کتاب و سنت کو مضبوطی سے تھامے رہنا

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ (النساء: ۵۹)

”اور اگر کسی بات میں تم میں اختلاف واقع ہو تو اس میں خدا اور اس کے رسول (کے حکم) کی طرف رجوع کرو۔“

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا (الحشر: ۷)

”سو جو چیز تم کو پیغمبر دیں وہ لے لو، اور جس سے منع کریں اس سے باز رہو“

اللہ اور اس کے رسول کی محبت

وَالَّذِينَ آمَنُوا أَشَدُّ حُبًّا لِلَّهِ (البقرہ: ۱۶۵)

”لیکن جو ایمان والے ہیں، وہ تو خدا ہی کے سب سے زیادہ دوست دار ہیں“

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ (التوبة: ۲۴)

”کہہ دو کہ اگر تمہارے باپ اور بیٹے اور بھائی اور عورتیں اور خاندان کے آدمی، اور مال جو تم کماتے ہو، اور تجارت جس کے مندا ہونے (خسارے) سے تم ڈرتے ہو، اور مکانات جن کو تم پسند کرتے ہو، خدا اور اس کے رسولؐ سے اور خدا کی راہ میں جہاد کرنے سے تمہیں زیادہ عزیز ہوں تو ٹھہرے رہو، یہاں تک کہ خدا اپنا حکم (یعنی عذاب) بھیجے۔“

تقویٰ اور نیکی کے کاموں میں تعاون

وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ
وَالْعُدْوَانِ وَاتَّقُوا اللَّهَ إِنَّ اللَّهَ شَدِيدُ الْعِقَابِ ۝ (المائدہ: ۲)

”اور (دیکھو) نیکی اور پرہیزگاری کے کاموں میں ایک دوسرے کی مدد کیا کرو، اور گناہ اور ظلم کی باتوں میں مدد نہ کیا کرو اور خدا سے ڈرتے رہو، کچھ شک نہیں کہ خدا کا عذاب سخت ہے۔“

اسلامی اخوت و بھائی چارگی

إِنَّمَا الْمُؤْمِنُونَ إِخْوَةٌ (الحجرات: ۱۰)

”مومن تو آپس میں بھائی بھائی ہیں۔“

لوگوں میں مصالحت، اور مفید و خیر کے کام

لَا خَيْرَ فِى كَثِيرٍ مِّن نَّحْوَاهُمْ إِلَّا مَن أَمَرَ بِصَدَقَةٍ أَوْ
مَعْرُوفٍ أَوْ إِصْلَاحٍ بَيْنَ النَّاسِ (النساء: ۱۱۳)

”ان لوگوں کی بہت سی مشورتیں اچھی نہیں، ہاں اس شخص کی مشورت اچھی ہو سکتی ہے جو خیرات یا نیک باتوں یا لوگوں میں صلح کرنے کو کہے۔“

فَاتَّقُوا اللَّهَ وَأَصْلِحُوا ذَاتَ بَيْنِكُمْ (الانفال: ۱)

”تم خدا سے ڈرو، اور آپس میں صلح رکھو۔“

نرم خوئی، مدارات و تواضع

وَ اخْفِضْ جَنَاحَكَ لِلْمُؤْمِنِينَ ۝ (الحجر: ۸۸)
 ”اور مومنوں سے خاطر اور تواضع سے پیش آنا۔“
 فَأَمَّا الْيَتِيمَ فَلَا تَقْهَرْ، وَأَمَّا السَّائِلَ فَلَا تَنْهَرْ (الضحیٰ: ۹-۱۰)
 ”تو تم بھی یتیم پرستم نہ کرنا، اور مانگنے والے کو جھڑکی نہ دینا۔“

اسوۂ نبوی کا اتباع

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ
 ذُنُوبَكُمْ وَاللَّهُ غَفُورٌ رَحِيمٌ ۝ (آل عمران: ۳۱)
 ”اے (پیغمبر لوگوں سے) کہہ دو کہ اگر تم خدا کو دوست رکھتے ہو، تو میری
 پیروی کرو، خدا بھی تمہیں دوست رکھے گا اور تمہارے گناہ معاف کر دے
 گا اور خدا بخشنے والا مہربان ہے۔“

امید و بیم اور خوف ورجا

وَإِيَّايَ فَارْهَبُونِ (البقرہ: ۳۰)
 ”اور مجھ ہی سے ڈرتے رہو۔“
 قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن
 رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ
 الرَّحِيمُ ۝ (الزمر: ۵۳)
 ”اے پیغمبر میری طرف سے لوگوں سے) کہہ دو کہ اے میرے بندو جنہوں
 نے اپنی جانوں پر زیادتی کی ہے، خدا کی رحمت سے ناامید نہ ہونا خدا
 تو سب گناہوں کو بخش دیتا ہے، اور وہ تو بخشنے والا مہربان ہے۔“
 فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ ۝ (الاعراف: ۹۹)
 ”(سن لو) کہ خدا کے داؤ سے وہی لوگ نڈر ہوتے ہیں، جو خسارہ پانے والے ہیں“

إِنَّهُ لَا يَنْفَسُ مِنْ رَوْحِ اللَّهِ إِلَّا الْقَوْمَ الْكَافِرُونَ ۝ (یوسف: ۸۷)
 ”خدا کی رحمت سے بے ایمان لوگ ناامید ہوا کرتے ہیں۔“

زہد و قناعت

الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ
 خَيْرٌ عِنْدَ رَبِّكَ ثَوَابًا وَخَيْرٌ أَمَلًا (الکہف: ۳۶)
 ”مال اور بیٹے تو دنیا کی زندگی کی (رواق) اور زینت ہیں، اور نیکیاں جو
 باقی رہنے والی ہیں وہ ثواب کے لحاظ سے تمہارے پروردگار کے یہاں بہت
 اچھی، اور امید کے لحاظ سے بہتر ہیں۔“

وَمَا هَذِهِ الْحَيَاةُ الدُّنْيَا إِلَّا لَهُوٌّ وَلَعِبٌ وَإِنَّ الدَّارَ الْآخِرَةَ
 لَهِیَ الْحَيَاةُ لَوْ كَانُوا يَعْلَمُونَ ۝ (العنکبوت: ۶۳)
 ”اور یہ دنیا کی زندگی تو صرف کھیل اور تماشہ ہے اور ہمیشہ کی زندگی کا مقام
 تو آخرت کا گھر ہے، کاش یہ لوگ سمجھتے۔“

ایشارہ قربانی

وَيُؤْتُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ ۝ (الحشر: ۹)
 ”اور ان کو اپنی جانوں سے مقدم رکھتے ہیں خواہ ان کو خود احتیاج ہی ہو۔“
 وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ۝ (الدہر: ۸)
 ”اور باوجودیکہ ان کو خود طعام کی خواہش اور حاجت ہے فقیروں اور یتیموں
 اور قیدیوں کو کھلاتے ہیں۔“

کبر و غرور، فساد اور بگاڑ پھیلانے کی حرمت

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي
 الْأَرْضِ وَلَا فِسَادًا ۝ وَالْعَاقِبَةُ لِلْمُتَّقِينَ ۝ (القصص: ۸۳)
 ”وہ جو آخرت کا گھر ہے، ہم نے اسے ان لوگوں کے لیے تیار کر رکھا ہے جو

ملک میں ظلم اور فساد کا ارادہ نہیں کرتے اور انجام نیک تو پرہیزگاروں ہی کا ہے“

حسن اخلاق اور نفس پر قابو رکھنا

وَالْكَاطِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ
الْمُحْسِنِينَ ۝ (آل عمران: ۱۳۴)

”اور غصہ کو روکتے اور لوگوں کے قصور معاف کرتے ہیں، اور خدا نیکو کاروں کو دوست رکھتا ہے۔“

تُحِذُ الْعَوْمَ وَأُمِرَ بِالْعُرْفِ وَأَعْرِضْ عَنِ الْجَاهِلِينَ ۝ (الاعراف: ۱۹۹)
”(اے محمدؐ) غنوا اختیار کرو، اور نیک کام کرنے کا حکم دو، اور جاہلوں سے
کناراہ کرو۔“

نیکی کاروں کی صحبت

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ
يُرِيدُونَ وَجْهَهُ (الکہف: ۲۸)

”اور جو لوگ صبح و شام اپنے پروردگار کو پکارتے اور اس کی خوشنودی کے
طالب ہیں ان کے ساتھ صبر کرتے رہو۔“

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ۝

(التوبہ: ۱۱۹)

”اے اہل ایمان خدا سے ڈرتے رہو، اور راست بازوں کے ساتھ رہو۔“

مسلمان کے مسلمان پر حقوق

يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا
خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا
تَلْمِزُوا أَنفُسَكُمْ وَلَا تَنَابَزُوا بِالْأَلْقَابِ بِئْسَ الإِسْمُ الْفُسُوقِ
بَعْدَ الْإِيمَانِ وَمَن لَّمْ يَتُبْ فَأُولَٰئِكَ هُمُ الظَّالِمُونَ ۝ (المجادات: ۱۱)

”مومنو! کوئی قوم کسی قوم سے تمسخر نہ کرے، ممکن ہے کہ وہ لوگ ان سے بہتر ہوں، اور نہ عورتیں عورتوں سے (تمسخر کریں) ممکن ہے کہ وہ ان سے اچھی ہوں، اور اپنے (مومن بھائی) کو عیب نہ لگاؤ، اور نہ ایک دوسرے کا برا نام رکھو، ایمان لانے کے بعد برا نام (رکھنا) گناہ ہے، اور جو توبہ نہ کریں وہ ظالم ہیں۔“

يَا أَيُّهَا الَّذِينَ آمَنُوا احْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ
إِثْمٌ وَلَا تَحَسَّسُوا وَلَا يَغْتَبَ بَعْضُكُم بَعْضًا أَيُحِبُّ
أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ
اللَّهَ تَوَّابٌ رَّحِيمٌ (الحجرات: ۱۲)

”اے اہل ایمان بہت گمان کرنے سے احتراز کرو کہ بعض گمان گناہ ہیں، اور ایک دوسرے کے حال کا تجسس نہ کیا کرو، اور نہ کوئی کسی کی غیبت کرے، کیا تم میں سے کوئی اس بات کو پسند کرے گا کہ اپنے مرے ہوئے بھائی کا گوشت کھائے اس سے تم تو ضرور نفرت کرو گے، (تو غیبت نہ کرو) اور خدا کا ڈر رکھو، بے شک خدا توبہ قبول کرنے والا مہربان ہے۔“

وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كُتِبَ لَهُنَّ مَا كُتِبَ لَهُنَّ
أَحْتَمَلُوا بُهْتَانًا وَإِثْمًا مُّبِينًا (الاحزاب: ۵۸)

”اور جو لوگ مومن مردوں اور مومن عورتوں کو ایسے کام (کی تہمت) سے جو انہوں نے نہ کیا ہو ایذا دیں تو انہوں نے بہتان اور صریح گناہ کا بوجھ اپنے سر پر رکھا۔“

لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ
خَيْرًا وَقَالُوا هَذَا إِفْكٌ مُّبِينٌ (النور: ۱۴)

”جب تم نے وہ بات سنی تھی تو مومن مردوں اور عورتوں نے کیوں اپنے دلوں میں نیک گمان نہ کیا، اور کیوں نہ کہا کہ یہ صریح تہمت ہے۔“ (۱)

(۱) تفصیل کے لیے ملاحظہ کریں: دستور حیات از: مولانا سید ابوالحسن علی حسنی ندوی، ص: ۱۸۹-۱۹۷

تہذیب اخلاق و تزکیہ نفس

قرآن مجید چونکہ نسلاً بعد نسل قیامت تک آنے والے انسانوں کے لحاظ سے زیادہ جامع اور ضرورت کی ساری چیزوں پر حاوی ہونے کے لحاظ سے اتارا گیا، جو انسانوں کے تمام اصناف و انواع اور طبقات کی ضرورت کا احاطہ کرنے والا ہے ”الکتاب“ کے نام سے موسوم کیا گیا، فرمایا۔

نَزَّلَ عَلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ وَأَنْزَلَ
التَّوْرَةَ وَالْإِنْجِيلَ، مِنْ قَبْلُ هُدًى لِّلنَّاسِ وَأَنْزَلَ الْفُرْقَانَ ۝

[سورہ آل عمران: ۳-۴]

”اس نے [اے محمد] تم پر سچی کتاب نازل کی جو پہلی [آسمانی] کتابوں کی تصدیق کرتی ہے اور اسی نے توریت اور انجیل نازل کی [یعنی] لوگوں کی ہدایت کے لئے پہلے [توریت اور انجیل اتاری] اور [پھر قرآن جو حق اور باطل کو الگ الگ کر دینے والا] ہے [نازل کیا۔“

اس سے یہ ظاہر ہوتا ہے کہ اس کائنات کے بنانے اور انسان کو پیدا کرنے والے نے اپنی مخلوقات میں سے اعلیٰ صلاحیتوں کی مخلوق انسان کے لیے اخلاق و کردار کا نظام مقرر کیا ہے، اور انسان کے کردار کو جانچنے کے لیے اس نظام کو اختیار اور اختیار نہ کرنے کا اختیار دیا ہے، وہ اپنے اختیار سے برے کام کو چھوڑ کر اچھا کام اختیار کرے تو اس کی اچھائی کا صحیح اظہار ہوا، اخلاق و کردار کے اس نظام میں اولاً اپنے خالق و مالک کے احسان کو کہ اس نے انسان کو انسان کے لیے زندگی کے سارے وسائل مہیا کیے، جن سے فائدہ اٹھا کر وہ اپنے لیے

راحت اور لطف حاصل کر سکتا ہے اور صحت کے لیے علاج و معالجہ کے سارے اسباب مہیا کیے ہیں، اس کے احسان کو ماننے اور اپنے عمل سے احسان مندی کا ثبوت دے، اور احسان مندی کے اس ثبوت کے لیے اپنے دماغ و قلب سے اپنے خالق و مالک کے احسان کو ماننے اور چند متعین طریقہ کار ہیں جن کے ذریعہ وہ اظہار کرے، اس سلسلہ میں قرآن مجید کے اندر جگہ جگہ نشاندہی کی گئی اور وضاحت کی گئی، اسی طرح قرآن مجید انسان کے لیے کتاب ہدایت بن گئی، اللہ تعالیٰ اس کی بڑی اور دوسری سورت کے آغاز میں فرماتا ہے:

ذَٰلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ۝ الَّذِينَ يُؤْمِنُونَ
بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝ وَالَّذِينَ
يُؤْمِنُونَ بِمَا أُنزِلَ إِلَيْكَ وَمَا أُنزِلَ مِن قَبْلِكَ وَبِالْآخِرَةِ هُمْ
يُوقِنُونَ ۝ أُولَٰئِكَ عَلَىٰ هُدًى مِّن رَّبِّهِمْ وَأُولَٰئِكَ هُمُ
الْمُفْلِحُونَ ۝ (سورہ بقرہ: ۱-۵)

اور دوسری جگہ فرمایا ہے:

إِنَّ هَٰذَا الْقُرْآنَ يَهْدِي لِّلَّتِي هِيَ أَقْوَمُ وَيُشِيرُ الْمُؤْمِنِينَ
الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا ۝ وَأَنَّ الَّذِينَ
لَا يُؤْمِنُونَ بِالْآخِرَةِ أَعْتَدْنَا لَهُمْ عَذَابًا أَلِيمًا ۝ [بنی اسرائیل: ۹-۱۰]

ان مذکورہ آیات کے ذریعہ چند متعین امور ظاہر ہو جاتے ہیں کہ انسان کا دل و دماغ اپنے خالق و مالک کے احسان کو ماننے والا اور اس کی عظمت و بڑائی اور وحدانیت کو تسلیم کرنے والا ہو، اور اخلاق و کردار کے طریقہ کار کے لیے اس نے جو ہدایت دی ہے اس پر عمل کرنے والا ہو، اور یہ کہ اس زندگی کے بعد دوسری زندگی بھی رکھی گئی ہے جس کو آخرت کہا گیا ہے کہ اس پر یقین رکھنے والا ہو اور وہاں کی کامیابی یہاں کے عمل کے مطابق ہوگی۔ قرآن مجید میں فرمایا گیا ہے:

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ۖ إِنَّمَا
يُلْعَنُ عِنْدَكَ الْكِبَرُ إِذَا هُمَا أُورَثَا ۚ فَلَا تُغْلِبْهُمَا ۖ قُلْ لَهُمَا أَثَرٌ
وَلَا تَنْهَرُهُمَا ۚ وَقُلْ لَهُمَا قَوْلًا كَرِيمًا ۝ وَاخْفِضْ لَهُمَا جَنَاحَ

الدُّلَّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْنِي صَغِيرًا ۝
 رَبُّكُمْ أَعْلَمُ بِمَا فِي نُفُوسِكُمْ إِنْ تَكُونُوا صَالِحِينَ فَإِنَّهُ
 كَانَ لِلأَوَّابِينَ غَفُورًا ۝ وَآتَ ذَا القُرْبَىٰ حَقَّهُ وَالْمِسْكِينَ
 وَابْنَ السَّبِيلِ وَلَا تُبَذِّرْ تَبْذِيرًا، إِنَّ المُبْذِرِينَ كَانُوا إِخْوَانَ
 الشَّيَاطِينِ وَكَانَ الشَّيْطَانُ لِرَبِّهِ كَفُورًا ۝ وَإِنَّمَا تُعْرَضُونَ عَنْهُمْ
 ابْتِغَاءَ رَحْمَةٍ مِّن رَّبِّكَ تَرْجُوهَا فَقُلْ لَهُمْ قَوْلًا مَّيْسُورًا ۝
 وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ
 البَسْطِ فَتَقْعُدَ مَلُومًا مَّحْسُورًا ۝ إِنَّ رَبَّكَ يَبْسُطُ الرِّزْقَ لِمَن
 يَشَاءُ وَيَقْدِرُ إِنَّهُ كَانَ بِعِبَادِهِ خَبِيرًا بَصِيرًا ۝ وَلَا تَقْتُلُوا
 أَوْلَادَكُمْ حَشِيَّةً إِمْلاقٍ نَّحْنُ نَرْزُقُهُمْ وَإِيَّاكُمْ إِنْ قَتَلْتُمْ
 كَانَ خِطَاءً كَبِيرًا ۝ وَلَا تَقْرَبُوا الزَّوْجَ إِنَّهُ كَانَ فَاحِشَةً وَسَاءَ
 سَبِيلًا ۝ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ وَمَن
 قُتِلَ مَظْلُومًا فَقَدْ جَعَلْنَا لَوَلِيِّهِ سُلْطَانًا فَلَا يُسْرِفُ فِي القْتْلِ
 إِنَّهُ كَانَ مُنْصُورًا ۝ وَلَا تَقْرَبُوا مَالَ اليَتِيمِ إِلَّا بِالَّتِي هِيَ
 أَحْسَنُ حَتَّىٰ يَبْلُغَ أَشُدَّهُ وَأَوْفُوا بِالْعَهْدِ إِنَّ العَهْدَ كَانَ
 مَسْئُولًا ۝ وَأَوْفُوا الكَيْلَ إِذَا كِلْتُمْ وَزِنُوا بِالْقِسْطَاسِ
 المُسْتَقِيمِ ذَلِكَ خَيْرٌ وَأَحْسَنُ تَأْوِيلًا ۝ وَلَا تَقْفُ مَا لَيْسَ
 لَكَ بِهِ عِلْمٌ إِنَّ السَّمْعَ وَالبَصَرَ وَالفُؤَادَ كُلُّ أُولَئِكَ كَانَ
 عِنْدَ مَسْئُولٍ ۝ وَلَا تَمْشِ فِي الأَرْضِ مَرَحًا إِنَّكَ لَن تَخْرِقَ
 الأَرْضَ وَلَن تَبْلُغَ الجِبَالَ طُولًا ۝ كُلُّ ذَلِكَ كَانَ سَيِّئُهُ عِنْدَ
 رَبِّكَ مَكْرُوهًا ۝ ذَلِكَ مِمَّا أَوْحَىٰ إِلَيْكَ رَبُّكَ مِنَ الحِكْمَةِ
 وَلَا تَجْعَلْ مَعَ اللَّهِ إِلَهًا آخَرَ فَتُلْقَىٰ فِي جَهَنَّمَ مَلُومًا
 مَّدْحُورًا ۝ (سورة بني اسرائيل: ٢٣٣-٢٣٩)

”اور تمہارے پروردگار نے فیصلہ کر دیا ہے کہ اس کے سوا کسی کی عبادت نہ کرو، اور ماں باپ کے ساتھ بھلائی کرتے رہو، اگر ان میں سے ایک یا دونوں تمہارے سامنے بڑھاپے کو پہنچ جائیں، تو ان کو اف تک نہ کہو، اور نہ انہیں جھڑکنا، اور ان سے بات ادب کے ساتھ کرنا، اور عمر و نیاز سے ان کے ساتھ رہو، اور ان کے حق میں دعا کرو کہ اے پروردگار جیسا انہوں نے مجھے بچپن میں شفقت سے پالا ہے تو بھی ان کے حال پر رحم فرما، جو کچھ تمہارے دلوں میں ہے تمہارا پروردگار اس سے بخوبی واقف ہے، اگر تم نیک ہو گے تو وہ رجوع لانے والوں کو بخش دینے والا ہے، اور رشتہ داروں اور محتاجوں اور مسافروں کو ان کا حق ادا کرو، اور فضول خرچی سے مال نہ اڑاؤ، کہ فضول خرچی کرنے والے تو شیطان کے بھائی ہیں، اور شیطان اپنے پروردگار (کی نعمتوں) کا کفران کرنے والا (یعنی ناشکرا) ہے، اور اگر تم اپنے پروردگار کی رحمت (یعنی فراخ دستی) کے انتظار میں جس کی تمہیں امید ہو ان (مستحقین) کی طرف توجہ نہ کر سکو تو ان سے نرمی سے بات کہد یا کرو، اور اپنے ہاتھ کو نہ تو گردن سے بندھا ہوا (یعنی بہت تنگ) کر لو، (کہ کسی کو کچھ دو ہی نہیں) اور نہ ہی بالکل کھول دو (کہ سبھی کچھ دے ڈالو اور انجام یہ ہو کہ) ملامت زدہ اور ہاتھ باندھ کر بیٹھ جاؤ، بیشک تمہارا پروردگار جس کی روزی چاہتا ہے فراخ کر دیتا ہے اور جس کی روزی چاہتا ہے تنگ کر دیتا ہے، وہ اپنے بندوں سے خبردار ہے، اور ان کو دیکھ رہا ہے، اور اپنی اولاد کو مغلسی کے خوف سے قتل نہ کرنا، کیونکہ ان کو اور تم کو ہم ہی رزق دیتے ہیں، کچھ شک نہیں کہ ان کا مار ڈالنا بڑا سخت گناہ ہے، اور زنا کے پاس بھی نہ جانا کہ وہ بے حیائی اور بری راہ ہے، اور جس جاندار کا مارنا خدا نے حرام کیا ہے اسے قتل نہ کرنا، مگر جائز طور پر (یعنی بہ فتویٰ شریعت) اور جو شخص ظلم سے قتل کیا جائے ہم نے اس کے وارث کو اختیار دیا ہے (کہ ظالم قاتل سے بدلہ لے) تو اس کو چاہئے کہ قتل (کے قصاص)

میں زیادتی نہ کرے، وہ منصور اور فتیاب ہے، اور یتیم کے مال کے پاس بھی نہ پھٹکنا، مگر ایسے طریقے سے کہ بہت بہتر ہو، یہاں تک وہ جوانی کو پہنچ جائے، اور عہد کو پورا کرو، کہ عہد کے بارے میں ضرور پرسش ہوگی، اور جب کوئی چیز ناپ کر دینے لگو تو یہاں پورا بھرا کرو، اور جب تول کر دو تو ترازو سیدھی رکھ کر تول کرو، یہ بہت اچھی بات ہے، اور انجام کے لحاظ سے بھی بہت بہتر ہے، اور اے بندے جس چیز کا تجھے علم نہیں اس کے پیچھے نہ پڑ کہ کان اور آنکھ اور دل ان سب جو ارج سے ضرور باز پرس ہوگی، اور زمین پر اکڑ کر اور تن کر مت چل کہ تو زمین کو پھاڑ تو نہیں ڈالے گا، اور نہ لسا ہو کر پہاڑوں کی چوٹی تک پہنچ جائے گا، ان سب عادتوں کی برائی تیرے پروردگار کے نزدیک بہت ناپسند ہے، اے پیغمبر یہ ان ہدایتوں میں سے ہے جو خدا نے دانائی کی باتیں تمہاری طرف وحی کی ہیں، اور خدا کے ساتھ کوئی اور معبود نہ بنانا کہ ایسا کرنے سے ملامت زدہ اور درگاہ خدا سے راندہ بنا کر جہنم میں ڈال دئے جاؤ گے۔“

قرآن مجید میں عقیدہ کی درستگی کے سلسلہ میں ضروری تاکید کے بعد دوسری انسانی برائیوں کا بھی ذکر کیا گیا ہے، جو گذشتہ قوموں میں مختلف طور پر پائی جاتی تھیں، مثلاً قوم عاد میں شرک کے ساتھ تکبر اور ظلم اور قوم ثمود میں شرک کے ساتھ اپنی صناعی پرفخر اور دوسری خراب باتیں، اور قوم لوط میں شرک کے ساتھ لواطت، فحاشی اور بے ہودگی اور قوم مدین میں شرک کے ساتھ ناپ تول میں بے ایمانی کرنا اور تجارتی لین دین میں بددیانتی کرنا، اور فرعون کا خود کو خدا قرار دینے کے ساتھ اپنی قوم کے علاوہ دیگر قوموں کو حقیر سمجھ کر ان کو ذلیل کرنا، اور غلام بنالینا اور تکبر کرنا۔

ان باتوں کے تذکرے کے علاوہ جو خرابیاں آئندہ انسانوں میں پیدا ہو سکتی ہیں ان کی طرف بھی توجہ دلائی گئی ہے اور دیگر نبیوں نے ان کے سلسلہ میں جو ہدایات دی ہیں ان کا بھی تذکرہ ہے، وہ اچھی باتیں: آپس میں ہمدردی اور تکبر سے بچنا، اور ایک دوسری کی حق تلفی سے پرہیز کرنا، انسانی جان کی حفاظت اور دوسرے کا مال بلا اس کی اجازت کے نہ لینا، تواضع، اخلاق سے پیش آنا، بے جا فخر و غرور سے پرہیز کرنا اور انسانیت و شرافت کی جو جو خصلتیں ہیں

ان کو اختیار کرنا ہیں، اسی طرح ماں باپ کا خیال اور ماں باپ کی طرف سے اولاد کا خیال اور یہ کہ ایک دوسرے کے فائدے اور سہولت کی فکر رکھیں، اور خاندانی تعلقات اور ذمہ داریاں اور پڑوسیوں کے حقوق اور ظلم و بے راہ روی کو روکنے کی کوشش اور اچھے طور و طریق کو اختیار کرنے کی تلقین، انسانوں کے اخلاق و عادات میں ہونے کی اہمیت بتائی گئی ہے، مثلاً سورہ بنی اسرائیل میں مذکورہ بالا آیات میں ضروری باتوں کا تذکرہ آچکا ہے۔

اور سورہ لقمان میں ان خصلتوں کا ذکر کیا گیا ہے۔

وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ، وَمَنْ كَفَرَ فَإِنَّ اللَّهَ غَنِيٌّ حَمِيدٌ ۝ وَإِذْ قَالَ لُقْمَانُ لِابْنِهِ وَهُوَ يَعِظُهُ يٰ بُنَيَّ لَا تُشْرِكْ بِاللَّهِ، إِنَّ الشِّرْكَ لَظُلْمٌ عَظِيمٌ ۝ وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَى وَهْنٍ وَفِصْلُهُ فِي عَامَيْنِ أَنْ اشْكُرْ لِي وَلِوَالِدَيْكَ، إِلَيَّ الْمَصِيرُ ۝ وَإِنْ جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا، وَاتَّبِعْ سَبِيلَ مَنْ أَنَابَ إِلَيَّ، ثُمَّ إِلَيَّ مَرْجِعُكُمْ فَأُنَبِّئُكُمْ بِمَا كُنتُمْ تَعْمَلُونَ ۝ يٰ بُنَيَّ إِنَّهَا إِنْ تَكُ مِثْقَالَ حَبَّةٍ مِنْ خَرْدَلٍ فَتَكُنْ فِي صَخْرَةٍ أَوْ فِي السَّمَوَاتِ أَوْ فِي الْأَرْضِ يَأْتِ بِهَا اللَّهُ، إِنَّ اللَّهَ لَطِيفٌ خَبِيرٌ ۝ يٰ بُنَيَّ أَقِمِ الصَّلَاةَ وَآمُرًا بِالْمَعْرُوفِ وَنَهًا عَنِ الْمُنْكَرِ وَاصْبِرْ عَلَىٰ مَا أَصَابَكَ، إِنَّ ذَٰلِكَ مِنْ عَزْمِ الْأُمُورِ ۝ وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا، إِنَّ اللَّهَ لَا يُحِبُّ كُلَّ مُخْتَالٍ فَخُورٍ ۝ وَاقْصِدْ فِي مَشْيِكَ وَاعْضُضْ مِنْ صَوْتِكَ، إِنَّ أَنْكَرَ الْأَصْوَاتِ لَصَوْتُ الْحَمِيرِ ۝ [سورة لقمان: ۱۳-۱۹]

”اور اس وقت کا ذکر کیجیے جب لقمان نے اپنے بیٹے کو نصیحت کرتے ہوئے کہا کہ اے بیٹا! اللہ کا شریک نہ ٹھرانا، بے شک شرک بڑا بھاری ظلم

ہے، اور ہم نے انسان کو تاکید کی اس کے ماں باپ کے متعلق، اس کی ماں نے ضعف پر ضعف اٹھا کر اسے پیٹ میں رکھا اور دو برس میں اس کا دودھ چھوٹتا ہے، کہ تو میری اور اپنے ماں باپ کی شکر گزاری کیا کر، میری ہی طرف واپسی ہے، اور اگر وہ دونوں تجھ پر زور ڈالیں کہ تو میرے ساتھ کسی چیز کو شریک ٹھہرائے جس کی تیرے پاس کوئی دلیل نہیں، تو تو ان کا کہنا نہ ماننا، اور دنیا میں ان کے ساتھ شرافت کے ساتھ بسر کیے جانا، اور اسی راہ پر چلنا جو میری طرف رجوع ہو، تم سب کو میرے پاس آنا ہے، پھر جو کچھ تم کرتے رہتے تھے میں تمہیں سب جتلا دوں گا، اے بیٹا! اگر کوئی عمل رائی کے دانہ کے برابر ہو، پھر کسی پتھر کے اندر ہو یا آسمانوں میں ہو، یا زمین کے اندر ہو اللہ اسے لے ہی آئے گا، بے شک اللہ بڑا باریک بین ہے، بڑا باخبر ہے، اے میرے بیٹے، نماز کو قائم رکھ، اور بھلائی کی نصیحت کیا کر اور برائی سے منع کیا کر، اور جو کچھ تجھ پر پڑے اور اس پر صبر کیا کر بے شک یہ ہمت کے کاموں میں سے ہے، اور لوگوں سے اپنا رخ مت پھیر، اور زمین پر اکڑ کر مت چل بے شک اللہ کسی تکبر والے فخر کرنے والے کو پسند نہیں کرتا اور اپنی چال میں میانہ روی اختیار کر، اور اپنی آواز کو پست رکھ، بے شک سب سے بری آواز گدھے کی ہوتی ہے۔“

اور سورہ حجرات میں اس طرح تذکرہ ہے:

يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا أَنفُسَكُمْ وَلَا تَنَابَزُوا بِالْأَلْقَابِ ۚ بِئْسَ الْإِسْمُ الْفُسُوقِ بَعْدَ الْإِيمَانِ وَمَن لَّمْ يَتُبْ فَأُولَٰئِكَ هُمُ الظَّالِمُونَ ۝
يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ
إِثْمٌ وَلَا تَحَسُّسُوا وَلَا يَغْتَبَ بَعْضُكُم بَعْضًا أَيُحِبُّ

أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ، وَاتَّقُوا اللَّهَ،
 إِنَّ اللَّهَ تَوَّابٌ رَحِيمٌ ۝ يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ
 وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ
 عِنْدَ اللَّهِ أَتَقَىٰكُمْ، إِنَّ اللَّهَ عَلِيمٌ خَبِيرٌ ۝ [سورة الحجرات: ۱۱-۱۳]

”اور اگر مومنوں میں سے کوئی دو فریق آپس میں لڑ پڑیں، تو ان میں صلح کرا دو،
 اور اگر ایک فریق دوسرے پر زیادتی کرے تو زیادتی کرنے والے سے لڑو،
 یہاں تک کہ وہ خدا کے حکم کی طرف رجوع لائے پس جب وہ رجوع لائے تو
 دونوں فریق میں مساوات کے ساتھ صلح کرا دو اور انصاف سے کام لو کہ خدا
 انصاف کرنے والوں کو پسند کرتا ہے، مومن تو آپس میں بھائی بھائی ہیں تو
 اپنے بھائیوں میں صلح کرا دیا کرو، اور خدا سے ڈرتے رہو تا کہ تم پر رحمت کی
 جائے۔ مومنو! کوئی قوم کسی قوم سے تمسخر نہ کرے، ممکن ہے کہ وہ لوگ ان
 سے بہتر ہوں، اور نہ عورتیں عورتوں سے تمسخر کریں، ممکن ہے کہ وہ ان سے اچھی
 ہوں، اور اپنے مومن بھائی کو عیب نہ لگاؤ اور نہ ایک دوسرے کا برانا نام رکھو،
 ایمان لانے کے بعد برانا نام رکھنا گناہ ہے، اور جو توبہ نہ کریں، وہ ظالم ہیں،
 اے اہل ایمان! بہت گمان کرنے سے احتراز کرو، کہ بعض گمان گناہ ہیں، اور
 ایک دوسرے کے حال کا تجسس نہ کرو، اور نہ کوئی کسی کی غیبت کرے، کیا تم
 میں کوئی اس بات کو پسند کرے گا اپنے مرے ہوئے بھائی کا گوشت کھائے
 اس سے تو تم ضرور نفرت کرو گے (تو غیبت نہ کرو) اور خدا کا خوف رکھو، بے
 شک خدا توبہ قبول کرنے والا مہربان ہے، لوگو، ہم نے تم کو ایک مرد اور ایک
 عورت سے پیدا کیا، اور تمہاری قومیں اور قبیلے بنائے تا کہ ایک دوسرے کی
 شناخت کرو اور خدا کے نزدیک تم میں زیادہ عزت والا وہ ہے جو زیادہ پرہیزگار
 ہے بے شک خدا سب کچھ جاننے والا ہے اور سب سے خبردار ہے۔

اور سورہ مومنوں میں اس طرح ذکر کیا گیا ہے:

قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خَاشِعُونَ ۝
 وَالَّذِينَ هُمْ عَنِ اللَّغْوِ مُعْرِضُونَ ۝ وَالَّذِينَ هُمْ لِلزَّكَاةِ
 فَاعِلُونَ ۝ وَالَّذِينَ هُمْ لِفُرُوجِهِمْ حَافِظُونَ ۝ إِلَّا عَلَى
 أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ فَمَنْ
 ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ ۝ وَالَّذِينَ هُمْ
 لِأَمَانَاتِهِمْ وَعَهْدِهِمْ رَاعُونَ ۝ وَالَّذِينَ هُمْ عَلَىٰ صَلَاتِهِمْ
 يُحَافِظُونَ ۝ أُولَٰئِكَ هُمُ الْوَارِثُونَ ۝ الَّذِينَ يَرِثُونَ الْفِرْدَوْسَ
 هُمْ فِيهَا خَالِدُونَ ۝ (المؤمنون: ۱-۱۱)

”یقیناً وہ مومنین فلاح پا گئے جو اپنی نماز میں خشوع رکھنے والے ہیں،
 اور جو لغو بات سے برکتنا رہنے والے ہیں، اور جو اپنا تزکیہ کرنے والے
 ہیں، اور جو اپنی شرم گاہوں کی نگہداشت رکھنے والے ہیں، ہاں البتہ اپنی
 بیویوں اور باندیوں سے نہیں کہ ان پر کوئی الزام نہیں، ہاں جو کوئی اس کے
 علاوہ کا طلب گار ہوگا سو ایسے ہی لوگ تو حد سے نکل جانے والے ہیں، اور
 جو اپنی امانتوں اور اپنے عہد کا لحاظ رکھنے والے ہیں، اور جو اپنی نمازوں کی
 پابندی رکھنے والے ہیں، بس یہی لوگ وارث ہونے والے ہیں، جو
 فردوس کے وارث ہوں گے اور اس میں ہمیشہ ہمیش رہیں گے۔“

گیارہواں باب

حسن سیرت و اخلاق حسنہ کیلئے قرآنی ہدایات

معاشرتی برائیاں اور ان کا حل

معاشرتی برائیاں نام ہے عقل و ارادہ کی کمی کا، جب انسان میں عقل و ارادہ کمزور پڑ جاتا ہے تو وہ برائی کی طرف مائل ہوتا ہے جس سے معاشرہ تباہ ہوتا ہے اور انسانی افراد و اجتماع کو روحانی اور مادی نقصان پہنچتا ہے بلکہ یہ برائیاں جب کسی قوم میں عام ہو جاتی ہیں تو قوم و ملک کی ہلاکت و بربادی کا سبب بنتی ہیں۔

اسلام ایک مکمل ضابطہ حیات ہے، اس لیے قرآن نے جا بجا معاشرتی برائیوں کا بڑی تفصیل سے ذکر کیا ہے اور ساتھ ہی اس کا علاج بھی تجویز کیا ہے چنانچہ ارشاد باری تعالیٰ ہے:

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ
عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ ۝
[سورہ نحل: ۹۰]

”اللہ انصاف اور احسان سے کام کرنے اور رشتہ داروں کے ساتھ سلوک کرنے کا حکم دیتا ہے وہ بے حیائی، ناپسندیدہ بات اور سرکشی سے روکتا ہے، تمہیں وہ نصیحت کرتا ہے شاید تم نصیحت پا جاؤ۔“

اس آیت کریمہ میں معاشرتی برائیوں کو تین بڑے عنوانوں میں تقسیم کیا گیا ہے جو یہ ہیں: ۱۔ فحشاء یعنی بے حیائی کے کام۔ ۲۔ منکرات جس سے پوری جماعت کی زندگی

متاثر ہو۔ ۳۔ اور نبی یعنی سرکشی، جیسے چوری، قتل، ڈاکہ اور ملک و قوم سے غداری کے کام۔ یہ وہ اخلاقی برائیاں ہیں جن کو ہر مذہب اور ہر انسانی معاشرت نے یکساں طور پر برا کہا ہے، وہ درحقیقت برائی اور بے حیائی کے کام ہیں اور دین و شرافت کی نگاہ میں وہ سب برائیاں گناہ اور ناپسندیدہ باتیں ہیں، اگر ان کو جائز قرار دیدیا جائے تو افراد کے باہمی حقوق سے امان اٹھ جائے اور کسی کی جان و مال اور عزت و آبرو سلامت نہ رہے۔

قرآن مجید نے اس ضمن میں اخلاق کا معتدل نظام پیش کیا، وہ اخلاق جو خدا کو پسند ہیں فضائل کہلاتے ہیں اور جن کو خدا ناپسند کرتا ہے ان کو رذائل کہتے ہیں، قرآن مجید نے جن فضائل اخلاق کا ذکر کیا ہے وہ یہ ہیں:

تقویٰ

”تقویٰ یعنی عفت و پاکیزگی، عدل و انصاف، عفو و درگزر، تواضع و انکساری اعتدال و میانہ روی، حق گوئی، احسان اور صلہ رحمی“۔

ان فضائل کے نہ ہونے سے جو معاشرتی خرابیاں پیدا ہوتی ہیں وہ یہ ہیں۔ حرص و طمع، بے حیائی، فضول خرچی، جھوٹ، رشوت، قمار بازی، ناپ تول میں کمی، بدی غیبت، یہ وہ معاشرتی برائیاں ہیں جن کو قرآن نے ان معاشرتی برائیوں کو فحشاء اور منکرات سے تعبیر کیا ہے، قرآن مجید نے ان معاشرتی برائیوں کا جو علاج تجویز کیا ہے وہ یہ ہے کہ

إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ

”بے شک نماز بے حیائی اور برائی کی باتوں سے روکتی ہے اور اللہ کی یاد

بڑی چیز ہے۔“

شرم و حیا

بے حیائی کا علاج شرم و حیا ہے، بے حیائی کی باتوں سے بچنا لیکن امر حق کے اظہار میں شرم و حیا دامن گیر نہ ہونا، یہی معاشرتی برائیوں کا قرآنی علاج ہے، حیا نام ہے فواحش و منکرات سے بچنے کا، جذبہ حیا جو انسانوں کو معاشرتی برائیوں سے روکتا ہے اگر یہ نہ ہو تو پھر

انسان بے حیا ہو کر جو چاہے کر سکتا ہے، حیا سے بھلائی پھیلتی ہے۔ نماز، حیا کا سرچشمہ ہے اور وہی برائیوں سے بچانی ہے۔

عدل و انصاف

اسی طرح زندگی کے ہر شعبہ میں عدل و انصاف سے کام لینے کی بھی ضرورت ہے جب عقل کی قوت اور نیکی کا چراغ، جذبات کی آندھیوں میں بجھ رہا ہو تو اس وقت عدل و انصاف کا سہارا لینا پڑتا ہے، بعض برائیاں وہ ہیں جن کے کرنے سے خدا کی رحمت چھین جاتی ہے پھر وہ برائیاں ہیں جو خدا کی محبت سے محروم کر دیتی ہیں، پھر وہ ہیں جو رضائے الہی سے خالی ہیں، مثلاً شرک، ایک ایسی معاشرتی خرابی ہے کہ جس کا مرتکب رضائے الہی کو نہیں پاسکتا، بلکہ خدا شرک کو معاف نہیں کرتا، شرک کرنے والا خدا کی رحمت سے ہمیشہ کے لیے محروم ہو جاتا ہے، اس لیے اسلام کا کارنامہ یہ ہے کہ اس نے دنیا کے معبدوں سے تمام باطل معبودوں کو باہر نکال پھینکا، باطل معبودوں کی عبادت اور پرستش یک قلم موقوف کر دی، اور ایک خدا کی عبادت کا اعلان کیا۔

درگزر

قرآن مجید نے دوسرا علاج جو معاشرتی برائیوں کو دور کرنے کے لیے تجویز کیا ہے وہ یہ ہے:

وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا
الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ [سورہ حم سہ ۳۳]

اور برائی اور بھلائی برابر نہیں، اگر کوئی برائی کرے تو اس کا جواب اچھائی سے دو، کیونکہ جاہلوں سے درگزر کرنا اور احسان کرنا نیکی ہے، اللہ احسان کے بدلے کو ضائع نہیں کرتا، ہر نیکی ثواب کا کام ہے، احسان کرنے اور منصفانہ برتاؤ سے برائیاں دور ہوتی ہیں، اور نیکی کے عمل سے، معاشرتی برائیوں کا خاتمہ ہوتا ہے، اس لیے عفو و درگزر سے کام لینا چاہئے، نیکی بدی کو دھو دیتی ہے، بھلائی کرنا ایک ایسی صفت ہے جو ہر نیکی کو محیط ہے، بھلائی کرنا بہت سی

برائیوں کا علاج ہے، برائی کی جگہ، بھلائی کرنا، معاشرتی خرابیوں کا سب سے بڑا علاج ہے، اسی لیے قرآن مجید نے کہا ہے:

إِنَّ الْحَسَنَاتِ يُذْهِبْنَ السَّيِّئَاتِ [سورہ ہود: ۱۱۴]
 ”بے شک نیکیاں برائی کو دور کر دیتی ہیں۔“

نیکیوں کو اختیار کرنے اور زندگی کو اچھے اعمال سے مزین کرنے کی مثال قرآن مجید نے رحمن کے بندوں کے عنوان سے اس طرح دی ہے۔

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا ۝ وَالَّذِينَ يَبِيتُونَ لِرَبِّهِمْ سُجَّدًا وَقِيَامًا ۝ وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا ۝ إِنَّهَا سَاءَتْ مُسْتَقَرًّا وَمُقَامًا ۝ وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا ۝ وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ، وَمَنْ يَفْعَلْ ذَلِكَ يَلْقَ أَثَامًا (سورہ الفرقان: ۶۳-۶۸)

”اور خدا کے بندے تو وہ ہیں جو زمین پر آہستگی سے چلتے ہیں اور جب جاہل لوگ ان سے (جاہلانہ) گفتگو کرتے ہیں تو سلام کہتے ہیں اور جو اپنے پروردگار کے آگے سجدہ کر کے اور (عجز و ادب سے) کھڑے رہ کر راتیں بسر کرتے ہیں اور وہ جو دعاما نگتے ہیں کہ اے پروردگار دردوزخ کے عذاب کو ہم سے دور رکھو کہ اس کا عذاب بڑی تکلیف کی چیز ہے اور دردوزخ ٹھہرنے اور رہنے کی بہت بُری جگہ ہے اور وہ جب خرچ کرتے ہیں تو نہ بیجا اڑاتے ہیں اور نہ وہ تنگی کو کام میں لاتے ہیں بلکہ اعتدال کے ساتھ، ضرورت سے زیادہ نہ کم اور وہ جو خدا کے ساتھ کسی اور معبود کو نہیں پکارتے اور جس جاندار کا مار ڈالنا خدا نے حرام کیا ہے اس کو قتل نہیں کرتے مگر جائز

طریقہ پر (یعنی حکم شریعت کے مطابق) اور بدکاری نہیں کرتے اور جو یہ کام کرے گا سخت گناہ میں مبتلا ہوگا۔“

اس کے علاوہ معاشرتی خرابیاں جن چیزوں سے دور ہو سکتی ہیں قرآن مجید نے ان

کی تفصیل بتائی ہے اور وہ یہ ہیں:

۱۔ تقویٰ، ۲۔ اخلاص، ۳۔ توکل، ۴۔ صبر و شکر

تقویٰ نام ہے دل کی پاکیزگی اور عمل صالح کا، اخلاص نام ہے دیانت داری کا، توکل خدا پر بھروسہ کرنے کو کہتے ہیں، اور صبر تمام شیطانی طاقتوں پر قابو پانے کو کہتے ہیں تقویٰ سے عظمت نفس پیدا ہوتی ہے، اور انسان کا ضمیر بیدار ہوتا ہے اسی لیے اسلام میں برتری کا معیار تقویٰ کو قرار دیا گیا ہے، اخلاص خدا کی خوشنودی اور بجا آوری کو کہتے ہیں، ظاہر ہے اگر انسان میں پرہیزگاری اور زندگی سے خلوص پیدا ہو جائے تو پورا سماج معاشرتی برائیوں سے پاک ہو سکتا ہے کیونکہ جس میں اللہ کا خوف ہوگا وہ نہ بددیانتی کرے گا اور نہ کسی کی حق تلفی کرے گا، نہ اس کے قول و عمل میں تضاد ہوگا اور نہ وہ اپنے فرائض منصبی سے پہلو تہی کرے گا، اسی طرح توکل اور صبر، کامیابی کی اصل بنیاد ہیں، مشکلات اور مصیبتوں کو برداشت کرنا، مصائب کا پامردی سے مقابلہ کرنا اور ضبط نفس سے کام لینا، کسی قوم اور ملک کی ترقی کا زینہ ہیں۔

قرآن مجید میں قلب کی اہمیت کا تذکرہ

قلب کی مرکزیت

قرآن مجید میں قلب یعنی دل کا تذکرہ بہت زیادہ فعال اور اثر انگیزی رکھنے والے عضو کی حیثیت سے کیا گیا ہے، اسی حیثیت کے مطابق حضور ﷺ نے بھی اظہار کیا ہے، اور اثر انگیزی کے لحاظ سے قلب کی مرکزیت بتائی ہے، فرمایا ہے: ”ألا ان فی الجسد مضغة اذا صلحت صلح الجسد كله واذا فسدت فسد الجسد كله ألا وهی القلب“ یہ جان لو کہ جسم کے اندر ایک عضو ایسا ہے کہ اگر وہ درست ہو تو سارا بدن درست اور اگر وہ خراب ہو تو سارا بدن خراب ہو جائے گا وہ قلب ہے۔ اسی کے ساتھ جدید سائنس قلب کو اہمیت نہیں دیتی اور ساری اہمیت وہ دماغ کو دیتی ہے، قلب کو صرف خون سپلائی کرنے والا عضو قرار دیتی ہے، لیکن عملی طور پر یہ بات محل نظر معلوم ہوتی ہے، کیوں کہ یونانی علاج میں قلب کی حرکت سے بہت سے امراض کا پتہ چلا جایا جاتا رہا ہے، نبض دیکھ کر حکیم کو یہ اندازہ ہو جاتا تھا کہ جسم میں تکلیف کس جگہ ہے اور مرض و صحت کی کیا نوعیت ہے؟ اس صورتحال سے یہ پتہ چلتا ہے کہ قلب سارے جسم پر اثر انداز ہوتا ہے یا کم سے کم جسم کی ہر حالت سے قلب ضرور متاثر ہوتا ہے، ورنہ نبض کی حرکت سے جسم کے ہر مرض یا حالت کا پتہ کیسے چلایا جاسکتا ہے، مغربی اطباء دماغ کو اصل مانتے ہیں۔

جذبات و احساسات کی قلب سے وابستگی

قرآن مجید میں انسانوں کے طرز عمل جذبات و احساسات کو قلب کے ساتھ وابستہ کیا گیا ہے، بلکہ بعض استعارے بھی قلب کے تعلق سے لائے گئے ہیں، مثلاً فرمایا ﴿فَإِنهَا

لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ ﴿۱﴾ کہ حقیقت کو نہ دیکھنا آنکھوں ہی کا عمل نہیں ہے، بلکہ سینوں کے اندر جو دل ہے وہی اندھے ہو جاتے ہیں، حضرت موسیٰ علیہ السلام کی والدہ نے ان کی پیدائش پر اس مقصد سے کہ وہ فرعون کے عملہ کے ہاتھ نہ لگے، لیکن اس کی ان کو ایسی فکر لاحق ہوئی کہ اس کے علاوہ ہر فکر ہٹ گئی، ان کے دل کی اس کیسوئی کو اللہ تعالیٰ نے اس طرح فرمایا ہے ﴿وَأَصْبَحَ فُؤَادُ أُمِّ مُوسَىٰ فَارِغًا﴾ کہ موسیٰ کی والدہ کا دل ہر دوسری فکر سے خالی ہو گیا، یہاں پر فکر و تشویش کا تعلق دل سے بتایا گیا ہے، جس کو عام طور پر دماغ سے تعبیر کیا جاتا ہے، قرآن مجید میں جگہ جگہ قلب کو رجحانات ارادوں اور تصورات کا منبع و مرکز ظاہر کیا گیا ہے۔ اور اس لحاظ سے قلب کو درست کرنے اور صحیح عمل کرنے کی طرف توجہ دلائی گئی ہے، غلط رجحانات کے پیدا ہونے کی نسبت بھی قلب کی طرف کی گئی ہے، جس کا مذکورہ بالا حوالہ آیت سے دیا گیا کہ آنکھیں حق بات کو دیکھنے سے گریزاں نہیں ہوتی، بلکہ قلب حق کو دیکھنے سے قاصر رہتے ہیں، قرآن مجید نے قلب کے حوالہ سے انسان کے صحیح اور غلط رجحان ہونے کا تعلق ظاہر کر کے گویا یہ اشارہ دیا ہے کہ سارے انسان جو قرآن کے مخاطب ہیں اپنے احساسات و رجحانات، افکار و خیالات، تاثرات اور ارادوں کا اصل مقام قلب ہی کو سمجھتے ہیں، لہذا قرآن مجید نے اس کی بنیاد پر بھی قلب کی اصلاح کی طرف توجہ دلائی، اور قلب کو اسی کے مطابق اہمیت دی۔

دل اور دماغ کا دائرہ عمل

قرآن مجید نے دماغ کو اس کے دائرے عمل کے لحاظ سے الگ ظاہر کیا ہے، اور اس کے لیے لب جس کی جمع الباب آتی ہے استعمال کیا ہے، جس کے معنی گودے کے ہیں، اور دماغ گودے ہی کی حیثیت رکھتا ہے، دماغ کو بات کے سمجھنے کے مفہوم میں استعمال کیا ہے، لیکن ارادے اور جذبات کے تعلق کی بات قلب سے متعلق ظاہر کی ہے، اور انسان کی نفسیات یہ ہے کہ بات کو سمجھنا اور حقیقت سے واقف ہو جانا اس کے ارادے اور رجحان کو تابع نہیں بنا پاتا، بلکہ اس کی خواہش اور پسند عموماً اس پر غالب ہوتی ہے، وہ کسی عمل کے نقصان کو اچھی

طرح جان لینے کے بعد اور سمجھ لینے کے بعد بھی ضروری نہیں ہوتا کہ وہ اس کے مطابق عمل کرے اور اس کے مطابق اس کا رجحان بنے، اس طرح دماغ کا عمل حقیقت واقعہ کو اور کسی چیز کی افادیت و اہمیت کو سمجھنے سے ہوتا ہے، جب کہ انسان کا رجحان ارادہ و پسند اس کے خلاف بھی ہو سکتا ہے، اس طرح اس کا راستہ بظاہر تنہا رہتا ہے، اور عمل پر آمادہ ہونا قلب سے تعلق رکھتا ہے۔ اسی لیے قرآن مجید میں انسان کو بھلائی کی طرف متوجہ کرنے کے لیے قلب کا جگہ جگہ تذکرہ کیا گیا ہے، اور قلب کے راستے سے راہ راست کو اپنانے کی طرف توجہ دلائی گئی ہے۔

قلب اور فؤاد کی تعبیر

قرآن مجید میں دل کے لیے کہیں قلب اور کہیں فؤاد کا تذکرہ ملتا ہے، کہیں مفرد تذکرہ ہے کہیں جمع کا صیغہ استعمال کیا گیا، دونوں کے استعمال میں بظاہر یہ فرق ملتا ہے کہ قلب زیادہ تر اپنی حیثیت اور جسم کی حیثیت سے اور فؤاد اپنے عمل اور اثر پذیری کے لحاظ سے مراد لیا گیا ہے، معلوم ہوتا ہے کہ یہ اسی طرح ہے جیسے عین اور بصر کے استعمال اور اذن اور سمع کے درمیان استعمال میں محسوس کیا جاسکتا ہے، دل کا ذکر خواہ وہ قلب کے لفظ سے یا فؤاد کے لفظ سے کیا گیا ہو، بنیادی طور پر آدمی کے تاثر، احساس، عزم و ہمت، نیت و ارادے کے تذکرے کے طور پر کیا گیا ہے، اور یہ وہ خصوصیات ہیں جن میں انسانی زندگی کو دیگر مخلوقات کی زندگی سے خصوصی امتیاز عطا کرتی ہیں، اور انسانی زندگی کے حالات پر ان کا خصوصی اثر پڑتا ہے، دل کی مذکورہ کیفیات کا ظہور انسانوں کے ذاتی اور شخصی حالات میں آپس کے تعلقات میں اور اپنے خالق پروردگار سے تعلق میں ہوتا ہے۔

اعمال کا دار و مدار دل کی کیفیت پر ہے

انسان کے دل کی کیفیت اللہ کی رحمت کو متوجہ کرتی ہے، اور دل کی کیفیت اگر صحیح نہیں ہے اس میں کھوٹ ہے تو وہ اللہ کی رحمت سے دور بھی کر دیتی ہے، اس لیے اعمال کا دار و مدار دل کی کیفیت پر ہے، دل ہی اللہ کے انوار کا محل ہے، اور عنایات الہی دل ہی کی

حالت کے اعتبار سے آتی ہیں، اللہ تعالیٰ کا ارشاد ہے ان لوگوں کے بارے میں جن پر اللہ کی خاص نوازشیں ہوئی ہیں ﴿أُولَٰئِكَ الَّذِينَ امْتَحَنَ اللَّهُ قُلُوبَهُمْ لِتَتَّقُوا﴾ (سورۃ الحجرات: ۳) اور ایک جگہ ارشاد ہے ﴿فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ﴾ (التح: ۱۸) اور ارشاد ہے ﴿أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ﴾ (المجادلہ: ۲۲) جس طرح ہدایت دل میں اترتی ہے اسی طرح جب دل غلط راہ پر پڑتا ہے تو پھر اور کوئی چیز کام نہیں آتی، اللہ تعالیٰ فرماتا ہے ﴿وَأَمَّا الَّذِينَ فِي قُلُوبِهِمْ مَّرَضٌ فَزَادَتْهُمْ رِجْسًا إِلَىٰ رِجْسِهِمْ﴾ (سورۃ التوبہ: ۱۲۵) اور ارشاد ہے ﴿فَلَمَّا زَاغُوا أَزَاغَ اللَّهُ قُلُوبَهُمْ﴾ (سورۃ القف: ۵) دل کی سختی لوگوں کی دوری کا بھی سبب بنتی ہے، اللہ تعالیٰ نے اپنے نبی حضرت محمد ﷺ سے فرمایا ﴿وَلَوْ كُنْتَ فَظًا غَلِيظَ الْقَلْبِ لَانْفَضُّوا مِنْ حَوْلِكَ﴾ (سورۃ آل عمران: ۱۵۹) صاف ستھرے دل کی تعریف اللہ تعالیٰ نے اس طرح فرمائی ہے ﴿يَوْمَ لَا يَنْفَعُ مَالٌ وَلَا بَنُونَ، إِلَّا مَنْ أَتَى اللَّهَ بِقَلْبٍ سَلِيمٍ﴾ (سورۃ اشعراء: ۸۸-۸۹) اور ارشاد ہے ﴿وَإِنَّ مِنْ شَيْعَتِهِ لِبِإِسْرَاهِيمَ، إِذْ جَاء رَبَّهُ بِقَلْبٍ سَلِيمٍ﴾ (سورۃ الصافات: ۸۳-۸۴) اور ارشاد ہے ﴿مَنْ خَشِيَ الرَّحْمَنَ بِالْغَيْبِ وَجَاء بِقَلْبٍ مُنِيبٍ﴾ (سورۃ ق: ۳۳) اور ارشاد ہے ﴿إِنَّ فِي ذَلِكَ لَذِكْرَىٰ لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ﴾ (سورۃ ق: ۷۳) اللہ تعالیٰ نے اپنے نبی آخر الزماں حضرت محمد ﷺ کے قلب کے حوالے سے فرمایا ﴿قُلْ مَنْ كَانَ عَدُوًّا لِلْجِبْرِيلَ فَإِنَّهُ نَزَّلَهُ عَلَىٰ قَلْبِكَ﴾ (سورۃ بقرہ: ۹۷) اور فرمایا ﴿نَزَلَ بِهِ الرُّوحُ الْأَمِينُ، عَلَىٰ قَلْبِكَ لِتَكُونَ مِنَ الْمُنذِرِينَ﴾ (سورۃ شعراء: ۱۹۳-۱۹۴) دل کی طہارت اور پاکیزگی کے تعلق سے ارشاد ہے ﴿ذَلِكُمْ أَطْهَرُ لِقُلُوبِكُمْ وَقُلُوبِهِنَّ﴾ (سورۃ الاحزاب: ۵۳) اور ارشاد ہے ﴿وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ﴾ (سورۃ الانفال: ۱۰) ﴿وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُمْ بِهِ﴾ (سورۃ آل عمران: ۱۲۶) اور ارشاد ہے ﴿الَّا بِذِكْرِ اللَّهِ تَطْمَئِنُّ الْقُلُوبُ﴾ (سورۃ الرعد: ۲۸) اور ارشاد ہے ﴿وَلَكِنَّ اللَّهَ حَبِيبٌ

إِلَيْكُمْ الْإِيمَانَ وَزَيْنَهُ فِي قُلُوبِكُمْ ﴿ (سورہ حجرات: ۷) اور ارشاد ہے ﴿وَأذْكُرُوا
نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ ﴿ (سورہ آل عمران: ۱۰۳) اور
بطور دعا کے ﴿رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً
إِنَّكَ أَنْتَ الْوَهَّابُ ﴿ (سورہ آل عمران: ۸) اور ﴿وَلَا تَجْعَلْ فِي قُلُوبِنَا غِلًّا لِلَّذِينَ
آمَنُوا ﴿ (سورہ الحشر: ۱۰) اور ارشاد ہے ﴿وَجَعَلْنَا فِي قُلُوبِ الَّذِينَ اتَّبَعُوهُ رَأْفَةً
وَرَحْمَةً ﴿ (سورہ المائدہ: ۲۷) اور ارشاد ہے ﴿هُوَ الَّذِي أَنْزَلَ السَّكِينَةَ فِي قُلُوبِ
الْمُؤْمِنِينَ لِيَزِدُوا إِيمَانًا ﴿ (سورہ الفتح: ۳) اور ارشاد ہے ﴿قَالَ أَوْلَمْ تُؤْمِنُوا أَنَّا
وَلَكِن لِّيَطْمَئِنَّ قُلُوبُ ﴿ (سورہ البقرہ: ۲۶۰) اور ارشاد ہے ﴿وَمَنْ يُؤْمِنْ بِاللَّهِ يَهْدِ
قَلْبَهُ ﴿ (سورہ النہاں: ۱۱) دل کے تدبیر و تفکر کی طرف اشارہ ہے ﴿لَهُمْ قُلُوبٌ لَا يَفْقَهُونَ
بَهَا ﴿ (سورہ الاعراف: ۱۷۹) اور ارشاد ہے ﴿أَفَلَمْ يَسِيرُوا فِي الْأَرْضِ فَتَكُونَ لَهُمْ
قُلُوبٌ يَعْقِلُونَ بِهَا ﴿ (سورہ الحج: ۳۰) اور ارشاد ہے ﴿أَفَلَا يَتَذَكَّرُونَ الْقُرْآنَ أَمْ عَلَى
قُلُوبٍ أَقْفَالُهَا ﴿ (سورہ محمد: ۲۳) دل کے اعمال کے قابل مواخذہ ہونے کے متعلق فرمایا
﴿وَلَكِنْ يُؤَاخِذُكُمْ بِمَا كَسَبَتْ قُلُوبُكُمْ ﴿ (سورہ البقرہ: ۲۲۵) اور فرمایا ﴿وَلَيْسَ
عَلَيْكُمْ جُنَاحٌ فِيمَا أَخْطَأْتُمْ بِهِ وَلَكِنْ مَا تَعَمَّدَتْ قُلُوبُكُمْ ﴿ (سورہ الاحزاب: ۵)
دل کی اچھی کیفیت پر نوازے جانے پر فرمایا ﴿إِنْ يَعْلَمِ اللَّهُ فِي قُلُوبِكُمْ خَيْرًا يُؤْتِكُمْ
خَيْرًا مِّمَّا أُخِذَ مِنْكُمْ ﴿ (سورہ الانفال: ۷۰) مؤمن اور کافر کے دل کے فرق کو یوں بیان
فرمایا ﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ ﴿ (سورہ الانفال: ۲) اور
دوسری جگہ اس طرح فرمایا ﴿وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا
يُؤْمِنُونَ ﴿ (سورہ الزمر: ۳۵) دل کی سختی، دل کی قساوت اور دل کی ظلمت کو گمراہی اور سرکشی کا بڑا
سبب بتایا گیا ہے ایک جگہ ارشاد ہے ﴿فَوَيْلٌ لِلْقَاسِيَةِ قُلُوبُهُمْ مِّنْ ذِكْرِ اللَّهِ ﴿ (سورہ
الزمر: ۲۲) اور ارشاد ہے ﴿أُولَئِكَ الَّذِينَ طَبَعَ اللَّهُ عَلَى قُلُوبِهِمْ وَاتَّبَعُوا أَهْوَاءَهُمْ ﴿
(سورہ محمد: ۱۶) اور ارشاد ہے ﴿تَحْسَبُهُمْ جَمِيعًا وَقُلُوبُهُمْ شَتَّىٰ ﴿ (الحشر: ۱۳) اور ارشاد

ہے ﴿فَطَبَعَ عَلَىٰ قُلُوبِهِمْ فَهُمْ لَا يَفْقَهُونَ﴾ (سورة المنافقون: ۳) اور فرمایا ﴿فالذين لا يؤمنون بالآخرة قلوبهم منكرة وهم مستكبرون﴾ (التخل: ۲۲) ﴿كلا بل ران على قلوبهم ما كانوا يكسبون﴾ اور فرمایا ﴿فطال عليهم الأمد فقست قلوبهم﴾ (المدید: ۲۶) اور فرمایا ﴿اذ جعل الذين كفروا في قلوبهم الحمية حمية الجاهلية الاولى﴾ (التخل: ۲۶) اور فرمایا ﴿لو أنفقت ما في الأرض جميعا ما ألفت بين قلوبهم﴾ (الانفال: ۶۳) اور فرمایا ﴿واذ يقول المنافقون والذين في قلوبهم مرض ما وعدنا الله ورسوله﴾ (الاحزاب: ۱۲) اور فرمایا ﴿ليجعل ما يلقى الشيطان فتنه للذين في قلوبهم مرض﴾ (التخل: ۵۳) اس طرح اور بھی آیات ہیں۔

روح دل کے تابع ہے

قلب کا لفظ جسم میں اس کے بنیادی رول اور کلیدی حیثیت کو واضح کرتا ہے، جس سے یہ بات معلوم ہوتی ہے کہ قلب اگر صحیح کام کر رہا ہے تو روح بھی صحیح کام کرے گی، جیسے ارشاد ہے ﴿ذلك ومن يعظم شعائر الله فانها من تقوى القلوب﴾ (التخل: ۳۲) اور ارشاد ہے ﴿ان كادت لتبدي به لولا أن ربطنا على قلبها﴾ (التقص: ۱۰) دل کی کیفیت کو اس طرح بھی بیان کیا ہے ﴿يخافون يوم ما تقلب فيه القلوب والأبصار﴾ (النور: ۳۷) اور ﴿يوم ترجف الراجفة تتبعها الرادفة قلوب يومئذ واجفة﴾ (النازعات: ۸) اور ﴿و اذ زاغت الأبصار وبلغت القلوب الحناجر﴾ اور ﴿وأنذرهم يوم الأزفة اذ القلوب لدى الحناجر كاظمين﴾ (غافر: ۱۸) اور ﴿ولاتكتنوا الشهادة ومن يكتنمها فانه آثم قلبه﴾ (البقرة: ۲۸۳) اور ارشاد ہے ﴿واعلموا ان الله يحول بين المرء وقلبه﴾ (الانفال: ۲۳) اور ارشاد ہے ﴿الا من أكره وقلبه مطمئن بالإيمان﴾ (التخل: ۱۰۶) اور ارشاد ہے ﴿ما جعل الله لرجل من قلبين في جوفه﴾ (الاحزاب: ۴) زبان و دل کے فرق کو بیان کیا ﴿يقولون بأفواههم ما ليس في

قلوبہم ﴿ (آل عمران ۱۶۷) دل کی دہشت کو بیان کیا ﴿ سألقی فی قلوب الذین کفروا الرعب ﴿ دل کی قساوت کو پتھر سے تشبیہ دی اور فرمایا ﴿ ثم قست قلوبکم من بعد ذلك فهی کالحجارة ﴿ (البقرة ۷۴) اور دل کی نرمی کے اثرات کو بیان کیا ﴿ ان تتوبا الی اللہ فقد صغت قلوبکم ﴿ (التحریم ۴) دل کی مضبوطی کے اثرات کو بیان فرمایا ﴿ ولیربط علی قلوبکم و یثبت بہ الأقدام ﴿ (الانفال ۱۱) دل کے خشوع اور ایمان کے تقاضے کو اس طرح بیان کیا ﴿ ألم یأن للذین امنوا أن تحشع قلوبہم لذكر اللہ و ما نزل من الحق ﴿ (المہدید ۱۶) اور فرمایا ﴿ ثم تلین جلودہم و قلوبہم الی ذکر اللہ ﴿ (الزمر ۲۳) اور دل کی ابتلاء کے تعلق سے فرمایا ﴿ ولیتلسی اللہ ما فی صدورکم ولیمحص ما فی قلوبکم ﴿ (آل عمران ۱۵۳) دل کے کفر کو اس طرح بیان کیا ﴿ وقالوا قلوبنا غلف بل لعنہم اللہ بکفرہم ﴿ (البقرة ۸۷) اور فرمایا ﴿ وقولہم قلوبنا غلف بل طبع اللہ علیہا بکفرہم ﴿ (التساء ۱۵۵) اور فرمایا ﴿ قالوا سمعنا و عصینا و اشرینا فی قلوبہم العجل ﴿ (البقرة ۹۳) یہ ان آیات قرآنیہ کا تذکرہ تھا جن میں دل کے تعلق سے قلب کا لفظ استعمال ہوا ہے۔

قرآن مجید میں ایسی اور بھی آیتیں ہیں، جن میں قلب کا لفظ آیا ہے، جہاں تک فواد کے لفظ کا تعلق ہے قرآن مجید میں سترہ جگہیں ایسی ملتی ہیں جہاں قلب کے بجائے فواد یا الفدۃ کا لفظ آیا ہے، ایک جگہ اس کی مسؤلیت اور اللہ کے یہاں اس کے جواب دہ ہونے کا حال بیان کیا گیا ہے، جس میں دل کی نگہداشت کی طرف حکیمانہ انداز میں توجہ دلائی گئی ہے اور ارشاد باری ہے ﴿ ان السمع و البصر و الفواد کل اولئک کان عنہ مسؤلاً ﴿ (الاسراء ۳۶) ایک جگہ دل کی ایک دوسری کیفیت کو اس طرح بیان کیا گیا ہے ﴿ ما کذب الفواد مارای ﴿ (النجم ۱۱) اور حضرت موسیٰ علیہ السلام کی والدہ کی بے چینی کی کیفیت کے اظہار کے لیے اس طرح ذکر آیا ﴿ وأصبح فواد أم موسیٰ فارغاً ﴿ (انقص ۱۰) اور کان آنکھ کے تذکرے کے ساتھ دل کو بھی ایک نعمت کے طور پر بتایا گیا اور شکرگزاری کی

طرف توجہ دلائی گئی، ارشاد ربانی ہے ﴿وَجَعَلَ لَكُم السَّمْعَ وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ﴾ (النحل ۷۸) اور ارشاد ہے ﴿وَمَا أَغْنَىٰ عَنْهُمْ سَمْعُهُمْ وَلَا أَبْصَارُهُمْ وَلَا أَفْئِدَتُهُمْ مِنْ شَيْءٍ﴾ (احقاف ۲۶) جسم میں دل کے اہم کردار کے طور پر فواد کی حیثیت اس طرح واضح کی گئی ہے کہ حضرت ابراہیم علیہ السلام کی دعا کو نقل فرمایا ہے ﴿فَجَعَلَ أَفْئِدَةَ مِنَ النَّاسِ تَهْوَىٰ إِلَيْهِمْ وَارْتَقَاهُمْ مِنَ الثَّمَرَاتِ﴾ (ابراہیم ۳۷) اور اپنی طرف نسبت کر کے اللہ تعالیٰ بیان فرماتا ہے ﴿وَكَانَ نَقْصَ عَلَيْكَ مِنْ أَنْبَاءِ الرِّسَالِ مَا نُثِبَتْ بِهِ فَوَادِكُ﴾ (سورہ ہود ۱۲۰) اور ارشاد ہے ﴿كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا﴾ (الفرقان ۳۲) اور فرمایا ﴿وَلَقَدْ مَكَّنَّاهُمْ فِيمَا أَنْ مَكَّنَّاكُمْ فِيهِ وَجَعَلْنَا لَهُمْ سَمْعًا وَأَبْصَارًا وَأَفْئِدَةً﴾ اور فرمایا ﴿وَلِتَصْغَىٰ إِلَيْهِ أَفْئِدَةُ الَّذِينَ لَا يُؤْمِنُونَ﴾ (الاحقاف ۲۶) اور واضح کیا ﴿وَهُوَ الَّذِي أَنْشَأَ لَكُمْ السَّمْعَ وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ﴾ اور اسی کو دوسرے انداز میں بیان کیا ﴿وَجَعَلَ لَكُمْ السَّمْعَ وَالْأَبْصَارَ وَالْأَفْئِدَةَ قَلِيلًا مَا تَشْكُرُونَ﴾ اور توجہ دلائی ﴿قُلْ هُوَ الَّذِي أَنْشَأَكُمْ وَجَعَلَ لَكُمْ السَّمْعَ وَالْأَبْصَارَ وَالْأَفْئِدَةَ﴾ (الملك ۲۳) دل کی دوسری کیفیات کو فواد کے لفظ سے اس طرح ظاہر کیا گیا ہے ﴿مَهْطَعِينَ مَقْنَعِي رَوْسُهُمْ لَا يَرْتَدُّ إِلَيْهِمْ طَرْفُهُمْ وَأَفْئِدَتُهُمْ هَوَاءٌ﴾ (ابراہیم ۳۳) اور اللہ تعالیٰ نے اپنی طرف نسبت کر کے واضح کیا ﴿وَنَقَلْنَا أَفْئِدَتَهُمْ وَأَبْصَارَهُمْ كَمَا لَمْ يُؤْمِنُوا﴾ (الانعام ۱۱۰) اور ارشاد ہے ﴿نَارُ اللَّهِ الْمَوْقُودَةُ الَّتِي تَطَّلِعُ عَلَى الْأَفْئِدَةِ﴾ (الہمز ۷) متعدد جگہوں پر صدر کے لفظ کو بھی لا کر قلب کی طرف اشارہ کیا گیا ہے جیسے سورہ انشراح میں اللہ نے اپنے نبی ﷺ کو خطاب کرتے ہوئے فرمایا ﴿الْمِ نَشْرَحُ لَكَ صَدْرَكَ﴾ اسی طرح ایک دوسری جگہ ایک نبی کی دعا ذکر کر کے فرمایا ﴿رَبِّ اشْرَحْ لِي صَدْرِي﴾ اور خود اپنے تعلق سے فرمایا ﴿إِنَّهُ عَلِيمٌ بِذَاتِ الصُّدُورِ﴾۔

دل و دماغ کا کردار

واقعہ یہ ہے کہ انسان کے جسم میں دل و دماغ دو اہم حصے ہیں کہ جن کے ذریعے انسان کو اپنی زندگی کے اور اپنے ارد گرد کے معاملات اور حالات کو سمجھنے اور ان کے سلسلے میں اپنی چاہ اور پسند کو عمل میں لانے کا ظہور ہوتا ہے، ان میں عقل سے تعلق رکھنے والے معاملات کو دماغ سے متعلق سمجھا جاتا ہے، اور جذبات و احساسات کا تعلق دل سے جانا جاتا ہے، اس طریقہ سے دل و دماغ کو انسانی زندگی میں انسان کو دوسری مخلوقات پر اپنی برتری ثابت کرنے کا موقع ملتا ہے، جہاں تک دماغ کا اور عقل کا تعلق ہے تو وہ تنہا انسان کو عمل پر اور کارگزاری اختیار کرنے پر آمادہ نہیں کر پاتا، وہ صرف انسان کی معلومات اور واقفیت میں اضافہ کرتا ہے، لیکن دل و جذبات انسان کو کچھ کرنے یا کر گزرنے پر آمادہ کر دیتے ہیں، اور انسان کو دیگر مخلوقات کے مقابلہ میں اہم اور مفید کاموں پر آمادہ کر دیتے ہیں۔

قرآن مجید کا حکایتی اسلوب

حکایتی اسلوب میں ادبیت اور مقصدیت

ادب میں حکایتی اسلوب کو اپنا کر اس میں اچھے نمونے پیش کرنے کا سلسلہ اس زمانہ میں ادب کے مختلف مؤثر پہلوؤں کے درمیان اس پہلو کو پیش کرنے کو بڑی عمومیت حاصل ہوئی ہے، اور یہ پہلو نثری ادب کا اہم ترین اور بہت مقبول حصہ سمجھا جانے لگا ہے۔ قرآن مجید کا معجزانہ اسلوب بیان انسان کے مروجہ کلام کی طرح نہیں ہے کہ محض اس کی ادبی چاشنی سے انسان کا شوق پورا کیا جائے یا اس کی تاثیراتی کیفیت محض اثر پذیری کے لئے اختیار کی جائے۔ قرآن مجید کا اسلوب بیان اپنا الگ انداز حسن و تاثیر اور مقصدیت رکھتا ہے، وہ دراصل انسانی رخ کو صحیح کرنے اور اس کی اعلیٰ رہنمائی کی ضرورت پورا کرتا ہے، اس میں یہ کیفیت رکھی گئی ہے کہ انسان وہ تاثر لے جو اس کی اصلاح کے مقصد کے لئے زیادہ سے زیادہ مؤثر ہو، لہذا اثر انگیز طریقہ بیان جو مقصد کلام کے لئے مفید ہو اس میں ملتا ہے اور اس میں تنوع ہے، جہاں جیسا موقع ہو وہاں ویسا اسلوب بیان ملتا ہے، چنانچہ اس مقصد کے تحت جو اصناف بیان آتے ہیں ان میں حکایتی و قصصی اسلوب اپنی خصوصیت رکھتا ہے، یہ انسان کے احساس و شعور میں طبعی انداز کا احساس و تاثر پیدا کر دیتا ہے کہ کہنے والا کہتا جائے اور سننے والا ہمہ تن گوش ہو کر سنتا جائے۔

مثلاً سورہ عادیات کو دیکھئے:

وَالْعَادِيَاتِ ضَبْحًا ۝ فَالْمُورِيَاتِ قَدْحًا ۝ فَالْمُعْجِرَاتِ
 ضَبْحًا ۝ فَالْآتِرْنَ بِهِ نَقْعًا ۝ فَوَسَطْنَ بِهِ جَمْعًا ۝ إِنَّ الْإِنْسَانَ
 لِرَبِّهِ لَكَنُودٌ ۝ وَإِنَّهُ عَلَىٰ ذَلِكِ لَشَهِيدٌ ۝ وَإِنَّهُ لِحُبِّ الْخَيْرِ

لَشَدِيدُهُ أَفَلَا يَعْلَمُ إِذَا بُعْثِرَ مَا فِي الْقُبُورِ وَحُصِّلَ مَا فِي الصُّدُورِ إِنَّ رَبَّهُم بِهِمْ يَوْمَئِذٍ لَّخَبِيرٌ

اس میں عربوں کی جنگ وجدل اور میدانی لڑائی کا جو شغل اور شوق و ذوق رہا تھا، اس کے پس منظر کو سامنے رکھتے ہوئے میدان جنگ میں گھوڑوں کی تیزی سے دوڑنے اور پتھر پران کی ٹھوکروں سے چنگاریاں اڑنے اور ان کے منہ سے لعاب دہن بھر آنے کا تذکرہ کیا، پھر ان گھوڑوں پر تیزی کے ساتھ آگے بڑھتے ہوئے دشمن کی صفوں میں گھسنے کا تذکرہ ملتا ہے، جس سے ان عربوں کے جنگ میں دلچسپی رکھنے کی بنا پر کان کھڑے ہو جاتے ہیں اور ان کی طبیعتوں کے شوق و ذوق میں تلامطم برپا ہو جاتا ہے، اور وہ مخاطب کرنے والے کی طرف ہمہ تن گوش ہو جاتے ہیں، پھر ایسا ہوتے ہی ان سے با مقصد بات شروع کر دی جاتی ہے، اور وہ بات انسان کی نفسیات کے حوالہ سے شروع ہوتی ہے کہ اللہ نے تو انسان کے لئے ایسی دلچسپی کے سامان مہیا کئے ہیں، اور انسان اپنے رب کا بجد ناشکر ایسا ہوا ہے، اور اپنی اس حالت سے اچھی طرح واقف ہے، اور کھلی حقیقت یہ ہے کہ وہ فائدہ کا بجد شوق رکھتا ہے، کیا وہ یہ نہیں جانتا کہ جب قبروں سے مردے نکالے جائیں گے، اور پھر ان کے دلوں میں جو کچھ اچھے برے اعمال ہیں ظاہر کر دیئے جائیں گے، اس وقت اللہ تعالیٰ ان سے اپنی واقفیت کی بنیاد پر معاملہ کریگا، اس طرح پہلے مخاطب کو اس کی پسند کی بات سنائی گئی، اور اس انداز میں سنائی گئی کہ وہ ہمہ تن گوش ہو گیا پھر اس کو جھٹکا دیا گیا کہ یہ زندگی محض شوق و پسند کو پورا کرنے کیلئے نہیں ہے بلکہ انسانوں کیلئے جو اعلیٰ کردار مقرر کیا گیا ہے اس کو عمل میں لانے کیلئے ہے، اور وہ عمل میں لانا صرف دکھاوے کا نہیں ہوگا، بلکہ جس طرح کیا ہوگا اسی کے مطابق اس کو نتیجہ جھکتنا پڑے گا۔

قرآن میں حکایت بیانی کا مقصد

قرآن کے اس اسلوب بیان کا مطالعہ کیا جائے تو بے شمار نمونے جو اپنا الگ الگ متنوع انداز رکھتے ہیں وہ دیکھنے کو ملیں گے، انسانوں کی ادبی کوششوں میں اس ادبی پہلو کو انسانوں کے خود فرض کردہ واقعات کو موثر ڈھنگ سے قارئین تک پہنچانے کا ذریعہ بنایا جاتا

ہے، اس انسانی ادب میں واقعات ایسے انداز سے پیش کئے جاتے ہیں کہ زندگی کے واقعات کے حساس پہلوؤں کا عکس سامنے آجاتا ہے، البتہ مقصدی لحاظ سے انسانی ادب کی اس صنف کلام میں زندگی کے واقعات کی صرف تصویر کشی مقصود ہوتی ہے، اس میں اعلیٰ اور معیاری مقصد نہیں ہوتا بلکہ واقعات کا صرف حساس پہلو پیش کر دیا جاتا ہے، لیکن قرآن مجید میں اس صنف کی شکل میں جو کچھ بیان کیا گیا ہے اور جو کچھ پیش کیا گیا ہے، وہ بڑا با مقصد ہے، اور اس میں کئی طرح کے پہلو ہوتے ہیں، ان میں ایک پہلو یہ ملتا ہے کہ واقعات کے بیان کرنے میں حسب موقع واقعات کی بعض کڑیاں چھوڑ دی جاتی ہیں، لیکن وہ اس طرح چھوڑی جاتی ہیں کہ اس کے چھوڑنے سے واقعہ بیانی پر اثر نہیں پڑتا اور واقعہ کے سمجھنے میں کوئی خلاء بھی محسوس نہیں ہوتا، اور انسانی ذہن کو اس کے سلسلہ میں کسی کمی یا دشواری کا احساس بھی نہیں ہوتا، اور یہ اسی طرح ہوتا ہے کہ جیسے دو انسانوں کی بالمشافہ گفتگو میں بعض کڑیاں ایسی چھوڑ دی جاتی ہیں کہ ان کے چھوڑنے سے انسان کو مطلب کے سمجھنے میں کوئی دشواری نہیں ہوتی۔

حضرت یوسف علیہ السلام کا قصہ

حضرت یوسف علیہ السلام کے قصے میں بادشاہ نے جب اپنا خواب بیان کیا، اور اس کی تعبیر اپنے درباریوں سے پوچھی، انہوں نے خوابوں کی تعبیر کے معاملہ میں اپنی ناواقفیت کا اظہار کیا، تو وہ شخص جو یوسف علیہ السلام کے ساتھ جیل میں رہا تھا اور اپنے خواب کی تعبیر حضرت یوسف سے پوچھی تھی، اس نے بادشاہ کے درباریوں کو مشورہ دیا کہ یوسفؑ ایک ایسے شخص ہیں کہ جن سے تعبیر پوچھی جاسکتی ہے، اس نے کہا کہ ﴿اُرسلون﴾ مجھے بھیجو، قرآن میں اس کا یہ جملہ نقل کرتے ہوئے فوراً یہ بات کہی کہ ﴿یوسف اٰیہا الصدیق اُفتنا﴾ اے سچے اور اچھے یوسف۔ ہمیں بتاؤ، ان دونوں جملوں کے درمیان کی کڑیوں کو حذف کر دیا گیا، وہ کڑیاں یہ ہو سکتی تھیں کہ اس نے جب درباریوں سے کہا کہ میں تم کو اس کو تعبیر کی خبر دوں گا مجھے بھیجو، ﴿اَنَا اُنْبِئُکُمْ﴾ بتاؤ، یہاں یوسفؑ نے یوسفؑ کے پاس اس کو بھیجا، چنانچہ وہ حضرت یوسفؑ سے جیل میں جا کر ملا، اور ضروری تمہید کے بعد یہ کہا ﴿یوسف

ایہا الصدیق اُفتنا ﴿ اس طرح بیچ کی یہ کڑیاں جو ”مجھے بھیجو“ اور ”اے اچھے اور سچے یوسف ہم کو خواب کا مطلب بتاؤ“ کے درمیان ان کو چھوڑ دیا گیا کیوں کہ گفتگوؤں کے درمیان ایسی کڑیاں خود سمجھ میں آ جاتی ہیں، اور وہ عام طور پر بالمشافہ گفتگو کی صورت میں درمیان کلام میں چھوڑی جاسکتی ہیں۔

قرآن مجید میں ایسی کڑیاں جگہ جگہ حذف کی ہیں، اور جن کڑیوں کو نمایاں کیا جاتا ہے وہ خصوصی طور پر معنی خیز ہوتی ہیں، اور ان کا ذکر قرآن مجید میں اس طرح کیا جاتا ہے جیسے انسانی گفتگو میں اچھے اور قابل فہم انداز میں کبھی مختصر کبھی مفصل بات کہی جاتی ہے، اور ان سے سمجھ میں آنے والی کیفیات کا پورا اندازہ ہو جاتا ہے، قرآن جن کڑیوں کو چھوڑ دیتا ہے وہ کلام کے سیاق و سباق کے لحاظ سے سمجھ میں آ جاتی ہیں۔ درمیان کلام میں بعض کڑیوں کو چھوڑ دینا اس وقت ہوتا ہے جبکہ مخاطب سامنے ہوتا ہے اس کے چہرے بشرے سے اس کے مقصد کو سمجھنا آسان ہوتا ہے، لیکن واقعہ کے تسلسل سے ہٹ کر وہ گوشے جو کہ بات کرنے والے کے کلام میں موقع و محل اور آواز کے اثرات سامنے ہونے کی صورت میں چھوڑ دیئے جاتے ہیں، بالمشافہ گفتگو کے نہ ہونے کی صورت میں ان کو چھوڑ دینا آسان نہیں ہوتا کیونکہ اس صورت میں کلام واضح نہیں ہو سکتا، لیکن قرآن میں جگہ جگہ اس کو نہایت واضح اور احسن طریقہ سے ادا کیا گیا ہے۔

موقع و محل کا لحاظ

اظہار کلام کے جو قصصی نمونے قرآن مجید کے مختلف حصوں میں ملتے ہیں ان سب میں موقع و محل کے لحاظ سے مقصدیت کا لحاظ اچھے انداز سے باقاعدہ پایا جاتا ہے، حضرت موسیٰ علیہ السلام کے جو واقعات مؤثر قصصی اسلوب میں بیان کئے گئے ہیں ان میں مقصدیت نمایاں انداز میں دیکھی جاسکتی ہے، اور ان میں سے جن پہلوؤں کا تعلق مقصد سے نہیں ہے ان کو محمل اور صرف رواں انداز میں بیان کیا گیا ہے، اور سیاق و سباق سے مطلب واضح ہوتا ہوتا ان پہلوؤں کو حذف کر دیا گیا ہے، حضرت موسیٰ کے واقعات کے بیان میں حضور ﷺ کے لئے تسکین کا سامان رکھا گیا ہے کہ کیسے خطروں سے گزر کر مضبوط بنے، اور نبوت کی مشکل ذمہ داری

ملنے پر اس کا حق ادا کیا اور زبردست دشمن سے ایسا معاملہ کیا کہ اس کو مغلوب کر دیا، اسی طرح سورہ یوسف میں حضرت یوسف علیہ السلام کا واقعہ ایسے قصصی انداز سے بیان کیا گیا کہ اس میں قصہ کی ادبی خصوصیات کے ساتھ انسانی زندگی کے وہ پہلو نمایاں کئے گئے جو اپنوں کی دشمنی کی مثالیں رکھتے ہیں، اور ان میں بے بسی اور لاچاری کے حالات سے گذر کر عزت و غلبہ کے مقام تک پہنچنے کی مثال سامنے آتی ہے، اس طرح حضور ﷺ کو اپنے خاندانی لوگوں سے جو دشمنی مل رہی تھی اس سورہ میں آپ کے لئے ان کے ذریعہ تسکین کا سامان مہیا کیا گیا ہے، اور قرآن مجید کے مخاطب کا فرور مسلمان دونوں کو یہ بتایا گیا ہے کہ حالات کے ظاہری رخ کو نہ دیکھیں، غیب سے مشکلات کو آسانیوں سے بدل دیا جاتا ہے، اور حق پر جمنے اور برداشت کا ثبوت دینے والے کو کامیابی ملتی ہے، اس کو حضرت یوسف علیہ السلام نے عزت و کامیابی ملنے پر ظاہر کیا کہ ﴿انہ من یتق و یصبر فان اللہ لایضیع اجر المحسنین﴾ دونوں سابق نبیوں کے حالات زندگی جس طرح کی مشکلات سے بچر و خوبی گذرنے میں ان حالات زندگی سے مشابہ تھے جس سے حضور ﷺ کو سابقہ بڑے جارہا تھا۔

ان کے حالات کو قصصی اسلوب میں بیان کرنا آپ کی تسکین و رہنمائی کا باعث بنا، اسی طرح ان دونوں کے پیش رو نبی حضرت ابراہیمؑ کے ایمانی واقعات کو بھی کئی جگہ قصصی انداز میں بیان کیا گیا جن سے اہل ایمان کے سامنے ایمان اور تسلیم و رضا کی اعلیٰ ترین مثال سامنے آئی، چنانچہ سورہ یوسف میں بیان کیا گیا ﴿لقد کان فی قصصہم عبرة لأولی الألباب﴾ اور ان واقعات کے پوری طرح مستند ہونے کے بارے میں فرمایا ﴿ماکان حدیثا یفتری ولكن تصدیق الذی بین یدیہ و تفصیل کل شیئ و ہدی ورحمة لقوم یؤمنون﴾ اور سورہ کے شروع میں واقعہ بیان کرنے سے قبل فرمایا ﴿نحن نقص علیک أحسن القصص بما أوحینا الیک هذا القرآن﴾ اور حضرت موسیٰ کے واقعے کے تذکرے کے بعد سورہ قصص میں فرمایا ﴿و ما کنت ثاویبا فی أهل مدین تتلوا علیہم آیاتنا و لکنا کنا مرسلین﴾ اس طرح ان سب واقعات کو خواہ حضرت موسیٰ کے ہوں یا حضرت یوسفؑ کے یا حضرت ابراہیمؑ علیہ السلام کے ہوں، حضور ﷺ کے لئے باعث

تقویت ہونے کے ساتھ آپ پر ایمان لانے والوں کے لئے بھی تاقیامت رہنمائی کا ذریعہ بنادیا گیا، اور ان کو ایمان و تسلیم و رضا کے جذبہ و عمل کے لئے ذریعہ قوت و عزیمت بنایا گیا، اس کو قرآن کے بھرپور اثر انگیزی رکھنے والے اسلوب اور زبان میں ادا کیا گیا، قرآن مجید کا قصصی اسلوب اپنے تنوع اور اثر پذیری میں انسانی ادب کے لئے فنی طور پر بھی عظیم القدر رہنمائی رکھنے والا ہے، اس پر جتنی گہری نظر ڈالی جائے اس کے بحر سے قیمتی موتی اخذ کئے جاسکتے ہیں۔

تکرار کا اسلوب

اور پھر ایک بڑی خصوصیت قرآن کے قصصی اسلوب میں یہ ہے کہ ایک ہی واقعہ کو مختلف جگہوں پر مختلف انداز سے بیان کیا گیا ہے، اور تکرار کا مطلق احساس نہیں ہوتا قرآن مجید میں واقعہ کی تکرار جگہ جگہ ملتی ہے، لیکن وہ تکرار تکرار نہیں معلوم ہوتی، کیوں کہ کیفیات اور واقعہ کے اجزاء الگ الگ جگہ الگ الگ ہوتے ہیں، ایک جگہ ایک طرح کی کیفیت ملتی ہے، دوسری جگہ دوسری کیفیت ظاہر ہوتی ہے۔ اس طریقہ سے تکرار تکرار نہیں رہتی، بلکہ اسکے ذریعے کلام متنوع خوبوں کا حامل ہو جاتا ہے، حضرت موسیٰ کے واقعہ کا تذکرہ مختلف جگہوں پر کیا گیا ہے، کہیں بہت مختصر کہیں تفصیل کے ساتھ، اس میں بظاہر واقعہ کی تکرار ہے لیکن تکرار میں جگہوں کے لحاظ سے فرق ہے، خوبی کے بعض پہلو کسی ایک جگہ ملتے ہیں تو خوبی کے دوسرے پہلو دوسری جگہ ملتے ہیں۔

حضرت موسیٰ علیہ السلام کے قصوں کا اسلوب

قرآن مجید کے قصصی اسلوب کی ایک اہم خصوصیت یہ بھی ہے کہ جگہ جگہ بات چیت کا اسلوب مفصل اور بے تکلفانہ انداز کا ہے اور بعض جگہ اختصار اور فکر انگیز، مثلاً حضرت موسیٰ کو جب نبوت عطا کی جانے لگی تو ان کو نبوت کی اطلاع دینے سے پہلے اللہ تعالیٰ نے ان کو مخاطب کرنے کا جو ذکر کیا ﴿وَمَا تَلْكَ يَمِينُكَ يَا مُوسَىٰ﴾، قال ہی عصای اُتو کأ علیہا و اھش بہا علی غنمی، ولی فیہا مآرب اُخری ﴿اے موسیٰ تیرے دائیں ہاتھ میں کیا ہے؟ جواب دیا کہ یہ میری لاٹھی ہے، جس پر میں ٹیک لگاتا ہوں اور جس سے میں اپنی بکریوں کے لئے پتے جھاڑا کرتا ہوں۔ سوال مختصر تھا اور جواب تفصیل سے بے تکلفانہ، بات ایک

پوچھی گئی تھی لیکن جس سے پوچھی گئی تھی وہ اس مخاطب سے اتنا خوش ہوا کہ صرف اس سوال کا جواب ہی نہیں دیا بلکہ اس کے متعلقات کا ذکر کرنے لگا۔

قرآن مجید کا قصصی انداز حضرت موسیٰ کے واقعات بیان کرنے والی آیات میں بہت نمایاں انداز میں ملتا ہے، ان کے نمونے دیکھ کر دوسرے نمونوں کو بھی قیاس کیا جاسکتا ہے۔

حضرت موسیٰ کے پیدا ہونے کے بعد ہی اللہ تعالیٰ کی طرف سے ایسا انتظام ہوا کہ بادشاہ کے محل میں پہنچا دیئے گئے جب کہ وہ بادشاہ حضرت موسیٰ کی قوم کے خلاف دشمنی اور جبر کی پالیسی اختیار کئے ہوئے تھا، لیکن ان کو معصوم بچہ سمجھ کر اس کے گھر میں قبول کر لیا گیا، اور اس طرح ان کو متنبی کی حیثیت حاصل ہو گئی، بڑے ہو کر شہر میں بادشاہ ہی کی قوم کے ایک فرد کو ظلم کر رہا تھا انہوں نے مارا اور وہ مر گیا، اس واقعہ نے حضرت موسیٰ کی پوزیشن نازک کر دی، اور ان کو مشورہ دیا گیا کہ وہ کسی طرح بادشاہ کے دائرہ حکومت سے باہر چلے جائیں، ورنہ سخت مصیبت میں پڑ جائیں گے، اور ہو سکتا ہے مارے جائیں، اس وقت حضرت موسیٰ کو خوف انسانی مزاج کے مطابق فطری طور پر پیدا ہوا، پھر وہ ملک چھوڑ کر فوراً باہر چلے گئے، اور وہاں بالکل اجنبی ماحول میں جو بے بسی کی کیفیت تھی اس کا اظہار کیا گیا، اور پھر وہاں بھی خدا کی مدد سے سہارا اور کام ملا، جس سے انہوں نے ایک مدت وہاں گذاری، ایک صالح شخص کی سرپرستی میں رہے اور ان کی لڑکی سے ان کی شادی بھی ہوئی، اور خاصی مدت گزرنے کے بعد اپنی بیوی کے ساتھ وطن واپس آنے کا موقع ملا، اور راستے میں ان کو اللہ تعالیٰ کی طرف سے نبوت ملی، اور اس نبوت کی بنیاد پر خدا کی طرف سے عطا کردہ رعب اور عظمت کے ساتھ وطن پہنچے اور فرعون سے ملے، اور جرأت کے ساتھ بات کی، اس کو سورہ قصص کی آیات میں مؤثر انداز میں جو کیفیت کا عکاس ہے، ملاحظہ کریں، ان میں ان کے اس پوری مدت کے دور میں جو نفسیاتی کیفیات قدرتی طور پر پیدا ہوئیں ان کا بھی عکس ملتا ہے۔

وَلَمَّا بَلَغَ أَشُدَّهُ وَاسْتَوَىٰ آتَيْنَاهُ حُكْمًا وَعِلْمًا وَكَذَٰلِكَ
نُجِزِي الْمُحْسِنِينَ ۝ وَدَخَلَ الْمَدِينَةَ عَلَىٰ حِينٍ غَفْلَةٍ مِّنْ
أَهْلِهَا فَوَجَدَ فِيهَا رَجُلَيْنِ يَقْتَتِلَانِ هَٰذَا مِنْ شَيْعَتِهِ وَهَٰذَا مِنْ

عَدُوَّهُ فَاسْتَعَاثَهُ الَّذِي مِنْ شَيْعَتِهِ عَلَى الَّذِي مِنْ عَدُوِّهِ
 فَوَكَرَهُ مُوسَى فَقَضَى عَلَيْهِ قَالَ هَذَا مِنْ عَمَلِ الشَّيْطَانِ إِنَّهُ
 عَدُوٌّ مُضِلٌّ مُبِينٌ ۝ قَالَ رَبِّ إِنِّي ظَلَمْتُ نَفْسِي فَاغْفِرْ لِي
 فَغَفَرَ لَهُ إِنَّهُ هُوَ الْغَفُورُ الرَّحِيمُ ۝ قَالَ رَبِّ بِمَا أَنْعَمْتَ عَلَيَّ
 فَلَنْ أَكُونَ ظَهِيراً لِلْمُجْرِمِينَ ۝ فَأَصْبَحَ فِي الْمَدِينَةِ خَائِفاً
 يَتَرَقَّبُ فَإِذَا الَّذِي اسْتَنْصَرَهُ بِالْأَمْسِ يَسْتَصْرِحُهُ قَالَ لَهُ
 مُوسَى إِنَّكَ لَعَوِيُّ مُبِينٌ ۝ فَلَمَّا أَنْ أَرَادَ أَنْ يَبْطِشَ بِالَّذِي
 هُوَ عَدُوٌّ لَهُمَا قَالَ يَا مُوسَى أَتُرِيدُ أَنْ تَقْتُلَنِي كَمَا قَتَلْتَ
 نَفْساً بِالْأَمْسِ إِنْ تُرِيدُ إِلَّا أَنْ تَكُونَ جَبَّاراً فِي الْأَرْضِ وَمَا
 تُرِيدُ أَنْ تَكُونَ مِنَ الْمُصْلِحِينَ ۝ وَجَاءَ رَجُلٌ مِّنْ أَقْصَى
 الْمَدِينَةِ يَسْعَى قَالَ يَا مُوسَى إِنَّ الْأُمْلَاءَ يَأْتِمُرُونَ بِكَ
 لِيَقْتُلُوكَ فَاخْرُجْ إِنِّي لَكَ مِنَ النَّاصِحِينَ ۝ فَخَرَجَ مِنْهَا
 خَائِفاً يَتَرَقَّبُ قَالَ رَبِّ نَجِّنِي مِنَ الْقَوْمِ الظَّالِمِينَ ۝ وَكَمَا
 تَوَجَّهَ تَلْقَاءَ مَدْيَنَ قَالَ عَسَى رَبِّي أَنْ يَهْدِيَنِي سَوَاءَ
 السَّبِيلِ ۝ وَكَمَا وَرَدَ مَاءَ مَدْيَنَ وَجَدَ عَلَيْهِ أُمَّةً مِّنَ النَّاسِ
 يَسْقُونَ وَوَجَدَ مِنْ دُونِهِمُ امْرَأَتَيْنِ تَذُودَانِ قَالَ مَا
 خَطْبُكُمَا قَالَتَا لَا نَسْقِي حَتَّى يُصْدِرَ الرِّعَاءَ وَأَبُونَا شَيْخٌ
 كَبِيرٌ، فَسَقَى لَهُمَا ثُمَّ تَوَلَّى إِلَى الظِّلِّ فَقَالَ رَبِّ إِنِّي لِمَا
 أَنْزَلْتَ إِلَيَّ مِنْ خَيْرٍ فَقِيرٌ ۝ فَجَاءَهُ إِحْدَاهُمَا تَمْشِي عَلَى
 اسْتِحْيَاءٍ قَالَتْ إِنَّ أَبِي يَدْعُوكَ لِيَجْزِيَكَ أَجْرَ مَا سَقَيْتَ لَنَا
 فَلَمَّا جَاءَهُ وَقَصَّ عَلَيْهِ الْقِصَصَ قَالَ لَا تَخَفْ نَجَوْتَ مِنَ
 الْقَوْمِ الظَّالِمِينَ ۝ قَالَتْ إِحْدَاهُمَا يَا أَبَتِ اسْتَأْجِرْهُ إِنَّ خَيْرَ
 مَنِ اسْتَأْجَرْتَ الْقَوِيُّ الْأَمِينُ ۝ قَالَ إِنِّي أُرِيدُ أَنْ أُنكِحَكَ
 إِحْدَى ابْنَتَيَّ هَاتَيْنِ عَلَى أَنْ تَأْجُرَنِي ثَمَانِيَ جِجْحَاقٍ فَإِنْ

اَتَمَمْتَ عَشْرًا فَمِنْ عِنْدِكَ وَمَا أَرِيدُ أَنْ أَشُقَّ عَلَيْكَ
 سَتَجِدُنِي إِنْ شَاءَ اللَّهُ مِنَ الصَّالِحِينَ ۝ قَالَ ذَلِكَ بَيْنِي
 وَبَيْنَكَ أَيَّمَا الْأَجَلِينَ فَصِيَّتُ فَلَا عُدْوَانَ عَلَيَّ وَاللَّهُ عَلَىٰ مَا
 نَقُولُ وَكِيلٌ ۝ فَلَمَّا قَضَىٰ مُوسَى الْأَجَلَ وَسَارَ بِأَهْلِهِ آنَسَ
 مِنْ جَانِبِ الطُّورِ نَارًا قَالَ لِأَهْلِهِ امْكُثُوا إِنِّي آنَسْتُ نَارًا
 لَعَلِّي آتِيكُمْ مِنْهَا بِخَبَرٍ أَوْ جَذْوَةٍ مِنَ النَّارِ لَعَلَّكُمْ
 تَصْطَلُونَ ۝ فَلَمَّا أَنَاهَا نُودِيَ مِنْ شَاطِئِ الْأَيْمَنِ فِي
 الْبُقْعَةِ الْمُبَارَكَةِ مِنَ الشَّجَرَةِ أَنْ يَا مُوسَى إِنِّي أَنَا اللَّهُ رَبُّ
 الْعَالَمِينَ ۝ وَأَنْ أَلْقِ عَصَاكَ فَلَمَّا رآهَا تَهْتَزُّ كَأَنَّهَا جَانٌّ وَلَّى
 مُدْبِرًا وَلَمْ يُعَقِّبْ يَا مُوسَى أَقْبِلْ وَلَا تَخَفْ إِنَّكَ مِنَ
 السَّامِعِينَ ۝ اسْلُكْ يَدَكَ فِي جَيْبِكَ تَخْرُجُ بَيْضًا مِنْ غَيْرِ
 سُوءٍ وَأَضْمُ مِ إِلَيْكَ جَنَاحَكَ مِنَ الرَّهْبِ فَذَانِكَ بُرْهَانَانِ
 مِنْ رَبِّكَ إِلَىٰ فِرْعَوْنَ وَمَلَئِهِ إِنَّهُمْ كَانُوا قَوْمًا فَاسِقِينَ ۝

(سورۃ القصص: ۱۳-۳۱)

اور جب موسیٰ اپنی جوانی کو پہنچ گئے، اور پورے توانا ہو گئے، ہم نے انہیں
 حکمت و علم عطا فرمایا، نیکی کرنے والوں کو، ہم اسی طرح بدلہ دیا کرتے ہیں،
 اور موسیٰ ایسے وقت شہر میں آئے جب شہر کے لوگ غفلت میں تھے، وہاں دو
 لوگوں کو لڑتے ہوئے دیکھا، یہ ایک ان کی اپنی قوم میں سے تھا اور یہ دوسرا ان
 کے دشمن قوم میں سے، ان کے قبیلے والے نے اپنے دشمن کے خلاف موسیٰ
 سے فریاد کی، جس پر موسیٰ نے اس کو مارا اور وہ مر گیا، موسیٰ کہنے لگے یہ تو
 شیطانی کام ہے، بیشک شیطان کھلا ہوا گمراہ کرنے والا دشمن ہے۔ پھر دعا
 کرنے لگے، اے میرے رب! بیشک میں نے خود پر ظلم کیا تو مجھے معاف
 کر دے، پھر اللہ نے اس کو بخش دیا۔ بیشک وہ بخشنے والا اور مہربان ہے۔ پھر وہ
 بولے اے میرے رب! جیسا تو نے مجھ پر فضل کیا ہے میں اب ہرگز کسی

گنہگار کا مددگار نہ بنوں گا، پھر وہ صبح کو ڈرتے ہوئے اور اندیشہ کی حالت میں خبر لینے کو شہر میں گئے کہ اچانک وہی شخص جس نے نکل فریادی تھی آج پھر مدد کیلئے بلارہا تھا، موسیٰ نے اس سے کہا تو تو بڑا بے راہ شخص ہے، پھر جب اپنے اور اس کے دشمن کی گرفت کرنی چاہی، تو وہ فریادی بول اٹھا، اے موسیٰ! کیا جس طرح تو نے نکل ایک شخص کو قتل کیا ہے، مجھے بھی مار ڈالنا چاہتا ہے، تو تو ملک میں ظالم و سرکش بنا چاہتا ہے، اور تو اصلاح کرنے والوں میں سے نہیں ہونا چاہتا۔ شہر کے پرلے سرے سے ایک شخص تیزی سے آیا، اور کہنے لگا اے موسیٰ! دربار والے تیرے قتل کا مشورہ کر رہے ہیں، تو جلد یہاں سے نکل جا میں تیرا خیر خواہ ہوں، پھر موسیٰ وہاں سے خوفزدہ ہو کر دیکھتے بھالتے نکل کھڑے ہوئے، اور کہنے لگے۔ اے پروردگار! مجھے ظالم لوگوں سے بچالے۔ اور جب مدین کا رخ کیا تو کہنے لگے مجھے امید ہے کہ اللہ تعالیٰ مجھے سیدھی راہ دکھائے گا، جب مدین کے پانی پر پہنچے وہاں دیکھا لوگوں کی ایک جماعت وہاں پانی پلا رہی ہے، اور ان سے ہٹ کر دو عورتیں اپنی بکریاں روکے ہوئے ہیں، ان سے پوچھا آپ کا کیا معاملہ ہے؟ انہوں نے کہا۔ چراہوں کے چلے جانے تک ہم پانی نہیں پلاتیں، اور ہمارے والد بوڑھے ضعیف ہیں، پھر آپ نے ان کے جانوروں کو پانی پلایا، پھر سائے میں آکر کھڑے ہو گئے، اور اپنے رب سے کہنے لگے، اے رب تو جو کچھ بھلائی میری طرف اتارے میں اس کا محتاج ہوں، اتنے میں ان دونوں لڑکیوں میں سے ایک ان کے پاس شرم و حیا سے چلتی ہوئی آئی اور کہنے لگی ہمارے والد آپ کو بلارہے ہیں تاکہ پانی پلانے کا بدلہ دیں، جب موسیٰ ان کے پاس آئے، اور اپنے احوال ان سے بیان کئے، انہوں نے کہا ڈرنے کی کوئی بات نہیں، ظالم لوگوں سے تم بچ گئے، ان دونوں میں سے ایک لڑکی نے کہا۔ ابا جان آپ انہیں مزدوری پر رکھ لیں، کیوں کہ جنہیں آپ اجرت پر رکھیں ان میں سے

سب سے بہتر وہ ہے جو مضبوط اور امانت دار ہو، انہوں نے حضرت موسیٰ سے کہا۔ میں اپنی ان دولڑکیوں میں سے ایک آپ کے نکاح میں دینا چاہتا ہوں، اس شرط پر کہ میرے پاس آٹھ سال تک نوکری کرو گے، اور اگر دس سال پورے کرو تو اس کا اختیار تم کو ہے، میں تم پر مشقت ڈالنا نہیں چاہتا اگر اللہ نے چاہا تو مجھ کو تم نیک لوگوں میں سے پاؤ گے، موسیٰ نے کہا یہ وعدہ میرے اور آپ کے درمیان پکا ہو گیا، جو بھی مدت میں پوری کروں مجھ پر کوئی زیادتی نہیں ہوگی، اور جو کچھ ہم کہتے ہیں اس کا اللہ نگہبان ہے۔ جب موسیٰ نے مدت پوری کی اور اپنی اہلیہ کو لے کر وہاں سے چلے طور کی طرف آگ نظر آئی، اپنی اہلیہ سے کہا رک جاؤ۔ میں نے آگ دیکھی ہے، شاید کچھ اس کی خبر لاؤں یا آگ کا کچھ ٹکڑا تمہارے پاس لیتا آؤں شاید کہ اس سے کچھ تم سینک سکو، جب وہ اس کے پاس پہنچے، تو اس بابرکت زمین کے میدان کے دائیں کنارے کے درخت میں سے پکارا گیا، اے موسیٰ! یقینی طور پر سنو! میں ہی اللہ ہوں سارے جہانوں کا پروردگار، اور تم اپنی لامٹھی ڈال دو، پھر جب اس کو موسیٰ نے سانپ کی طرح پھنھناتے ہوئے دیکھا تو وہاں سے پیٹھ پھیر کر واپس ہوئے اور مڑ کر رخ نہ کیا۔ ہم نے کہا: اے موسیٰ! آگے بڑھو اور خوف مت کرو، ہر طرح سے امن ہے، اور اپنا ہاتھ اپنے گریبان میں ڈال لو، وہ بغیر کسی روگ کے چمکتا ہوا نکلے گا اور اپنے بازوؤں کو (خوف سے بچنے کیلئے) اپنے سے ملا لو، یہ دو معجزے تمہارے رب کی طرف سے فرعون اور اس کے درباریوں کے لئے ہیں، بیشک وہ نافرمان لوگ ہیں۔

اسی طرح دوسری جگہ دیکھئے کہ اللہ کے حکم سے حضرت موسیٰ جب فرعون کے دربار میں پہنچے اور اس کو تو حید و وحدانیت کی تلقین کی، تو فرعون نے ان کو الجھانے کے لئے ایک سوال کیا کہ گذشتہ تو مومنوں کا کیا حال رہا۔

قَالَ فَمَنْ رَبُّكُمْ يَا مُوسَىٰ ۚ قَالَ رَبُّنَا الَّذِي أَعْطَىٰ ۙ كُلَّ شَيْءٍ

خَلَقَهُ ثُمَّ هَدَىٰ ۝ قَالَ فَمَا بَالُ الْقُرُونِ الْأُولَىٰ ۝ قَالَ عَلِمَهَا عِنْدَ رَبِّي فِي كِتَابٍ لَا يَضِلُّ رَبِّي وَلَا يَنْسَى ۝ الَّذِي جَعَلَ لَكُمُ الْأَرْضَ مَهْدًا وَسَلَّكَ لَكُمْ فِيهَا سُبُلًا وَأَنْزَلَ مِنَ السَّمَاءِ مَاءً فَأَخْرَجْنَا بِهِ أَزْوَاجًا مِّنْ نَّبَاتٍ شَتَّىٰ ۝ كُلُّوا وَارْزُقُوا أَنْعَامَكُم بِإِنِّ فِي ذَلِكَ لآيَاتٍ لِّأُولِي النُّهَىٰ ۝ (سورة طہ: ۴۹-۵۴)

”فرعون نے پوچھا کہ اے موسیٰ تم دونوں کا رب کون ہے؟ جواب دیا کہ ہمارا رب وہ ہے جس نے ہر ایک کو اس کی خاص صورت و شکل عنایت فرمائی پھر راہ سجھادی، اس نے کہا اچھا یہ تو بتاؤ، اگلے زمانے والوں کا حال کیا ہونا ہے، جواب دیا کہ ان کا علم میرے رب کے ہاں کتاب میں موجود ہے، نہ تو میرا رب غلطی کرتا ہے نہ بھولتا ہے، اسی نے تمہارے لئے زمین کو فرش بنایا ہے، اور اس میں تمہارے چلنے کے لئے راستے بنائے ہیں، اور آسمان سے پانی بھی وہی برساتا ہے پھر اس برسات کی وجہ سے مختلف قسم کی پیداوار بھی ہم ہی پیدا کرتے ہیں، تم خود کھاؤ اور اپنے چوپایوں کو بھی چراؤ، کچھ شک نہیں کہ اس میں عقلمندوں کے لئے بہت سی نشانیاں ہیں۔“

اس مضمون کلام کو پڑھنے سے اس موقع کی کیفیت ظاہر ہوتی ہے وہ بہت اچھے انداز میں سامنے آتی ہے، اس میں اس موقع کی تصویر ملتی ہے کہ جو ظاہری چیزوں کی تصویر کشی سے زیادہ موثر اور زیادہ باکمال انداز رکھتی ہے، پھر مزید یہ بات ہے کہ یہ تصویر کشی صرف تصویر کی جھلک دکھانے پر اکتفا نہیں کرتی جو حکایتی ادب میں دیکھنے کو ملتی ہے، بلکہ وہ با مقصد ہے اور اس مقصد کو متعین طریقہ سے ظاہر کرنے کے لئے بیچ بیچ میں ناصحانہ اور بعض جگہ واعظانہ اور بعض جگہ ہمت و حوصلہ افزائی والے یا خوف دلانے والے جملے بھی اس طرح بے تکلف شامل کر دیئے گئے ہیں کہ یہ مخصوص انداز بیان صرف واقفیت پیدا کرنے پر ختم نہیں ہو جاتا، بلکہ انسان کے احساس و شعور کو مثبت اور با مقصد تقاضوں کو سمجھنے اور قبول کرنے پر آمادہ کر دیتا ہے۔

ذرائع ابلاغ قرآن مجید کی روشنی میں

ابلاغ کی افادیت

ابلاغ کی افادیت دراصل انسانی زندگی کے لیے خیر پسندی رکھنے والے نمونوں سے واقف کرانا ہوتا ہے، تاکہ زندگی کو بہتر بنانے اور غلط راہوں سے بچانے اور اچھے نمونوں کے اختیار کرنے کی طرف توجہ دلائی جاسکے، اسی کے ساتھ ساتھ انسان کی زندگی کی تسکین کا سامان مہیا کرنے کا فائدہ بھی حاصل کرنا ہے، لیکن انسان بعض وقت اس سلسلہ میں اپنی خواہش نفس کی تکمیل کو ہی مقصد بنا کر غیر اخلاقی انداز اختیار کر لیتا ہے، اس سے اس کے نفس کو تسکین تو ہوتی ہے، لیکن اس کی افادیت تعمیری لحاظ سے منفی بلکہ مضر ہو جاتی ہے، جیسا کہ آج کے ترقی یافتہ دور میں زیادہ پیش آنے لگا ہے، مثبت اور تعمیری لحاظ سے ابلاغ کا عمل اختیار کرنے کے موثر نمونے ہم کو بطور خاص قرآن مجید اور حدیث شریف میں ملتے ہیں۔

بامقصد ابلاغ

گذشتہ قوموں اور ان میں مبعوث ہونے والے انبیاء علیہم السلام کے واقعات قرآن مجید میں جس طرح بیان کئے گئے ہیں وہ ابلاغ کے اعلیٰ مقصد کو پورا کرنے کی بہترین مثال ہیں، خاص طور پر حضرت یوسف علیہ السلام کا واقعہ جس میں انسان کے تخریبی جذبات کی عکاسی ان کے بھائیوں کے عمل کے تذکرے میں ملتی ہے، اور زندگی کی مشقتوں کے درمیان سے صبر و احتیاط کے راستے سے گزرنے اور اپنے دامن عصمت و عفت کو محفوظ رکھنے اور مشکلات کا مقابلہ کرنے کی غیر معمولی اور اعلیٰ مثال ان کے بھائی حضرت یوسف علیہ السلام کے حالات

زندگی میں ملتی ہے، انہوں نے قید و بند میں ہونے کی حالت میں اپنے وقار اور سمجھ داری کے ذریعہ بادشاہ وقت کا حسن ظن کس خوبی سے حاصل کیا حتیٰ کہ بادشاہ کے اعلیٰ مشیر کار کا منصب حاصل کر لیا، اور اپنی اس کامیابی کو خود انہوں نے اپنے مالک رب العالمین کا شکر ادا کرتے ہوئے اس طرح ظاہر کیا ہے ﴿انہ من یتق و یصبر فان اللہ لایضیع اجر المحسنین﴾ جو احتیاط کی زندگی اختیار کرے اور صبر و برداشت سے کام لے تو اللہ تعالیٰ ایسے اچھے طریقے والے کے اجر کو ضائع نہیں کرتا۔ حضرت یوسف علیہ السلام کے حالات کا یہ سبب بیان قرآن مجید میں خود رسول اللہ ﷺ کی تسکین و تقویت کے لئے اور سارے اہل ایمان کو بطریق احسن کامیابی حاصل کرنے کا راستہ دکھانے کے لئے بیان کیا گیا ہے۔

انفرادی دائرہ کی مثال

یہ انفرادی دائرے سے تعلق رکھنے والی مثال ہے، یہ اجتماعی زندگی کے حالات سے بھی ایک گونہ تعلق رکھتی ہے، اور وہ اس طرح کہ حضرت یوسف علیہ السلام کو جب مطعون کیا گیا اور اجتماعی سطح پر بھی ان کو گرانے کی کوشش کی گئی، تو انہوں نے اس کے جواب میں اپنے پروردگار سے دعا کا ذریعہ اختیار کرتے ہوئے حالات پر صبر کیا، اور جو پیش آیا اس کو برداشت کیا۔

اجتماعی دائرہ کی مثال

اجتماعی دائرے کی اہم مثال قرآن مجید میں حضرت موسیٰ علیہ السلام کے واقعات کے بیان میں ملتی ہے کہ ملک کا ڈکٹیٹر اپنے ملک کی اکثریتی آبادی کا حاکم پورے ڈکٹیٹری شان سے اقلیتی سطح کی رعایا کے ساتھ پورے ظلم و جبر سے پیش آ رہا تھا، اور اقلیتی رعیت ظلم جھیل رہی تھی اور کچھ کر نہیں سکتی تھی، بلکہ خطرات بڑھتے جا رہے تھے، لیکن اسی اقلیتی رعیت کے ایک بچہ کو قدرت کی طرف سے ڈکٹیٹر کے گھر میں پہنچا دیا گیا، اور وہ اس کو غیر اہم سمجھ کر پروان چڑھنے دیتا رہا، اور وہ جب بڑا ہوا تو اس کی جرأت و ہمت کا واقعہ دیکھ کر اس کے خلاف سخت کارروائی کا موقع آیا، اور وہ نوجوان اس مملکت کے حدود سے بہت مخفی طریقہ سے باہر چلا گیا، اور ایک اجنبی ماحول میں

پر دیسی اور بے سہارا حیثیت سے اپنے مستقبل کو سوچنے لگا، اور قدرت کی رحمت و کرم کا منتظر ہو کر آگے بڑھتا رہا، پھر حالات مساعد ہوتے چلے گئے، وہ بڑا ہو کر مضبوط اور ہنرمند انسان بن کر لوٹا تو قدرت کی طرف سے اس کو پیغمبر و مصلح بنا کر اس ڈکٹیٹر کے پاس بھیجا گیا، اور پھر اس ڈکٹیٹر سے اس کے جو مکالمے ہوئے جس میں وہ اس ڈکٹیٹر کو ایسا جواب کر دیتا تھا کہ وہ بیچ و تاب کھا کر رہ جاتا اور اس کا کچھ بگاڑ نہ سکا، وہ نبوت پر فائز شخص یعنی حضرت موسیٰ علیہ السلام اس ڈکٹیٹر یعنی فرعون مصر کو برابر سمجھاتا، اپنی اصلاح کی طرف توجہ دلاتا اور اقلیت کے ساتھ ظلم کو منع کرتا رہا، برسوں گزرے اور ڈکٹیٹر نے اپنی اصلاح نہ کی، پیغمبر اور ان کی قوم نے برابر صبر سے کام لیا، بالآخر قدرت کی طرف سے قدرتی سزا دی گئی، اس سزائے ڈکٹیٹر کو مع اپنی فوج کے تباہ کر دیا، اور اقلیت کو گلو خلاصی بلکہ جانشینی ملی، یہ حضرت موسیٰ علیہ السلام اور فرعون کا واقعہ تھا، جو قرآن مجید میں اس کے مختلف پہلوؤں کو پیش کرتے ہوئے بیان کیا، تاکہ اس وقت کی مسلم اقلیت جو اکثریت کے درمیان ظلم سہ رہی تھی اس کو تسکین حاصل ہو کہ کسی کے ڈکٹیٹر بن جانے پر یہ ضروری نہیں کہ وہ جو چاہے کرے، قرآن مجید میں یہ حالات اس طرح بیان کئے گئے کہ ان سے انسانی نفسیاتی احوال کا بھی پتہ چلتا ہے اور مشکلات کا حل بھی سامنے آتا ہے۔

قوموں کے سبق آموز واقعات ابلاغ کے تعمیری کردار کی عملی مثال ہیں
 قرآن مجید میں مختلف قوموں کے انسانی کردار کے اس طرح کے مختلف اور متنوع حالات کو بیان کیا گیا ہے کہ جس سے انسان کو اپنی زندگی کی مشکلات میں رہنمائی ملے، اور انسانی زندگی کے حالات سے نمٹنے میں مدد ملے، اس لئے کہ انسان اپنی زندگی کو دوسرے انسانوں کی زندگیوں کی مثالوں سے سنوارتا اور بناتا ہے، اور اچھے برے کے فرق کو پہچاننے میں مدد لیتا ہے، ایسی مثالوں کو واقف کار دوسروں کے علم و استفادہ کے لیے بیان کرتا ہے اور ان کے ابلاغ کا کام انجام دیتا ہے، اس سلسلہ میں قرآن مجید میں بیان کردہ مضمون سے بہت مثالیں دی جاسکتی ہیں، جن میں انفرادی سطح کی نفسیاتی باتیں جگہ جگہ بتائی گئیں، جن سے انسان کے اہل فکر طبقے کی معلومات میں اضافہ بھی ہوتا ہے، اور برے حال سے بچنے کی تلقین بھی ہوتی ہے، مثلاً سورہ

’تکثر‘ میں یہ انسانی حال بیان کیا گیا ہے کہ انسانوں پر مال بڑھانے کا شوق اتنا بڑھ جاتا ہے کہ وہ اپنی تمام مصلحتوں کو چھوڑ کر اسی میں مستغرق ہو جاتا ہے اور پھر اس کا نتیجہ سب کچھ چھوڑ کر دوسری زندگی میں خالی ہاتھ داخل ہو جاتا ہے، جہاں اس کا مال کتنا بھی زیادہ رہا ہو کام نہیں آتا، امریکا کے ایک مستشرق نے بھی سورہ تکثر کے حوالہ سے اپنا ایک مؤثر مشاہدہ لکھا ہے۔

اسی طرح سورہ مطففین میں انسان کی اس زیادتی اور نا انصافی کا تذکرہ ملتا ہے کہ مال کی محبت رکھنے والا تاجر ناپ تول میں بہت بے انصافی سے کام لیتا ہے، اسکے علاوہ بھی انسانی زندگی میں پیش آئے ہوئے نفسیاتی پہلوؤں کا بیان ہم کو قرآن مجید میں جگہ جگہ ملتا ہے ان میں اس کی طرف توجہ دلائی گئی ہے کہ انسان ان کی روشنی میں اپنی زندگی کے لئے سبق حاصل کرے، یہ انسانی معاشرہ میں پیش آنے والے واقعات اور قوموں کے سبق آموز حالات کے تعلق سے اور انبیاء کی دعوتی کوششوں میں قرآن مجید میں بیان کیا گیا ہے، اور یہ مثالیں ہم کو ابلاغ کے موضوع کے سلسلہ میں بڑی روشنی اور رہنمائی دیتی ہے، یہ سب ابلاغ کی تعمیر مفید اور مقصد کو پورا کرنے کی اعلیٰ مثالیں ہیں۔

رب کی بندگی اور دعا قرآن کی روشنی میں

قرآن مجید میں مختلف انداز اور مختلف موقعوں پر یہ واضح کیا گیا ہے کہ کائنات ارضی و سماوی اور اس میں جو کچھ ہے وہ اللہ رب العالمین کا پیدا کیا ہوا ہے، اور وہی تنہا سب کا مالک و پروردگار اور لائق عبادت ہے، کوئی اس کا شریک نہیں، اور جو کچھ ہوتا ہے وہ کائنات کی بنانے والی ذات اللہ تعالیٰ ہی کی طرف سے طے کردہ ہے، اور وہ سب اس کے علم و ارادہ کے تحت ہی عمل میں آتا ہے، کوئی بھی چیز چھوٹی ہو یا بڑی، ایسی نہیں کہ وہ خود بخود ہو جاتی ہو، اور قرآن مجید میں مزید یہ بھی بتایا گیا ہے کہ یہ جو کچھ ہے وہ اللہ نے بے سبب نہیں طے کیا اور بنایا، بلکہ اس میں ہر ایک کے پیچھے مقصد ہے، اور انسان کو یہ حکم دیا گیا کہ وہ اس مقصد کو سمجھے اور اپنے کو اس کے مطابق عمل کرنے کا پابند بنائے، اور اس کام کے لیے انسان کو دیگر مخلوقات کے مقابلہ میں خصوصی طور پر ذمہ داری ڈالی گئی کہ وہ اس زمین پر اپنی زندگی اپنے خالق و مالک اللہ تعالیٰ کی مرضی کے مطابق گزارنے کے ساتھ ساتھ اس زمین پر منتظم کی حیثیت سے اپنے خالق و مالک کے نائب کے طور پر عملدرآمد کرے، اور اس کام کے سلسلہ میں اس کو زندگی گزارنے اور مقصد کے مطابق عمل کرنے کے لیے جو علم مطلوب ہے، اس کے وسائل مہیا کر دیئے گئے۔

اس سلسلہ میں اس کو دو طرح کی معلومات کی ضرورت تھی، ایک وہ جن کی ضرورت زندگی گزارنے کے لیے مطلوب ہیں ان کو انسان اپنے غور و فکر اور تحقیق و تجربہ سے حاصل کر سکتا ہے، ان معلومات کا حصول انسان کی کوشش پر چھوڑ دیا گیا ہے، اور اس کے حصول کی صلاحیت اور اس کے مطابق عقل و سمجھ کی صلاحیت دے دی گئی، علم کی دوسری قسم وہ ہے جو انسان کی صلاحیت کے دائرہ سے اوپر کی ہے، اس کو غیب سے تعبیر کیا گیا ہے، وہ انسانی علم کے

دائرہ میں نہیں آتی، اس کو آسمانی پیغام اور تعلیم الہی کے ذریعہ سے انسان کو بتایا گیا ہے، اور وہ اس عالم سے تعلق رکھتی ہیں، جو انسان کے نظر سے مخفی ہے، اور اللہ کی طرف سے نازل کی ہوئی کتابوں میں اور اللہ کے مقرر کردہ رسولوں اور فرشتوں کے ذریعہ سے انسان کو بتائی گئی ہیں، ان میں انسان کے پیدا کیے جانے کا مقصد اور پیدا کرنے والے کی عظمت اور احسان کو سمجھنے اور اس کے مطابق اس کا شکر ادا کرنے کا طریقہ بتایا گیا، اور یہ بات واضح کر دی گئی ہے، کہ اس کو پیدا کرنے والے کی مرضی اور حکم کو ماننے پر بہترین نعمتیں عطا کی جائیں گی، اور ان کے خلاف کرنے پر سخت ترین سزائیں دی جائیں گی کہ بے حد بے حساب احسانات کے بعد بھی اس کی نافرمانی ہوئی۔

لیکن یہ نعمتیں اور یہ سزا انسان کی مختصر زندگی میں نہیں دی جائیں گی، بلکہ اس مختصر زندگی میں عمل کے لحاظ سے جو جیسا ثابت ہوا ہے دوبارہ زندگی دے کر اس کو اس کے عمل پر جزا یا سزا ملے گی، اس بات کو ماننے اور اس کو اپنے عمل میں لانے کی کوشش کا حکم دیا گیا ہے، قرآن مجید میں آیا ہے:-

تَبَارَكَ الَّذِي بِيَدِهِ الْمُلْكُ وَهُوَ عَلَىٰ كُلِّ شَيْءٍ قَدِيرٌ ۝
الَّذِي خَلَقَ الْمَوْتَ وَالْحَيَاةَ لِيُبْلُوَكُمْ أَيُّكُمْ أَحْسَنُ عَمَلًا
وَهُوَ الْعَزِيزُ الرَّحِيمُ [سورہ ملک: ۱-۲]

”وہ خدا بڑی عالی شان ہے جس کے قبضہ میں بڑی سلطنت ہے، اور وہ ہر چیز پر قادر ہے، جس نے موت اور حیات کو پیدا کیا تاکہ تمہاری آزمائش کرے کہ تم میں کون شخص عمل میں زیادہ اچھا ہے۔“

لہذا انسان پر لازم ہے کہ اس کی زندگی کے حالات میں اپنے رب کے احسانات و عظمت کو ماننے کا اظہار ہو اور چونکہ کائنات میں سب اسی کے حکم سے ہوتا ہے اور ہر چیز کا اعلیٰ اختیار اسی کے پاس ہے، لہذا اس سے اپنے صلاح و فلاح کی درخواست بھی کرتے رہنا چاہئے یہ درخواست دعا کہلاتی ہے، قرآن مجید میں دعا کے نمونے بھی دیے گئے ہیں، ان نمونوں سے

فیض حاصل کرنے کا موقع دیا گیا ہے، اس کی پہلی مثال قرآن مجید کی پہلی سورت ”سورہ فاتحہ“ ہے جو انتہائی مختصر لیکن انتہائی جامع ہے، اس کے شروع میں اللہ کی عظمت اور اس کے برتر مقام اور خوبیوں کا اعتراف کیا گیا، پھر اس سے اپنے لیے خیر کی اور بہتری کی درخواست کی گئی ہے، اور یہ سب بات سات آیتوں میں بہت جامع طریقہ سے سمودی گئی ہے۔

بِسْمِ اللّٰهِ الرَّحْمٰنِ الرَّحِیْمِ ۝ الْحَمْدُ لِلّٰهِ رَبِّ الْعَالَمِیْنَ ۝
 الرَّحْمٰنِ الرَّحِیْمِ ۝ مَالِكِ یَوْمِ الدِّیْنِ ۝ اِیَّاكَ نَعْبُدُ وَاِیَّاكَ
 نَسْتَعِیْنُ ۝ اِهْدِنَا الصِّرَاطَ الْمُسْتَقِیْمَ ۝ صِرَاطَ الَّذِیْنَ اَنْعَمْتَ
 عَلَیْهِمْ غَیْرِ الْمَغْضُوْبِ عَلَیْهِمْ وَلَا الضَّالِّیْنَ ۝

”شروع کرتا ہوں اللہ کے نام سے جس کی رحمت فراواں اور جس کا کرم دائمی ہے، سب تعریف اللہ کے لیے ہے جو سارے جہانوں کا پروردگار ہے، جو بڑا مہربان اور رحم والا ہے، جو بدلے کے دن کا مالک ہے، بیشک ہم آپ ہی کی عبادت کرتے ہیں اور آپ ہی سے مدد کے طلبگار ہوتے ہیں، آپ ہمیں سیدھے راستے کی طرف ہدایت فرمادیجئے، ان لوگوں کے راستے کی طرف جن پر تو نے انعام کیا، نہ کہ ان لوگوں کا راستہ جن پر آپ کا غضب ہوا اور نہ گمراہ لوگوں کا راستہ۔“

اللہ تعالیٰ نے انسانوں کی رہنمائی اور نصیحت کے لیے جو نبی بھیجے ان کی زندگیوں کے موثر حالات اور طریقہ کار کو واضح انداز میں بتایا گیا، حضرت آدمؑ پہلے انسان اور پہلے نبی ہوئے، ان کا تذکرہ کئی جگہ کیا گیا تاکہ انسان کو جو اہمیت دی گئی اس کا پتہ چلے، ان سے اپنے رب کے حکم کے سلسلہ میں ایک بھول ہو گئی تھی، جس کی انہوں نے معافی مانگی، اللہ تعالیٰ نے قرآن مجید میں ان کی غلطی اور ان کے معافی مانگنے کا ذکر ان کے الفاظ میں کیا ہے کہ انہوں نے بھول سے غلطی کی، پھر معافی مانگی۔

وَاِذَا اَدْمُ اسْكُنْ اَنْتَ وَزَوْجُكَ الْجَنَّةَ فَكُلَا مِنْ حَيْثُ شِئْتُمَا
 وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِیْنَ ۝ فَوَسَّوَسَ لَهُمَا

الشَّيْطَانُ لِيُذِي لُهُمَا مَا وُورِي عَنْهُمَا مِنْ سَوْءِ آتِهِمَا وَقَالَ
 مَا نَهَاكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَتَيْنِ
 أَوْ تَكُونَا مِنَ الْخَالِدِينَ ۝ وَقَاسَمَهُمَا إِنِّي لَكُمَا لَمِنَ
 النَّاصِحِينَ ۝ فَدَلَّاهُمَا بِغُرُورٍ فَلَمَّا ذَاقَا الشَّجَرَةَ بَدَتْ لَهُمَا
 سَوْءَاتُهُمَا وَطَفِقَا يَخْصِفَانِ عَلَيْهِمَا مِنْ وَرَقِ الْجَنَّةِ
 وَنَادَاهُمَا رَبُّهُمَا أَلَمْ أَنْهَكُمَا عَنْ تِلْكَ الشَّجَرَةِ وَأَقُلَّ
 لَكُمَا إِنَّ الشَّيْطَانَ لَكُمَا عَدُوٌّ مُبِينٌ ۝ قَالَا رَبَّنَا ظَلَمْنَا
 أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ۝
 قَالَ اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ
 وَمَتَاعٌ إِلَىٰ حِينٍ ۝ قَالَ فِيهَا تَحْيَوْنَ وَفِيهَا تَمُوتُونَ وَمِنْهَا
 تُخْرَجُونَ ۝ (سورة الاعراف، ۲۵ تا ۲۹)

”اور (ہم نے حکم دیا کہ) اے آدم تم اور تمہاری بیوی جنت میں رہو، پھر جس
 جگہ سے جاہودوں آدمی کھاؤ، اور اس درخت کے پاس مت جاؤ، ورنہ تم
 دونوں بھی ظلم کرنے والوں میں شامل ہو جاؤ گے، پھر شیطان نے ان دونوں
 کے دل میں وسوسہ ڈالا تاکہ ان کا پردہ کا بدن جو ایک دوسرے سے پوشیدہ تھا
 دونوں کے روبرو بے پردہ کر دے، اور کہنے لگا کہ تمہارے رب نے تم دونوں کو
 اس درخت سے اور کسی سبب سے منع نہیں کیا، مگر محض اس وجہ سے کہ تم دونوں
 کہیں فرشتے ہو جاؤ یا ہمیشہ کہیں زندہ رہنے والوں میں سے ہو جاؤ، اور ان
 دونوں کے روبرو تم کھائی کہ یقین جانے کہ میں آپ دونوں کا خیر خواہ ہوں،
 سوان دونوں کو فریب سے نیچے لے آیا، پس ان دونوں نے جب درخت کو
 چکھا تو دونوں کے پردہ کا بدن ایک دوسرے کے روبرو بے پردہ ہو گیا، اور
 دونوں اپنے اوپر جنت کے (درختوں کے) پتے جوڑ جوڑ رکھنے لگے اور ان کو
 ان کے رب نے پکارا کہ کیا میں نے تم دونوں کو اس درخت سے منع نہیں کیا تھا

اور یہ نہ کہہ دیا تھا کہ شیطان تمہارا صریح دشمن ہے، دونوں کہنے لگے کہ اے ہمارے رب ہم نے اپنا بڑا نقصان کیا، اور اگر آپ ہماری مغفرت نہ کریں گے اور ہم پر رحم نہ کریں گے تو واقعی ہمارا بڑا نقصان ہو جائے گا، اللہ تعالیٰ نے فرمایا کہ نیچے ایسی حالت میں جاؤ کہ تم باہم ایک دوسرے کے دشمن رہو گے، اور تمہارے واسطے زمین میں رہنے کی جگہ ہے، اور نفع حاصل کرنا ایک وقت تک، اور فرمایا کہ تم کو وہاں ہی زندگی بسر کرنا ہے اور وہیں مرنا ہے۔“

پھر ان کے بعد آنے والی نسلوں میں حضرت نوح علیہ السلام نبی ہوئے، انہوں نے اپنے پروردگار کے پیغام کو بہت خوبی سے انسانوں تک پہنچایا، اس کے ساتھ ایک موقع پر اپنے ایک نالائق اور سخت نافرمان بیٹے کی سفارش پیش کی کہ اسے معاف کر دیا جائے، اللہ نے ان کو بتایا، کہ برے بیٹے کو بیٹا سمجھنا ہی صحیح نہیں، حضرت نوح علیہ السلام نے غلطی تسلیم کی، جس کی معافی چاہی، دونوں باتوں کا تذکرہ قرآن مجید میں اس طرح ہے۔

وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَاكِمِينَ ۝ قَالَ يَا نُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِي مَا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ ۝ قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي وَتَرْحَمْنِي أَكُنَّ مِنَ الْخَاسِرِينَ ۝ (سورۃ ہود، ۳۵، ۳۷)

”اور نوح نے اپنے پروردگار کو پکارا اور کہا اے میرے رب میرا بیٹا تو میرے گھر والوں ہی میں ہے اور تیرا وعدہ بھی بالکل سچا ہے اور تو تو ہر حاکم کے اوپر حاکم ہے، اللہ نے فرمایا: اے نوح، یہ تمہارے گھر والوں ہی میں سے نہیں، یہ ایک تباہ کار شخص ہے، سو مجھ سے ایسی چیز کی درخواست نہ کرو جس کی تمہیں خبر نہ ہو، میں تمہیں نصیحت کرتا ہوں کہ تم (آئندہ کہیں) نادان نہ بن جاؤ، نوح بولے اے میرے پروردگار میں تجھ سے پناہ مانگتا ہوں کہ میں آئندہ تجھ سے

ایسی چیز کی درخواست کروں جس کی مجھے خبر نہ ہو اور اگر تو میری مغفرت نہ کرے اور مجھ پر رحم نہ کرے تو میں نقصان اٹھانے والوں میں آ جاؤں گا۔“

حضرت ابراہیم علیہ السلام اللہ کے محبوب ترین نبی تھے، اور ان کو اللہ نے نبیوں پر فوقیت دی، ان کو جتنے عمل بتائے گئے، سب میں اپنے رب کی وفاداری اور اطاعت کے نمونے پیش کیے، اس میں ان کی دعائیں بھی ہیں، جو مختلف انسانی کیفیات کا پتہ دیتی ہیں۔

وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ
أَنْ نَعْبُدَ الْأَصْنَامَ، رَبِّ إِنَّهُمْ أَضَلُّونَ كَثِيرًا مِّنَ النَّاسِ فَمَنْ
تَبِعَنِي فَإِنَّهُ مِنِّي وَمَنْ عَصَانِي فَإِنَّكَ غَفُورٌ رَّحِيمٌ ۝ رَبَّنَا إِنِّي
أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ
رَبَّنَا لِتُقِيمُوا الصَّلَاةَ فَاجْعَلْ أَفْئِدَةً مِّنَ النَّاسِ تَهْوِي إِلَيْهِمْ
وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ ۝ رَبَّنَا إِنَّكَ تَعْلَمُ مَا
نُخْفِي وَمَا نُعَلِنُ وَمَا يَخْفَى عَلَى اللَّهِ مِنْ شَيْءٍ فِي الْأَرْضِ
وَلَا فِي السَّمَاءِ، الْحَمْدُ لِلَّهِ الَّذِي وَهَبَ لِي عَلَى الْكِبَرِ
إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ، رَبِّ اجْعَلْنِي
مُقِيمَ الصَّلَاةِ وَمِن ذُرِّيَّتِي رَبَّنَا وَتَقَبَّلْ دُعَاءِ، رَبَّنَا اغْفِرْ لِي
وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ۝ (سورة ابراہیم، ۳۵، ۴۱)

”اور جب ابراہیم نے اپنے پروردگار سے یہ دعا کی کہ اے میرے پروردگار اس شہر کو یعنی مکہ کو جہاں کے بے آب و گیاہ اور غیر آباد حصہ زمین ہوتے ہوئے اپنے شیرخوار بچہ کو اس کی ماں کے ساتھ لیجا کر چھوڑ آئے تھے، امن والا بنا دے، اور مجھے اور میری اولاد کو بت پرستی سے پناہ دے، اے میرے پالنے والے معبود! انہوں نے (یعنی اللہ تعالیٰ کو چھوڑ کر عبادت کے لیے اختیار کیے گئے دوسرے معبودوں نے) بہت سے لوگوں کو راہ سے بھٹکا دیا ہے، پس میری توحید و اطاعت الہی کی بات ماننے والا میرا ہے اور جو میری یہ بات نہ

مانے تو تو بہت ہی معاف اور کرم کرنے والا ہے، اے میرے پروردگار! میں نے اپنی اولاد کو اس بے کھیتی کی وادی میں تیرے حرمت والے گھر کے پاس لا بسایا ہے، اے ہمارے پروردگار! یہ اس لئے کہ وہ نماز قائم رکھیں، تو لوگوں کے دلوں کو ایسا کر دے کہ ان کی طرف جھکے رہیں، اور ان کو میووں سے روزی دے تاکہ تیرا شکر کریں، اے ہمارے پروردگار آپ کو تو سب کچھ معلوم ہے جو ہم اپنے دل میں رکھیں، اور جو ظاہر کر دیں، اور اللہ تعالیٰ سے تو کوئی چیز بھی مخفی نہیں، نہ زمین میں اور نہ آسمان میں، تمام تعریف خدا کے لیے ہے جس نے جھکو بڑھاپے میں اسماعیل اور اسحاق (دو بیٹے) عطا فرمائے، حقیقت میں میرا رب دعا کا بڑا سننے والا ہے، اے میرے رب مجھ کو بھی نماز کا اہتمام کرنے والا رکھیے اور میری اولاد میں بھی، اے ہمارے رب اور میری یہ دعا قبول کیجیے اور اے ہمارے رب میری مغفرت کر دیجیے اور میرے ماں باپ کی اور کل مومنین کی بھی حساب قائم کرنے کے دن۔“

اسی طرح حضرت موسیٰ علیہ السلام جو برگزیدہ نبی تھے، ان سے بھی ایک بشری غلطی ہو گئی تھی، ایک برے آدمی کو جو واقعی برا تھا، اس کو جوش میں آکر قتل کر دیا، اس پر انہوں نے معافی مانگی اور دعا کی۔

قَالَ رَبِّ إِنِّي ظَلَمْتُ نَفْسِي فَاغْفِرْ لِي فَغَفَرَ لَهُ إِنَّهُ هُوَ الْغَفُورُ الرَّحِيمُ ۝ قَالَ رَبِّ بِمَا أَنْعَمْتَ عَلَيَّ فَلَنْ أَكُونُ ظَهِيرًا لِلْمُجْرِمِينَ ۝ (سورۃ نوح، ۱۶، ۱۷)

”عرض کیا اے میرے پروردگار مجھ سے قصور ہو گیا ہے، آپ معاف کر دیجیے، سوا اللہ تعالیٰ نے معاف فرما دیا، بلاشبہ وہ بڑا بخشنے والا ہے، موسیٰ نے (یہ بھی) عرض کیا کہ اے میرے پروردگار چونکہ آپ نے مجھ پر بڑے بڑے انعامات فرمائے ہیں سو کبھی میں مجرموں کی مدد نہ کروں گا۔“

پھر ان کو اپنے وطن سے نکل کر غیر علاقے میں جانا پڑا، وہ ان کی بے بسی کی کیفیت تھی،

اس کا اظہار انہوں نے دعا کے ذریعہ سے کیا، اس کا بھی نمونہ بیان کیا گیا:
 رَبِّ إِنِّي لِمَا أَنْزَلْتَ إِلَيَّ مِنْ خَيْرٍ فَقِيرٌ (سورہ قصص: ۲۳)
 ”(پھر موسیٰ نے) دعا کی اے میرے پروردگار (اس وقت) جو نعمت بھی
 آپ مجھ پر بھیج دیں اس کا (سخت) حاجتمند ہوں۔“

اسی طرح فرعون کے دربار میں جانے کا جب حکم ملا، تو اس وقت کی دعا بھی مذکور ہے۔
 قَالَ رَبِّ اشْرَحْ لِي صَدْرِي وَيَسِّرْ لِي أَمْرِي وَاحْلُلْ عُقْدَةً
 مِّنْ لِّسَانِي وَيَفْقَهُوا قَوْلِي وَاجْعَلْ لِّي وَزِيْرًا مِّنْ أَهْلِي
 هَارُونَ أَخِي اشْدُدْ بِهِ أَزْرِي وَأَشْرِكْهُ فِي أَمْرِي كَيْ
 نُسَبِّحَكَ كَثِيرًا وَنَذْشُكْرَكَ كَثِيرًا إِنَّكَ كُنْتَ بِنَا بَصِيرًا
 (سورہ طہ، ۲۵، ۳۵)

”عرض کیا اے میرے رب! میرا سینہ یعنی حوصلہ فراخ کر دیجیے اور میرا یہ کام
 آسان فرما دیجیے اور میری زبان پر سے لکنت کی بستگی ہٹا دیجیے تاکہ لوگ میری
 بات سمجھ سکیں اور میرے واسطہ میرے کتبہ میں سے ایک معاون مقرر کر دیجیے
 یعنی ہارون کو کہ میرے بھائی ہیں، ان کے ذریعہ سے میری قوت کو مستحکم
 کر دیجیے اور ان کو میرے اس کام میں شریک کر دیجیے تاکہ ہم دونوں آپ کی
 کثرت سے پاکی بیان کریں اور آپ کا خوب کثرت سے ذکر کریں، بے
 شک آپ ہم کو خوب دیکھ رہے ہیں۔“

اللہ کے ایک نبی حضرت یونس تھے، جو اللہ کا وعدہ پورا ہونے میں تاخیر سے بہت
 متاثر ہوئے، اور اس غمزہ کیفیت میں اپنے علاقے سے دوسرے علاقے میں چلے گئے، اس پر
 اللہ کی طرف سے کہا گیا:

وَذَا النُّونِ إِذْ ذَهَبَ مُغَاضِبًا فَظَنَّ أَنْ لَنْ نَقْدِرَ عَلَيْهِ

(سورہ انبیاء: ۸۷)

”اور مچھلی والے پیغمبر یعنی یونس کا تذکرہ کیجیے جبکہ وہ اپنی قوم سے جبکہ وہ ایمان

نہ لائے خفا ہو کر چل دیے اور انہوں نے یہ سمجھا کہ ہم ان پر اس چلے جانے میں کوئی داروگیر نہ کریں گے۔

پھر انہوں نے معافی مانگی اور دعا کی۔

فَنَادَى فِي الظُّلُمَاتِ اَنْ لَا اِلَهَ اِلَّا اَنْتَ سُبْحَانَكَ اِنِّي كُنْتُ مِنَ الظَّالِمِيْنَ ۝ فَاسْتَجَبْنَا لَهُ وَنَجَّيْنَاهُ مِنَ الغَمِّ وَكَذٰلِكَ نُنَجِّي الْمُؤْمِنِيْنَ ۝ (سورۃ الانبياء، ۸۷، ۸۸)

”پس انہوں نے اندھیروں میں پکارا کہ الہی آپ کے سوا کوئی معبود نہیں، آپ سب نقائص سے پاک ہیں، میں بے شک قصور وار ہوں، سو ہم نے ان کی دعا قبول کی اور ان کو اس گھٹن سے نجات دیا اور ہم اسی طرح اور ایمان والوں کو بھی کرب و بلا سے نجات دیا کرتے ہیں۔

اللہ نے ان کو معافی دی، اور ان کو نبی کا مقام دیا۔

اللہ کے نبیوں میں ایک جلیل القدر نبی حضرت سلیمان علیہ السلام تھے، ان کو نبی ہونے کے ساتھ ساتھ ہفت اقلیم کی بادشاہت بھی انعام کے طور پر ملی تھی، ان کے سلسلے میں بھی کئی دعائیں بیان کی گئی ہیں، جو انہوں نے اپنے حالات کے لحاظ سے مانگی۔

قَالَ رَبِّ اغْفِرْ لِيْ وَهَبْ لِيْ مُلْكًا لَا يَنْبَغِيْ لِاِحِدٍ مِّنْ بَعْدِي اِنَّكَ اَنْتَ الْوَهَّابُ ۝ (سورۃ ص، ۳۵)

دعا مانگی کہ اے میرے رب پچھلا قصور معاف کر اور آئندہ کے لیے مجھ کو ایسی سلطنت دے کہ میرے سوا کسی کو میسر نہ ہو آپ بڑے دینے والے ہیں۔

وَنُوحًا اِذْ نَادَى مِنْ قَبْلُ فَاسْتَجَبْنَا لَهُ فَنَجَّيْنَاهُ وَاَهْلَهُ مِنَ الْكَرْبِ الْعَظِيْمِ ۝ (سورۃ الانبياء، ۷۶)

”اور نوح کا تذکرہ کیجئے جبکہ انہوں نے اس سے پہلے دعا کی، سو ہم نے ان کی دعا قبول کی اور ان کو اور ان کے تابعین کو بڑے بھاری غم سے نجات دی“

وَأَيُّوبَ إِذْ نَادَىٰ رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ
فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ (سورة الانبياء، ۸۳)

اور ایوب کا تذکرہ کیجئے جبکہ انہوں نے اپنے رب کو پکارا کہ مجھ کو یہ تکلیف پہنچی ہے اور آپ سب مہربانوں سے زیادہ مہربان ہیں، ہم نے ان کی دعا قبول کی اور ان کو جو تکلیف تھی اس کو دور کر دیا۔

وَزَكَرِيَّا إِذْ نَادَىٰ رَبَّهُ رَبِّ لَا تَذَرْنِي فَرْدًا وَأَنْتَ خَيْرُ
الْوَارِثِينَ. فَاسْتَجَبْنَا لَهُ وَوَهَبْنَا لَهُ يَحْيَىٰ وَأَصْلَحْنَا لَهُ زَوْجَهُ
(سورة الانبياء، ۸۹، ۹۰)

”اور زکریا کا تذکرہ کیجئے جبکہ انہوں نے اپنے رب کو پکارا کہ اے میرے رب مجھ کو لاوارث مت رکھو اور سب وارثوں سے بہتر آپ ہی ہیں، سو ہم نے ان کی دعا قبول کی اور ہم نے ان کو یحییٰ (فرزند) عطا فرمایا اور ان کی خاطر ان کی بیوی کو (اولاد کے) قابل کر دیا۔

یہ دعائیں اور دیگر کئی نبیوں اور اشخاص کی دعائیں قرآن مجید میں بیان کی گئی ہیں، اس طرح یہ تلقین کی گئی کہ یہ سارے معاملات تمہارے خالق و مالک کی طرف سے ہوتے ہیں، جب ضرورت پڑے تو اسی سے مانگو اور اسی سے التجا کرو، لیکن مانگنے میں جن آداب کی ضرورت ہے ان کا پورا لحاظ رکھو، اس کی شان ربوبیت اور اپنی عاجزی اور بندگی و بے بسی کو پیش نظر رکھو، اور ایسی احتیاط رکھو کہ تم سے بے خیالی میں کوئی ایسا طرز ظاہر نہ ہو کہ اس کی شان ربوبیت اور بندگی کے لحاظ سے ہٹا ہوا ہو، اس پر قرآن مجید میں اللہ نے وعدہ فرمایا کہ ہم بندوں کی دعا سنتے ہیں، اور پورا بھی کرتے ہیں، اور یہ بھی فرمایا کہ میرے نام اور صفات میں سے جس نام کے حوالے سے جس صفت کے حوالے سے پکارو گے، تمہارا وہ کام انجام پائے گا۔

وَلِلَّهِ الْأَسْمَاءُ الْحُسْنَىٰ فَادْعُوهُ بِهَا (سورة الاعراف، ۱۸۰)

”اور اچھے اچھے نام اللہ ہی کے لیے ہیں، سو ان ناموں سے اللہ کو پکارا کرو“

قرآن مجید میں مذکور دیگر دعائیں بطور نمونہ ذیل میں دی جاتی ہے، ان دعاؤں سے

تاقیامت ایمان والے لوگ فیض حاصل کریں گے۔

رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا
إِصْرًا كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا
لَا طَاقَةَ لَنَا بِهِ وَاعْفُ عَنَّا وَاعْفِرْ لَنَا وَارْحَمْنَا أَنْتَ مَوْلَانَا
فَانصُرْنَا عَلَى الْقَوْمِ الْكَافِرِينَ ۝ (سورۃ البقرۃ، ۲۸۶)

”اے ہمارے رب ہم پر داروگیر نہ فرمائیے اگر ہم بھول جائیں، یا چوک
جائیں، اے ہمارے رب اور ہم پر کوئی ایسا بار نہ ڈالے جس کی ہم کو سہار نہ ہو
اور درگزر کیجیے ہم سے اور بخش دیجیے ہم کو اور رحم کیجیے ہم پر، آپ ہمارے
کارساز ہیں، سو آپ ہم کو کافروں پر غالب کیجیے۔“

رَبَّنَا إِنَّنَا آمَنَّا فَاغْفِرْ لَنَا ذُنُوبَنَا وَقِنَا عَذَابَ النَّارِ ۝ (سورۃ آل
عمران، ۱۵، ۱۶)

”اے ہمارے پروردگار ہم ایمان لے آئے، سو آپ ہمارے گناہوں کو
معاف کر دیجیے اور ہم کو عذاب دوزخ سے بچا لیجیے۔“

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً
إِنَّكَ أَنْتَ الْوَهَّابُ ۝ (سورۃ آل عمران، ۸)

”اے ہمارے پروردگار ہمارے دلوں کو کج نہ کیجیے بعد اس کے کہ آپ ہم کو
ہدایت دے چکے ہیں، اور ہم کو اپنے پاس سے رحمت عطا فرمائیے، بلاشبہ
آپ بڑے عطا فرمانے والے ہیں۔“

اسی کے ساتھ اللہ کے آخری نبی حضرت محمد ﷺ کے کلام مبارک میں بھی موثر دعائیں
ملتی ہیں، جو قرآن مجید کی دعاؤں سے فائدہ اٹھاتے ہوئے اور وحی کے ذریعہ بنائے ہوئے
اسلوب میں ملتی ہے، وہ دعائیں بھی قرآن میں دی ہوئی دعاؤں کا پرتو ہیں اور ان میں پوری طاقت
و تاثیر ہے اور یہ سب ایمان والوں کے لیے نمونہ ہیں، کہ جس پر جیسے حالات ہوں ان حالات کے
لحاظ سے اپنے خالق سے مانگے، اس طرح درخواست پیش کرنے سے قبولیت کا وعدہ مالک کی

طرف سے کیا گیا ہے۔ مثال کے طور پر ان کی دو دعائیں پیش ہیں، ایک دعا طائف کی ہے، جو انتہائی تکلیف، دل شکنی اور بے بسی کی کیفیت سے گزرنے پر انہوں نے کی، اس دعا میں اپنے پروردگار کی ربوبیت اور اپنی بے بسی و بندگی دونوں کا اس طرح لحاظ رکھا گیا، کہ کسی چیز سے اس کے خلوص پر اثر نہیں پڑتا۔

”اللهم إلیک أشکو ضعف قوتی و قلة حیلتی، و هوانی علی الناس، یا أرحم الراحمین أنت رب المستضعفین، و أنت ربی، إلی من تکلنی، إلی بعید یتجهمنی، أم الی عدو ملکته أمری، إن لم یکن بک غضب علی فلا أبالی، غیر أن عافیتک هی أوسع لی، أعوذ بنور وجهک الذی أشرقت له الظلمات، و صلح علیه أمر الدنیا، و الآخرة، من أن ینزل بی غضبک، أو یحل علی سخطک، لک العتبی، حتی ترضی، و لا حول و لا قوة إلا باللہ۔“


الہی تیرے ہی سامنے اپنی کمزوری، بے سروسامانی اور لوگوں کی طرف سے تحقیر کا برتاؤ کئے جانے سے اپنی پریشانی بیان کرتا ہوں، تو سب رحم کرنے والوں سے زیادہ رحم کرنے والا ہے، درماندہ اور عاجزوں کا مالک تو ہی ہے، اور میرا مالک بھی تو ہی ہے، مجھے کن کے حوالہ کر رہا ہے؟ کیا کسی ایسے بیگانہ کے جو میرے ساتھ ترش روئی اختیار کرے، یا کسی دشمن کے جس کو مجھ پر پورا قابو حاصل ہو گیا ہو، لیکن اگر مجھ پر تیرا غضب نہیں تو پھر مجھے کسی چیز کی پروا نہیں، لیکن تیری طرف سے مجھ کو عافیت ملے تو میرے لئے زیادہ آسانی ہے، میں تیری ذات کے اس نور کی پناہ میں رہنا چاہتا ہوں جس سے سب تاریکیاں روشن ہو جاتی ہیں، اور جس سے دین و دنیا کے کام ٹھیک ہو جاتے ہیں، اس بات کے مقابلہ میں کہ تیرا غضب مجھ پر اترے، یا تیری ناراضی مجھ پر وارد ہو، مجھے تو تیری ہی رضامندی حاصل کرنے کی برابر فکر کرتے رہنا ہے حتیٰ کہ تو راضی رہے، اس کے لئے کوشش کرتا ہوں، ساری


حفاظت اور طاقت تیرے ہی پاس ہے۔“

دوسری دعا حج کے موقع پر منیٰ میں مانگی تھی، جہاں بندگی کے اظہار کے لیے حج کی عبادت میں اس کے خاص موقع پر آپ نے کی، اس میں بھی اپنی بندگی اور حاجت مندی کا اتنا موثر و جامع انداز اختیار کیا کہ اس سے بہتر و جامع انداز نہیں ہو سکتا۔

”اللّٰهُمَّ اِنِّكَ تَسْمَعُ كَلَامِي، وَتَرَى مَكَانِي، وَتَعْلَمُ سِرِّي، وَعِلَانِيَتِي وَلَا يَخْفَى عَلَيْكَ شَيْءٌ مِنْ أَمْرِي اَنَا الْبَائِسُ الْفَقِيرُ، الْمَسْتَغِيثُ الْمَسْتَحِيرُ، الْوَجَلُ الْمَشْفُوقُ، الْمَقْرُ الْمَعْتَرِفُ بِذُنُوبِهِ اَسْئَالِكَ مَسْأَلَةَ الْمَسْكِينِ، وَابْتِهَالُ إِلَيْكَ ابْتِهَالُ الْمَذْنِبِ الذَّلِيلِ، وَأَدْعُوكَ دَعَاءَ الْخَائِفِ الضَّرِيرِ دَعَاءَ مَنْ خَضَعَتْ لَكَ رَقَبَتَهُ، وَفَاضَتْ لَكَ عَيْنَاهُ وَذَلَّ جَسَدَهُ، وَرَغِمَ لَكَ أَنْفُهُ، اَللّٰهُمَّ لَا تَجْعَلْنِي بِدَعَائِكَ شَقِيًّا، وَكُنْ بِي رَوْفًا رَحِيمًا يَا خَيْرَ الْمَسْتَوْلِيْنَ وَيَا خَيْرَ الْمَعْطِيْنَ“۔ (العجم الكبير، ج ۱۱، ص ۱۷۲)

”اللہ تو ہی میری بات سنتا ہے، میرے مقام کو دیکھتا ہے، میرے ظاہر و باطن کو جانتا ہے، تجھ سے میرا کوئی معاملہ پوشیدہ نہیں، میں محتاج مدد اور پناہ کا طالب، ڈرنے والا اور گناہوں کا اعتراف کرنے والا ہوں، تجھ سے مسکین کی طرح مانگتا ہوں اور ذلیل و گنہگار کی طرح عاجزی کرتا ہوں، ڈرنے والے کی طرح تجھے پکارتا ہوں، جس کی گردن تیرے سامنے جھکی ہے، آنکھیں بہ رہی ہیں، جسم جھکا ہوا ہے اور ناک خاک آلودہ ہے، مجھے دعا کے بعد محروم نہ فرما، اور میرے ساتھ شفقت و رحمت کا معاملہ فرما، اے وہ بہتر و برتر ذات جس سے ہی اپنی حاجت مانگی جاتی ہے اور جو بہترین دینے والا ہے۔“





مسلم سماج

ذمہ داریاں اور تقاضے

مولانا سید محمد راج حسینی ندوی

سراج المندوب

رهبر انسانیت

ڈاکٹر الرشید

مولانا سید محمد راج حسینی ندوی